

ශ්‍රී ලංකා
ප්‍රජාතාන්ත්‍රික සමාජවාදී ජනරජයේ


ආණ්ඩුක්‍රම ව්‍යවස්ථාව

(2022 ඔක්තෝබර් මස 31 වැනි දින දක්වා සංශෝධනය)

(විසිඑක්වන සංශෝධනය දක්වා සංශෝධන අන්තර්ගත කරන ලද)

ප්‍රතිශෝධිත මුද්‍රණය 2023

පාර්ලිමේන්තු මහ ලේකම් කාර්යාලය මගින් ප්‍රකාශිතයි.



ශ්‍රී ලංකා
ප්‍රජාතාන්ත්‍රික සමාජවාදී ජනරජයේ

ආණ්ඩුක්‍රම ව්‍යවස්ථාව

(2022 ඔක්තෝබර් මස 31 වැනි දින දක්වා සංශෝධිතයි)

(විසිඑක්වන සංශෝධනය දක්වා සංශෝධන අන්තර්ගත කරන ලද)

ප්‍රතිශෝධිත මුද්‍රණය 2023

පාර්ලිමේන්තු මහ ලේකම් කාර්යාලය මගින් ප්‍රකාශිතයි.

ශ්‍රී ලංකා රජයේ මුද්‍රණ දෙපාර්තමේන්තුවේ මුද්‍රණය කරන ලදී.

ප්‍රතිශෝධිත මුද්‍රණය 2023

පාර්ලිමේන්තු මහලේකම් කාර්යාලය මගින් ප්‍රකාශිතයි.

ශ්‍රී ලංකා පාර්ලිමේන්තුවේ ව්‍යවස්ථාදායක සේවා දෙපාර්තමේන්තුවේ පනත් කෙටුම්පත් කාර්යාංශය විසින් සංස්කරණය කරන ලද මෙම නිල නොවන ප්‍රතිශෝධිත මුද්‍රණය මගින් ආණ්ඩුක්‍රම ව්‍යවස්ථාවේ විසිඑක්වන සංශෝධනය දක්වා පාර්ලිමේන්තුව විසින් වරින් වර සංශෝධනය කරන ලද ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාව නැවත ප්‍රකාශයට පත් කරනු ලැබේ. අදාළ පිටු අග ඇති සටහන් මගින් ආණ්ඩුක්‍රම ව්‍යවස්ථාව සංශෝධනය කළ ඒ ඒ සංශෝධන දැක් වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පටුන

I වන පරිච්ඡේදය

ජනතාව, රජය සහ පරමාධිපත්‍යය

ව්‍යවස්ථාව	පිටුව
1. රජය	1
2. ඒකීය රජයක් බව	1
3. ජනතාවගේ පරමාධිපත්‍යය	1
4. පරමාධිපත්‍යය ක්‍රියාත්මක කිරීම... ..	1
5. ජනරජයට අයත් දේශය	2
6. ජාතික කොඩිය	2
7. ජාතික ගීය	2
8. ජාතික දිනය	2

II වන පරිච්ඡේදය

බුද්ධාගම

9. බුද්ධාගම	3
--------------------	---

III වන පරිච්ඡේදය

මූලික අයිතිවාසිකම්

10. සිතීමේ නිදහස, හෘදය සාක්ෂියේ නිදහස සහ ආගමික නිදහස ...	4
11. වධ නිෂේධන නිදහස	4
12. සර්ව සාධාරණත්වයේ අයිතිවාසිකම	4
13. අන්තර්ජාතිකව සිරභාරයට ගැනීමෙන්, රඳවා තබා ගැනීමෙන් සහ දඬුවම් කිරීමෙන් නිදහස සහ අතීතයට බලපාන දෘෂ්ඨිකෝණයකින් පැනවීම තහනම් කිරීම	5
14. භාෂණයේ, රැස්වීමේ, සමාගමයේ, රැකියාවේ සහ යාම් ඊම් යනාදියේ නිදහස	6
14අ. තොරතුරු වෙත ප්‍රවේශ වීමේ අයිතිවාසිකම	7
15. මූලික අයිතිවාසිකම් පිළිබඳ සීමා... ..	8
16. පවත්නා ලිඛිත නීති සහ ලිඛිත නොවූ නීති බලපවත්වන බව ...	10
17. විධායක ක්‍රියා මගින් මූලික අයිතිවාසිකම් උල්ලංඝනය කිරීමට ප්‍රතිකර්මය	10

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

IV වන පරිච්ඡේදය

භාෂාව

ව්‍යවස්ථාව	පිටුව
18. රාජ්‍ය භාෂාව	11
19. ජාතික භාෂා	11
20. පාර්ලිමේන්තුවෙහි, පළාත් සභාවල සහ පළාත් පාලන ආයතනවල ජාතික භාෂා භාවිතය	11
21. ඉගැන්වීමේ මාධ්‍යය	11
22. පරිපාලන භාෂා... ..	12
23. නීති පැනවීමේ භාෂාව	14
24. අධිකරණයේ භාෂාව	14
25. මේ පරිච්ඡේදයේ විධිවිධාන සලස්වා ඇති පරිදි භාෂා භාවිතය සඳහා ප්‍රමාණවත් පහසුකම් සැලැස්විය යුතු බව	17
25අ. මේ පරිච්ඡේදයට අනුකූල වන යම් නීතියක ඇති විධිවිධාන ඉවත් කරන ලද සේ සැලකිය යුතු බව	17

V වන පරිච්ඡේදය

පුරවැසිභාවය

26. ශ්‍රී ලංකාවේ පුරවැසිභාවය	18
-------------------------------------	----

VI වන පරිච්ඡේදය

රාජ්‍ය ප්‍රතිපත්තිය මෙහෙයවීමේ මූලධර්ම සහ මූලික යුතුකම්

27. රාජ්‍ය ප්‍රතිපත්තිය මෙහෙයවීමේ මූලධර්ම	19
28. මූලික යුතුකම්	21
29. රාජ්‍ය ප්‍රතිපත්තිය පිළිබඳ මූලධර්ම සහ මූලික යුතුකම් විනිශ්චයට භාජන කළ නොහැකි බව	22

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

VII වන පරිච්ඡේදය

විධායකය

ජනරජයේ ජනාධිපතිවරයා

ව්‍යවස්ථාව	පිටුව
30. ජනරජයේ ජනාධිපතිවරයා	23
31. ජනාධිපතිවරයා තෝරා පත්කර ගැනීම හා ධුර කාලය ...	23
32. ධුරය භාර ගැනීම	28
33. ජනාධිපතිවරයාගේ බලතල හා කාර්ය	28
33අ. [ඉවත් කරන ලදී]	
34. සමාව දීම	29
35. ජනාධිපතිවරයාට විරුද්ධව නඩු පැවරිය නොහැකි බව ...	31
36. වැටුප සහ විශ්‍රාම වැටුප	32
37. අග්‍රාමාත්‍යවරයා විසින් ජනාධිපතිවරයාගේ බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම	32
38. ජනාධිපතිවරයා විසින් ධුරය හිස් කිරීම	33
39. ජනාධිපතිවරයා යථා පරිදි තෝරා පත්කරගෙන නොමැති බවට හෝ ජනාධිපතිවරයා තෝරා පත් කිරීමේ ඡන්ද විමසීම නිෂ්ප්‍රභ බවට ශ්‍රේෂ්ඨාධිකරණය විසින් තීරණය කිරීම	36
40. ජනාධිපතිවරයා විසින් ධුරය හිස් කිරීම සහ අනුප්‍රාප්තික ජනාධිපතිවරයා තෝරා පත් කිරීම	37
41. ජනාධිපතිවරයාගේ කාර්ය මණ්ඩලය	38

VIIඅ වන පරිච්ඡේදය

ආණ්ඩුක්‍රම ව්‍යවස්ථා සභාව

41අ. ආණ්ඩුක්‍රම ව්‍යවස්ථා සභාවේ සංයුතිය	40
41ආ. සභාව විසින් පත් කිරීම් නිර්දේශ කළ යුතු බව	43
41ඇ. පත්කිරීම්, සභාව විසින් අනුමත කළ යුතු බව	44
41ඈ. සභාවේ මහ ලේකම්වරයා සහ අනෙකුත් නිලධාරීන්	45
41ඉ. සභාවේ රැස්වීම්	46
41ඊ. සභාවේ සාමාජිකයන් තවදුරටත් ධුර දැරීම	47
41උ. සභාවේ බලතල හා කාර්ය	47
41ඌ. සභාවේ වියදම් ඒකාබද්ධ අරමුදල වැය බරක් විය යුතු බව	47
41එ. සභාවේ තීරණවල අවසානාත්මක භාවය	47

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

VIII වන පරිච්ඡේදය

විධායකය

අමාත්‍ය මණ්ඩලය

ව්‍යවස්ථාව	පිටුව
42. ජනාධිපතිවරයා පාර්ලිමේන්තුවට වගකිව යුතු බව ...	48
43. අග්‍රාමාත්‍යවරයා සහ අමාත්‍ය මණ්ඩලය ...	48
44. අමාත්‍යවරයන් සහ ඔවුන්ගේ විෂය සහ කාර්ය ...	48
45. අමාත්‍ය මණ්ඩලයේ සාමාජිකයන් නොවන අමාත්‍යවරයන් ...	49
46. නියෝජ්‍ය අමාත්‍යවරයන් ...	50
47. අග්‍රාමාත්‍යවරයාගේ ධුර කාලය සහ අමාත්‍යවරයන්ගේ සහ නියෝජ්‍ය අමාත්‍යවරයන්ගේ සංඛ්‍යාව සහ ධුර කාලය සීමා කිරීම	50
48. පාර්ලිමේන්තුව විසුරුවා ඇති කාලය තුළ අමාත්‍ය මණ්ඩලය ...	52
49. අමාත්‍ය මණ්ඩලය විසිරීම ...	52
50. වැඩ බලන අමාත්‍යවරයන් සහ නියෝජ්‍ය අමාත්‍යවරයන් ...	53
51. අග්‍රාමාත්‍යවරයාගේ ලේකම්වරයා සහ අමාත්‍ය මණ්ඩලයේ ලේකම්වරයා	53
52. අමාත්‍යාංශයන්හි ලේකම්වරයන් ...	54
53. නිල ප්‍රතිඥාව හෝ දිවුරුම ...	54

IX වන පරිච්ඡේදය

විධායකය

රාජ්‍ය සේවය

54. රාජ්‍ය සේවා කොමිෂන් සභාව ...	55
55. අමාත්‍ය මණ්ඩලයේ සහ කොමිෂන් සභාවේ බලතල සහ කර්තව්‍ය	57
56. කොමිෂන් සභාවේ කමිටු ...	58
57. රජයේ නිලධරයෙකු වෙත බලතල පැවරීම ...	58
58. අභියාචනය කිරීමේ අයිතිවාසිකම... ..	58
59. පරිපාලන අභියාචන විනිශ්චය අධිකාරිය ...	59
60. බලතල පවරා දී ඇති අවස්ථාවක කොමිෂන් සභාව ඒ බලතල ක්‍රියාවේ නොයෙදිය යුතු බව	59

**ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව**

ව්‍යවස්ථාව	පිටුව
61. රැස්වීම්වල කාර්ය පටිපාටිය	59
61අ. නඩු කටයුතුවලින් මුක්තිය	60
61ආ. බලාත්මකව පවතින රීති සහ නියෝග ඉතිරි කර තබා ගැනීම	60
61ඇ. කොමිෂන් සභාවේ කටයුතුවලට අයුතු ලෙස මැදිහත් වීම ...	60
61ඈ. නිල ප්‍රතිඥාව හෝ දිවුරුම	60
61ඉ. ජනාධිපතිවරයා විසින් කරනු ලබන පත් කිරීම්..	61
61ඊ. අර්ථ නිරූපණය... ..	61

X වන පරිච්ඡේදය

ව්‍යවස්ථාදායකය

පාර්ලිමේන්තුව

62. පාර්ලිමේන්තුව	62
63. නිල ප්‍රතිඥාව හෝ දිවුරුම	62
64. කථානායකවරයා, නියෝජ්‍ය කථානායකවරයා සහ නියෝජ්‍ය කාරක සභාපතිවරයා	62
65. පාර්ලිමේන්තුවේ මහ ලේකම්වරයා	63
66. අසුන් හිස්වීම	64
67. පාර්ලිමේන්තුවේ සහ පාර්ලිමේන්තු මන්ත්‍රීවරයන්ගේ වරප්‍රසාද, පරිහාර සහ බලතල	65
68. මන්ත්‍රීවරයන්ට දීමනා ගෙවීම	65
69. මන්ත්‍රී ධුර හිස්ව තිබුණ ද පාර්ලිමේන්තුවට ක්‍රියා කිරීමට බලය ඇති බව	65

XI වන පරිච්ඡේදය

ව්‍යවස්ථාදායකය

කාර්ය පටිපාටිය සහ බලතල

70. පාර්ලිමේන්තුවේ සභාවාර	66
71. රැස්වීම් කල් තැබීම... ..	68
72. ඡන්දය දීම	69
73. ගණපූරණය	69

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ව්‍යවස්ථාව	පිටුව
74. ස්ථාවර නියෝග	69
75. ව්‍යවස්ථාදායක බලය	70
76. ව්‍යවස්ථාදායක බලය පවරාදීම	70
77. පළ කරන ලද පනත් කෙටුම්පත් සම්බන්ධයෙන් නීතිපතිවරයාගේ කාර්ය	71
78. පනත් කෙටුම්පත් පළ කිරීම සහ පනත් කෙටුම්පත් හා යෝජනා සම්මත කිරීම	71
79. කථානායකවරයාගේ සහතිකය	72
80. පනත් කෙටුම්පතක් නීතිය බවට පත්වීම	72
81. මන්ත්‍රීවරයන් තෙරපීම සහ ප්‍රජා අගක්නුතා නියම කිරීම	74

XII වන පරිච්ඡේදය

ව්‍යවස්ථාදායකය

ආණ්ඩුක්‍රම ව්‍යවස්ථාව සංශෝධනය කිරීම

82. ආණ්ඩුක්‍රම ව්‍යවස්ථාව සංශෝධනය කිරීම හෝ පරිච්ඡේදන කිරීම... ප්‍රකාශිතව ම විය යුතු බව	76
83. ඇතැම් පනත් කෙටුම්පත් ජනමත විචාරණයක දී අනුමත කිරීම ...	77
84. ආණ්ඩුක්‍රම ව්‍යවස්ථාවට අනනුකූල පනත් කෙටුම්පත්... ..	78

XIII වන පරිච්ඡේදය

ජනමත විචාරණය

85. පනත් කෙටුම්පත් ජනමත විචාරණයක් මගින් ජනතාව වෙත ... ඉදිරිපත් කිරීම	79
86. ජාතික වැදගත්කමකින් යුත් කාරණා ජනමත විචාරණ මගින් ... ජනතාව වෙත ඉදිරිපත් කිරීම	80
87. කාර්ය විධානය සඳහා පාර්ලිමේන්තුව විධිවිධාන යෙදිය යුතු බව...	80

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIV වන පරිච්ඡේදය

ජන්ද බලය, ජන්ද විමසීම හා මැතිවරණ

ව්‍යවස්ථාව	පිටුව
88. ජන්ද හිමියකු විමේ අයිතිවාසිකම... ..	81
89. ජන්ද බලය අහිමිවීම	81
90. පාර්ලිමේන්තු මන්ත්‍රීවරයෙකු වශයෙන් තෝරා පත් කරගනු ලැබීමට සුදුසුකම්	86
91. පාර්ලිමේන්තු මන්ත්‍රීවරයකු වශයෙන් තෝරා පත් කරගනු ලැබීමට නුසුදුසුකම්	86
92. ජනාධිපතිවරයා වශයෙන් තෝරාපත් කර ගැනීමට නුසුදුසුකම්...	90
93. ජන්දය දීම නිදහස්ව, සමානව සහ රහස් විය යුතු බව ...	90
94. ජනාධිපතිවරයා තෝරා පත්කර ගැනීම	90
95. සීමා නිර්ණය කොමිෂන් සභාව	92
96. මැතිවරණ කොට්ඨාස	92
96අ. [ඉවත් කරන ලදී]	
97. මැතිවරණ කොට්ඨාසවල නම් ආදිය ප්‍රකාශයට පත් කිරීම ...	93
98. සියලු මැතිවරණ කොට්ඨාසවලින් තෝරා පත් කළ යුතු මන්ත්‍රී සංඛ්‍යාව සහ ඒ මැතිවරණ කොට්ඨාස අතර ඒ මන්ත්‍රීවරයන් සංඛ්‍යාව බෙදා වෙන් කළ යුතු ආකාරය	93
99. සමානුපාතික නියෝජනය	95
99අ. මහ මැතිවරණයක දී ලැබූ මුළු ජන්ද සංඛ්‍යාව පදනම් කරගෙන පාර්ලිමේන්තු මන්ත්‍රීවරයන් තෝරා පත්කර ගැනීම	99
100. නුසුදුස්සකුව සිටිය දී පාර්ලිමේන්තුවේ අසුන් ගතහොත් හෝ ... ජන්දය දුනහොත් දණ්ඩනය	101
101. මැතිවරණ සම්බන්ධයෙන් පාර්ලිමේන්තුව විසින් විධිවිධාන ... යෙදිය හැකි බව	101
102. මැතිවරණ කාලය තුළ දී රජයේ නිලධරයකු හෝ රාජ්‍ය සංස්ථාවක නිලධරයකු එලෙසින් කාර්යයන්හි නොයෙදිය යුතු බව	102

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIV අ වන පරිච්ඡේදය

මැතිවරණ කොමිෂන් සභාව

ව්‍යවස්ථාව		පිටුව
103. මැතිවරණ කොමිෂන් සභාවේ සංයුතිය	103
104. කොමිෂන් සභාවේ රැස්වීම්	104
104අ. තීරණවල අවසානාත්මකභාවය සහ නඩු කටයුතු වලින් මුක්තිය...		105
104ආ. මැතිවරණ කොමිෂන් සභාවේ බලතල, කාර්ය සහ කර්තව්‍ය	105
104ඇ. කොමිෂන් සභාව විසින් පොලිසිය යෙදවීම	108
104ඈ. සන්නද්ධ හමුදා යෙදවීම	109
104ඉ. මැතිවරණ කොමසාරිස් ජනරාල්වරයා සහ කොමිෂන් සභාවේ වෙනත් නිලධරයන්		109
104ඊ. තේරීම් භාර නිලධරයන්	111
104උ. රජයේ නිලධරයන්...	111
104ඌ. විධිවිධානවලට අනුකූලවීමට අපොහොසත් වීම වරදක් විය යුතු බව		111
104ඌ. රිටි ආඥා නිකුත් කිරීමට ශ්‍රේෂ්ඨාධිකරණය සතු බලය	112
104එ. අර්ථ නිරූපණය	112

XV වැනි පරිච්ඡේදය

අධිකරණය

105. අධිකරණ පිහිටුවීම් යනාදිය	113
106. ප්‍රසිද්ධියේ විභාග පැවැත්වීම	114

අධිකරණයේ ස්වාධීනත්වය

107. ශ්‍රේෂ්ඨාධිකරණයේ සහ අභියාචනාධිකරණයේ විනිශ්චයකාරවරයන් පත් කිරීම හා ඉවත් කිරීම		115
108. ශ්‍රේෂ්ඨාධිකරණයේ සහ අභියාචනාධිකරණයේ විනිශ්චයකාරවරයන්ගේ වැටුප්	116
109. වැඩ බැලීමේ පත්වීම්	116
110. විනිශ්චයකාරවරයන් විසින් වෙනත් කාර්ය හෝ කර්තව්‍ය ඉටු කිරීම		117
111. මහාධිකරණ විනිශ්චයකාරවරයන් පත් කිරීම, ධුරයෙන් ඉවත් කිරීම සහ ඔවුන්ගේ විනය පාලනය		117

**ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව**

ව්‍යවස්ථාව	පිටුව
111ඇ. මහාධිකරණ කොමසාරිස්වරයෝ	118
111ආ. මුළු දිවයිනම සඳහා පිස්කල්වරයා	119
111ඇ. අධිකරණ කටයුතුවලට අයුතු ලෙස මැදිහත්වීම වරදක් බව	119

XV අ වන පරිච්ඡේදය

අධිකරණ සේවා කොමිෂන් සභාව

111ඇ. අධිකරණ සේවා කොමිෂන් සභාවේ සංයුතිය	120
111ඉ. කොමිෂන් සභාවේ රැස්වීම්	120
111ඊ. කොමිෂන් සභාවේ සාමාජිකයන්ගේ දීමනා	121
111උ. කොමිෂන් සභාවේ ලේකම්වරයා... ..	121
111ඌ. කොමිෂන් සභාවේ බලතල	121
111එ. අධිකරණ නිලධරයෙකුට හෝ උපලේඛනගත රජයේ නිලධරයෙකුට ඉල්ලා අස්විය හැකි බව	122
111ඒ. නඩු කටයුතු වලින් මුක්ත බව	122
111ඔ. කොමිෂන් සභාවේ කටයුතුවලට අයුතු ලෙස මැදිහත්වීම වරදක් බව..	123
111ඕ. අර්ථ නිරූපණය	123
112. [ඉවත් කරන ලදී]	
113. [ඉවත් කරන ලදී]	
113අ. [ඉවත් කරන ලදී]	
114. [ඉවත් කරන ලදී]	
115. [ඉවත් කරන ලදී]	
116. [111 ඇ ව්‍යවස්ථාව ලෙස නැවත අංක යොදන ලදී]	
117. [ඉවත් කරන ලදී]	

XVI වන පරිච්ඡේදය

ජ්‍යෙෂ්ඨ අධිකරණ

ශ්‍රේෂ්ඨාධිකරණය

118. ශ්‍රේෂ්ඨාධිකරණයේ සාමාන්‍ය අධිකරණ බලය	125
119. ශ්‍රේෂ්ඨාධිකරණයේ සංයුතිය	125
120. ශ්‍රේෂ්ඨාධිකරණයේ ආණ්ඩුක්‍රම ව්‍යවස්ථා අධිකරණ බලය	126

**ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව**

ව්‍යවස්ථාව	පිටුව
121. පනත් කෙටුම්පත් පිළිබඳව ආණ්ඩුක්‍රම ව්‍යවස්ථා අධිකරණ ... බලය සාමාන්‍යයෙන් ක්‍රියාත්මක කිරීම	127
122. හදිසි පනත් කෙටුම්පත් සම්බන්ධයෙන් ආණ්ඩුක්‍රම ව්‍යවස්ථා ... අධිකරණ බලය විශේෂයෙන් ක්‍රියාත්මක කිරීම	128
123. පනත් කෙටුම්පත් සම්බන්ධයෙන් ශ්‍රේෂ්ඨාධිකරණයේ තීරණය ...	128
124. පනත් කෙටුම්පත්වල වලංගුභාවය සහ ව්‍යවස්ථාදායක ක්‍රියාවලිය සම්බන්ධයෙන් ප්‍රශ්න කළ නොහැකි බව	130
125. ආණ්ඩුක්‍රම ව්‍යවස්ථාව අර්ථ නිරූපණය කිරීම සම්බන්ධයෙන් ආණ්ඩුක්‍රම ව්‍යවස්ථා අධිකරණ බලය	130
126. මූලික අයිතිවාසිකම් පිළිබඳ අධිකරණ බලය සහ ඒ බලය ක්‍රියාත්මක කිරීම	130
127. අභියාචන අධිකරණ බලය	131
128. අභියාචනය කිරීමේ අයිතිවාසිකම්	132
129. උපදේශක අධිකරණ බලය	133
130. ඡන්ද පෙත්සම් සහ ඡන්ද විචාරණ පෙත්සම් සම්බන්ධ අභියාචන අධිකරණ බලය	134
131. පාර්ලිමේන්තු වරප්‍රසාද කඩ කිරීම සම්බන්ධ අධිකරණ බලය ...	134
132. ශ්‍රේෂ්ඨාධිකරණය පැවැත්වීම	135
133. තත් කාර්ය විනිශ්චයකාරවරයන් පත් කිරීම	135
134. ශ්‍රේෂ්ඨාධිකරණයේ දී කරුණු කීය සිටීමට ඇති අයිතිවාසිකම ...	136
135. ශ්‍රේෂ්ඨාධිකරණයේ රෙජිස්ට්‍රාර් කාර්යාලය සහ රෙජිස්ට්‍රාර් ධුරය.	136
136. ශ්‍රේෂ්ඨාධිකරණයේ රීති	137
අභියාචනාධිකරණය	
137. අභියාචනාධිකරණය	139
138. අභියාචනාධිකරණයේ අධිකරණ බලය	139
139. අභියාචනයේ දී ඇති බලතල	140
140. හේබියස් කෝපුස් රිටි ආඥා හැර වෙනත් රිටි ආඥා නිකුත් කිරීමේ බලය	140
141. හේබියස් කෝපුස් රිටි ආඥා නිකුත් කිරීමේ බලය...	140
142. සිරකරුවන් ගෙන්වා ගැනීමේ සහ ඉවත් කිරීමේ බලය ...	141
143. ඉන්ජන්ෂන් තහනම් නිකුත් කිරීමේ බලය	142
144. පාර්ලිමේන්තු ඡන්ද පෙත්සම්	142
145. වාර්තා සෝදිසි කිරීම	142
146. අභියාචනාධිකරණය පැවැත්වීම	143
147. අභියාචනාධිකරණයේ රෙජිස්ට්‍රාර් කාර්යාලය සහ රෙජිස්ට්‍රාර් ධුරය	144

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XVII වන පරිච්ඡේදය

මූල්‍යය

ව්‍යවස්ථාව	පිටුව
148. රාජ්‍ය මූල්‍යය පිළිබඳ පාලනය පාර්ලිමේන්තුව සතු බව ...	145
149. ඒකාබද්ධ අරමුදල	145
150. ඒකාබද්ධ අරමුදලෙන් මුදල් ඉවත් කර ගැනීම	145
151. අවිනිශ්චිත අවස්ථා අරමුදල	146
152. රජයේ ආදායමට බලපාන පනත් කෙටුම්පත් පිළිබඳ විශේෂ විධිවිධාන ...	146
153. විගණකාධිපතිවරයා... ..	147
153අ. විගණන සේවා කොමිෂන් සභාවේ සංයුතිය	147
153ආ.කොමිෂන් සභාවේ රැස්වීම්	149
153ඇ.කොමිෂන් සභාවේ බලතල සහ කර්තව්‍ය	149
153ඈ.කොමිෂන් සභාවේ හෝ ශ්‍රී ලංකා රාජ්‍ය විගණන සේවයේ යම් නිලධරයකුගේ තීරණයකට බලපෑම් කිරීම හෝ බලපෑම් කිරීමට තැත් කිරීම වරදක් බව	150
153ඉ. නීති කෘත්‍යවලින් මුක්තිය	150
153ඊ. පිරිවැය සහ වියදම්	150
153උ. පරිපාලන අභියාචන විනිශ්චය අධිකාරිය වෙත ඉදිරිපත් කරනු ලබන අභියාචන	150
153ඌ.කොමිෂන් සභාව පාර්ලිමේන්තුවට වගකිව යුතු බව ...	151
154. විගණකාධිපතිවරයාගේ කාර්ය හා කර්තව්‍ය ...	151

XVIIඅ වන පරිච්ඡේදය

154අ. පළාත් සභා පිහිටුවීම	154
154ආ. ආණ්ඩුකාරවරයා	154
154ඇ. ආණ්ඩුකාරවරයා විසින් විධායක බලතල ක්‍රියාත්මක කිරීම ...	157
154ඈ. පළාත් සභාවේ සාමාජිකත්වය	157
154ඉ. ධුර කාලය	158
154ඊ. අමාත්‍ය මණ්ඩලය	158
154උ. පළාත් සභා ප්‍රඥප්ති	159
154ඌ. අනුමතය... ..	162
154එ. මහජන ආරක්ෂාව	163

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ව්‍යවස්ථාව	පිටුව
154ඒ. විධාන අනුව ක්‍රියාකිරීම පැහැර හැරීම	164
154ඔ. පරිපාලනය ඇතහිටීම	164
154ඕ. පළාත් සභාවක බලතල පාර්ලිමේන්තුව විසින් ජනාධිපතිවරයාට පැවරීම	166
154ක. මූල්‍ය ස්ථායීභාවය	167
154ග. මහාධිකරණය	168
154ච. පළාත් සභාවල කර්තව්‍ය, බලතල හා ඒවායේ මන්ත්‍රීවරුන් තෝරා පත්කර ගැනීම ආදිය	170
154ඡ. මුදල් කොමිෂන් සභාව	170
154ට. මේ පරිච්ඡේදය යටතේ වූ බලතල ක්‍රියාත්මක නොකිරීමට පළාත් සභාවකට හැකියාව සලසන විශේෂ විධිවිධාන	171
154ඩ. අන්තර් කාලීන පියවර	172

XVIII වන පරිච්ඡේදය

මහජන ආරක්ෂාව

155. මහජන ආරක්ෂාව... ..	173
-------------------------	-----

XVIIIඅ වන පරිච්ඡේදය

ජාතික පොලිස් කොමිෂන් සභාව

155අ. ජාතික පොලිස් කොමිෂන් සභාවේ සංයුතිය	176
155ආ. කොමිෂන් සභාවේ රැස්වීම්	177
155ඇ. නීති කෘත්‍යවලින් මුක්තිය	178
155ඈ. කොමිෂන් සභාවේ ලේකම්වරයා	178
155ඉ. පිරිවැය සහ වියදම්	178
155ඊ. කොමිෂන් සභාවේ කටයුතුවලට අයුතු ලෙස මැදිහත් වීම	178
155ඊඊ. කොමිෂන් සභාවේ බලතල	179
155ඊඊඊ. කොමිෂන් සභාව රීති සෑදිය යුතු බව	179
155උ. කොමිෂන් සභාවේ බලතල	179
155ඌ. කොමිෂන් සභාවේ ඇතැම් බලතල කමිටුවකට පැවරීම	180

**ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව**

ව්‍යවස්ථාව	පිටුව
155ඵ. කොමිෂන් සභාව විසින් ඇතැම් කර්තව්‍ය පැවරීම ...	181
155ඵ. අභියාචනා කිරීමේ අයිතිය ...	181
155ඹ. පරිපාලන අභියාචනා විනිශ්චය අධිකාරිය වෙත අභියාචනය කිරීම	182
155ඹ. දැනට බලපවත්නා රීති සහ නියෝග ශේෂ කිරීම ...	182
155ක. කොමිෂන් සභාව පාර්ලිමේන්තුවට වගකිව යුතු බව ...	182

XIX වන පරිච්ඡේදය

පරිපාලන කටයුතු පිළිබඳ පාර්ලිමේන්තු කොමසාරිස්වරයා

156. පරිපාලන කටයුතු පිළිබඳ පාර්ලිමේන්තු කොමසාරිස්වරයා ...	183
---	-----

XIXඅ වන පරිච්ඡේදය

අල්ලස් හෝ දූෂණ චෝදනා විමර්ශනය කිරීම සඳහා වූ කොමිෂන් සභාව

156අ. අල්ලස් හෝ දූෂණ චෝදනා විමර්ශනය කිරීම සඳහා වූ කොමිෂන් සභාව ...	185
--	-----

XIXආ වන පරිච්ඡේදය

ජාතික ප්‍රසම්පාදන කොමිෂන් සභාව

156ආ. ජාතික ප්‍රසම්පාදන කොමිෂන් සභාව ...	186
156ඇ. කොමිෂන් සභාවේ කර්තව්‍ය ...	186
156ඈ. කොමිෂන් සභාවේ බලතල ...	187
156ඉ. කොමිෂන් සභාවේ රැස්වීම් ...	188
156ඊ. කොමිෂන් සභාවේ කාර්ය මණ්ඩලය ...	189
156උ. සභාවේ වියදම් ඒකාබද්ධ අරමුදට වැය බරක් විය යුතු බව ...	189
156ඌ. අර්ථ නිරූපණය ...	189

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XX වන පරිච්ඡේදය

පොදු විධිවිධාන

ව්‍යවස්ථාව	පිටුව
157. අන්තර්ජාතික ගිවිසුම් හා සම්මුති... ..	191
157අ. ශ්‍රී ලංකාවේ දේශ පූර්ණත්වය උල්ලංඝනය කිරීම තහනම් කිරීම...	191
158. බලතල පැවරීම	195
159. නියෝජ්‍ය කථානායකවරයා කථානායකවරයා වෙනුවට වැඩ බැලීම...	196

XXI වන පරිච්ඡේදය

අන්තර්කාලීන විධිවිධාන

160. ප්‍රථම ජනාධිපතිවරයා	197
161. ප්‍රථම පාර්ලිමේන්තුව	197
162. ඇතැම් විධිවිධාන අදාළවීම	203
163. ශ්‍රේෂ්ඨාධිකරණයේ සහ මහාධිකරණවල විනිශ්චයකාරවරයන් ධුර දැරීම නතර විය යුතු බව	204
164. විනිශ්චයකාරවරයන්, රජයේ නිලධරයන් සහ වෙනත් අය ඉදිරියටත් සේවයෙහි තබාගැනීම	204
165. රජයේ නිලධරයන් සහ වෙනත් අය ප්‍රතිඥාව හෝ දිවුරුම දිය යුතු බව	205
166. ජනරජයේ බලතල, වරප්‍රසාද, පරිහාර හා අයිතිවාසිකම් ...	206
167. ජනරජයේ අයිතිවාසිකම්, යුතුකම් හා බැඳීම්	206
168. ඉකුත්ව ගිය කාලය තුළ නීතියෙහි ක්‍රියාකාරිත්වය සහ කලින් කරන ලද ක්‍රියා වැරදි සහ විනිශ්චයට නියමව ඇත්තා වූ නඩු ආදිය	206
169. අධිකරණයට අදාළ විධිවිධාන	207
169අ. රාජ නීතිඥවරයන්ට සහ ජ්‍යෙෂ්ඨ නීතිඥවරයන්ට අදාළ විධිවිධාන...	214

XXII වන පරිච්ඡේදය

අර්ථ නිරූපණය

170. අර්ථ නිරූපණය	215
-------------------------	-----

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XXIII වන පරිච්ඡේදය

පරිච්ඡින්න කිරීම

ව්‍යවස්ථාව		පිටුව
171. පරිච්ඡින්න කිරීම	219

XXIV වැනි පරිච්ඡේදය

ආණ්ඩුක්‍රම ව්‍යවස්ථාව ක්‍රියාත්මක වන බව ප්‍රකාශනය කිරීම

172. ආණ්ඩුක්‍රම ව්‍යවස්ථාව ක්‍රියාත්මක වන බව ප්‍රකාශනය කිරීම ...	220
විසිළුකිවන ආණ්ඩුක්‍රම ව්‍යවස්ථා සංශෝධනයේ අනෙකුත් ආනුෂංගික සංශෝධන	221

උපලේඛනය

පළමුවන උපලේඛනය	224
දෙවන උපලේඛනය	225
තුන්වන උපලේඛනය	227
හතරවන උපලේඛනය	229
පස්වන උපලේඛනය	230
හයවන උපලේඛනය	231
හත්වන උපලේඛනය	232
අටවන උපලේඛනය	233
නවවන උපලේඛනය (I වන ලැයිස්තුව - පළාත් සභා ලැයිස්තුව)		234
පරිශීෂ්ටය I	241
පරිශීෂ්ටය II	248
පරිශීෂ්ටය III	251
(II වන ලැයිස්තුව - සංවෘත ලැයිස්තුව)		254
(III වන ලැයිස්තුව - සමගාමී ලැයිස්තුව)		262

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සටහන

ශ්‍රී බුද්ධ චර්ෂයෙන් දෙදහස් පන්සිය විසි එක් වැන්නෙහි අධි නීතිණි මස පුර සටවක් නම් තිවිය ලත් දවස හෙවත් චර්ෂ එක්දහස් නවසිය සැත්තෑ හතක් වූ ජූලි මස විසි එක් වන ගුරු දින ශ්‍රී ලංකාවාසී ජනතාව විසින් නිදහසේ ප්‍රකාශ කොට දෙන ලද වරමෙන්, ප්‍රජාතාන්ත්‍රික සමාජවාදී ජනරජයක අරමුණු සාක්ෂාත් කර ගැනීම පිණිස නව ජනරජ ආණ්ඩුක්‍රම ව්‍යවස්ථාවක් කෙටුම්පත් කිරීමටත්, සම්මත කිරීමටත්, ක්‍රියාත්මක කිරීමටත් එදින තෝරා පත් කර ගන්නා ලද නියෝජිතයන්ට භාර කොට බලය පවරා දෙනු ලැබූ හෙයින් ද නියෝජන ප්‍රජාතන්ත්‍රවාදය පිළිබඳ ස්ථීරසාර ජනරජ මූලධර්ම තහවුරු කරන්නාවූත් ශ්‍රී ලංකාවාසී ජනතාවගේ මතු පරම්පරා වල ද ධර්මිෂ්ට නිවහල් සමාජයක් බිහි කිරීමෙහි ලා සහ සුරක්ෂිත කිරීමෙහි ලා ඒ පරම්පරා විසින් දරන්නාවූ ප්‍රයත්නයේ දී සහාය වීමට පැමිණෙන සකල ලෝකවාසීන්ගේ ද අභිමානය සහ සමෘද්ධිය සහතික කෙරෙන අස්පර්ශනීය උරුමයක් ලෙස නිදහස, සමානාත්මතාව, යුක්තිය, මූලික මානව අයිතිවාසිකම් හා අධිකරණයේ ස්වාධීනත්වය සකල ජනතාවට සහතික කරන්නාවූත් ප්‍රජාතාන්ත්‍රික සමාජවාදී ජනරජයක් බවට ශ්‍රී ලංකාව පත් කිරීම සඳහා, ඒ වරම අනුව සහ ඉමහත් බහුතර ඡන්දයෙන් තෝරා පත් කර ගනු ලැබූ එකී නියෝජිතයන් කෙරෙහි තැබූ විශ්වාසය අනුව ගෞරව බහුමානයෙන් අධිෂ්ඨාන කරන ලද හෙයින් ද :

නිදහස් ලෙස තේරී පත් වූ ශ්‍රී ලංකාවාසී ජනතාවගේ නියෝජිතයන් වන අපි ජනතාව කෙරෙහි අපගේ ඇති බැඳීම නිහතමානයෙන් පිළිගනිමින්, පුද්ගල අභිමානය සහ නිදහස සහතික කෙරෙන ආකාරයෙන් ද සාධාරණ සමාජ, ආර්ථික සහ සංස්කෘතික පදනමක් ඉදි වන ආකාරයෙන් ද රටේ සමගිය පුනර්ස්ථාපනය වන ආකාරයෙන් ද සෙසු ජාතීන් සමග සුභදතාව වර්ධනය වන ආකාරයෙන් ද ස්වකීය අයිතිවාසිකම් සහ වරප්‍රසාද යළි දිනාගෙන ආරක්ෂා කරගැනීම පිණිස ඒ ජනතාව කළ විරෝදාර සහ අප්‍රතිහත අරගලය කෘතඥතා පූර්වකව සිහිපත් කරමින්, එකී වරම ප්‍රකාර

ශ්‍රී ලංකා ප්‍රජාතාන්ත්‍රික සමාජවාදී ජනරජයේ

උත්තරීතර නීතිය

ලෙස මේ

ආණ්ඩුක්‍රම ව්‍යවස්ථාව

මෙයින් සම්මත කොට

පනවමිහ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

I වන පරිච්ඡේදය

ජනතාව, රජය සහ පරමාධිපත්‍යය

- 1. ශ්‍රී ලංකාව නිදහස්, ස්වෛරී, ස්වාධීන, ප්‍රජාතාන්ත්‍රික සමාජවාදී ජනරජයකි. ශ්‍රී ලංකාව, ශ්‍රී ලංකා ප්‍රජාතාන්ත්‍රික සමාජවාදී ජනරජය යනුවෙන් හඳුන්වනු ලැබේ. රජය
- 2. ශ්‍රී ලංකා ජනරජය ඒකීය රජයකි. ඒකීය රජයක් බව
- 3. ශ්‍රී ලංකා ජනරජයේ පරමාධිපත්‍යය ජනතාව කෙරෙහි පිහිටා ඇත්තේ ය. පරමාධිපත්‍යය අත්හළ නොහැක්කේ ය. පරමාධිපත්‍යයට පාලන බලතල, මූලික අයිතිවාසිකම් සහ ඡන්ද බලය ද ඇතුළත් වන්නේ ය. ජනතාවගේ පරමාධිපත්‍යය
- 4. ජනතාවගේ පරමාධිපත්‍යය ක්‍රියාත්මක වීම ද, භුක්ති විඳීම ද, මතු දැක්වෙන ආකාරයෙන් සිදුවන්නේ ය:- පරමාධිපත්‍යය ක්‍රියාත්මක කිරීම
 - (අ) ජනතාවගේ ව්‍යවස්ථාදායක බලය ජනතාව විසින් තෝරා පත්කර ගනු ලබන මන්ත්‍රීවරයන්ගෙන් සමන්විත පාර්ලිමේන්තුව විසින් ද, ජනමත විචාරණයක දී ජනතාව විසින් ද ක්‍රියාත්මක කළ යුත්තේ ය;
 - (ආ) රටේ ආරක්ෂාව ඇතුළුව ජනතාවගේ විධායක බලය ජනතාව විසින් තෝරා පත්කර ගනු ලබන ජනරජයේ ජනාධිපතිවරයා විසින් ක්‍රියාත්මක කළ යුත්තේ ය;
 - (ඇ) නීතිය අනුව පාර්ලිමේන්තුව විසින් ම ක්‍රියාත්මක කළ හැකි පාර්ලිමේන්තුවේ සහ එහි මන්ත්‍රීවරයන්ගේ වරප්‍රසාද, පරිහාර හා බලතල සම්බන්ධයෙන් විනා ජනතාවගේ අධිකරණ බලය, ආණ්ඩුක්‍රම ව්‍යවස්ථාවෙන් ඇති කොට පිහිටුවන ලද හෝ ආණ්ඩුක්‍රම ව්‍යවස්ථාවෙන් පිළිගන්නා ලද නැතහොත් වෙනත් යම් නීතියකින් ඇති කොට පිහිටුවන ලද අධිකරණ, විනිශ්චය අධිකාර සහ ආයතන මගින් පාර්ලිමේන්තුව විසින් ක්‍රියාත්මක කළ යුත්තේ ය;
 - (ඈ) ආණ්ඩුක්‍රම ව්‍යවස්ථාවෙන් ප්‍රකාශ කොට පිළිගනු ලබන මූලික අයිතිවාසිකම් සියලු පාලන ආයතන විසින් ගරු කරනු ලැබිය යුත්තේ ය; ආරක්ෂා කරනු ලැබිය යුත්තේ ය; වර්ධනය කරනු ලැබිය යුත්තේ ය. තව ද, ඒ මූලික අයිතිවාසිකම් මෙහි මින් මතු විධිවිධාන සලස්වා ඇති ආකාරයට සහ ප්‍රමාණයට මිස සංක්ෂිප්ත කිරීම, සීමා කිරීම හෝ අහිමි කිරීම නොකළ යුත්තේ ය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ඉ) අටළොස් විය සම්පූර්ණ කර ඇත්තා වූ ද, මෙහි මින් මතු විධිවිධාන සලස්වා ඇති පරිදි ඡන්දහිමියකු විමට සුදුසුකම් ලැබ තමාගේ නම ඡන්දහිමි නාමලේඛනයේ ඇතුළත් කරනු ලැබ සිටින්නා වූ ද, සෑම පුරවැසියකු විසින් ම ජනරජයේ ජනාධිපතිවරයා තෝරා පත් කිරීමේ ඡන්ද විමසීමේ දී ද, පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයේ දී ද, සෑම ජනමත විචාරණයක දී ද ඡන්ද බලය ක්‍රියාත්මක කළ හැකි විය යුතු වන්නේ ය.

ජනරජයට අයත් දේශය

5. ශ්‍රී ලංකා ජනරජයට අයත් දේශය පරිපාලන දිස්ත්‍රික්ක ¹[විසිපහෙන් ද] ජනරජයේ දේශීය ජල තීරයෙන් ද සමන්විත වන්නේ ය. පරිපාලන දිස්ත්‍රික්ක ²[විසිපහෙහි] නම් ³[පළමුවන උපලේඛනයෙහි දැක්වෙන්නේ ය:

එසේ වුව ද, පාර්ලිමේන්තුව විසින් යෝජනා සම්මතයක් මගින් තීරණය කරනු ලබන පරිදි ඒ පරිපාලන දිස්ත්‍රික්ක, ඒවාට වෙනස් වූ පරිපාලන දිස්ත්‍රික්ක සංයුක්ත වන පරිදි, නැවත බෙදීම හෝ ඒකාබද්ධ කිරීම හෝ කරනු ලැබිය හැක්කේ ය.]

ජාතික කොඩිය

6. ශ්‍රී ලංකා ජනරජයේ ජාතික කොඩිය, දෙවන උපලේඛනයෙහි නිරූපිත සිංහ කොඩිය වන්නේ ය.

ජාතික ගීය

7. ශ්‍රී ලංකා ජනරජයේ ජාතික ගීය “ශ්‍රී ලංකා මාතා” ගීය වන්නේ ය. ජාතික ගීයෙහි පදමාලාව සහ සංගීතය තුන්වන උපලේඛනයෙහි දැක්වෙන්නේ ය.

ජාතික දිනය

8. ශ්‍රී ලංකා ජනරජයේ ජාතික දිනය පෙබරවාරි මස හතරවන දිනය වන්නේ ය.

1 - හත්වන ආණ්ඩුක්‍රම ව්‍යවස්ථා සංශෝධනයේ 2 (අ) වන වගන්තිය මගින් ආදේශ කරන ලදී.
2 - හත්වන ආණ්ඩුක්‍රම ව්‍යවස්ථා සංශෝධනයේ 2 (අ) වන වගන්තිය මගින් ආදේශ කරන ලදී.
3 - හත්වන ආණ්ඩුක්‍රම ව්‍යවස්ථා සංශෝධනයේ 2 (ආ) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

II වන පරිච්ඡේදය

බුද්ධාගම

9. ශ්‍රී ලංකා ජනරජය බුද්ධාගමට ප්‍රමුඛස්ථානය පිරිනමන්නේ ය. එහෙයින් 10 වන ව්‍යවස්ථාවෙන් සහ 14 වන ව්‍යවස්ථාවේ (1) වන අනුව්‍යවස්ථාවේ (ඉ) ඡේදයෙන් සියලු ම ආගම්වලට පිරිනැමෙන අයිතිවාසිකම් ආරක්ෂා කර දෙන අතර බුද්ධ ශාසනය සුරක්ෂිත කොට පෝෂණය කිරීම රජයේ වගකීම විය යුත්තේ ය. බුද්ධාගම

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

III වන පරිච්ඡේදය

මූලික අයිතිවාසිකම්

සිතීමේ නිදහස, හෘදය
සාක්ෂියේ නිදහස සහ
ආගමික නිදහස

10. සෑම තැනැත්තකුට ම තමන් අභිමත ආගමක් ඇදහීමේ හෝ වැළඳ ගැනීමේ නිදහස ද, ලබ්ධියක් හෝ විශ්වාසයක් දැරීමේ හෝ පිළිගැනීමේ නිදහස ද ඇතුළුව සිතීමේ නිදහසට, හෘදය සාක්ෂියේ නිදහසට සහ ආගමික නිදහසට හිමිකම් ඇත්තේ ය.

වධ නිසාවලින්
නිදහස

11. කිසිම තැනැත්තකු වධ නිසාවලට හෝ කෲර, අමානුෂික හෝ අවමන් සහගත සැලකිල්ලකට නැතහොත් දඬුවමකට යටත් නොකළ යුත්තේ ය.

සර්ව සාධාරණත්වයේ
අයිතිවාසිකම

12. (1) නීතිය පසිඳලීම සහ ක්‍රියාත්මක කිරීම ද, නීතියේ රැකවරණය ද, සර්ව සාධාරණ විය යුත්තේ ය.

(2) කිසිම පුරවැසියකු වර්ගය, ආගම, භාෂාව, කුලය, ස්ත්‍රී පුරුෂ භේදය, දේශපාලන මතය හෝ උපන් ස්ථානය යන හේතු මත හෝ ඉන් කවර වූ හේතුවක් මත හෝ වෙනස්කමකට හෝ විශේෂයකට හෝ භාජන නොවිය යුත්තේ ය:

එසේ වුව ද, රජයේ සේවයේ, අධිකරණ සේවයේ, පළාත් පාලන සේවයේ නැතහොත් යම් රාජ්‍ය සංස්ථාවක සේවයේ යම් සේවා නියුක්තියක හෝ ධුරයක කාර්ය ඉටු කිරීම සඳහා යම් තැනැත්තකු යම් භාෂාවක් පිළිබඳ ප්‍රමාණවත් දැනීමක් ඇතිව සිටීම සාධාරණව අවශ්‍ය වන අවස්ථාවක ඒ සේවා නියුක්තිය හෝ ධුරය සඳහා සුදුසුකමක් වශයෙන් ඒ භාෂාව පිළිබඳ එසේ ප්‍රමාණවත් දැනීමක් සාධාරණ කාලයක් තුළ දී ලබා ගත යුතු යයි එවැනි තැනැත්තකුට නියම කිරීම නීත්‍යානුකූල වන්නේ ය:

එසේම තව දුරටත්, එවැනි යම් සේවා නියුක්තියක හෝ ධුරයක හෝ කිසිදු කර්තව්‍යයක් යම් භාෂාවක් පිළිබඳ දැනීම ඇත්තේ නම් මිස ඉටු කළ නොහැකි වන අවස්ථාවල දී, ඒ සේවා නියුක්තියට හෝ ධුරයට හෝ ඇතුළත් කර ගැනීමේ සුදුසුකමක් වශයෙන් යම් තැනැත්තකුට ඒ භාෂාව පිළිබඳ ප්‍රමාණවත් දැනීමක් තිබිය යුතු යයි නියම කිරීම නීත්‍යානුකූල වන්නේ ය.

(3) වර්ගය, ආගම, භාෂාව, කුලය හෝ ස්ත්‍රී පුරුෂ භේදය යන හේතු මත හෝ ඉන් කවර වූ හේතුවක් මත හෝ වෙළඳසල්වලට, පොදු හෝජනාගාරවලට, ආපනශාලාවලට, පොදු විනෝද ස්ථානවලට හෝ තම තමාගේ ආගමට අයත් පොදු පූජනීය ස්ථානවලට ඇතුළුවීම සම්බන්ධයෙන් යම් අභක්තූතාවකට, බැඳීමකට, සීමා කිරීමකට නැතහොත් කොන්දේසියකට කිසිම තැනැත්තෙක් යටත් නොවන්නේ ය.

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

(4) කාන්තාවන්ගේ, ළමයින්ගේ හෝ අබල තැනැත්තන්ගේ ප්‍රගතිය සඳහා නීතියෙන් හෝ අනුනීතිවලින් හෝ විධායක ක්‍රියා මාර්ගයෙන් හෝ විශේෂ විධිවිධාන සැලැස්වීම මේ ව්‍යවස්ථාවෙන් කිසිසේත් අවහිර නොවන්නේ ය.

13. (1) නීතියෙන් නියම කරනු ලැබූ කාර්ය පටිපාටියට අනුකූලව මිස කිසිම තැනැත්තකු සිරභාරයට ගැනීම නොකළ යුත්තේ ය. යම් තැනැත්තකු සිරභාරයට ගනු ලබන්නේ යම් හේතුවක් මත ද ඒ හේතුව ඒ තැනැත්තාට දැන්විය යුත්තේ ය.

අත්තනෝමතිකව සිරභාරයට ගැනීමෙන්, රඳවා තබා ගැනීමෙන් සහ දඬුවම් කිරීමෙන් නිදහස සහ අතීතයට බලපාන දණ්ඩන නීති පැනවීම තහනම් කිරීම

(2) අත් අඩංගුවෙහි තබා ගනු ලැබූ හෝ රඳවා තබා ගනු ලැබූ හෝ අන්‍යාකාරයකින් පෞද්ගලික නිදහස අහිමි කරනු ලැබූ හෝ සෑම තැනැත්තකු ම නීතියෙන් නියම කරනු ලැබූ කාර්ය පටිපාටිය අනුව ආසන්නතම නිසි අධිකරණයේ විනිශ්චයකාරවරයා ඉදිරියට ගෙන යා යුතු අතර, නීතියෙන් නියම කරනු ලැබූ කාර්ය පටිපාටියට අනුකූලව ඒ විනිශ්චයකාරවරයා විසින් කරනු ලැබූ ආඥාව මත සහ ආඥාව ප්‍රකාර මිස, ඒ තැනැත්තා තවදුරටත් අත් අඩංගුවෙහි තබා ගැනීම හෝ රඳවා තබා ගැනීම හෝ ඒ තැනැත්තාගේ පෞද්ගලික නිදහස අහිමි කිරීම හෝ නොකළ යුත්තේ ය.

(3) වරදක් සම්බන්ධයෙන් යම් තැනැත්තකුට විරුද්ධව චෝදනා නගනු ලැබ ඇත්තේ ද, ඒ තැනැත්තාට, නිසි අධිකරණයක් විසින් පවත්වනු ලබන සාධාරණ නඩු විභාගයක දී පෞද්ගලිකව ම හෝ නීතිඥවරයකු මගින් හෝ කරුණු කියා සිටීමට හිමිකම් ඇත්තේ ය.

(4) නීතියෙන් නියම කරනු ලැබූ කාර්ය පටිපාටියට අනුකූලව නිසි අධිකරණයක් විසින් කරනු ලැබූ ආඥාවක් අනුව මිස, කිසිම තැනැත්තකු මරණීය දණ්ඩනයට යටත් කිරීම හෝ කිසිම තැනැත්තකු බන්ධනාගාරගත කිරීම හෝ නොකළ යුත්තේ ය. එහෙත් විමර්ශනයක් පවත්වන තෙක් හෝ නඩු විභාගයක් පවත්වන තෙක් හෝ යම් තැනැත්තකු සිරභාරයට ගැනීම, අත් අඩංගුවේ තබා ගැනීම, රඳවා තබා ගැනීම හෝ අන්‍යාකාරයකින් ඒ තැනැත්තාගේ පෞද්ගලික නිදහස අහිමි කිරීම දඬුවමක් නොවන්නේ ය.

(5) වරදකරු යයි ඔප්පු කරනු ලබන තෙක් සෑම තැනැත්තකු ම නිර්දෝෂී යයි පූර්වානුමාන කළ යුත්තේ ය:

එසේ වුව ද, විශේෂ වූ සිද්ධි ඔප්පු කිරීමේ භාරය, වූදින තැනැත්තකු වෙත නීතියෙන් පවරනු ලැබිය හැක්කේ ය.

(6) යම් ක්‍රියාවක් කළ හෝ යම් නොකර හැරීමක් සිදු වූ අවස්ථාවේ දී ඒ ක්‍රියාව හෝ නොකර හැරීම වරදක් නොවී නම් ඒ ක්‍රියාව හෝ නොකර හැරීම සම්බන්ධයෙන් කිසිම තැනැත්තකු වරදකට වරදකරුවකු නොවිය යුත්තේ ය. තව ද, යම් වරදක් සිදු

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කරනු ලැබූ අවස්ථාවේ දී ඒ වරද සම්බන්ධයෙන් බලපැවැත් වූ දණ්ඩනයට වැඩි කිසිම දණ්ඩනයක් ඒ වරද සම්බන්ධයෙන් නියම නොකළ යුත්තේ ය.

යම් ක්‍රියාවක් කළ හෝ යම් නොකර හැරීමක් සිදු වූ අවස්ථාවේ දී එය ජාතීන්ගේ සම්මතයෙන් පිළිගත් පොදු නෛතික මූලධර්ම අනුව සාපරාධී ක්‍රියාවක් හෝ නොකර හැරීමක් වූ විට, ඒ ක්‍රියාව හෝ නොකර හැරීම සම්බන්ධයෙන් කවර වූ හෝ තැනැත්තකු නඩු විභාගයට භාජන කොට දඬුවම් කිරීමට මේ ව්‍යවස්ථාවේ ඇතුළත් කිසිවකින් හානියක් නොවන්නේ ය.

යම් වරදක් සඳහා නියම කරනු ලබන අවම දණ්ඩනය ඒ වරද සිදු කළ අවස්ථාවේ දී ඒ වරද සඳහා නියමිතව තිබුණු උපරිම දණ්ඩනය නොඉක්මවන්නේ නම්, ඒ වරද සඳහා එකී අවම දණ්ඩනය පනවන ලෙස නියම කිරීම මේ ව්‍යවස්ථාවේ විධිවිධාන කඩකිරීමක් නොවන්නේ ය.

(7) ආගාමික හා විගාමික පනතේ හෝ 1967 අංක 14 දරන ඉන්දු-ලංකා ගිවිසුම (ක්‍රියාත්මක කිරීමේ) පනතේ හෝ එකී පනත් වෙනුවට ආදේශ කිරීම සඳහා පනවනු ලබන වෙනත් නීතියක හෝ විධිවිධාන යටතේ කරනු ලබන ඉවත් කිරීමේ නියමයක නැතහොත් රටින් පිට කිරීමේ නියමයක හේතුවෙන් යම් තැනැත්තකු සිරභාරයට ගැනීම, අත් අඩංගුවේ තබා ගැනීම, රඳවා තබා ගැනීම හෝ අන්‍යාකාරයකින් ඒ තැනැත්තාගේ පෞද්ගලික නිදහස අහිමි කිරීම මේ ව්‍යවස්ථාවේ විධිවිධාන කඩකිරීමක් නොවන්නේ ය.

භාෂණයේ, රැස්වීමේ,
සමාගමයේ, රැකියාවේ
සහ යාම් රීම් යනාදියේ
නිදහස

14. (1) සෑම පුරවැසියකුට ම—

- (අ) භාෂණයේ නිදහසට සහ ප්‍රකාශනය ඇතුළු අදහස් පළ කිරීමේ නිදහසට;
- (ආ) සාමකාමීව රැස්වීමේ නිදහසට;
- (ඇ) සමාගමයේ නිදහසට;
- (ඈ) වෘත්තීය සමිති පිහිටුවීමේ සහ වෘත්තීය සමිතිවලට බැඳීමේ නිදහසට;
- (ඉ) එකලාව හෝ අන් අය හා සමග, ප්‍රසිද්ධියේ හෝ පෞද්ගලිකව තම ආගම, ලබ්ධිය හෝ විශ්වාසය ඇදහීමෙන්, පිළිපැදීමෙන්, ප්‍රගුණ කිරීමෙන් සහ ඉගැන්වීමෙන් ප්‍රකාශ කිරීමේ නිදහසට;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ඊ) එකලාව හෝ අන් අය හා සමග හෝ ස්වකීය සංස්කෘතිය භුක්ති විඳීමේ හා වැඩි දියුණු කිරීමේ නිදහසට සහ ස්වකීය භාෂාව භාවිත කිරීමේ නිදහසට;
- (උ) එකලාව හෝ අන් අය හා සමග යම් නීත්‍යානුකූල රැකියාවක, වෘත්තීයක, කර්මාන්තයක, වෙළෙඳ ව්‍යාපාරයක හෝ ව්‍යවසායක නියුක්ත වීමේ නිදහසට;
- (ඌ) ශ්‍රී ලංකාව තුළ යම් ඊම් නිදහසට සහ අභිමත ස්ථානයක වාසය කිරීමේ නිදහසට; සහ
- (එ) ශ්‍රී ලංකාවට පෙරළා පැමිණීමේ නිදහසට,

හිමිකම ඇත්තේ ය.

(2) වෙනත් යම් කිසි රටක පුරවැසියකු ව නොසිටිය දී ආණ්ඩුක්‍රම ව්‍යවස්ථාව ක්‍රියාත්මක වීම ආරම්භවන තෙක් ශ්‍රී ලංකාවෙහි ස්ථිරව සහ නීත්‍යානුකූලව පදිංචිව සිටියා වූ සහ එසේ දිගට ම පදිංචිව සිටින්නා වූ තැනැත්තකුට ද, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භවීමේ සිට අවුරුදු දහයක කාලයක් තුළ මේ ව්‍යවස්ථාවේ (1) වන අනුව්‍යවස්ථාවෙන් ප්‍රකාශ කොට පිළිගනු ලැබ ඇති අයිතිවාසිකම්වලට හිමිකම ඇත්තේ ය.

4 [14අ. (1) සෑම පුරවැසියකුට ම—

තොරතුරු වෙත ප්‍රවේශ වීමේ අයිතිවාසිකම

- (අ) රජය, අමාත්‍යාංශයක් හෝ යම් ආණ්ඩුවේ දෙපාර්තමේන්තුවක් හෝ යම් නීතියක් මගින් හෝ යටතේ පිහිටුවනු ලැබූ හෝ ඇති කරනු ලැබූ යම් ව්‍යවස්ථාපිත මණ්ඩලයක් සතුව පවත්නා වූ;
- (ආ) යම් පළාත් අමාත්‍ය මණ්ඩලයක අමාත්‍යවරයකුගේ යම් අමාත්‍යාංශයක් හෝ යම් දෙපාර්තමේන්තුවක් හෝ පළාත් සභා ප්‍රඥප්තියක් මගින් පිහිටුවනු ලැබූ හෝ ඇති කරනු ලැබූ යම් ව්‍යවස්ථාපිත මණ්ඩලයක් හෝ සතුව පවත්නා වූ;
- (ඇ) යම් පළාත් පාලන ආයතනයක් සතුව පවත්නා වූ; සහ
- (ඈ) මේ අනුව්‍යවස්ථාවේ (අ), (ආ) හෝ (ඇ) ඡේදවල සඳහන් ආයතනවලට අදාළව වෙනත් යම් තැනැත්තකු සතුව පවත්නා වූ,

4 - දහවවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සහ පුරවැසියකුගේ අයිතියක් ක්‍රියාත්මක කිරීම සඳහා හෝ ආරක්ෂා කිරීම සඳහා අවශ්‍ය වූ යම් තොරතුරක් වෙත නීතියෙන් සලසා ඇති පරිදි ප්‍රවේශ වීමේ අයිතිවාසිකම ඇත්තේ ය.

(2) ජාතික ආරක්ෂාව, භෞමික අඛණ්ඩතාව හෝ මහජන ආරක්ෂාව තහවුරු කිරීම පිණිස ද, විෂමාවාර හෝ අපරාධ වැළැක්වීම පිණිස ද, සෞඛ්‍යය හෝ සදාචාරය ආරක්ෂා කිරීම පිණිස ද, අන් අයගේ කීර්තිය හෝ අයිතිවාසිකම් ආරක්ෂා කිරීම පිණිස ද, පෞද්ගලිකත්වය ආරක්ෂා කිරීම පිණිස ද, අධිකරණයට අපහාස කිරීම වැළැක්වීම පිණිස ද, පාර්ලිමේන්තු වරප්‍රසාද ආරක්ෂා කිරීම සම්බන්ධයෙන් ද, විශ්වාසය මත දැනුම් දෙන ලද තොරතුරු හෙළිදරව් කිරීම වැළැක්වීම පිණිස ද හෝ අධිකරණයේ අධිකාරී බලය හා අපක්ෂපාතීත්වය පවත්වාගෙන යාම පිණිස ද, ප්‍රජාතාන්ත්‍රවාදී සමාජයකට අවශ්‍ය වන්නා වූ නීතියෙන් නියම කරනු ලැබිය හැකි සීමා කිරීම් හැර වෙනත් කවර හෝ සීමා කිරීමක් මේ ව්‍යවස්ථාවෙන් ප්‍රකාශ කොට පිළිගෙන ඇති අයිතිවාසිකම මත නොපැනවිය යුත්තේ ය.

(3) මේ ව්‍යවස්ථාවේ “පුරවැසියා” යන්නට, යම් ව්‍යවස්ථාපිත වූ හෝ ව්‍යවස්ථාපිත නොවූ මණ්ඩලයක සාමාජිකයන්ගෙන් හතරෙන් තුනකට නොඅඩු සංඛ්‍යාවක් පුරවැසියන් වන්නේ නම්, එවැනි මණ්ඩලයක් ඇතුළත් වේ.]

මූලික අයිතිවාසිකම්
පිළිබඳ සීමා

15. (1) 13 වන ව්‍යවස්ථාවේ (5) වන සහ (6) වන අනුව්‍යවස්ථාවලින් ප්‍රකාශ කොට පිළිගෙන ඇති මූලික අයිතිවාසිකම් භුක්ති විඳිය හැක්කේ ද, ක්‍රියාත්මක විය හැක්කේ ද, රාජ්‍ය ආරක්ෂාව තහවුරු කිරීම පිණිස නීතියෙන් නියම කරනු ලැබිය හැකි සීමා කිරීම්වලට පමණක් යටත්ව ය. මෙම අනුව්‍යවස්ථාවේ කාර්ය සඳහා “නීතිය” යන්නට මහජන ආරක්ෂාව පිළිබඳව තත් කාලයේ අදාළ වන නීතිය යටතේ සාදන ලද නියෝග ද ඇතුළත් වන්නේ ය.

(2) 14 වන ව්‍යවස්ථාවේ (1) වන අනුව්‍යවස්ථාවේ (අ) ඡේදයෙන් ප්‍රකාශ කොට පිළිගෙන ඇති මූලික අයිතිවාසිකම භුක්ති විඳිය හැක්කේ ද, ක්‍රියාත්මක විය හැක්කේ ද, වාර්ගික හා ආගමික සහයෝගිතාව තහවුරු කිරීම සඳහා හෝ පාර්ලිමේන්තු වරප්‍රසාද, අධිකරණයට අපහාස කිරීම, අපහාසය හෝ වරදකට පෙළඹවීම හා සම්බන්ධව නීතියෙන් නියම කරනු ලැබිය හැකි සීමා කිරීම්වලට යටත්ව ය.

(3) 14 වන ව්‍යවස්ථාවේ (1) වන අනුව්‍යවස්ථාවේ (ආ) ඡේදයෙන් ප්‍රකාශ කොට පිළිගෙන ඇති මූලික අයිතිවාසිකම භුක්ති විඳිය හැක්කේ ද, ක්‍රියාත්මක විය හැක්කේ ද, වාර්ගික හා ආගමික සහයෝගිතාව තහවුරු කිරීම සඳහා නීතියෙන් නියම කරනු ලැබිය හැකි සීමා කිරීම්වලට යටත්ව ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(4) 14 වන ව්‍යවස්ථාවේ (1) වන අනුව්‍යවස්ථාවේ (ඇ) ඡේදයෙන් ප්‍රකාශ කොට පිළිගෙන ඇති මූලික අයිතිවාසිකම් භුක්ති විඳිය හැක්කේ ද, ක්‍රියාත්මක විය හැක්කේ ද, වාර්ගික හා ආගමික සහයෝගිතාව තහවුරු කිරීම සඳහා හෝ ජාතික ආර්ථිකය ආරක්ෂා කිරීම සඳහා නීතියෙන් නියම කරනු ලැබිය හැකි සීමා කිරීම්වලට යටත්ව ය.

(5) 14 වන ව්‍යවස්ථාවේ (1) වන අනුව්‍යවස්ථාවේ (උ) ඡේදයෙන් ප්‍රකාශ කොට පිළිගෙන ඇති මූලික අයිතිවාසිකම් භුක්ති විඳිය හැක්කේ ද, ක්‍රියාත්මක විය හැක්කේ ද, ජාතික ආර්ථිකය ආරක්ෂා කිරීම සඳහා හෝ—

(අ) යම් වෘත්තීයක යෙදී සිටීමට හෝ යම් රැකියාවක්, කර්මාන්තයක්, වෙළෙඳ ව්‍යාපාරයක් හෝ ව්‍යවසායක් පවත්වාගෙන යාමට අවශ්‍ය වෘත්තීය, කාර්මික, අධ්‍යාපනික, මූල්‍ය සහ වෙනත් සුදුසුකම් සම්බන්ධයෙන් සහ එම මූලික අයිතිවාසිකමට හිමිකම් ලබන තැනැත්තන්ට බලපත්‍ර දීම සහ ඒ තැනැත්තන් විෂයයෙහි විනය පාලනය සම්බන්ධයෙන්; සහ

(ආ) රජය විසින් හෝ රාජ්‍ය නියෝජිත ආයතනයක් විසින් හෝ රාජ්‍ය සංස්ථාවක් විසින් හෝ යම් කර්මාන්තයක්, වෙළෙඳ ව්‍යාපාරයක්, කාර්මික ව්‍යාපාරයක්, සේවාවක් හෝ ව්‍යවසායක් පුරවැසි සහභාගිත්වය නොමැතිව හෝ පුරවැසි කොටසක සහභාගිත්වය ඇතිව හෝ අන්‍යාකාරයකින් හෝ පවත්වාගෙන යාම සම්බන්ධයෙන්,

නීතියෙන් නියම කරනු ලැබිය හැකි සීමා කිරීම්වලට යටත්ව ය.

(6) 14 වන ව්‍යවස්ථාවේ (1) වන අනුව්‍යවස්ථාවේ (ඌ) ඡේදයෙන් ප්‍රකාශ කොට පිළිගෙන ඇති මූලික අයිතිවාසිකම් භුක්ති විඳිය හැක්කේ ද, ක්‍රියාත්මක විය හැක්කේ ද, ජාතික ආර්ථිකය ආරක්ෂා කිරීම සඳහා නීතියෙන් නියම කරනු ලැබිය හැකි සීමා කිරීම්වලට යටත්ව ය.

(7) 12 වන ව්‍යවස්ථාවෙන්, 13 වන ව්‍යවස්ථාවේ (1) වන හා (2) වන අනුව්‍යවස්ථාවලින් සහ 14 වන ව්‍යවස්ථාවෙන් ප්‍රකාශ කොට පිළිගෙන ඇති සියලුම මූලික අයිතිවාසිකම් භුක්ති විඳිය හැක්කේ ද, ක්‍රියාත්මක විය හැක්කේ ද, රාජ්‍ය ආරක්ෂාව ද, රටේ යථා පැවැත්ම ද, තහවුරු කිරීම පිණිසත්, මහජන සෞඛ්‍යය හෝ සඳාචාරය ආරක්ෂා කිරීම පිණිසත්, අන්‍යයන්ගේ අයිතිවාසිකම් හා නන් වැදෑරුම් නිදහස නිසි පරිදි පිළිගන්නා බවට සහ ඊට නිසි පරිදි ගරු කරන බවට වගබලා ගැනීම පිණිසත්, ප්‍රජාතන්ත්‍රවාදී සමාජයක පොදු සුභසාධනය සඳහා යුක්ති සහගතව අවශ්‍ය දෑ සපුරාලීම පිණිසත්, නීතියෙන් නියම

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කරනු ලැබිය හැකි සීමා කිරීම්වලට යටත්ව ය. මෙම අනුව්‍යවස්ථාවේ කාර්ය සඳහා “නීතිය” යන්නට මහජන ආරක්ෂාව පිළිබඳව තත් කාලයේ අදාළ වන නීතිය යටතේ සාදන ලද නියෝග ද ඇතුළත් වන්නේ ය.

(8) 12 වන ව්‍යවස්ථාවේ (1) වන අනුව්‍යවස්ථාවෙන්, 13 වන ව්‍යවස්ථාවෙන් සහ 14 වන ව්‍යවස්ථාවෙන් ප්‍රකාශ කොට පිළිගෙන ඇති මූලික අයිතිවාසිකම්, සන්නද්ධ හමුදාවන් හි සාමාජිකයන්ට, පොලිස් හමුදාවේ සාමාජිකයන්ට සහ රටේ යථා පැවැත්ම භාරව සිටින වෙනත් හමුදාවල සාමාජිකයන්ට අදාළ වීමේ දී එම අයිතිවාසිකම් භුක්තිවිදිය හැක්කේ ද, ක්‍රියාත්මක විය හැක්කේ ද, ඔවුන්ගේ කාර්යයන් යථා පරිදි ඉටු කරවා ගැනීම සහ ඔවුන් අතර විනය පවත්වා ගැනීම පිණිස නීතියෙන් නියම කරනු ලැබිය හැකි සීමා කිරීම්වලට යටත්ව ය.

පවත්නා ලිඛිත නීති සහ ලිඛිත නොවූ නීති බලපවත්වන බව

16. (1) පවත්නා ලිඛිත නීති සහ ලිඛිත නොවූ නීති අතුරෙන් යම්කිසි ලිඛිත නීතියක් හෝ ලිඛිත නොවූ නීතියක් මේ පරිච්ඡේදයේ මෙයට ඉහතින් ඇති විධිවිධානවලට අනුකූල නොවුව ද, එකී සියලු පවත්නා ලිඛිත නීති සහ ලිඛිත නොවූ නීති බලාත්මකව ක්‍රියාත්මක වන්නේ ය.

(2) කවර වූ හෝ පවත්නා ලිඛිත නීතියකින් දඬුවමක් ලෙස පිළිගනු ලැබූ කවර වූ හෝ ආකාරයක දඬුවමකට කවර වූ හෝ තැනැත්තකු නිසි අධිකරණයක ආඥාව පිට යටත් කිරීම මේ පරිච්ඡේදයේ විධිවිධාන කඩකිරීමක් නොවන්නේ ය.

විධායක ක්‍රියා මගින් මූලික අයිතිවාසිකම් උල්ලංඝනය කිරීමට ප්‍රතිකර්මය

17. මේ පරිච්ඡේදයේ විධිවිධාන යටතේ යම් තැනැත්තකුට හිමි වන යම් මූලික අයිතිවාසිකමක් යම් විධායක හෝ පරිපාලනමය ක්‍රියාවක් මගින් උල්ලංඝනය කර තිබීම හෝ උල්ලංඝනය කිරීමට අත්‍යාවශ්‍යතාව තිබීම හෝ සම්බන්ධයෙන් 126 වන ව්‍යවස්ථාවේ විධිවිධාන සලසා ඇති පරිදි ශ්‍රේෂ්ඨාධිකරණයට ඉල්ලීමක් කිරීමට ඒ තැනැත්තාට හිමිකම් ඇත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

IV වන පරිච්ඡේදය

භාෂාව

18. 5[(1)] ශ්‍රී ලංකාවේ රාජ්‍ය භාෂාව සිංහල භාෂාව වන්නේ ය. රාජ්‍ය භාෂාව

6[(2) දෙමළ භාෂාව ද රාජ්‍ය භාෂාවක් වන්නේ ය.

(3) ඉංග්‍රීසි භාෂාව සන්ධාන භාෂාව වන්නේ ය.

(4) මේ පරිච්ඡේදයේ විධිවිධාන ක්‍රියාත්මක කිරීම සඳහා පාර්ලිමේන්තුව විසින් නීති මගින් විධිවිධාන සැලැස්විය යුතු ය.]

19. සිංහල භාෂාව සහ දෙමළ භාෂාව ශ්‍රී ලංකාවේ ජාතික භාෂා වන්නේ ය. ජාතික භාෂා

20. පාර්ලිමේන්තු මන්ත්‍රීවරයකුට හෝ 7[පළාත් සභාවක මන්ත්‍රීවරයකුට හෝ පළාත් පාලන ආයතනයක සභිකයකුට] පිළිවෙළින් පාර්ලිමේන්තුවේ හෝ 8[ඒ පළාත් සභාවේ හෝ පළාත් පාලන ආයතනයේ] හෝ ජාතික භාෂා දෙකෙන් කවර භාෂාවකින් වුව ද තමාගේ කාර්ය හා කර්තව්‍ය ඉටු කිරීමට හිමිකම ඇත්තේ ය. පාර්ලිමේන්තුවෙහි, පළාත් සභාවල සහ පළාත් පාලන ආයතනවල ජාතික භාෂා භාවිතය

21. (1) යම් තැනැත්තකුට ජාතික භාෂා දෙකෙන් කවර මාධ්‍යයකින් වුව ද අධ්‍යාපනය ලැබීමට හිමිකම ඇත්තේ ය: ඉගැන්වීමේ මාධ්‍යය

එසේ වුව ද, ජාතික භාෂාවක් නොවන භාෂාවක් ඉගැන්වීමේ භාෂා මාධ්‍යය වන උසස් අධ්‍යාපන ආයතනයකට මෙම අනුව්‍යවස්ථාවේ විධිවිධාන අදාළ නොවන්නේ ය.

(2) රජය විසින් කෙළින් ම හෝ අන්‍යාකාරයකින් හෝ මුදල් සපයනු ලබන යම් විශ්වවිද්‍යාලයක යම් පාඨමාලාවක් සඳහා නැතහොත් යම් අංශයක හෝ පීඨයක ඉගැන්වීමේ මාධ්‍යය එක් ජාතික භාෂාවක් වන අවස්ථාවක එම විශ්වවිද්‍යාලයට ඇතුළත් වීමට කලින් අනෙක් ජාතික භාෂා මාධ්‍යයෙන් අධ්‍යාපනය ලබා ඇති ශිෂ්‍යයන් වෙනුවෙන් එකී අනෙක් ජාතික භාෂාව ද එකී පාඨමාලාව සඳහා නැතහොත් එකී අංශයෙහි හෝ පීඨයෙහි ඉගැන්වීමේ මාධ්‍යයක් කළ යුත්තේ ය.

5 - දහතුන්වන ආණ්ඩුක්‍රම ව්‍යවස්ථා සංශෝධනයේ 2(අ) වන වගන්තිය මගින් (1) වන අනුව්‍යවස්ථාව ලෙස යළි අංක කරන ලදී.
6 - දහතුන්වන ආණ්ඩුක්‍රම ව්‍යවස්ථා සංශෝධනයේ 2(ආ) වන වගන්තිය මගින් එකතු කරන ලදී.
7 - දහසයවන ආණ්ඩුක්‍රම ව්‍යවස්ථා සංශෝධනයේ 2(1) වන වගන්තිය මගින් ආදේශ කරන ලදී.
8 - දහසයවන ආණ්ඩුක්‍රම ව්‍යවස්ථා සංශෝධනයේ 2(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එසේ වුව ද, එකී විශ්වවිද්‍යාලයේ වෙනත් යම් මණ්ඩපයක හෝ ශාඛාවක හෝ ඒ හා සමාන වෙනත් යම් විශ්වවිද්‍යාලයක යම් මණ්ඩපයක හෝ ශාඛාවක හෝ ඒ හා සමාන පාඨමාලාවක් සඳහා නැතහොත් ඒ හා සමාන අංශයක හෝ පීඨයක ඉගැන්වීමේ මාධ්‍යය ඉහත කී අනෙක් ජාතික භාෂාව වන්නේ නම් මෙම අනුව්‍යවස්ථාවේ මෙයට ඉහතින් වූ විධිවිධාන අනුව ක්‍රියා කිරීමට බැඳීමක් නොවන්නේ ය.

(3) මෙම ව්‍යවස්ථාවෙහි “විශ්වවිද්‍යාලය”, යන්නට කවර වූ හෝ උසස් අධ්‍යාපන ආයතනයක් ඇතුළත් වේ.

⁹පරිපාලන භාෂා

22. (1) සිංහල සහ දෙමළ භාෂා ශ්‍රී ලංකාව මුළුල්ලේ ම පරිපාලන භාෂා විය යුත්තේ ය. රජයේ ආයතන විසින් පොදු වාර්තා තබා ගැනීම සඳහා සහ සියලු කටයුතු ඉටුකිරීම සඳහා දෙමළ භාෂාව භාවිත කරන උතුරු සහ නැගෙනහිර පළාත් හැර, ශ්‍රී ලංකාවේ සියලු ම පළාත්වල පරිපාලන භාෂාව සිංහල විය යුතු අතර, ඒ පළාත්වල රජයේ ආයතන විසින් පොදු වාර්තා තබා ගැනීම සඳහා සහ සියලු කටයුතු ඉටුකිරීම සඳහා සිංහල භාෂාව භාවිත කළ යුතු ය:

එසේ වුව ද, උප දිසාපති කොට්ඨාසයක් සංයුක්ත වන යම් ඒකකයක මුළු ජනගහනයට එම ප්‍රදේශයේ සිංහල හෝ දෙමළ භාෂාමය සුළු ජන කොටස දරන අනුපාතය කෙරෙහි සැලකිල්ල ඇතිව, ජනාධිපතිවරයා විසින්, සිංහල සහ දෙමළ භාෂා දෙක ම හෝ ඒ ප්‍රදේශය පිහිටි පළාතේ පරිපාලන භාෂාව වශයෙන් භාවිත කරනු ලැබූ භාෂාව නොවන වෙනත් භාෂාවක් හෝ ඒ ප්‍රදේශය සඳහා පරිපාලන භාෂාව වශයෙන් භාවිත කරනු ලැබීමට විධාන කරනු ලැබිය හැකිය.

(2) තම නිල තත්වයෙන් ක්‍රියා කරන නිලධරයකු නොවන තැනැත්තකුට—

(අ) දෙමළ හෝ ඉංග්‍රීසි භාෂා දෙකෙන් කවර වූ හෝ භාෂාවකින් කවර වූ හෝ නිලධරයකුගෙන් ඒ නිලධරයාගේ නිල තත්වයෙන් ලිපි ගනුදෙනු භාර ගැනීමට, ඒ නිලධරයාට නිල තත්වයෙන් ලිපි ගනුදෙනු යැවීමට සහ ඒ නිලධරයා සමග ඒ තත්වයෙන් කටයුතු කිරීමට හිමිකම ඇත්තේ ය;

(ආ) යම් නිල ලේඛනයක්, වාර්තාවක්, ප්‍රකාශනයක් හෝ වෙනත් ලියවිල්ලක් පරීක්ෂා කිරීමට නැතහොත් එවැනි ලේඛනයකින්, වාර්තාවකින්, ප්‍රකාශනයකින් හෝ වෙනත් ලියවිල්ලකින් පිටපතක් හෝ උධෘතයක් ලබාගැනීමට ඔහුට ඇති අයිතිවාසිකම නීතියෙන් පිළිගනු ලබන්නේ නම්,

9 - දහසයවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අවස්ථාවෝචිත පරිදි එම ලේඛනයෙන්, වාර්තාවෙන්, ප්‍රකාශනයෙන් හෝ වෙනත් ලියවිල්ලෙන් පිටපතක් හෝ උධෘතයක් ලබාගැනීමට නැතහොත් එම ලේඛනයේ, වාර්තාවේ, ප්‍රකාශනයේ හෝ වෙනත් ලියවිල්ලේ පරිවර්තනයක් දෙමළ හෝ ඉංග්‍රීසි භාෂා දෙකෙන් කවර භාෂාවකින් වුව ද ලබා ගැනීමට හිමිකම් ඇත්තේ ය;

(ඇ) ඒ තැනැත්තාට නිකුත් කරනු ලැබීමේ කාර්යය සඳහා යම් නිලධරයකු විසින් යම් ලියවිල්ලක් ලියා අත්සන් කරනු ලබන අවස්ථාවක ඒ ලියවිල්ල හෝ ඒ ලියවිල්ලේ පරිවර්තනයක් හෝ දෙමළ හෝ ඉංග්‍රීසි භාෂා දෙකෙන් කවර භාෂාවකින් වුව ද ලබා ගැනීමට හිමිකම් ඇත්තේ ය.

(3) පරිපාලන භාෂාව වශයෙන් දෙමළ භාෂාව භාවිත කරනු ලබන යම් ප්‍රදේශයක, ස්වකීය නිල තත්ත්වයෙන් ක්‍රියා කරන නිලධරයකු නොවන යම් තැනැත්තකු මේ ව්‍යවස්ථාවේ (2) වන අනුච්ඡේදයේ (අ), (ආ) සහ (ඇ) ඡේදවල සඳහන් අයිතිවාසිකම් සහ සේවාවන් සිංහල භාෂාවෙන් හෝ ඉංග්‍රීසි භාෂාවෙන් ක්‍රියාත්මක කරවා ගැනීමට සහ ලබා ගැනීමට හිමිකම් ලැබිය යුත්තේ ය.

(4) ස්වකීය කටයුතු සිංහල භාෂාවෙන් කරන යම් පළාත් සභාවක් හෝ පළාත් පාලන ආයතනයක්, තම නිල තත්ත්වයෙන් ක්‍රියාකරන කවර වූ හෝ නිලධරයකුගෙන් සිංහල භාෂාවෙන් ලිපි ගනුදෙනු භාර ගැනීමට, ඒ නිලධරයාට නිල තත්ත්වයෙන් ලිපි ගනුදෙනු යැවීමට සහ ඒ නිලධරයා සමඟ ඒ තත්ත්වයෙන් ලිපි කටයුතු කිරීමට හිමිකම් තිබෙන අතර, ස්වකීය කටයුතු දෙමළ භාෂාවෙන් කරන යම් පළාත් සභාවක් හෝ පළාත් පාලන ආයතනයක් තම නිල තත්ත්වයෙන් ක්‍රියාකරන කවර වූ හෝ නිලධරයකුගෙන් දෙමළ භාෂාවෙන් ලිපි ගනුදෙනු භාර ගැනීමට, ඒ නිලධරයාට නිල තත්ත්වයෙන් ලිපි ගනුදෙනු යැවීමට සහ ඒ නිලධරයා සමඟ ඒ තත්ත්වයෙන් කටයුතු කිරීමට හිමිකම් ඇත්තේ ය:

එසේ වුව ද, පරිපාලන භාෂාව වශයෙන් වෙනස් භාෂාවක් භාවිත කරනු ලබන යම් ප්‍රදේශයක කටයුතු කරන වෙනත් යම් පළාත් සභාවකින් හෝ පළාත් පාලන ආයතනයකින්, රජයේ ආයතනයකින් හෝ යම් නිලධරයකුගෙන් ලිපි ගනුදෙනු ලබන හෝ ඒවා හෝ එම නිලධරයා සමඟ වැඩ කටයුතු කරන යම් පළාත් සභාවකින්, පළාත් පාලන ආයතනයකින්, රජයේ ආයතනයකින් හෝ යම් නිලධරයකුගෙන් ඉංග්‍රීසි භාෂාවෙන් ලිපි ගනුදෙනු ලබාගැනීමට, නිවේදන හුවමාරු කර ගැනීමට සහ වැඩ කටයුතු කිරීමට හිමිකම් ලැබිය යුතු ය.

(5) රජයේ සේවයට, අධිකරණ සේවයට, පළාත්බද රජයේ සේවයට, පළාත් පාලන සේවයට හෝ රජයේ යම් ආයතනයකට

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

තැනැත්තන් ඇතුළත් කර ගැනීම සඳහා පැවැත්වෙන යම් විභාගයක දී සිංහල හෝ දෙමළ හෝ තමන් තෝරා ගන්නා භාෂාවක හෝ මාධ්‍යයකින් වුව ද පරීක්ෂා කරනු ලැබීමට යම් තැනැත්තකුට හිමිකම් ඇත්තේ ය. තව ද, තම ධුරයේ කාර්ය ඉටු කිරීම සඳහා සිංහල හෝ දෙමළ පිළිබඳ ප්‍රමාණවත් දැනීමක් ඒ තැනැත්තාට තිබීම සාධාරණව අවශ්‍ය වන අවස්ථාවන්හි, එවැනි යම් සේවයකට හෝ රජයේ යම් ආයතනයකට හෝ ඇතුළත් කර ගනු ලැබීමෙන් පසු සාධාරණ කාලයක් ඇතුළත එසේ අවස්ථාවෝචිත පරිදි සිංහල හෝ දෙමළ භාෂාව පිළිබඳ ප්‍රමාණවත් දැනීමක් ඔහු විසින් ලබාගත යුතු යයි නියම කිරීමේ කොන්දේසියට එකී හිමිකම යටත් වන්නේ ය:

එසේ වුව ද, යම් තැනැත්තකු බඳවා ගනු ලබන ධුරයෙහි කිසිදු කර්තව්‍යයක් සිංහල හෝ දෙමළ භාෂාව පිළිබඳ ප්‍රමාණවත් දැනීමක් ඇත්තේ නම් මිස ඉටු කළ නොහැකි වන අවස්ථාවල දී, එවැනි යම් සේවයකට හෝ රජයේ යම් ආයතනයකට ඇතුළත් කර ගැනීමේ කොන්දේසියක් වශයෙන් සිංහල හෝ දෙමළ භාෂාව පිළිබඳ ප්‍රමාණවත් දැනීමක් යම් තැනැත්තකුට තිබිය යුතු යයි නියම කරනු ලැබිය හැක්කේ ය.

(6) මෙම ව්‍යවස්ථාවෙහි—

“නිලධරයා” යන්නෙන් ජනාධිපතිවරයා, යම් අමාත්‍යවරයෙක්, නියෝජ්‍ය අමාත්‍යවරයෙක්, ආණ්ඩුකාරවරයෙක්, ප්‍රධාන අමාත්‍යවරයෙක්, පළාත් අමාත්‍ය මණ්ඩලයේ අමාත්‍යවරයෙක් හෝ රජයේ ආයතනයක හෝ පළාත් පාලන ආයතනයක හෝ පළාත් සභාවක යම් නිලධරයෙක් අදහස් වේ.

“රජයේ ආයතනය” යන්නෙන්, ආණ්ඩුවේ දෙපාර්තමේන්තුවක් හෝ ආයතනයක්, රාජ්‍ය සංස්ථාවක් හෝ ව්‍යවස්ථාපිත ආයතනයක් අදහස් වේ.]

¹⁰[නීති පැනවීමේ භාෂාව

23. (1) සියලු ම නීති සහ අනුනීති පැනවීම නැතහොත් සෑදීම ද, එකී සියලු ම නීති සහ අනුනීති පළ කිරීම ද, ඉංග්‍රීසි භාෂාවෙන් වූ පරිවර්තනයක් ද ඇතිව සිංහල සහ දෙමළ භාෂා දෙකෙන් ම විය යුත්තේ ය:

එසේ වුව ද, ඒ ඒ භාෂාවෙන් වූ පාඨ අතර යම් අනනුකූලතාවක් ඇති වුවහොත්, බලපැවැත්විය යුත්තේ කවර පාඨය ද යන්න පාර්ලිමේන්තුව විසින් යම් නීතියක් පනවන අවස්ථාවේ දී තීරණය කළ යුතු ය:

එසේ ම තවදුරටත්, අනෙකුත් සියලු ලිඛිත නීති සහ අනුනීති සම්බන්ධයෙන් වන විට පාඨ අතර අනනුකූලතාවක් ඇති වුවහොත් ඒ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ලිඛිත නීති හෝ අනුනීති පනවන ලද්දේ හෝ සම්මත කරන ලද්දේ හෝ සාදන ලද්දේ හෝ යම් භාෂාවකින් ද, ඒ භාෂාවෙන් වූ පාඨය බලපැවැත්විය යුතු ය.

(2) පළාත් සභාවක් විසින් හෝ පළාත් පාලන ආයතනයක් විසින් හෝ සාදනු ලබන හෝ නිකුත් කරනු ලබන නියම, ප්‍රකාශන, රීති, අතුරු ව්‍යවස්ථා, නියෝග සහ නිවේදන හැර යම් ලිඛිත නීතියක් යටතේ සාදනු ලබන හෝ නිකුත් කරනු ලබන සියලු ම නියම, ප්‍රකාශන, රීති, අතුරු ව්‍යවස්ථා, නියෝග සහ නිවේදන ද, ගැසට් පත්‍රය ද, ඉංග්‍රීසි පරිවර්තනයක් ද ඇතිව සිංහල සහ දෙමළ භාෂාවලින් පළ කරනු ලැබිය යුත්තේ ය.

(3) යම් ලිඛිත නීතියක් යටතේ, යම් පළාත් සභාවක් විසින් හෝ පළාත් පාලන ආයතනයක් විසින් හෝ සාදනු ලබන හෝ නිකුත් කරනු ලබන සියලු ම නියම, ප්‍රකාශන, රීති, අතුරු ව්‍යවස්ථා, නියෝග සහ නිවේදන ද, එම පළාත් සභාව හෝ පළාත් පාලන ආයතනය හෝ යම් රජයේ ආයතනයක් විසින් නිකුත් කරනු ලබන හෝ භාවිත කරනු ලබන වක්‍රලේඛ සහ ආකෘති ඇතුළු සියලු ලේඛන ද ඉංග්‍රීසි පරිවර්තනයක් ද ඇතිව එම පළාත් සභාව හෝ පළාත් පාලන ආයතනය හෝ රජයේ ආයතනය ක්‍රියාත්මක වන එක් එක් ප්‍රදේශයේ පරිපාලනයේ දී භාවිත කරනු ලබන භාෂාවෙන් පළ කරනු ලැබිය යුත්තේ ය.

(4) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙරාතුව බලාත්මක වූ සියලු නීති සහ අනුනීති හැකි තාක් ඉක්මනින් සිංහල සහ දෙමළ භාෂාවලින් ගැසට් පත්‍රයෙහි පළ කරනු ලැබිය යුත්තේ ය.]

24.¹¹[(1) ශ්‍රී ලංකාව මුළුල්ලේ ම අධිකරණවල භාෂා සිංහල සහ දෙමළ භාෂා විය යුතු අතර, දෙමළ භාෂාව පරිපාලන භාෂාව වන යම් ප්‍රදේශයක හැර, ශ්‍රී ලංකාවේ සියලු ම ප්‍රදේශවල පිහිටි අධිකරණවල සිංහල භාෂාව අධිකරණ භාෂාව වශයෙන් භාවිත කළ යුත්තේ ය. නඩු වාර්තාව සහ නඩු කටයුතු අධිකරණයේ භාෂාවෙන් විය යුතු ය. යම් අධිකරණයකින් අභියාචනයක් ඉදිරිපත් කරන අවස්ථාවක, අභියාචනය විභාග කරනු ලබන අධිකරණයේ භාෂාව, අභියාචනය ඉදිරිපත් කරනු ලැබුවේ යම් අධිකරණයකින් ද, ඒ අධිකරණයේ භාෂාව නොවන වෙනත් භාෂාවක් වන විට, අභියාචනය විභාග කරනු ලබන අධිකරණයේ භාෂාවෙන් ද වාර්තා පිළියෙළ කළ යුතු ය:

අධිකරණයේ භාෂාව

එසේ වුව ද, යම් අධිකරණයක නඩු වාර්තාව තබා ගැනීම ද, නඩු කටයුතු පවත්වා ගෙන යාම ද අධිකරණයේ භාෂාව නොවන

11 - දහසයවන ආණ්ඩුක්‍රම ව්‍යවස්ථා සංශෝධනයේ 4(1) වන වගන්තියෙන් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

භාෂාවකින් ද විය යුතු යැයි, අධිකරණ විෂයය භාර අමාත්‍යවරයා විසින් අමාත්‍ය මණ්ඩලයේ එකඟත්වය ඇතිව විධාන කළ හැක්කේ ය.]

(2) යම්කිසි පාර්ශ්වයක් හෝ අයදුම්කරුවකු විසින් නැතහොත් ඒ පාර්ශ්වය හෝ අයදුම්කරු නියෝජනය කිරීමට නීතියෙන් බලය ලබා ඇති යම්කිසි තැනැත්තකු විසින්, නඩු කටයුතු ආරම්භ කිරීම ද, උත්තරවාද සහ වෙනත් ලේඛන අධිකරණයට ඉදිරිපත් කිරීම ද, අධිකරණ කටයුතුවලට සහභාගි වීම ද, ¹²[සිංහල භාෂාවෙන් හෝ දෙමළ භාෂාවෙන් හෝ] කරනු ලැබිය හැක්කේ ය.

(3) අධිකරණයක භාවිත වන භාෂාව නොදන්නා යම් කිසි විනිශ්චයකාරවරයකුට, ජූරි සභිකයකුට, යම්කිසි පාර්ශ්වයකට හෝ අයදුම්කරුවකුට නැතහොත් ඒ පාර්ශ්වය හෝ අයදුම්කරු නියෝජනය කිරීමට නීතියෙන් බලය ලබා ඇති යම්කිසි තැනැත්තකුට එම අධිකරණයේ සිදුවන කටයුතු වටහා ගැනීමටත් ඒ කටයුතුවලට සහභාගි වීමටත් හැකිවන සේ රජය විසින් ¹³[සිංහල භාෂාවෙන් හෝ දෙමළ භාෂාවෙන්] සපයනු ලබන භාෂණ පරිවර්තන සහ පරිවර්තන ලබා ගැනීමටත්, නඩු වාර්තාවකින් නීතිය අනුව ලබා ගැනීමට හිමිකම් ඇති කවර වූ හෝ කොටසක් නැතහොත් එහි පරිවර්තනයක් ¹⁴[එම භාෂාවෙන්] ලබා ගැනීමටත් හිමිකම ඇත්තේ ය.

(4) අධිකරණ විෂයය භාර අමාත්‍යවරයා විසින් අමාත්‍ය මණ්ඩලයේ එකඟත්වය ඇතිව සියලු කාර්ය සඳහා නැතහොත් ඔහු විසින් නිශ්චය කොට දක්වන යම් යම් කාර්ය සඳහා නඩු වාර්තාවක හෝ නඩු කටයුත්තක දී නැතහොත් නඩු වාර්තාවක් හෝ නඩු කටයුත්තක් සම්බන්ධයෙන් ¹⁵[ඉංග්‍රීසි භාෂාව] යම් අධිකරණයක භාවිත කිරීමට අවසර දෙමින් විධාන නිකුත් කරනු ලැබිය හැක්කේ ය. එවැනි විධාන ක්‍රියාත්මක කිරීමට සෑම විනිශ්චයකාරවරයෙක් ම බැඳී සිටින්නේ ය.

(5) මෙම ව්‍යවස්ථාවෙහි—

“අධිකරණය” යන්නෙන් කාර්මික සහ වෙනත් ආරාචුල් විනිශ්චය කිරීම හා නිරවුල් කිරීම ඇතුළුව යුක්තිය පසිඳලීම සඳහා ඇති කොට පිහිටුවන ලද කවර වූ අධිකරණයක් හෝ විනිශ්චය අධිකාරයක් හෝ අධිකරණ කටයුතු නැතහොත් අර්ධ අධිකරණ කටයුතු ඉටු කරන වෙනත් කවර වූ හෝ විනිශ්චය අධිකාරයක් හෝ ආයතනයක් හෝ ආරවුල් සමථයකට පත් කොට නිරවුල් කිරීම සඳහා ඇති කොට පිහිටුවන ලද කවර වූ හෝ විනිශ්චය අධිකාරයක් හෝ ආයතනයක් අදහස් වේ;

12 - දහසයවන ආණ්ඩුක්‍රම ව්‍යවස්ථා සංශෝධනයේ 4(2) වන වගන්තියෙන් ආදේශ කරන ලදී.
13 - දහසයවන ආණ්ඩුක්‍රම ව්‍යවස්ථා සංශෝධනයේ 4(3)(අ) වන වගන්තියෙන් ආදේශ කරන ලදී.
14 - දහසයවන ආණ්ඩුක්‍රම ව්‍යවස්ථා සංශෝධනයේ 4(3)(ආ) වන වගන්තිය මගින් ආදේශ කරන ලදී.
15 - දහසයවන ආණ්ඩුක්‍රම ව්‍යවස්ථා සංශෝධනයේ 4(4) වන වගන්තියෙන් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

“විනිශ්චයකාරවරයා” යන්නට කවර වූ හෝ අධිකරණයක සභාපතිවරයා ද, මූලාසනාරුඪ නිලධරයා ද, සාමාජිකයෙක් ද ඇතුළත් වෙති;

“වාර්තාව” යන්නට උත්තරවාද, නඩු තීන්දු, ආඥා සහ වෙනත් අධිකරණ හා විධායක කාර්යය ඇතුළත් වේ.

25. මේ පරිච්ඡේදයෙහි විධිවිධාන සලස්වා ඇති පරිදි භාෂා භාවිතය සඳහා රජය ප්‍රමාණවත් පහසුකම් සැලැස්විය යුත්තේ ය.

මේ පරිච්ඡේදයේ විධිවිධාන සලස්වා ඇති පරිදි භාෂා භාවිතය සඳහා ප්‍රමාණවත් පහසුකම් සැලැස්විය යුතු බව.

¹⁶[25අ. යම් නීතියක විධිවිධාන සහ මේ පරිච්ඡේදයේ විධිවිධාන අතර යම් අනනුකූලතාවක් ඇති වුවහොත්, මේ පරිච්ඡේදයේ විධිවිධාන බලපැවැත්විය යුතු ය.]

මේ පරිච්ඡේදයට අනනුකූල වන යම් නීතියක ඇති විධිවිධාන ඉවත් කරන ලද සේ සැලකිය යුතු බව.

16 - දහසයවන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

V වන පරිච්ඡේදය

පුරවැසිභාවය

ශ්‍රී ලංකාවේ
පුරවැසිභාවය

26. (1) “ශ්‍රී ලංකාවේ පුරවැසියකුගේ තත්ත්වය” යනුවෙන් හඳුන්වනු ලබන එකම පුරවැසි තත්ත්වයක් විය යුත්තේ ය.

(2) ශ්‍රී ලංකාවේ පුරවැසියකුට, පුරවැසිභාවය හිමි වූයේ පරම්පරාවෙන් වුව ද, පුරවැසිභාවය පිළිබඳ නීතියට අනුකූලව ලියාපදිංචි වීමෙන් වුව ද, ඒ තැනැත්තා සියලු කාර්ය සඳහා “ශ්‍රී ලංකාවේ පුරවැසියෙක්” යනුවෙන් පමණක් විස්තර කරනු ලබන්නේ ය.

(3) පුරවැසි තත්ත්වය අත්කර ගනු ලැබූ ආකාරය, එනම්, පරම්පරාවෙන් ද, නැතහොත් ලියාපදිංචි වීමෙන් ද යනු සලකා කවර වූ හෝ කාර්යයක් සඳහා ශ්‍රී ලංකාවේ පුරවැසියන් වෙසෙසා නොදැක්විය යුත්තේ ය.

(4) ශ්‍රී ලංකාවේ කිසිම පුරවැසියකුට පුරවැසියකු වශයෙන් ඔහුගේ තත්ත්වය පුරවැසි පනතේ 19 වන, 20 වන, 21 වන සහ 22 වන වගන්තිවල විධිවිධාන යටතේ සහ ඒ වගන්තිවල විධිවිධාන ප්‍රකාර මිස අහිමි නො කළ යුත්තේ ය:

එසේ වුව ද, පුරවැසි පනතේ 11 වන, 12 වන හෝ 13 වන වගන්තිවල විධිවිධාන යටතේ ලියාපදිංචි කරනු ලැබීමෙන් ශ්‍රී ලංකාවේ පුරවැසියකුගේ තත්ත්වයට හිමිකම් ලැබූ තැනැත්තකුට ඒ පනතේ 23 වන සහ 24 වන වගන්තිවල විධිවිධාන ද අදාළ වන්නේ ය.

(5) ආණ්ඩුක්‍රම ව්‍යවස්ථාව ක්‍රියාත්මකවීම ආරම්භ වන තෙක් පරම්පරාවෙන් නැතහොත් පුරවැසිභාවය පිළිබඳ යම් නීතියකට අනුකූලව ලියාපදිංචි වීමෙන් හෝ ශ්‍රී ලංකාවේ පුරවැසියකු ව සිටි සෑම තැනැත්තකුට ම, මේ ව්‍යවස්ථාවේ මීට ඉහතින් ඇති විධිවිධානවලින් විධිවිධාන සලසා ඇති පරිදි ශ්‍රී ලංකාවේ පුරවැසියකුගේ තත්ත්වයට සහ ශ්‍රී ලංකා පුරවැසියකුගේ අයිතිවාසිකම්වලට හිමිකම් ලැබෙන්නේ ය.

(6) පුරවැසිභාවය හා සම්බන්ධ සියලු පවත්නා ලිඛිත නීති සහ පුරවැසිභාවය ගැන සඳහන් කරන වෙනත් සියලු පවත්නා ලිඛිත නීති මේ ව්‍යවස්ථාවේ මීට ඉහතින් වූ විධිවිධානවලට යටත්ව තේරුම් ගත යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

VI වන පරිච්ඡේදය

රාජ්‍ය ප්‍රතිපත්තිය මෙහෙයවීමේ මූලධර්ම සහ මූලික යුතුකම්

27. (1) මෙහි ඇතුළත් රාජ්‍ය ප්‍රතිපත්තිය මෙහෙයවීමේ මූලධර්ම, ධර්මිෂ්ඨ නිවහල් සමාජයක් ඇති කිරීම සඳහා නීති පැනවීමෙහි දී ද, ශ්‍රී ලංකාවෙහි රාජ්‍යානුශාසනයෙහි දී ද, පාර්ලිමේන්තුව, ජනාධිපතිවරයා සහ අමාත්‍ය මණ්ඩලය විසින් ගුරුකොට ගනු ලබන්නේ ය.

රාජ්‍ය ප්‍රතිපත්තිය
මෙහෙයවීමේ මූලධර්ම

(2) මතු දැක්වෙන අරමුණු ද ඇතුළත් ව ප්‍රජාතාන්ත්‍රික සමාජවාදී සමාජයක් ශ්‍රී ලංකාවෙහි ඇති කිරීමට රජය ඇප කැප වී ඇත්තේ ය—

- (අ) සියලු තැනැත්තන්ගේ ම මූලික අයිතිවාසිකම් සහ නත් වැදෑරුම් නිදහස සපුරා ලීම;
- (ආ) ජාතික ජන ජීවිතයේ සියලු ආයතන විසින් සමාජ, ආර්ථික හා දේශපාලන සාධාරණත්වය ගුරුකොට ගන්නා සමාජ ක්‍රමයක් හැකිතාක් සාර්ථකව ඇති කර ආරක්ෂා කර දීමෙන් ජනතා සුභ සිද්ධිය වර්ධනය කිරීම;
- (ඇ) ප්‍රමාණවත් ආහාරපාන, ඇඳුම් පැළඳුම් සහ නිවාස පහසුව ද, ජීවන තත්ත්වයෙහි නිරන්තර වර්ධනය ද, විවේකය හා සමාජයීය සහ සංස්කෘතික ඉඩ ප්‍රස්තා නිසි පරිදි ප්‍රයෝජනයට ගැනීම ද ඇතුළුව ප්‍රමාණවත් ජීවන මට්ටමක් සියලු පුරවැසියන් විසින් තමන්ට සහ තම පවුල්වල සාමාජිකයන්ට අත්කර දීම;
- (ඈ) රාජ්‍ය අංශයේ හා පෞද්ගලික අංශයේ ආර්ථික ක්‍රියාවලියක් තුළින් සහ එකී ආර්ථික ක්‍රියාවලිය, රටේ සමාජ අරමුණු හා පොදු අභිවෘද්ධිය අරභයා මෙහෙයවීම සහ සම්බන්ධීකරණය පිණිස යෝග්‍යවන සැලසුම් සහ පාලනය නීතියෙන් නියම කිරීමෙන් ශීඝ්‍ර ලෙස මුළු රට සංවර්ධනය කිරීම;
- (ඉ) පොදුජන යහපතට ඉවහල්වන පරිදි ප්‍රජාවගේ භෞතික සම්පත් සහ සමාජ ඵලය සියලු පුරවැසියන් අතර සාධාරණ ලෙස බෙදා හැරීම;
- (ඊ) නිෂ්පාදනයේ, බෙදා හැරීමේ සහ හුවමාරු කිරීමේ මාර්ග රජයෙහි, රාජ්‍ය ආයතනයන්හි හෝ වරප්‍රසාද ලත් අනුලෝමයක් අතෙහි හෝ ඒකරාශී නොවී සහ මධ්‍යගත නොවී ශ්‍රී ලංකාවේ සකල ජනතාව අතර විසිරී යන ධර්මිෂ්ඨ සමාජ ක්‍රමයක් පිහිටුවීම;

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

- (උ) ජනතාවගේ සභාවාරයෙහිත්, සංස්කෘතියෙහිත්, තත්ත්වය වැඩි දියුණු කිරීම සහ පෞරුෂත්වයෙහි පුර්ණ වර්ධනය තහවුරු කිරීම; සහ
 - (උආ) නුගත්කම සහමුලින් ම තුරන් කිරීම සහ සියලු තැනැත්තන්ට අධ්‍යාපනයේ සෑම අවස්ථාවක දී ම සර්ව සාධාරණ හා සමාන ඉඩ ප්‍රස්තා ලබා ගැනීමේ අයිතිය සහතික කිරීම.
- (3) ශ්‍රී ලංකාවේ ස්වාධීනත්වය, ස්වෛරීභාවය, එක්සත් බව හා දේශ පුර්ණත්වය ද රජය විසින් ආරක්ෂා කළ යුත්තේ ය.
- (4) පරිපාලනය විමධ්‍යගත කිරීමෙන් සහ මහජන කටයුතුවලට සහ පාලන කටයුතුවලට සෑම අවස්ථාවක ම ජනතාව සහභාගී කරවා ගැනීමෙන් ආණ්ඩුවේ ප්‍රජාතන්ත්‍රවාදී පදනම සහ ජනතාවගේ ප්‍රජාතන්ත්‍රවාදී අයිතිවාසිකම් ද රජය විසින් තහවුරු කොට පුළුල් කළ යුත්තේ ය.
- (5) වාර්ගික, ආගමික, විවිධ භාෂා භාවිත කරන සහ වෙනත් ජන කොට්ඨාස ඇතුළු ශ්‍රී ලංකා වාසී සකල ජනතාව අතර සහයෝගය සහ අන්‍යෝන්‍ය විශ්වාසය වඩාලීමෙන් ජාතියේ සමගිය තහවුරු කිරීම ද, විශේෂ සැලකිලි සහ වෙනස්කම් තුරන් කිරීම සඳහා ඉගැන්වීම, අධ්‍යාපනය දීම සහ ප්‍රවෘත්ති සැපයීම යන ක්ෂේත්‍රවල ඵලදායී පියවර ගැනීම ද රජය විසින් කළ යුත්තේ ය.
- (6) කිසිම පුරවැසියකු, වර්ගය, ආගම, භාෂාව, කුලය, ස්ත්‍රී පුරුෂ භේදය, දේශපාලන මතය හෝ රැකියාව භේතුවෙන් යම් කිසි අශක්ෂ්‍යතාවකට පත් නොවන පරිදි පුරවැසියන්ට දියුණු වීමට සම ප්‍රස්තාවන් සැලසීමට රජය වගබලා ගත යුත්තේ ය.
- (7) ආර්ථික සහ සාමාජික වරප්‍රසාද හා විෂමතා ද, මිනිසා විසින් හෝ රජය විසින් හෝ මිනිස් ශ්‍රමය අයථා පරිදි උපයෝගී කර ගැනීම ද, රජය විසින් තුරන් කළ යුත්තේ ය.
- (8) ආර්ථික ක්‍රමය ක්‍රියාත්මක වීමේ දී ධනය සහ නිෂ්පාදන මාර්ග පොදු ජනතාවට භානිකර වන සේ ඒකරාශී නොවන බවට රජය වගබලා ගත යුත්තේ ය.
- (9) සමාජ සුරක්ෂිතභාවය හා සුබසාධනය ඇති කිරීමට රජය වගබලා ගත යුත්තේ ය.
- (10) ජනතාවගේ භාෂා සහ සංස්කෘතීන් වර්ධනය කිරීමට රජය සහාය විය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(11) ආගමක් අදහන කවරකු හට වුව ද, ස්වකීය ආගමික ප්‍රතිපත්ති සාක්ෂාත් කර ගැනීමට අවශ්‍ය ආර්ථික හා සමාජ පරිසරය රජය විසින් ඇති කළ යුත්තේ ය.

(12) පවුල, සමාජයේ මූලික ඒකකය වශයෙන් රජය විසින් පිළිගෙන ආරක්ෂා කළ යුත්තේ ය.

(13) ළමයින් සහ යෞවනයන් කායික වශයෙන්, මානසික වශයෙන්, සදාචාරාත්මක වශයෙන්, ආගමික වශයෙන් හා සාමාජික වශයෙන් පූර්ණ වර්ධනයට පත්වන බවට වගබලා ගැනීමටත්, ඔවුන් ආත්මාර්ථය පිණිස යොදා ගනු ලැබීමෙන් සහ වෙනස්කම්වලට පාත්‍ර කරනු ලැබීමෙන් ආරක්ෂා කර ගැනීමටත් හැකිවන පරිදි ඔවුන්ගේ ශුභ සිද්ධිය රජය විසින් විශේෂ පරිශ්‍රමයකින් යුතුව වර්ධනය කළ යුත්තේ ය.

(14) ජනතාවගේ යහපත තකා රජය විසින් පරිසරය ආරක්ෂා කොට සුරක්ෂිත කොට වැඩි දියුණු කළ යුත්තේ ය.

(15) ජාත්‍යන්තර සාමය, සුරක්ෂිතභාවය හා සහයෝගීතාව වර්ධනය කිරීම ද, ජාතීන් අතර කටයුතුවල දී ජාත්‍යන්තර නීතිය සහ ගිවිසගත් බැඳීම් කෙරෙහි ගෞරවය ඇති කිරීමට උත්සාහ කිරීම ද, ධර්මිෂ්ඨ හා සාධාරණ ජාත්‍යන්තර ආර්ථික හා සමාජ ක්‍රමයක් ඇති කිරීමට උත්සාහ කිරීම ද රජය විසින් කළ යුත්තේ ය.

28. අයිතිවාසිකම් සහ නන් වැදෑරුම් නිදහස ක්‍රියාත්මකවීමත්, භුක්ති විඳීමත් යුතුකම් හා බැඳීම් ඉටුකිරීමෙන් වෙන්ව පැවතිය නොහැක්කේ ය. එහෙයින්—

මූලික යුතුකම්

- (අ) ආණ්ඩුක්‍රම ව්‍යවස්ථාව සහ නීතිය ආරක්ෂා කොට අනුගමනය කිරීම ද,
- (ආ) ජාතික අභිවාද්ධිය වර්ධනය කිරීම හා ජාතික සමගිය පෝෂණය කිරීම ද,
- (ඇ) තමන් විසින් තෝරා ගනු ලැබූ රැකියාවෙහි හෘදය සාක්ෂියට එකඟව නොපිරිහෙලා වැඩ කිරීම ද,
- (ඈ) පොදු දේපළ සුරක්ෂිත කොට ආරක්ෂා කිරීම ද, පොදු දේපළ අයථා පරිදි ප්‍රයෝජනයට ගැනීමට සහ නාස්ති කිරීමට එරෙහිව ක්‍රියා කිරීම ද,
- (ඉ) සෙසු අයගේ අයිතිවාසිකම් සහ නන් වැදෑරුම් නිදහස ගරු කිරීම ද,
- (ඊ) ස්වභාව ධර්මය සහ ස්වාභාවික සම්පත් රැක ගැනීම ද,

ශ්‍රී ලංකාවාසී සෑම තැනැත්තකුගේම යුතුකම වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

රාජ්‍ය ප්‍රතිපත්තිය
පිළිබඳ මූලධර්ම
සහ මූලික යුතුකම්
විනිශ්චයට භාජන
කළ නොහැකි බව

29. මේ පරිච්ඡේදයේ විධිවිධාන හේතුකොටගෙන නීතියෙන් කිසිම අයිතිවාසිකමක් නොපැවරෙන්නේ ය. නීතියෙන් කිසිම බැඳීමක් ඇති නොවන්නේ ය. තව ද, මේ පරිච්ඡේදයේ විධිවිධාන අධිකරණයක් හෝ විනිශ්චය අධිකාරයක් මගින් ක්‍රියාත්මක කරවා ගත නොහැක්කේ ය. එම විධිවිධානවලට අනනුකූලවීම පිළිබඳ කිසිම ප්‍රශ්නයක් කවර වූ හෝ අධිකරණයකට හෝ විනිශ්චය අධිකාරයකට ඉදිරිපත් කළ නොහැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

VII වන පරිච්ඡේදය

විධායකය

ජනරජයේ ජනාධිපතිවරයා

¹⁷[30. (1) ශ්‍රී ලංකා ජනරජයේ ජනාධිපතිවරයෙක් වන්නේ ය. ජනාධිපතිවරයා රජයේ ප්‍රධානියා ද විධායකයේ ප්‍රධානියා ද ආණ්ඩුවේ ප්‍රධානියා ද සන්නද්ධ සේවාවන්හි සේනාධිනායකවරයා ද වන්නේ ය.

ජනරජයේ
ජනාධිපතිවරයා

(2) ජනරජයේ ජනාධිපතිවරයා ජනතාව විසින් තෝරා පත්කර ගනු ලැබිය යුතු අතර පස් අවුරුදු කාලයක් ධුරය දරන්නේ ය.]

31. (1) ජනාධිපති ධුරයට තෝරා පත්කර ගනු ලැබීම සඳහා සුදුසුකම් ලබා ඇති කවර වූ හෝ පුරවැසියකුගේ නම —

ජනාධිපතිවරයා තෝරා
පත්කර ගැනීම හා
ධුර කාලය

(අ) පිළිගත් දේශපාලන පක්ෂයක් විසින්; හෝ

(ආ) ඔහු ව්‍යවස්ථාදායකයෙහි තෝරා පත් කළ මන්ත්‍රීවරයෙක්ව සිටී නම් නැතහොත් එසේ මන්ත්‍රීවරයෙක්ව සිටියේ නම්, වෙනත් යම් දේශපාලන පක්ෂයක් විසින් හෝ යම්කිසි ඡන්දහිමි නාමලේඛනයක නම ඇතුළත් ඡන්ද හිමියකු විසින්; හෝ

ජනාධිපති ධුරය සඳහා යෝජනා කරනු ලැබිය හැක්කේ ය.

¹⁸(2) ජනතාව විසින් ජනාධිපති ධුරයට දෙවරක් තෝරා පත්කර ගනු ලැබූ තැනැත්තකු ජනතාව විසින් නැවත එකී ධුරය සඳහා තෝරා පත්කර ගනු ලැබීමට සුදුස්සකු නොවන්නේ ය.]

(3) ජනාධිපතිවරයා තෝරා පත්කර ගැනීමේ ඡන්ද විමසීම, ධුරය දරන ජනාධිපතිවරයාගේ ධුර කාලය ඉකුත් වීමට පෙර මාසයකට අඩු නොවන සහ මාස දෙකකට වැඩි නොවන කාලසීමාවක් තුළ පැවැත්විය යුත්තේ ය.

¹⁹[(3අ) (අ) (i) මේ පරිච්ඡේදයේ ඉහතින් වූ විධිවිධානවලට පටහැනිව කුමක් සඳහන්ව ඇත ද, ජනාධිපතිවරයා විසින් ප්‍රකාශනයක් මගින් ²⁰[දෙවන ධුර කාලයක් සඳහා] තමා තෝරා පත්කර ගැනීමෙන් ධුරය දැරීම පිණිස වරමක්

17 - දහනවවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.
18 - දහනවවන ආණ්ඩුක්‍රම ව්‍යවස්ථා සංශෝධනයේ 4(1) වන වගන්තිය මගින් ඇතුළත් කරන ලදී.
19 - තුන්වන ආණ්ඩුක්‍රම ව්‍යවස්ථා සංශෝධනයේ 2(1) වන වගන්තිය මගින් ඇතුළත් කරන ලදී.
20 - විසිවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ලබා ගැනීම සඳහා ජනතාව වෙත ආයාචනය කිරීමේ
21[නම අභිලාෂය තම ප්‍රථම ධුර කාලය ආරම්භ වී අවුරුදු
හතරක් ඉකුත්වීමෙන් පසු යම් අවස්ථාවක
ජනාධිපතිවරයා විසින් ප්‍රකාශ කරනු ලැබිය
හැක්කේ ය;]

22[ඉවත් කරන ලදී.]

(ii) (i) වන අනුඡේදය යටතේ ප්‍රකාශනයක් කරනු ලැබූ විට
එය ජනාධිපතිවරයා තෝරා පත් කර ගැනීම සඳහා ඡන්ද
විමසීමක් පැවැත්වීමට මැතිවරණ කොමසාරිස්වරයා වෙත
කෙරෙන නියමයක් වන්නේ ය.

(ආ) (අ) ඡේදයේ සඳහන් ප්‍රකාශනයෙහි දිනයෙන් පසු සහ ඒ
ප්‍රකාශනය ප්‍රකාර පවත්වනු ලබන ඡන්ද විමසීමේ ඡන්දය
ගැනීම අවසන්වීමට පෙර යම් අවස්ථාවක දී එවකට ධුරය දරන
ජනාධිපතිවරයා මිය ගියහොත් ජනාධිපතිවරයා මිය ගිය
දිනයෙහි සිට ඒ ප්‍රකාශනය ප්‍රත්‍යාදිෂ්ට කරනු ලැබූ ලෙස
සලකනු ලැබිය යුතු අතර, ඒ ප්‍රකාශනය ප්‍රකාර පැවැත්වීමට
නියමිත ඡන්ද විමසීම අවලංගු කරනු ලැබූ ලෙස සලකනු
ලැබිය යුත්තේ ය. ඒ මිය යාම නිසා ජනාධිපති ධුරයෙහි ඇති වූ
පුරප්පාඩුව 40 වන ව්‍යවස්ථාවේ විධිවිධානවලට අනුකූලව
පුරවනු ලැබිය යුත්තේ ය.

(ඇ) (i) මේ අනුව්‍යවස්ථාව යටතේ පවත්වනු ලබන ඡන්ද
විමසීමක ඡන්දය ගැනීම අවසන් වීම හා ඒ ඡන්ද විමසීමේ
ප්‍රතිඵල ප්‍රකාශ කිරීම හා අතර කාලය තුළ යම්
අවස්ථාවක දී ඒ ඡන්ද විමසීමේ අපේක්ෂකයකු මිය
ගියහොත් මැතිවරණ කොමසාරිස්වරයා විසින් ඒ
අපේක්ෂකයා මිය යාම ගැන නොතකා ඡන්ද ගණන්
කොට ඒ ඡන්ද විමසීමේ ප්‍රතිඵල ප්‍රකාශ කළ යුත්තේ ය.

(ii) ජනාධිපතිවරයා ලෙස තේරී පත් වූ බවට ප්‍රකාශ කරනු
ලැබීමට හිමිකම් ඇති තැනැත්තා ඒ ඡන්ද විමසීමේ
ප්‍රතිඵල ප්‍රකාශ කරනු ලබන අවස්ථාවේ මියගොස්
ඇතහොත්, මැතිවරණ කොමසාරිස්වරයා විසින් ඒ ඡන්ද
විමසීමේ ප්‍රතිඵල ප්‍රකාශ නොකළ යුතු අතර,
ජනාධිපතිවරයා තෝරා පත්කර ගැනීම සඳහා අලුත් ඡන්ද
විමසීමක් පවත්වනු ලැබිය යුත්තේ ය.

21 - දහනවවන ආණ්ඩුක්‍රම ව්‍යවස්ථා සංශෝධනයේ 4(2)(අ)(i) වන වගන්තිය මගින් ඇතුළත් කරන ලදී.
22 - දහනවවන ආණ්ඩුක්‍රම ව්‍යවස්ථා සංශෝධනයේ 4(2)(අ)(ii) වගන්තිය මගින් 3(අ)(i) ඡේදයේ අතුරු
විධානය ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(iii) (i) වන අනුඡේදයෙහි සඳහන් මිය යාමේ හේතුවෙන් ජනාධිපති ධුරයෙහි පුරප්පාඩුවක් පවත්නා විට ඒ පුරප්පාඩුව ඇති වීම හා නව ජනාධිපතිවරයා ධුරය භාර ගැනීම හා අතර කාලය තුළ අග්‍රාමාත්‍යවරයා ජනාධිපති ධුරයෙහි වැඩ බැලිය යුතු අතර අමාත්‍ය මණ්ඩලයේ වෙනත් අමාත්‍යවරයකු අග්‍රාමාත්‍ය ධුරයෙහි වැඩ බැලීමට ඔහු විසින් පත් කරනු ලැබිය යුත්තේ ය:

එසේ වුව ද, අග්‍රාමාත්‍ය ධුරය ඒ අවස්ථාව වන විට හිස්ව පවති නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම්, කථානායකවරයා ජනාධිපති ධුරයෙහි වැඩ බැලිය යුත්තේ ය.

(ඇ) මේ අනුව්‍යවස්ථාව යටතේ පවත්වන ලද ඡන්ද විමසීමක දී ජනාධිපතිවරයා ලෙස තේරී පත්ව ඇතැයි ප්‍රකාශ කරනු ලැබූ තැනැත්තා—

(i) එවකට ධුරය දරන ජනාධිපතිවරයා නම්, ඒ ඡන්ද විමසීම පවත්වනු ලබන්නේ යම් වර්ෂයක, යම් දිනයක දී ද ඔහුගේ ප්‍රථම ධුර කාලය ආරම්භ වූ දිනයට අනුරූප වන ඒ වර්ෂයේ (ඒ ඡන්ද විමසීමෙන් පසුව එළඹෙන දිනයක් වන) දිනය හෝ ඊළඟට එළඹෙන වර්ෂයේ ඊට අනුරූප වන දිනය යන මෙයින් කලින් එළඹෙන දිනයෙන් ආරම්භ වන ²³[අවුරුදු පහක කාලයක්] ධුරය දැරිය යුත්තේ ය.

(ii) එවකට ධුරය දරන ජනාධිපතිවරයා නොවේ නම්, ඒ ඡන්ද විමසීමේ ප්‍රතිඵල ප්‍රකාශයට පත් කරනු ලැබූ දිනයෙන් ආරම්භ වන ²⁴[අවුරුදු පහක කාලයක්] ධුරය දැරිය යුත්තේ ය.

(ඉ) 40 වන ව්‍යවස්ථාවේ විධිවිධාන යටතේ ජනාධිපති ධුරයට අනුප්‍රාප්ත වන තැනැත්තකුට, මේ අනුව්‍යවස්ථාවේ (අ) ඡේදය මගින් ජනාධිපතිවරයකු වෙත පවරා ඇති අයිතිය ක්‍රියාත්මක කිරීමේ හිමිකම් නොමැත්තේ ය.

(ඊ) මේ අනුව්‍යවස්ථාවේ කාර්ය සඳහා, 160 වන ව්‍යවස්ථාවේ සඳහන් ප්‍රථම ජනාධිපතිවරයාගේ ප්‍රථම ධුර කාලය 1978 පෙබරවාරි මස 4 වන දින ආරම්භ වූ ලෙස සැලකිය යුතු ය.]

²⁵[4) ජනාධිපතිවරයකු තෝරා පත්කර ගැනීම සඳහා ඡන්ද විමසීමක් පවත්වනු ලබන අවස්ථාවක, ඒ ඡන්ද විමසීමේ දී ජනාධිපතිවරයා ලෙස තෝරා පත්කර ගනු ලැබූ තැනැත්තාගේ ධුර කාලය එවකට ධුරය දරන ජනාධිපතිවරයාගේ ධුර කාලය අවසාන වූ විට, ආරම්භ විය යුත්තේ ය:

23 - දහනවවන ආණ්ඩුක්‍රම ව්‍යවස්ථා සංශෝධනයේ 4(2)(ආ) වන වගන්තිය මගින් ආදේශ කරන ලදී.
24 - දහනවවන ආණ්ඩුක්‍රම ව්‍යවස්ථා සංශෝධනයේ 4(2)(ආ) වන වගන්තිය මගින් අදේශ කරන ලදී.
25 - තුන්වන ආණ්ඩුක්‍රම ව්‍යවස්ථා සංශෝධනයේ 2(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එසේ වුව ද, 40 වන ව්‍යවස්ථාවෙහි පටහැනිව කුමක් සඳහන්ව ඇත ද—

(අ) ජනාධිපතිවරයකු තෝරා පත් කර ගැනීම සඳහා වූ ඡන්ද විමසීමක දී ජනාධිපතිවරයා වශයෙන් තේරී පත් වූ ලෙස ප්‍රකාශ කරනු ලැබූ යම් තැනැත්තකු, ඔහු තේරී පත් වී ඇති ලෙස ප්‍රකාශ කරනු ලැබීමෙන් පසු සහ ඔහු මිය නොගියේ නම් ඔහුගේ ධුර කාලය ආරම්භ විය හැකිව තිබුණු දිනයට පෙර යම් අවස්ථාවක මිය ගිය හොත්, ජනාධිපතිවරයකු තෝරා පත් කර ගැනීම සඳහා මැතිවරණ කොමසාරිස්වරයා විසින් අලුත් ඡන්ද විමසීමක් පවත්වනු ලැබිය යුත්තේ ය. එසේ අලුත් ඡන්ද විමසීමක් සඳහා නියම කරන ලද දිනය, ඒ පළමු සඳහන් දිනයට පසු එළඹෙන දිනයක් නම්, ඒ ඡන්ද විමසීමේ දී තේරී පත්ව ඇතැයි ප්‍රකාශ කරනු ලබන තැනැත්තාගේ ධුර කාලය, මේ ව්‍යවස්ථාවේ ඉහතින් වූ විධිවිධානවල කුමක් සඳහන්ව ඇත ද, ඒ පළමු සඳහන් දිනයෙහි ආරම්භ වූ ලෙස සලකනු ලැබිය යුත්තේ ය. 38(1)(ඇ) ව්‍යවස්ථාවෙහි කාර්ය සඳහා පමණක්, අලුත් ජනාධිපතිවරයාගේ ධුර කාලය ආරම්භ වන දිනය, ඔහු තේරී පත්වූ දිනය විය යුත්තේ ය.

(ආ) ජනාධිපතිවරයකු තෝරා පත් කර ගැනීම සඳහා වූ ඡන්ද විමසීමක දී එවකට ධුරය දරන ජනාධිපතිවරයා අපේක්ෂකයකු නොවන්නා වූ හෝ නැවත තේරී පත් නොවන්නා වූ හෝ අවස්ථාවක, ඔහුගේ ධුර කාලය, ඒ ඡන්ද විමසීමේ ප්‍රතිඵල ප්‍රකාශ කරනු ලැබූ දිනයේ දී අවසන් වුවාක් සේ සැලකිය යුත්තේ ය. ඒ ඡන්ද විමසීමේ දී ජනාධිපතිවරයා ලෙස තෝරා පත් කර ගන්නා ලද තැනැත්තා අප්‍රමාදව එහෙත් ඒ දිනයේ සිට සති දෙකක් ඉකුත් වීමට පෙර ධුරය භාර ගත යුත්තේ ය:

එසේ වුව ද, ජනාධිපතිවරයා වශයෙන් තෝරා පත් කර ගන්නා ලදැයි ප්‍රකාශ කරනු ලැබූ තැනැත්තා ධුරයේ කටයුතු භාර ගන්නා තෙක්, එවකට ධුරය දරන ජනාධිපතිවරයා, 30 වන ව්‍යවස්ථාවේ පටහැනිව කුමක් සඳහන්ව ඇත ද, ජනාධිපති ධුරයේ බලතල, කාර්ය හා කර්තව්‍ය ක්‍රියාත්මක කළ යුත්තේ ය; ඉටුකළ යුත්තේ ය. ජනාධිපතිවරයා වශයෙන් තෝරා පත්කර ගන්නා ලදැයි ප්‍රකාශ කරනු ලැබූ තැනැත්තා ධුරය භාර නොගැනීමේ හේතුවෙන් ජනාධිපති ධුරය හිස් වුවහොත් අග්‍රාමාත්‍යවරයා හෝ ඒ අවස්ථාවේ දී අග්‍රාමාත්‍ය ධුරය හිස්ව පවතී නම් නැතහොත් අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම් කථානායකවරයා 40 වන ව්‍යවස්ථාව අනුව ජනාධිපති

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ධුරයේ වැඩ බැලීම ආරම්භ කරන තෙක්, එවකට ධුරය දරන ජනාධිපතිවරයා, ජනාධිපති ධුරයේ බලතල, කාර්ය හා කර්තව්‍ය ක්‍රියාත්මක කළ යුත්තේ ය; ඉටු කළ යුත්තේ ය.

(ඇ) (අ) ඡේදයෙහි සඳහන් මීය යාමේ හේතුවෙන් ජනාධිපති ධුරයෙහි පුරප්පාඩුවක් පවතින අවස්ථාවක, ඒ පුරප්පාඩුව ඇති වීම හා අලුත් ජනාධිපතිවරයා ධුරය භාර ගැනීම හා අතර කාලය තුළ අග්‍රාමාත්‍යවරයා විසින් ජනාධිපති ධුරයෙහි වැඩ බැලිය යුතු අතර, අමාත්‍ය මණ්ඩලයේ වෙනත් අමාත්‍යවරයකු අග්‍රාමාත්‍යවරයා ලෙස වැඩ බැලීමට ඔහු විසින් පත් කරනු ලැබිය යුත්තේ ය:

එසේ වුව ද, අග්‍රාමාත්‍ය ධුරය ඒ අවස්ථාව වන විට හිස්ව පවතී නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම්, කථානායකවරයා ජනාධිපති ධුරයෙහි වැඩ බැලිය යුත්තේ ය.]

(5) ජනාධිපතිවරයා තෝරා පත් කිරීමේ ඡන්ද විමසීම මැතිවරණ කොමසාරිස්වරයා විසින් පවත්වනු ලැබිය යුත්තේ ය. ඒ ඡන්ද විමසීම සඳහා අපේක්ෂකයන්ගේ නාමයෝජනා කළ යුතු දිනය ද, ඒ ඡන්ද විමසීම පැවැත්විය යුතු දිනය ද, මැතිවරණ කොමසාරිස්වරයා විසින් නියම කළ යුත්තේ ය.

(6) (අ) ජනාධිපතිවරයා තෝරා පත් කිරීමේ ඡන්ද විමසීම සඳහා අපේක්ෂකයන්ගේ නාම යෝජනා කිරීම සම්බන්ධයෙන්;

(ආ) ජනාධිපතිවරයා තෝරා පත් කිරීමේ ඡන්ද විමසීම සඳහා භාවිත කළ යුතු ඡන්ද හිමි නාම ලේඛනය සහ එම ඡන්ද විමසීමේ දී අනුගමනය කළ යුතු කාර්ය පටිපාටිය සම්බන්ධයෙන්;

(ඇ) ඒ ඡන්ද විමසීම හා සම්බන්ධ වැරදි නියම කර දැක්වීම සහ එම වැරදි සඳහා වූ දඬුවම් සම්බන්ධයෙන්;

(ඈ) ඒ ඡන්ද විමසීම නිෂ්ප්‍රභ කිරීමට අවශ්‍ය හේතු සහ නිෂ්ප්‍රභ කරන ආකාරය සම්බන්ධයෙන් හා යම්කිසි හඬ කළ ඡන්ද විමසීමක් නිශ්චය කිරීමට අවශ්‍ය හේතු සහ නිශ්චය කරන ආකාරය සම්බන්ධයෙන්; සහ

(ඉ) ඉහත කී කරුණු සඳහා අවශ්‍ය වන්නා වූ හෝ ආනුෂංගික වන්නා වූ සියලු කාරණා සම්බන්ධයෙන්,

පාර්ලිමේන්තුව විසින් නීතියෙන් විධිවිධාන සැලැස්විය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ධුරය භාර ගැනීම

32. (1) ජනාධිපති ධුරයට තෝරා පත් කර ගනු ලබන තැනැත්තා හෝ අනුප්‍රාප්ත වන තැනැත්තා ශ්‍රේෂ්ඨාධිකරණයේ අග්‍ර විනිශ්චයකාරවරයා ඉදිරිපිට හෝ ඒ අධිකරණයේ වෙනත් යම් විනිශ්චයකාරවරයකු ඉදිරිපිට ශ්‍රී ලංකාවේ දී හතරවන උපලේඛනයේ දැක්වෙන ප්‍රතිඥාව දී ඊට අත්සන් තැබීමෙන් හෝ දිවුරුම දී ඊට අත්සන් තැබීමෙන් හෝ ධුරය භාර ගත යුත්තේ ය.

(2) එසේ ධුරය භාර ගත් විට, ආණ්ඩුක්‍රම ව්‍යවස්ථාවෙන් ඇති කරන ලද හෝ පිළිගන්නා ලද වෙන යම් ධුරයක් දැරීම ජනාධිපතිවරයා විසින් අවසාන කළ යුතු අතර, ඔහු පාර්ලිමේන්තු මන්ත්‍රීවරයෙක් වේ නම් පාර්ලිමේන්තුවේ සිය අසුනෙන් ඉවත් විය යුත්තේ ය. ජනාධිපතිවරයා වෙනත් කවර වූ හෝ ලාභදායී ධුරයක් හෝ තනතුරක් නොදැරිය යුත්තේ ය.

²⁶[(3) ජනාධිපතිවරයා ස්වකීය ධුරයෙහි බලය ප්‍රකාර මාස තුනකට එක් වරක් පාර්ලිමේන්තුවට සහභාගි විය යුත්තේ ය. මේ කර්තව්‍යය ඉටුකිරීමේ දී ඡන්දය පාවිච්චි කිරීමට ඇති හිමිකම හැර පාර්ලිමේන්තු මන්ත්‍රීවරයකු සතු සියලු වරප්‍රසාද, පරිහාර සහ බලතලවලට ජනාධිපතිවරයා හිමිකම් ලබන අතර, පාර්ලිමේන්තුව හෝ එහි මන්ත්‍රීවරුන් හෝ සතු යම් වරප්‍රසාද කඩකිරීමක් සම්බන්ධයෙන් වගකිව යුතු නොවන්නේ ය.]

²⁷[(4) ස්වකීය ධුරයෙහි බලය ප්‍රකාර පාර්ලිමේන්තුව ඇමතීමට ද, පාර්ලිමේන්තුවට සංදේශ යැවීමට ද, ජනාධිපතිවරයාට අයිතිය තිබිය යුත්තේ ය.]

²⁸[ජනාධිපතිවරයාගේ බලතල හා කාර්ය

33. ආණ්ඩුක්‍රම ව්‍යවස්ථාවෙන් හෝ යම් ලිඛිත නීතියකින් හෝ ප්‍රකාශිතව ම තමා වෙත පවරා හෝ නියම කර ඇත්තා වූ බලතලවලට සහ කාර්යයන්ට අමතරව, ජනාධිපතිවරයාට—

- (අ) පාර්ලිමේන්තුවේ එක් එක් සැසිවාරය ආරම්භයෙහි පාර්ලිමේන්තුවේ දී ආණ්ඩුවේ ප්‍රතිපත්ති ප්‍රකාශය කිරීමට බලය ඇත්තේ ය;
- (ආ) පාර්ලිමේන්තුවේ මංගල රැස්වීම්වල මූලසූත දැරීමට බලය ඇත්තේ ය;
- (ඇ) මැතිවරණ කොමිෂන් සභාවේ ඉල්ලීම පරිදි, නිදහස් හා සාධාරණ මැතිවරණ පැවැත්වීම සඳහා උචිත වාතාවරණයන් ඇති කිරීම තහවුරු කිරීම සඳහා බලය ඇත්තේ ය;

26 - දහඅටවන ආණ්ඩුක්‍රම ව්‍යවස්ථා සංශෝධනයේ 3(1) වන වගන්තිය මගින් ආදේශ කරන ලදී.
 27 - දහඅටවන ආණ්ඩුක්‍රම ව්‍යවස්ථා සංශෝධනයේ 3(2) වන වගන්තිය මගින් ඇතුළත් කරන ලදී.
 28 - විසිවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ඇ) තානාපතිවරයන්, මහ කොමසාරිස්වරයන්, පූර්ණාධිකාරී රාජ්‍ය දූතයන් හා වෙනත් තානාපති නියෝජිතයන් පත් කිරීමට හා ඔවුන්ට බලතල පැවරීමට ද, ඔවුන් පිළිගැනීමට ද බලය ඇත්තේ ය;
- (ඉ) නීතිඥ වෘත්තීයෙහි විශිෂ්ඨත්වයට පත්ව ඇත්තා වූ ද පැවැත්මෙහි හා වෘත්තීය කටයුතු පිළිබඳ අවංකභාවයෙහි උත්කෘෂ්ඨ තත්ත්වයක් පවත්වාගෙන ඇත්තා වූ ද නීතිඥවරයන්, ජනාධිපති නීතිඥවරයන් වශයෙන් පත් කිරීමට බලය ඇත්තේ ය. මේ ඡේදය යටතේ පත් කරනු ලබන සෑම ජනාධිපති නීතිඥවරයකුටම ඒ දක්වා රාජ නීතිඥවරයන් විසින් භුක්ති විඳින ලද සියලු වරප්‍රසාදවලට හිමිකම ඇත්තේ ය;
- (ඊ) ජනරජයේ රාජ්‍ය මුද්‍රාව භාරයේ තබා ගැනීමට ද අග්‍රාමාත්‍යවරයා ද අමාත්‍ය මණ්ඩලයේ අනෙකුත් අමාත්‍යවරයන් ද ශ්‍රේෂ්ඨාධිකරණයේ අග්‍රවිනිශ්චයකාරවරයා සහ ශ්‍රේෂ්ඨාධිකරණයේ අනෙකුත් විනිශ්චයකාරවරයන් ද, අභියාචනාධිකරණයේ සභාපතිවරයා සහ අනෙකුත් විනිශ්චයකාරවරයන් ද පත් කිරීමේ අධිකාර පත්‍රවල සහ ජනරජයට අයත් වූ ද ප්‍රදානය කිරීමට හා පවරා දීමට ද ජනාධිපතිවරයාට නීතියෙන් නියමව ඇත්තා වූ නැතහොත් බලය පැවරී ඇත්තා වූ ද, ඉඩකඩම් හා නිශ්චල දේපළ ප්‍රදානය කිරීමේ දී හෝ පවරා දීමේ දී, ඒ සම්බන්ධ ප්‍රදාන පත්‍රවල හා පැවරුම් පත්‍රවල රාජ්‍ය මුද්‍රාව තබා, අත්සන් කිරීමට ද රාජ්‍ය මුද්‍රාව තැබිය යුතු වෙනත් සෑම ලේඛනයක ම රාජ්‍ය මුද්‍රාව තබා අත්සන් කිරීමට ද බලය ඇත්තේ ය;
- (උ) යුද්ධ ප්‍රකාශ කිරීමට හා සාමය ප්‍රකාශ කිරීමට බලය ඇත්තේ ය; සහ
- (ඌ) ආණ්ඩුක්‍රම ව්‍යවස්ථාවේ හෝ වෙනත් යම් ලිඛිත නීතියක හෝ විධිවිධානවලට පටහැනි නොවන්නා වූ ද, ජාත්‍යන්තර නීතිය, වාරිත්‍ර වාරිත්‍ර හෝ භාවිතය අනුව ඉටු කිරීමට ඔහුට නියමිතව හෝ බලය ලැබී ඇත්තා වූ ද සියලු ක්‍රියා හා දේ කිරීමට බලය ඇත්තේ ය.]

²⁹[33අ. ඉවත් කරන ලදී.]

34. (1) ශ්‍රී ලංකා ජනරජයේ කවර වූ හෝ අධිකරණයක දී සමාව දීම
වරදකරු කරන ලද කවර වූ හෝ වරදකරුවකුට—

29 - විසිවන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (අ) සම්පූර්ණ සමාවක් හෝ නීත්‍යනුකූල කොන්දේසි සහිත සමාවක් හෝ දීමට;
- (ආ) නියම කරන ලද යම් දඬුවමක් ක්‍රියාත්මක කිරීම කාලසීමාවක් නොමැතිව හෝ සුදුසු යයි ජනාධිපතිවරයා කල්පනා කරන කාලසීමාවක් ඇතිව හෝ කල් තැබීමට;
- (ඇ) ඒ වරදකරුට නියම කරන ලද දඬුවමක් වෙනුවට ලිහිල් දඬුවමක් නියම කිරීමට; හෝ
- (ඈ) නියම කරන ලද දඬුවමක් මුළුමනින් ම නිෂ්ප්‍රභ කිරීමට හෝ ඉන් කොටසක් අඩු කිරීමට ද, එකී වරදකරු කළ වරද හේතුකොට ගෙන ඔහුගෙන් ජනරජයට අය විය යුත්තා වූ යම්කිසි දණ්ඩනයක් මුළුමනින් ම නිෂ්ප්‍රභ කිරීමට හෝ ඉන් කොටසක් අඩු කිරීමට ද, එකී වරදකරු කිරීම හේතුකොටගෙන ඔහුට අයත් වස්තුවක් රාජ්‍ය සන්තක විය යුත්තේ නම්, එසේ රාජ්‍ය සන්තක විය යුත්තා වූ වස්තුවෙන් කොටසක් පමණක් රජයට ගැන්වීමට හෝ ඒ වස්තුව රාජ්‍ය සන්තක කිරීම මුළුමනින්ම අත්හිටුවීමට,

ජනාධිපතිවරයාට බලය ඇත්තේ ය:

එසේ වුව ද, එසේ වූ යම් වරදකරුවකුට අධිකරණයකින් මරණ දඬුවම නියම වූ විටක ජනාධිපතිවරයා විසින් ඒ නඩුව විභාග කළ විනිශ්චයකාරවරයාගෙන් වාර්තාවක් ලබා ගැනීමට සැලැස්විය යුත්තේ ය. එම වාර්තාව ජනාධිපතිවරයා වෙත ලැබුණු විට, ඒ පිළිබඳව නීතිපතිවරයාගේ උපදෙස් දීමෙන් පසුව නීතිපතිවරයාගේ ඒ උපදෙස් සමග එය අධිකරණ විෂයය භාර අමාත්‍යවරයා වෙත යැවිය යුතු බව නියම කොට ජනාධිපතිවරයා විසින් එය නීතිපතිවරයා වෙත යැවිය යුත්තේ ය. ඉන්පසු ඒ අමාත්‍යවරයා විසින් සිය නිර්දේශ ද සමග එම වාර්තාව ජනාධිපතිවරයා වෙත එවිය යුත්තේ ය.

(2) ජනාධිපතිවරයා විසින්, 89 වන ව්‍යවස්ථාවේ (ඇ), (ඉ), (ඊ), (උ) හෝ (ඌ) ඡේදයේ හෝ 91 වන ව්‍යවස්ථාවේ (1) වන අනුව්‍යවස්ථාවේ (උ) ඡේදයෙහි හෝ දැක්වෙන නුසුදුසුකමකට පාත්‍රව සිටින්නා වූ හෝ පාත්‍ර වන්නා වූ හෝ යම්කිසි තැනැත්තකු සම්බන්ධයෙන්—

- (අ) සම්පූර්ණ සමාවක් හෝ නීත්‍යනුකූල කොන්දේසි සහිත සමාවක් හෝ දිය හැක්කේ ය; නැතහොත්
- (ආ) එම නුසුදුසුකමේ කාලසීමාව අඩු කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) ශ්‍රී ලංකා ජනරජයේ අධිකරණයක් ඉදිරියට පමුණුවා දඬුවම් දිය හැකි වරදක් සිදු කරනු ලැබූ විටක, එකී වරද කළ ප්‍රධාන වරදකරු හෝ ප්‍රධාන වරදකරුවන් කීප දෙනෙක් වෙත් නම් ඔවුන් අතුරෙන් කවරකු හෝ වරදකරු කිරීමට තුඩු දෙන තොරතුරක් සපයන්නා වූ අපරාධ සභායකයකුට සමාවක් දීමට ජනාධිපතිවරයාට බලය ඇත්තේ ය.

³⁰[35.(1) ජනාධිපතිවරයා ලෙස ධුරය දරන කවර වූ හෝ තැනැත්තකු විසින් පෞද්ගලික තත්ත්වයෙහි ලා හෝ නිල තත්ත්වයෙහි ලා හෝ කරන ලද හෝ නොකර හරින ලද කිසිවක් සම්බන්ධයෙන් ඔහුට විරුද්ධව කිසිම අධිකරණයක හෝ විනිශ්චය අධිකාරයක කිසිම නඩු කටයුත්තක් පැවරීම හෝ පවත්වාගෙන යාම නොකළ යුත්තේ ය:

ජනාධිපතිවරයාට විරුද්ධව නඩු පැවරිය නොහැකි බව

එසේ වුව ද, ජනාධිපතිවරයා විසින් ඔහුගේ නිල තත්ත්වයෙහි ලා කරන ලද හෝ නොකර හරින ලද කිසිවක් සම්බන්ධයෙන් නීතිපතිවරයාට විරුද්ධව 126 වන ව්‍යවස්ථාව යටතේ ඉදිරිමත් කිරීමට යම් තැනැත්තකුට ඇති අයිතිය සීමා කරන ලෙස මේ අනුව්‍යවස්ථාවේ කිසිවක් කියවා තේරුම් නොගත යුත්තේ ය:

එසේම තවදුරටත්, ජනාධිපතිවරයා විසින් 33 වන ව්‍යවස්ථාවේ (උ) අනුව්‍යවස්ථාව යටතේ බලතල ක්‍රියාත්මක කිරීම පිළිබඳව මතයක් ප්‍රකාශ කිරීමට ශ්‍රේෂ්ඨාධිකරණයට අධිකරණ බලය නොතිබිය යුත්තේ ය.

(2) කවර වූ හෝ තැනැත්තකුට විරුද්ධව නඩු පැවරීමේ දී නඩු පැවරිය හැකි කාලසීමාව නීතියෙන් නියම වී ඇති විට, ඒ කාලසීමාව තුළ ඒ තැනැත්තා යම් කිසි කාලයක් ජනාධිපති ධුරය දරා ඇත්නම් එකී නඩුව පැවරිය හැකි කාලසීමාව ඉකුත් වූයේ ද යන වග නිශ්චය කිරීමේ දී ඔහු ජනාධිපති ධුරය දැරූ කාලය නොගැනිය යුත්තේ ය.

(3) මේ ව්‍යවස්ථාවේ (1) වන අනුව්‍යවස්ථාවේ විධිවිධානවලින් පැවරී ඇති මුක්තිය, 44 වන ව්‍යවස්ථාවේ (2) වන අනුව්‍යවස්ථාව යටතේ ජනාධිපතිවරයාට පවරා ඇති නැතහොත් ඔහුගේ භාරයේ තිබෙන යම් විෂයයකට හෝ කාර්යයකට සම්බන්ධ යම් බලයක් ක්‍රියාත්මක කිරීම පිළිබඳව කවර වූ හෝ අධිකරණයක පැවැත්වෙන නඩු කටයුතුවලට හෝ 129 වන ව්‍යවස්ථාවේ (2) වන අනුව්‍යවස්ථාව යටතේ ශ්‍රේෂ්ඨාධිකරණයේ පැවැත්වෙන නඩු කටයුතුවලට හෝ ජනාධිපතිවරයා තෝරා පත් කර ගැනීමේ ඡන්ද විමසීම හා සම්බන්ධව හෝ ජනමත විචාරණයක වලංගු භාවය සම්බන්ධව 130 වන ව්‍යවස්ථාවේ (අ) ඡේදය යටතේ ශ්‍රේෂ්ඨාධිකරණයේ පැවැත්වෙන නඩු

30 - විසිවන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කටයුතුවලට හෝ පාර්ලිමේන්තු මන්ත්‍රීවරයකු තෝරා පත්කර ගැනීම හා සම්බන්ධව 144 වන ව්‍යවස්ථාව යටතේ අභියාචනාධිකරණයේ පැවැත්වෙන නඩු කටයුතුවලට හෝ ශ්‍රේෂ්ඨාධිකරණයේ පැවැත්වෙන නඩු කටයුතුවලට හෝ අදාළ නොවන්නේ ය.

එසේ වුව ද, ඒ යම් විෂයයකට හෝ කාර්යයකට අදාළ යම් බලයක් ක්‍රියාත්මක කිරීම පිළිබඳව වූ ඒ යම් නඩු කටයුත්තක් නීතිපතිවරයාට විරුද්ධව පැවරිය යුත්තේ ය.]

වැටුප සහ විශ්‍රාම
වැටුප

36. (1) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වී මාසයක් ඇතුළත පාර්ලිමේන්තුව විසින් ජනාධිපති ධුරය දරන තැනැත්තාගේ වැටුප්, දීමනා හා විශ්‍රාම වැටුප් හිමිකම යෝජනා සම්මතයෙන් නිශ්චය කළ යුත්තේ ය. එම විශ්‍රාම වැටුප, යම් පූර්ව සේවයක් හේතුකොටගෙන ඒ තැනැත්තාට හිමිකම ඇති වෙනත් යම් විශ්‍රාම වැටුපකට අතිරේකව වන්නේ ය.

(2) යම් තැනැත්තකු විසින් ජනාධිපති ධුරය භාර ගනු ලැබූ විට පාර්ලිමේන්තුව විසින් නිශ්චය කරනු ලබන පරිදි වූ වැටුප් සහ දීමනා ලැබීමට ද ඉන් පසුව, එසේ නිශ්චය කරනු ලබන විශ්‍රාම වැටුප් ලැබීමට ද ඒ තැනැත්තා හිමිකම් ලබන්නේ ය. පසුව මෙම ව්‍යවස්ථාවට කරනු ලැබූ සංශෝධනයක්, මෙම ව්‍යවස්ථාව පරිච්ඡින්න කිරීමක් නැතහොත් ප්‍රතියෝජනය කිරීමක් සහ මෙම ව්‍යවස්ථාවට අනනුකූල වන පසුව පනවනු ලැබූ යම් නීතියක් හෝ ඒ නීතියක යම් විධිවිධානයක් අතීතයට බල නොපාන්නේ ය.

(3) ජනාධිපතිවරයාගේ වැටුප, දීමනා සහ විශ්‍රාම වැටුප, ඒකාබද්ධ අරමුදලට වැය බරක් වන්නේ ය.

(4) ජනාධිපති ධුරය දරන තැනැත්තන්ගේ වැටුප්, දීමනා හෝ විශ්‍රාම වැටුප් හිමිකම පාර්ලිමේන්තුව විසින් යෝජනා සම්මතයෙන් වැඩි කළ හැක්කේ ය. එහෙත් එම වැටුප්, දීමනා හෝ විශ්‍රාම වැටුප් හිමිකම් අඩු නොකළ යුත්තේ ය.

අග්‍රාමාත්‍යවරයා විසින්
ජනාධිපතිවරයාගේ
බලතල, කාර්ය සහ
කර්තව්‍ය ක්‍රියාත්මක
කිරීම සහ ඉටු කිරීම

37. (1) රෝගාතුර වීම නිසා හෝ ශ්‍රී ලංකාවෙන් බැහැරව සිටීම නිසා හෝ වෙනත් යම් හේතුවක් නිසා හෝ ස්වකීය ධුරයට අයත් බලතල, කාර්ය සහ කර්තව්‍ය ක්‍රියාත්මක කිරීමට සහ ඉටු කිරීමට තමාට නොහැකි වේ යයි ජනාධිපතිවරයාගේ මතය වේ නම්, එම කාල සීමාව තුළ ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම සඳහා ජනාධිපතිවරයා විසින් අග්‍රාමාත්‍යවරයා පත් කළ හැක්කේ ය. තව ද එම කාල සීමාව තුළ අග්‍රාමාත්‍ය ධුරයේ වැඩ බැලීම පිණිස ජනාධිපතිවරයා විසින් අමාත්‍ය මණ්ඩලයේ වෙනත් අමාත්‍යවරයකු පත් කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එසේ වුව ද, අග්‍රාමාත්‍ය ධුරය ඒ අවස්ථාව වන විට හිස්ව පවතී නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම් ඒ කාල සීමාව තුළ ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම සඳහා ජනාධිපතිවරයා විසින් කථානායකවරයා පත් කළ හැක්කේ ය.

(2) ජනාධිපතිවරයාට ස්වකීය ධුරයේ බලතල, කාර්ය සහ කර්තව්‍ය ක්‍රියාත්මක කිරීමට සහ ඉටු කිරීමට තාවකාලිකව නොහැකි වී ඇති බව සහ මේ ව්‍යවස්ථාවේ (1) වන අනුච්ඡේදයේ අනුව පත් කිරීමක් සිදු කිරීමට නොහැකි බව කථානායකවරයා විමසීමෙන් පසුව අග්‍ර විනිශ්චයකාරවරයාගේ මතය වේ නම් ඔහු, ඔහුගේ මතය කථානායකවරයා වෙත ලියවිල්ලකින් දැනුම් දිය යුත්තේ ය. එවිට අග්‍රාමාත්‍යවරයා එම කාල සීමාව තුළ ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කළ යුත්තේ ය; ඉටු කළ යුත්තේ ය. තව ද, මෙම ව්‍යවස්ථාවේ (1) වන අනුච්ඡේදයේ විධිවිධාන සලස්වා ඇති පරිදි පත් කිරීමක් කරනු නොලැබ තිබුණ ද එම කාල සීමාව තුළ අග්‍රාමාත්‍ය ධුරයේ වැඩ බැලීම පිණිස ඔහු විසින් අමාත්‍ය මණ්ඩලයේ වෙනත් අමාත්‍යවරයකු පත් කළ යුත්තේ ය:

එසේ වුව ද, අග්‍රාමාත්‍ය ධුරය ඒ අවස්ථාව වන විට හිස්ව පවතී නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම්, කථානායකවරයා ඒ කාලසීමාව තුළ ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කළ යුත්තේ ය; ඉටු කළ යුත්තේ ය.

(3) 32 වන ව්‍යවස්ථාවේ (2) වන අනුච්ඡේදයේ විධිවිධාන හැර ජනාධිපතිවරයා පිළිබඳ ආණ්ඩුක්‍රම ව්‍යවස්ථාවේ විධිවිධාන, එසේ ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කරන සහ ඉටු කරන තැනැත්තාට ද අදාළ කළ හැකි තාක් දුරට, අදාළ වන්නේ ය.

(4) පාර්ලිමේන්තුව විසුරුවා හැර ඇති යම් කාලසීමාවක් තුළ දී, මේ ව්‍යවස්ථාවේ ද, 38 වන ව්‍යවස්ථාවේ (1) වන අනුච්ඡේදයේ (ආ) ඡේදයෙහි ද, 40 වන ව්‍යවස්ථාවේ (1) වන අනුච්ඡේදයේ ද, “කථානායකවරයා” යන්නට පාර්ලිමේන්තුව විසුරුවා හරින තෙක් කථානායක ධුරය දැරූ තැනැත්තා ඇතුළත් වේ.

38. (1) (අ) ජනාධිපතිවරයා මිය ගියහොත් එවිට ද;

ජනාධිපතිවරයා විසින්
ධුරය හිස් කිරීම

(ආ) කථානායකවරයා වෙත තමාගේ අත්සනින් යවනු ලබන ලිපියකින් ජනාධිපතිවරයා තම ධුරයෙන් අස් වුවහොත් එවිට ද;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ඇ) ජනාධිපතිවරයා ශ්‍රී ලංකාවේ පුරවැසියකු ව සිටීම නතර වුවහොත් එවිට ද;
- (ඈ) ජනාධිපතිවරයා වශයෙන් තෝරා පත් කර ගනු ලැබූ තැනැත්තා ස්වකීය ධුර කාලය ආරම්භ වූ දින සිට ³¹[සති දෙකක්] ඇතුළත ධුරයේ කාර්ය භාර ගැනීම හිතාමතා ම පැහැර හැරියහොත් එවිට ද;
- (ඉ) මිලභ අනුව්‍යවස්ථාවේ විධිවිධාන සලසා ඇති පරිදි ජනාධිපතිවරයා ධුරයෙන් ඉවත් කරනු ලැබුවහොත් එවිට ද;
- (ඊ) ජනාධිපතිවරයා තෝරා පත් කර ගැනීම නිෂ්ප්‍රභ බව ශ්‍රේෂ්ඨාධිකරණය විසින්, 130 වන ව්‍යවස්ථාවේ (අ) ඡේදය යටතේ ස්වකීය බලතල ක්‍රියාත්මක කිරීමෙහි ලා තීරණය කරනු ලැබුවහොත් හා වෙනත් යම්කිසි තැනැත්තකු ජනාධිපතිවරයා වශයෙන් යථා පරිදි තෝරා පත් කර ගන්නා ලදැයි තීරණය නොකළහොත් එවිට ද,

ජනාධිපති ධුරය හිස් වන්නේ ය.

(2)(අ) ජනාධිපතිවරයාට මානසික හෝ ශාරීරික අබලතාව හේතුවෙන් ඔහුගේ ධුරයේ කාර්ය ඉටු කිරීමට නියත වශයෙන් නොහැකි බවට චෝදනා කරන්නා වූ හෝ—

- (i) චේතනාන්විතව ආණ්ඩුක්‍රම ව්‍යවස්ථාව උල්ලංඝනය කිරීමේ වරද;
- (ii) රාජ්‍යදෝහි වීමේ වරද;
- (iii) අල්ලස සම්බන්ධ වරද;
- (iv) ස්වකීය ධුරයේ බලතල අයුතු අන්දමින් පාවිච්චි කිරීම හා සම්බන්ධ විෂමාවාරය හෝ දූෂණය හා සම්බන්ධ වරද; හෝ
- (v) යම් නීතියක් යටතේ වරින් දූෂණය හා සම්බන්ධ වරදක් වන වරදක්,

කර ඇති බවට චෝදනා කරන්නා වූ ද, එම චෝදනාවෙහි හෝ චෝදනාවල හෝ සම්පූර්ණ විස්තර දැක්වෙන්නා වූ ද, ශ්‍රේෂ්ඨාධිකරණය විසින් ඒ පිළිබඳව පරීක්ෂා කොට බලා වාර්තා කරන ලෙස ඉල්ලා සිටින්නා වූ ද, යෝජනා සම්මතයක් ඉදිරිපත් කිරීමට තමා අදහස් කරන බවට පාර්ලිමේන්තුවේ කවර වූ හෝ මන්ත්‍රීවරයකු විසින් කථානායකවරයා වෙත යවන ලිපියකින් දැන්වීමක් කළ හැක්කේ ය.

31 - තුන්වන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) එවැනි කිසිම යෝජනා සම්මතයක් පිළිබඳ දැන්වීමක්, එය (අ) ඡේදයේ විධිවිධානවලට අනුකූල වේ නම් මිස සහ—

- (i) එම යෝජනා සම්මතය පිළිබඳ දැන්වීම පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු මන්ත්‍රීවරයන් සංඛ්‍යාවක් විසින් අත්සන් කොට ඇත්නම් මිස; හෝ
- (ii) එම යෝජනා සම්මතය පිළිබඳ දැන්වීම පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් දෙකෙන් එකකට නොඅඩු මන්ත්‍රීවරයන් සංඛ්‍යාවක් විසින් අත්සන් කොට ඇත්නම් සහ එම චෝදනාව හෝ චෝදනා ශ්‍රේෂ්ඨාධිකරණය විසින් පරීක්ෂා කොට වාර්තා කිරීමට තරම් වන බවට කථානායකවරයා සෑහීමට පත් වේ නම් මිස,

කථානායකවරයා විසින් භාර ගැනීම හෝ පාර්ලිමේන්තුවේ න්‍යාය පත්‍රයට ඇතුළත් කිරීම හෝ නොකළ යුත්තේ ය.

(ඇ) එවැනි යෝජනා සම්මතයක් පාර්ලිමේන්තුවේ (නොපැමිණි මන්ත්‍රීවරයන් ද ඇතුළුව) මුළු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු මන්ත්‍රීවරයන් සංඛ්‍යාවකගේ ඡන්දයෙන් සම්මත කරනු ලැබූ අවස්ථාවක, එම යෝජනා සම්මතයෙහි ඇතුළත් චෝදනාව හෝ චෝදනා පිළිබඳව පරීක්ෂා කොට වාර්තා කිරීම සඳහා එය කථානායකවරයා විසින් ශ්‍රේෂ්ඨාධිකරණය වෙත යොමු කළ යුත්තේ ය.

(ඈ) ශ්‍රේෂ්ඨාධිකරණය විසින් යථා පරිදි පරීක්ෂණයක් කිරීමෙන් පසු ස්වකීය තීරණ හා ඊට හේතු ද දැක්වෙන වාර්තාවක් පාර්ලිමේන්තුවට සැපයිය යුත්තේ ය. එම පරීක්ෂණයේ දී ජනාධිපතිවරයාට පෞද්ගලිකව ම හෝ නීතිඥවරයකු මගින් හෝ පෙනී සිටීමට ද කරුණු කියා සිටීමට ද අයිතිය ඇත්තේ ය.

(ඉ) අවස්ථාවෝචිත පරිදි, මානසික හෝ ශාරීරික අබලතාව හේතුවෙන් ජනාධිපතිවරයාට ඔහුගේ ධුරයේ කාර්ය ඉටු කිරීමට නියත වශයෙන් නොහැකි බව හෝ එම යෝජනා සම්මතයෙහි චෝදිත කවර වූ හෝ වරදක් ජනාධිපතිවරයා විසින් කර ඇති බව හෝ ශ්‍රේෂ්ඨාධිකරණයේ මතය වන බව ශ්‍රේෂ්ඨාධිකරණය විසින් පාර්ලිමේන්තුවට වාර්තා කරනු ලැබූ අවස්ථාවක, (නොපැමිණි මන්ත්‍රීවරයන් ද ඇතුළුව) මුළු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු මන්ත්‍රීවරයන් සංඛ්‍යාවක් පක්ෂව ඡන්දය දී සම්මත කරන යෝජනා සම්මතයක් මගින් පාර්ලිමේන්තුව විසින් ජනාධිපතිවරයා ධුරයෙන් ඉවත් කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ජනාධිපතිවරයා යථා පරිදි තෝරා පත්කර ගෙන නොමැති බවට හෝ ජනාධිපතිවරයා තෝරා පත් කිරීමේ ජන්ද විමසීම නිෂ්ප්‍රභ බවට ශ්‍රේෂ්ඨාධිකරණය විසින් තීරණය කිරීම

39. (1) ශ්‍රේෂ්ඨාධිකරණය විසින් 130 වන ව්‍යවස්ථාව යටතේ ස්වකීය අධිකරණ බලය ක්‍රියාත්මක කිරීමෙහි ලා—

(අ) ජනාධිපතිවරයා තෝරා පත් කිරීම නිෂ්ප්‍රභ බව තීරණය කළ සහ වෙනත් යම්කිසි තැනැත්තකු යථා පරිදි තෝරා පත්කර ගන්නා ලදැයි තීරණය නොකළ අවස්ථාවක ජනාධිපතිවරයා තෝරා පත්කර ගැනීම සඳහා ජන්ද විමසීමක්, ඒ තීරණය කරනු ලැබූ දින සිට මාස තුනක් ඉකුත්වීමට පෙර පැවැත්විය යුත්තේ ය; නැතහොත්

(ආ) වෙනත් යම් තැනැත්තකු ජනාධිපතිවරයා ලෙස යථා පරිදි තෝරා පත්කර ගන්නා ලද බව තීරණය කළ අවස්ථාවක, ඒ තීරණය කරනු ලැබූ දින සිට මාසයක් ඇතුළත ඒ වෙනත් තැනැත්තා ජනාධිපති ධුරය භාර ගත යුත්තේ ය.

38 වන ව්‍යවස්ථාවේ (1) වන අනුව්‍යවස්ථාවේ (ඇ) ඡේදයේ කාර්යය සඳහා නව ජනාධිපතිවරයාගේ ධුර කාලය ආරම්භ වන දිනය අවස්ථාවෝචිත පරිදි, ඔහු තෝරා පත් කර ගනු ලැබූ දිනය හෝ තීරණයේ දිනය හෝ වන්නේ ය.

(2) මේ ව්‍යවස්ථාවේ (1) වන අනුව්‍යවස්ථාවේ සඳහන් වන පරිදි වූ යම් තීරණයක් ශ්‍රේෂ්ඨාධිකරණය විසින් කරනු ලැබූ විට ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කරමින් සහ ඉටු කරමින් සිටි තැනැත්තා ඒ බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම අප්‍රමාදව නතර කළ යුත්තේ ය. එකී තීරණයේ දිනයත් නව ජනාධිපතිවරයා ධුරය භාර ගැනීමත් අතර කාලය තුළ අග්‍රාමාත්‍යවරයා ජනාධිපති ධුරයේ වැඩ බැලිය යුතු අතර, අමාත්‍ය මණ්ඩලයේ වෙනත් අමාත්‍යවරයකු අග්‍රාමාත්‍ය ධුරයේ වැඩ බැලීම සඳහා පත් කළ යුත්තේ ය:

එසේ වුව ද, ඒ අවස්ථාව වන විට අග්‍රාමාත්‍ය ධුරය හිස්ව පවතී නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම් කථානායකවරයා ජනාධිපති ධුරයේ වැඩ බැලිය යුත්තේ ය.

(3) 31 වන ව්‍යවස්ථාවේ (4) වන අනුව්‍යවස්ථාවේ කවර විධිවිධානයක් තිබුණ ද, 30 වන ව්‍යවස්ථාවේ (2) වන අනුව්‍යවස්ථාවේ කාර්යය සඳහා, නව ජනාධිපතිවරයාගේ ධුර කාලය, යම් තැනැත්තකු තෝරා පත් කර ගනු ලැබීම නිෂ්ප්‍රභ හෝ අනිසි බවට තීරණය කරනු ලැබුවේ ද, එම තීරණය නොකරන ලද නම් ඒ තැනැත්තාගේ ධුර කාලය ආරම්භ විය හැකිව තිබුණු දිනයේ දී, ආරම්භ වූවාක් සේ සැලකෙන්නේ ය.

(4) ජනාධිපති ධුරයේ බලතල, කාර්ය හා කර්තව්‍ය යම් තැනැත්තකු විසින් ක්‍රියාත්මක කිරීම හෝ ඉටු කිරීම, ජනාධිපතිවරයා

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

වශයෙන් ඒ තැනැත්තා තෝරා පත් කර ගැනීම නිෂ්ප්‍රභ බව හෝ අනිසි බව ශ්‍රේෂ්ඨාධිකරණය විසින් පසු අවස්ථාවක දී තීරණය කරනු ලැබූ පමණින් නිර්බල නොවිය යුත්තේ ය.

(5) 40 වන ව්‍යවස්ථාවේ පටහැනිව කුමක් සඳහන්ව ඇත ද, මේ ව්‍යවස්ථාවේ විධිවිධාන අදාළ වන්නේ ය.

40. (1)(අ) ජනාධිපතිවරයාගේ ධුර කාලය ඉකුත් වීමට පෙර ජනාධිපති ධුරය හිස් වුවහොත්, පාර්ලිමේන්තුව විසින් එහි මන්ත්‍රීවරයන් අතුරෙන් ජනාධිපති ධුරයට තෝරා පත්කර ගනු ලැබීමට සුදුසුකම් ඇති යම් මන්ත්‍රීවරයකු ජනාධිපතිවරයා ලෙස තෝරා පත්කර ගනු ලැබිය යුත්තේ ය. ජනාධිපති ධුරයට එසේ අනුප්‍රාප්ත වන යම් තැනැත්තකු, ධුරය හිස් කරන ජනාධිපතිවරයාගේ ධුර කාලයෙන් ඉතිරි කාලය තුළ පමණක් ධුරය දැරිය යුත්තේ ය.

ජනාධිපතිවරයා විසින් ධුරය හිස් කිරීම සහ අනුප්‍රාප්තික ජනාධිපතිවරයා තෝරා පත් කිරීම

(ආ) එසේ ජනාධිපතිවරයා තෝරා පත්කර ගැනීම, පුරප්පාඩුව ඇති වූ දිනයෙන් පසු හැකිතාක් ඉක්මනින් කළ යුත්තේ ය. එම තෝරා පත්කර ගැනීම කිසිම අවස්ථාවක දී එදින සිට මාසයකට වඩා පසු නොවිය යුත්තේ ය. එම තෝරා පත්කර ගැනීම පාර්ලිමේන්තුව විසින් නීතියෙන් විධිවිධාන සලස්වනු ලැබිය හැකි යම් කාර්ය පටිපාටියකට අනුකූලව රහස් ඡන්දයෙන් හා දෙන ලද ඡන්ද සංඛ්‍යාවෙන් ඒකාන්ත බහුතර ඡන්දයකින් විය යුත්තේ ය:

එසේ වුව ද, පාර්ලිමේන්තුව විසුරුවා හරිනු ලැබීමෙන් පසුව එවැනි පුරප්පාඩුවක් ඇති වුවහොත්, නව පාර්ලිමේන්තුව විසින්, ඒ පාර්ලිමේන්තුවේ පළමු රැස්වීමේ දින සිට එක් මාසයක් ඇතුළත ජනාධිපතිවරයා තෝරා පත් කර ගත යුත්තේ ය.

(ඇ) ධුරය එසේ හිස් වීමත්, නව ජනාධිපතිවරයා ධුරයේ කාර්ය භාර ගැනීමත් අතර කාලය තුළ අග්‍රාමාත්‍යවරයා ජනාධිපති ධුරයේ වැඩ බැලිය යුත්තේ ය. අග්‍රාමාත්‍ය ධුරයේ වැඩ බැලීම සඳහා ඔහු විසින් අමාත්‍ය මණ්ඩලයේ වෙනත් අමාත්‍යවරයකු පත් කළ යුත්තේ ය:

එසේ වුව ද, ඒ අවස්ථාව වන විට අග්‍රාමාත්‍ය ධුරය හිස්ව පවතී නම් හෝ අග්‍රාමාත්‍යවරයාට ජනාධිපති ධුරයේ වැඩ බැලීමට නොහැකි නම්, කථානායකවරයා ජනාධිපති ධුරයේ වැඩ බැලිය යුත්තේ ය.

(2) (32 වන ව්‍යවස්ථාවේ (2) වන අනුව්‍යවස්ථාවේ විධිවිධාන හැර) ජනාධිපතිවරයාට අදාළ ආණ්ඩුක්‍රම ව්‍යවස්ථාවේ විධිවිධාන, අදාළ කළ හැකිතාක් දුරට, වැඩ බලන ජනාධිපතිවරයකුට ද අදාළ වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) පාර්ලිමේන්තුව විසින් ජනාධිපතිවරයා තෝරා පත්කර ගැනීම සඳහා වූ කාර්ය පටිපාටිය පිළිබඳ සියලු කරුණු සඳහා ද, ඊට අවශ්‍ය හා ආනුෂංගික වෙනත් සියලු කරුණු සඳහා ද, පාර්ලිමේන්තුව විසින් නීතියෙන් විධිවිධාන සැලැස්විය යුත්තේ ය.

ජනාධිපතිවරයාගේ
කාර්ය මණ්ඩලය

41. (1) ජනාධිපති ධුරයේ බලතල, කාර්ය සහ කර්තව්‍ය ක්‍රියාත්මක කිරීමේලා සහ ඉටු කිරීමේලා තමාට සහාය දීම පිණිස තම මතය අනුව, අවශ්‍ය වන ලේකම්වරයන් පත් කිරීමට ද, අමාත්‍ය මණ්ඩලයේ අදහස් විමසා, වෙනත් නිලධරයන් සහ කාර්ය මණ්ඩලය පත් කිරීමට ද, ඔවුන්ගේ සේවා නියමයන් සහ කොන්දේසි නිශ්චය කිරීමට ද, ජනාධිපතිවරයාට බලය ඇත්තේ ය.

(2) ඒ ලේකම්වරයන්ගේ, නිලධරයන්ගේ සහ කාර්ය මණ්ඩලයේ වැටුප් ඒකාබද්ධ අරමුදලට වැය බරක් වන්නේ ය.

(3) ඒ ලේකම්වරයන්, නිලධරයන් සහ කාර්ය මණ්ඩලය සේවයෙන් පහ කිරීමේ සහ ඔවුන්ගේ විනය පාලනය කිරීමේ බලය ජනාධිපතිවරයා සතු විය යුතු වීම හැර ඒ ලේකම්වරයන්, නිලධරයන් සහ කාර්ය මණ්ඩලය රජයේ නිලධරයන් ලෙස සැලකිය යුත්තේ ය. එකී නිලධරයන් සහ කාර්ය මණ්ඩලය සේවයෙන් පහ කිරීම සහ ඔවුන්ගේ විනය පාලනය කිරීම පිළිබඳ බලතල ජනාධිපතිවරයා විසින් එවැනි යම් ලේකම්වරයකුට පවරනු ලැබිය හැක්කේ ය.

(4) නව ජනාධිපතිවරයකු ජනාධිපති ධුරය භාර ගත් විට ඒ සෑම ලේකම්වරයකු ම, නිලධරයකු ම සහ කාර්ය මණ්ඩලයේ සෑම සාමාජිකයකු ම ධුර දැරීම අවසාන වන්නේ ය.

(5) එවැනි යම් ලේකම්වරයකු, නිලධරයකු හෝ කාර්ය මණ්ඩලයේ සාමාජිකයකු විසින් ධුර දැරීම එසේ අවසාන වන අවස්ථාවක අමාත්‍ය මණ්ඩලය විසින් ඒ ලේකම්වරයා, නිලධරයා හෝ කාර්ය මණ්ඩලයේ සාමාජිකයා රජයේ සේවයේ යම් තනතුරකට පත් කළ හැක්කේ ය:

එසේ වුව ද, ලේකම්වරයකු, නිලධරයකු හෝ කාර්ය මණ්ඩලයේ සාමාජිකයකු ලෙස පත් කරනු ලබන තෙක් රජයේ සේවයේ හෝ පළාත් පාලන සේවයේ හෝ රාජ්‍ය සංස්ථාවක සේවයේ හෝ නියුක්තව සිටි එවැනි යම් ලේකම්වරයකුට, නිලධරයකුට හෝ කාර්ය මණ්ඩලයේ සාමාජිකයකුට, නව ජනාධිපතිවරයකු විසින් ධුරය භාර ගනු ලැබූ විට තමා එම සේවයෙහි දැරූ තනතුරට, ජ්‍යෙෂ්ඨතාවය අභිමතවීමකින් තොරව ආපසු පැමිණීමට හිමිකම් ඇත්තේ ය.

(6) මේ ව්‍යවස්ථාවේ (5) වන අනුච්ඡේදයේ අනුච්ඡේදයේ, අතුරු අනුච්ඡේදයේ, ඒ අතුරු අනුච්ඡේදයේ සඳහන් යම් තැනැත්තකුට පහත සඳහන් අවස්ථාවල දී, එනම්:-

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (අ) විනය හේතු මත සේවයෙන් පහ කිරීම හැර වෙනත් ආකාරයකින් ජනාධිපතිවරයා විසින් ඒ තැනැත්තාගේ සේවය අවසාන කළ විට; හෝ
- (ආ) ඒ තැනැත්තා ඉල්ලා අස් වන දිනයේ දී ඒ තැනැත්තාට විරුද්ධව විනය පිළිබඳ කටයුත්තක් විභාගයට භාජනව ඇත්නම් හෝ විභාගයට ගැනීමට අදහස් කර ඇත්නම් මිස, ඒ තැනැත්තා ඉල්ලා අස් වූ විට,

අවශ්‍ය වෙනස් කිරීම් සහිතව, අදාළ වන්නේ ය.

(7) ජනාධිපතිවරයාගේ ලේකම් ධුරය හෝ යම්කිසි අමාත්‍යාංශයක ලේකම් ධුරය හෝ ජනාධිපතිවරයාගේ කාර්ය මණ්ඩලයෙහි යම්කිසි ධුරයක් හෝ ඒ ධුර එකක් හෝ ඊට වැඩි ගණනක් හෝ නොකඩවා දරා ඇති කවර වූ හෝ තැනැත්තෙක් යම් ධුරයක් අවසන් වරට දැරුවේ ද, ඒ ධුරය ඒ තැනැත්තා විසින් නොකඩවා දරන ලද සේ, මේ ව්‍යවස්ථාවේ (5) වන අනුව්‍යවස්ථාවේ සහ (6) වන අනුව්‍යවස්ථාවේ කාර්ය සඳහා සැලකිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

32[VIIඅ වන පරිච්ඡේදය

ආණ්ඩුක්‍රම ව්‍යවස්ථා සභාව

ආණ්ඩුක්‍රම ව්‍යවස්ථා
සභාවේ සංයුතිය

41අ. (1) පහත දැක්වෙන සාමාජිකයන්ගෙන් සමන්විත වන, (මේ පරිච්ඡේදයේ "සභාව" යනුවෙන් සඳහන් කරනු ලබන) ආණ්ඩුක්‍රම ව්‍යවස්ථා සභාවක් තිබිය යුත්තේ ය :-

- (අ) අග්‍රාමාත්‍යවරයා;
- (ආ) කථානායකවරයා;
- (ඇ) පාර්ලිමේන්තුවේ විරුද්ධ පක්ෂයේ නායකවරයා;
- (ඈ) ජනාධිපතිවරයා විසින් පත් කරනු ලැබිය යුතු එක් පාර්ලිමේන්තු මන්ත්‍රීවරයෙක්;
- (ඉ) පහත සඳහන් පරිදි නාමයෝජනා කරනු ලැබ ජනාධිපතිවරයා විසින් පත්කරනු ලැබිය යුතු තැනැත්තන් පස් දෙනෙක්:-

(i) ආණ්ඩුව නියෝජනය කරන පාර්ලිමේන්තු මන්ත්‍රීවරයන්ගේ බහුතරයේ එකඟත්වය මත නාමයෝජනා කරනු ලබන එක් පාර්ලිමේන්තු මන්ත්‍රීවරයෙක්;

(ii) විරුද්ධ පක්ෂයේ නායකවරයා අයත් වන දේශපාලන පක්ෂයේ හෝ ස්වාධීන කණ්ඩායමේ පාර්ලිමේන්තු මන්ත්‍රීවරයන්ගේ බහුතරයේ එකඟත්වය මත නාමයෝජනා කරනු ලබන එක් පාර්ලිමේන්තු මන්ත්‍රීවරයෙක්; සහ

(iii) අග්‍රාමාත්‍යවරයාගේ සහ විරුද්ධ පක්ෂයේ නායකවරයාගේ එකඟත්වය මත, කථානායකවරයා විසින් නාමයෝජනා කරනු ලබන තැනැත්තන් තිදෙනෙක්; සහ

(ඊ) ආණ්ඩුව නියෝජනය කරන පාර්ලිමේන්තු මන්ත්‍රීවරයන් සහ විරුද්ධ පක්ෂයේ නායකවරයා අයත් වන දේශපාලන පක්ෂයට හෝ ස්වාධීන කණ්ඩායමට අයත් පාර්ලිමේන්තු මන්ත්‍රීවරයන් නොවන පාර්ලිමේන්තු මන්ත්‍රීවරයන්ගේ එකඟත්වය මත නාමයෝජනා කොට ජනාධිපතිවරයා විසින් පත් කරනු ලබන එක් පාර්ලිමේන්තු මන්ත්‍රීවරයෙක්.

32 - විසිඑක්වන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් VIIඅ වන පරිච්ඡේදය ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) කථානායකවරයා සභාවේ සභාපතිවරයා විය යුත්තේ ය.

(3) මේ ව්‍යවස්ථාවේ (1) වන අනුව්‍යවස්ථාවේ (ඉ) ඡේදය හෝ (ඊ) ඡේදය යටතේ වන පත්කිරීම් සඳහා වූ නාමයෝජනා, ඒ නාමයෝජනා කිරීමේ අවශ්‍යතාවය පැනනගින කවර හෝ අවස්ථාවන්හි දී සිදු කිරීමට වගබලා ගැනීම කථානායකවරයාගේ කාර්යය වන්නේ ය.

(4) මේ ව්‍යවස්ථාවේ (1) වන අනුව්‍යවස්ථාවේ (ඉ) ඡේදයේ සඳහන් තැනැත්තන් පස්දෙනා නම් කිරීමේ දී, අවස්ථාවෝචිත පරිදි, අග්‍රාමාත්‍යවරයා, කථානායකවරයා සහ විරුද්ධ පක්ෂයේ නායකවරයා හෝ පාර්ලිමේන්තු මන්ත්‍රීවරයන් විසින් වෘත්තීය සහ සමාජීය විවිධත්වය ඇතුළුව ශ්‍රී ලාංකීය සමාජයේ බහුත්ව ලක්ෂණය සභාවෙන් පිළිබිඹු වන බව සහතික කරනු ලැබිය යුත්තේ ය.

(5) මේ ව්‍යවස්ථාවේ (1) වන අනුව්‍යවස්ථාවේ (ඉ) ඡේදය යටතේ පත් කරනු ලබන්නා වූ ද, පාර්ලිමේන්තු මන්ත්‍රීවරයන් නොවන්නා වූ ද තැනැත්තන් විශිෂ්ටත්වයෙන් හා අවංකභාවයෙන් යුත්, පොදු හෝ වෘත්තීය ජීවිතයේ දී කීර්තියට පත්, කිසිදු දේශපාලන පක්ෂයක සාමාජිකයන් නොවන තැනැත්තන් විය යුතු අතර ඔවුන් නම් කරනු ලැබීම පාර්ලිමේන්තුව විසින් අනුමත කරනු ලැබිය යුත්තේ ය.

(6) මේ ව්‍යවස්ථාවේ (1) වන අනුව්‍යවස්ථාවේ (ඉ) සහ (ඊ) ඡේද යටතේ කරන ලද නාම යෝජනා නිශ්චිතව දක්වමින් ලිඛිත දැනුම් දීමක් ජනාධිපතිවරයා වෙත ලැබී දින දහහතරක් ඇතුළත ජනාධිපතිවරයා විසින් ඒ අවශ්‍ය පත්කිරීම් කරනු ලැබිය යුත්තේ ය.

(7) (අ) ආණ්ඩුක්‍රම ව්‍යවස්ථාවේ 64 වන ව්‍යවස්ථාවේ (2) වන අනුව්‍යවස්ථාවේ කවර විධිවිධානයක් තිබුණ ද, පාර්ලිමේන්තුව විසුරුවා හරිනු ලැබූ විටක, ඉහත කී ව්‍යවස්ථාවේ (1) වන අනුව්‍යවස්ථාව යටතේ පාර්ලිමේන්තුවේ මන්ත්‍රීවරයකු කථානායකවරයා වශයෙන් තෝරා පත් කර ගන්නා තෙක්, ඒ දක්වා සිටි කථානායකවරයා සභාවේ සාමාජිකයකු ලෙස තවදුරටත් ධුරය දැරිය යුත්තේ ය.

(ආ) පාර්ලිමේන්තුව විසුරුවා හරිනු ලැබූව ද, අග්‍රාමාත්‍යවරයා, විරුද්ධ පක්ෂයේ නායකවරයා සහ සභාවේ සාමාජිකයන් වන පාර්ලිමේන්තු මන්ත්‍රීවරයන් එකී විසුරුවා හැරීමට පසුව පවත්වනු ලබන මහමැතිවරණයට ඉක්බිතිව පාර්ලිමේන්තු මන්ත්‍රීවරයකු, අවස්ථාවෝචිත පරිදි, අග්‍රාමාත්‍යවරයා ලෙස පත් කරනු ලබන තෙක් හෝ පාර්ලිමේන්තුවේ විරුද්ධ පක්ෂයේ නායකයා ලෙස පිළිගනු ලබන තෙක් හෝ යම් පාර්ලිමේන්තු මන්ත්‍රීවරයන් සංඛ්‍යාවක් (1) වන

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අනුව්‍යවස්ථාවේ (ඇ), (ඉ) සහ (ඊ) ඡේද යටතේ සභාවේ සාමාජිකයන් ලෙස පත් කරනු ලබන තෙක්, සභාවේ සාමාජිකයන් ලෙස තවදුරටත් ධුර දැරිය යුත්තා හ.

(8) (අ) (1) වන අනුව්‍යවස්ථාවේ (ඇ) ඡේදය යටතේ පත්කරනු ලබන සභාවේ සාමාජිකයා ජනාධිපතිවරයා අමතා යවන ලිපියක් මගින් තම ධුරයෙන් කලින් ඉල්ලා අස්වුවහොත් හෝ ජනාධිපතිවරයා විසින් ධුරයෙන් ඉවත් කරනු ලැබුවහොත් මිස, ඔහු පත් කරනු ලැබූ දින සිට අවුරුදු තුනක කාලයක් ධුරය දැරිය යුත්තේ ය.

(ආ) (1) වන අනුව්‍යවස්ථාවේ (ඉ) සහ (ඊ) ඡේද යටතේ පත් කරන ලද සභාවේ සෑම සාමාජිකයකු ම ඔහු විසින්, ජනාධිපතිවරයා අමතා යවන ලිපියක් මගින් තම ධුරයෙන් කලින් ඉල්ලා අස්වුවහොත් හෝ එවැනි යම් සාමාජිකයකු ශාරීරික හෝ මානසික අශක්ෂතාවකට පත් වීම සහ ඔහුට තවදුරටත් තම ධුරයේ කටයුතු කරගෙන යාමට නොහැකි වීම පදනම් කොට ගෙන (නොපැමිණි මන්ත්‍රීවරයන් ද ඇතුළුව) පාර්ලිමේන්තු මන්ත්‍රීවරයන් බහුතරයක් පක්ෂව ඡන්දය දී සම්මත කරගනු ලබන යෝජනා සම්මතයක් මත ජනාධිපතිවරයා විසින් ඔහු ධුරයෙන් ඉවත් කරනු ලැබුවහොත් හෝ වරිත දූෂණ වරදක් සම්බන්ධයෙන් යම් අධිකරණයක් විසින් ඔහු වරදකරු කරනු ලැබුවහොත් හෝ ඔහු විෂයයෙහි ප්‍රජා අශක්ෂතා නියම කිරීමේ යෝජනා සම්මතයක් ආණ්ඩුක්‍රම ව්‍යවස්ථාවේ 81 වන ව්‍යවස්ථාවට අනුකූලව සම්මත කරනු ලැබ ඇත්නම් හෝ 41 ඉ වන ව්‍යවස්ථාවේ (7) වන අනුව්‍යවස්ථාව යටතේ ඔහු සිය ධුරය හැර ගියාක් සේ සලකනු ලබන්නේ නම් හෝ මිස, එවැනි සාමාජිකයකු වශයෙන් ඔහු පත් කරනු ලැබූ දින සිට අවුරුදු තුනක කාලයක් ධුරය දැරිය යුත්තේ ය.

(9) මේ ව්‍යවස්ථාවේ (1) වන අනුව්‍යවස්ථාවේ (ඇ), (ඉ) හෝ (ඊ) ඡේදය යටතේ පත් කරන ලද සාමාජිකයන් අතර පුරප්පාඩුවක් ඇති වූ විටක, එම පුරප්පාඩුව ඇතිවීමේ දින සිට දින දහහතරක් ඇතුළත, ඉහත සඳහන් ඡේදයන්හි විධිවිධාන සැලකිල්ලට ගනිමින්, ජනාධිපතිවරයා විසින් ඒ සාමාජිකයා වෙනුවට අනුප්‍රාප්ත වීම පිණිස වෙනත් තැනැත්තකු පත් කරනු ලැබිය යුත්තේ ය. එසේ පත් කරනු ලැබූ යම් තැනැත්තෙක්, ඔහු අනුප්‍රාප්ත වන්නේ යම් සාමාජිකයකු වෙනුවට ද ඒ සාමාජිකයාගේ ධුර කාලයෙන් නොගෙවී ඉතිරිව තිබෙන කොටස සඳහා ධුරය දැරිය යුත්තේ ය.

(10) මේ ව්‍යවස්ථාවේ (1) වන අනුව්‍යවස්ථාවේ (ඇ), (ඉ) හෝ (ඊ) ඡේදය යටතේ පත් කරන ලද සාමාජිකයකු නැවත පත් කරනු ලැබීමට සුදුස්සෙක් නොවන්නේ ය.

(11) මේ ව්‍යවස්ථාවේ (1) වන අනුව්‍යවස්ථාවේ (ඇ), (ඉ) සහ (ඊ) ඡේද යටතේ ජනාධිපතිවරයා විසින් කරනු ලබන පත්වීම් කථානායකවරයාට දැනුම් දිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සභාව විසින් පත් කිරීම
නිර්දේශ කළ යුතු බව

41෦. (1) මේ ව්‍යවස්ථාවේ උපලේඛනයේ නිශ්චිතව සඳහන් යම් කොමිෂන් සභාවක සභාපතිවරයා ලෙස හෝ සාමාජිකයකු ලෙස හෝ ජනාධිපතිවරයා විසින් තැනැත්තකු පත් කිරීම සභාවේ නිර්දේශය මත හැර, කරනු නොලැබිය යුත්තේ ය.

(2) මේ ව්‍යවස්ථාවේ (1) වන අනුව්‍යවස්ථාවේ විධිවිධාන, එකී යම් කොමිෂන් සභාවක සභාපතිවරයා ලෙස හෝ සාමාජිකයකු ලෙස වැඩ බැලීම සඳහා පත් කරනු ලැබූ යම් තැනැත්තකු සම්බන්ධයෙන් ද අදාළ විය යුත්තේ ය.

(3) මේ ව්‍යවස්ථාවේ උපලේඛනයේ නිශ්චිතව සඳහන් කොමිෂන් සභාවල සභාපතිවරුන් ලෙස හෝ සාමාජිකයන් ලෙස පත් කිරීම සඳහා අවස්ථාව එළඹෙන කවර හෝ විටක එසේ පත් කරනු ලැබිය යුතු නිසි සහ යෝග්‍ය තැනැත්තන් ජනාධිපතිවරයා වෙත නිර්දේශ කිරීම සභාවේ කාර්යය වන අතර ඒ නිර්දේශවලින් ස්ත්‍රී පුරුෂ භාවය ඇතුළුව ශ්‍රී ලාංකීය සමාජයේ බහුත්ව ස්වභාවය පිළිබිඹු වන බව වගබලා ගැනීමට ප්‍රයත්න දරනු ලැබිය යුත්තේ ය. ඒ කොමිෂන් සභාවල සභාපතිවරුන් සම්බන්ධයෙන් වන විට, පත් කිරීම සඳහා සභාව විසින් තැනැත්තන් තිදෙනකු නිර්දේශ කරනු ලැබිය යුතු අතර, නිර්දේශ කරනු ලැබූ තැනැත්තන්ගෙන් එක් අයෙකු ජනාධිපතිවරයා විසින් සභාපතිවරයා ලෙස පත් කරනු ලැබිය යුත්තේ ය.

(4) පත්කිරීම් සඳහා සභාවේ නිර්දේශය ලැබුණු දින සිට දින දහහතරක් ඇතුළත ජනාධිපතිවරයා විසින්, මේ ව්‍යවස්ථාවේ උපලේඛනයේ නිශ්චිතව සඳහන් කොමිෂන් සභාවල සභාපතිවරුන් සහ සාමාජිකයන් පත්කරනු ලැබිය යුත්තේ ය.

(5) මේ ව්‍යවස්ථාවේ (1) වන අනුව්‍යවස්ථාව යටතේ පත්කරනු ලබන යම් තැනැත්තකු හෝ කොමිෂන් සභාවක සභාපතිවරයා ලෙස හෝ සාමාජිකයකු ලෙස වැඩ බැලීම සඳහා පත් කරනු ලබන තැනැත්තකු, ආණ්ඩුක්‍රම ව්‍යවස්ථාවේ හෝ යම් ලිඛිත නීතියක හෝ විධිවිධානවල සලසා තිබෙන පරිදි හැර ඉවත් කරනු නොලැබිය යුත්තේ ය. එවැනි විධිවිධානයක් නොමැති අවස්ථාවක දී ඒ තැනැත්තා සභාවේ පූර්ව අනුමතය ඇතිව පමණක් ජනාධිපතිවරයා විසින් ඉවත් කරනු ලැබිය යුත්තේ ය.

(6) මේ ව්‍යවස්ථාවේ උපලේඛනයේ සඳහන් සියලු කොමිෂන් සභා පාර්ලිමේන්තුවට වගකිව යුත්තේ ය. පිළිතුරු දීමට බැඳී සිටිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

උපලේඛනය

- (අ) මැතිවරණ කොමිෂන් සභාව.
- (ආ) රාජ්‍ය සේවා කොමිෂන් සභාව.
- (ඇ) ජාතික පොලිස් කොමිෂන් සභාව.
- (ඈ) විගණන සේවා කොමිෂන් සභාව.
- (ඉ) ශ්‍රී ලංකා මානව හිමිකම් කොමිෂන් සභාව.
- (ඊ) අල්ලස් හෝ දූෂණ චෝදනා විමර්ශනය කිරීමේ කොමිෂන් සභාව.
- (උ) මුදල් කොමිෂන් සභාව.
- (ඌ) සීමා නිර්ණය කොමිෂන් සභාව.
- (එ) ජාතික ප්‍රසම්පාදන කොමිෂන් සභාව.

පත්කිරීම්, සභාව
විසින් අනුමත
කළ යුතු බව

41ඇ. (1) ජනාධිපතිවරයා විසින් සභාවට කරන ලද නිර්දේශයක් මත, සභාව විසින් අනුමත කර ඇත්නම් මිස, මේ ව්‍යවස්ථාවේ උපලේඛනයේ නිශ්චිතව දක්වා ඇති කිසිම ධුරයකට ජනාධිපතිවරයා විසින් කිසිදු තැනැත්තකු පත් කරනු නොලැබිය යුත්තේ ය.

(2) මේ ව්‍යවස්ථාවේ (1) වන අනුච්ඡේදයේ විධිවිධාන, මේ ව්‍යවස්ථාවේ උපලේඛනයේ නිශ්චිතව දක්වා ඇති යම් ධුරයක දින දහහතරකට වැඩි කාලයක් වැඩ බැලීම සඳහා පත් කරනු ලබන යම් තැනැත්තකු සම්බන්ධයෙන් ද අදාළ විය යුත්තේ ය:

එසේ වුව ද, දින දහහතරක් නොඉක්මවන අනුක්‍රමික කාලසීමා සඳහා එවැනි කවර හෝ ධුරයක වැඩ බැලීමට යම් තැනැත්තකු පත් කිරීම ජනාධිපතිවරයා විසින් කරන ලද නිර්දේශයක් මත සභාව විසින් අනුමත කරනු ලැබ ඇත්නම් මිස, නොකළ යුත්තේ ය.

(3) මේ ව්‍යවස්ථාවේ උපලේඛනයේ නිශ්චිතව සඳහන් කවර හෝ ධුරයකට පත් කරනු ලැබූ කිසිදු තැනැත්තකු හෝ ඒ ධුරයකට පත් කරන ලද තැනැත්තකු වෙනුවෙන් වැඩ බැලීම සඳහා පත් කරනු ලැබූ කිසිදු තැනැත්තකු, ආණ්ඩුක්‍රම ව්‍යවස්ථාවේ හෝ යම් ලිඛිත නීතියකින් හෝ විධිවිධාන සලස්වා ඇති පරිදි හැර, එකී ධුරයෙන් ඉවත් කරනු නොලැබිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(4) ශ්‍රේෂ්ඨාධිකරණයේ විනිශ්චයකාරවරයන් සහ අභියාචනාධිකරණයේ සභාපතිවරයා සහ අභියාචනාධිකරණයේ විනිශ්චයකාරවරයන් පත් කිරීම හා සම්බන්ධ ස්වකීය කර්තව්‍යය ඉටු කිරීමේ දී, සභාව විසින් අග්‍ර විනිශ්චයකාරවරයාගේ අදහස් ලබාගත යුත්තේ ය.

උපලේඛනය

I වන කොටස

- (අ) අග්‍රවිනිශ්චයකාරවරයා සහ ශ්‍රේෂ්ඨාධිකරණයේ විනිශ්චයකාරවරයන්.
- (ආ) අභියාචනාධිකරණයේ සභාපතිවරයා සහ අභියාචනාධිකරණයේ විනිශ්චයකාරවරයන්.
- (ඇ) අධිකරණ සේවා කොමිෂන් සභාවේ සභාපතිවරයා හැර අනෙකුත් සාමාජිකයන්.

II වන කොටස

- (අ) නීතිපතිවරයා.
- (ආ) ශ්‍රී ලංකා මහ බැංකුවේ අධිපතිවරයා.
- (ඇ) විගණකාධිපතිවරයා.
- (ඈ) පොලිස්පතිවරයා.
- (ඉ) පරිපාලන කටයුතු පිළිබඳ පාර්ලිමේන්තු කොමසාරිස්වරයා (ඔම්බුඩ්ස්මන්).
- (ඊ) පාර්ලිමේන්තුවේ මහ ලේකම්වරයා.

41ඇ. (1) සභාවට මහ ලේකම්වරයකු සිටිය යුත්තේ ය. මහ ලේකම්වරයා සභාව විසින් අවුරුදු තුනක කාලයක් සඳහා පත් කරනු ලැබිය යුත්තේ ය. මහ ලේකම්වරයා ඔහුගේ ධුර කාලය අවසන් වීමෙන් පසු නැවත පත්කරනු ලැබීමට සුදුසු විය යුත්තේ ය.

සභාවේ
මහ ලේකම්වරයා
සහ අනෙකුත්
නිලධරයන්

(2) එහි කාර්ය ඉටු කිරීම සඳහා අවශ්‍ය යයි සභාව විසින් සලකනු ලබන යම් නිලධරයන්, සභාව විසින් නිශ්චය කරනු ලැබිය හැකි නියම සහ කොන්දේසි මත සභාව විසින් පත් කරනු ලැබිය හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සභාවේ රැස්වීම්

41ඉ. (1) සභාව විසින් සෑම මාසයක ම යටත් පිරිසෙයින් දෙවාරයක් ද, එය වෙත මේ පරිච්ඡේදයේ විධිවිධාන මගින් හෝ වෙනත් යම් නීතියක් මගින් හෝ පවරා ඇති කර්තව්‍ය ඉටුකිරීම සඳහා අවශ්‍ය විය හැකි තාක් වාර ගණනක් ද රැස්විය යුතු අතර, සභාවේ සභාපතිවරයාගේ විධානය මත සභාවේ මහ ලේකම්වරයා විසින් ඒ රැස්වීම් කැඳවනු ලැබිය යුත්තේ ය.

(2) සභාපතිවරයා, සභාවේ සියලු රැස්වීම්වල මූලාසනය දැරිය යුත්තේ ය. සභාවේ යම් රැස්වීමකට සභාපතිවරයා පැමිණ නොමැති අවස්ථාවක දී අග්‍රාමාත්‍යවරයා ද, අග්‍රාමාත්‍යවරයා පැමිණ නොමැති අවස්ථාවක දී විරුද්ධ පක්ෂයේ නායකවරයා ද, සභාවේ රැස්වීම්වල මූලාසනය දැරිය යුත්තේ ය.

(3) සභාවේ යම් රැස්වීමක් සඳහා ගණපූරණය සාමාජිකයන් පස්දෙනෙක් විය යුත්තේ ය.

(4) සභාව විසින් කරනු ලැබිය යුතු සෑම නිර්දේශයක් හෝ අනුමත කිරීමක් ද, ගනු ලබන සෑම තීරණයක් ද, ඒකමතිකව තීරණය කිරීමට සභාව විසින් උත්සාහ දරනු ලැබිය යුත්තේ ය. ඒකමතික තීරණයක් නොමැති අවස්ථාවක දී සභාවේ රැස්වීමට පැමිණ සිටින සාමාජිකයන් පස් දෙනෙකුට නොඅඩු සංඛ්‍යාවක් විසින් සනාථ කළහොත් මිස, සභාව විසින් කරන ලද යම් නිර්දේශයක් හෝ අනුමත කිරීමක් හෝ ගනු ලැබූ යම් තීරණයක් හෝ බල සහිත නොවිය යුත්තේ ය.

(5) සභාපතිවරයාට හෝ රැස්වීමේ මූලාසනය දරන වෙනත් සාමාජිකයාට මුල් ඡන්දයක් නොමැති නමුත්, සභාවේ යම් රැස්වීමකදී තීරණය කරනු ලැබිය යුතු යම් ප්‍රශ්නයක් සඳහා සම සමච ඡන්දය ලැබුණු අවස්ථාවක දී සභාපතිවරයාට හෝ රැස්වීමේ මූලාසනය දරන වෙනත් සාමාජිකයාට තීරක ඡන්දයක් තිබිය යුත්තේ ය.

(6) 41ආ වන හෝ 41ඇ වන ව්‍යවස්ථාව යටතේ යම් පත්කිරීමක් සඳහා යෝග්‍ය තැනැත්තන් නිර්දේශ කිරීමේ දී හෝ අනුමත කිරීමේ දී අනුගමනය කළ යුතු කාර්ය පටිපාටිය ද ඇතුළුව, සභාවේ රැස්වීම් සහ ඒ රැස්වීම්වල දී කටයුතු කරන ආකාරය සම්බන්ධයෙන් අනුගමනය කළ යුතු කාර්ය පටිපාටිය සභාව විසින් තීරණය කරනු ලැබිය යුත්තේ ය.

(7) 41අ වන ව්‍යවස්ථාවේ (1) වන අනුව්‍යවස්ථාවේ (ඇ), (ඉ) හෝ (ඊ) ඡේදය යටතේ පත් කරනු ලැබූ සභාවේ යම් සාමාජිකයකු සභාවේ පූර්ව අවසරය ලබා නොගෙන සභාවේ අනුක්‍රමික රැස්වීම් තුනකට නොපැමිණ සිටි අවස්ථාවක දී, ඒ සාමාජිකයා ඒ තෙවන රැස්වීමේ දින සිට බලාත්මක වන පරිදි ධුරය අත්හරිනු ලැබුවාක් සේ සැලකිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(8) සභාව පූර්ණ වශයෙන් සංස්ථාපිත නොවූව ද, නැතහොත් සභාවේ සාමාජිකත්වයේ පුරප්පාඩුවක් තිබුණ ද, ඒ බව නොතකා ක්‍රියා කිරීමට සභාවට බලය ඇත්තේ ය. සභාව පූර්ණ වශයෙන් සංස්ථාපිත නොවීමේ හේතුව හෝ සභාවේ සාමාජිකත්වයේ පුරප්පාඩුවක් තිබීමේ හේතුව හෝ නිසාම පමණක් සාමාජිකයන්ගේ බහුතර ඡන්දයෙන් ක්‍රියාත්මක කරනු ලැබූ හෝ ගනු ලැබූ සභාවේ යම් ක්‍රියාවක්, කටයුත්තක් හෝ තීරණයක් නිර්බල නොවන්නේ ය: නිර්බල වන්නේ යයි නොසැලකිය යුත්තේ ය.

41ඊ. සභාවේ සාමාජිකයන්ගේ හෝ 41ආ වන ව්‍යවස්ථාවේ උපලේඛනයේ නිශ්චිතව දක්වා ඇති යම් කොමිෂන් සභාවක සාමාජිකයන්ගේ හෝ ධුර කාල ඉකුත් වීම නොතකා, අවස්ථාවෝචිත පරිදි, සභාවේ හෝ ඒ වෙනත් කොමිෂන් සභාවල හෝ අලුත් සාමාජිකයන් ධුර භාරගන්නා තෙක්, ඒ දක්වා සිටි සභාවේ හෝ ඒ වෙනත් කොමිෂන් සභාවල සාමාජිකයන් තවදුරටත් ධුර දැරිය යුත්තේ ය.

සභාවේ සාමාජිකයන් තවදුරටත් ධුර දැරීම

41උ. (1) සභාව විසින් සෑම මාස තුනකට ම වරක් ඊට පෙරාතුව වූ මාස තුන තුළ එහි කටයුතු පිළිබඳව වාර්තාවක් ජනාධිපතිවරයා වෙත සහ පාර්ලිමේන්තුව වෙත ඉදිරිපත් කළ යුත්තේ ය.

සභාවේ බලතල හා කාර්ය

(2) ආණ්ඩුක්‍රම ව්‍යවස්ථාවෙන් හෝ වෙනත් යම් ලිඛිත නීතියකින් පනවනු ලැබිය හැකි පරිදි වූ හෝ පවරනු ලැබිය හැකි පරිදි වූ වෙනත් කාර්ය සහ කර්තව්‍ය සභාව විසින් කිරීම ද ඉටු කිරීම ද කරනු ලැබිය යුත්තේ ය.

(3) ස්වකීය කාර්ය හා කර්තව්‍ය කිරීමට සහ ඉටු කිරීමට අදාළව රීති සෑදීමට සභාවට බලය ඇත්තේ ය. එකී සියලු රීති ගැසට් පත්‍රයේ පළ කරනු ලැබිය යුතු අතර, එකී පළ කිරීමෙන් මාස තුනක් ඇතුළත පාර්ලිමේන්තුවට ඉදිරිපත් කළ යුත්තේ ය.

41ඌ. සභාව විසින් දරනු ලබන වියදම් ඒකාබද්ධ අරමුදලට වැය බරක් විය යුත්තේ ය.

සභාවේ වියදම් ඒකාබද්ධ අරමුදලට වැය බරක් විය යුතු බව

41එ. 126 වන ව්‍යවස්ථාවේ විධිවිධානවලට යටත්ව, සභාවේ යම් තීරණයක් හෝ සභාව විසින් කරන ලද යම් අනුමත කිරීමක් හෝ නිර්දේශයක් භාර ගැනීමට, විභාග කිරීමට හෝ ඒ පිළිබඳ තීරණයක් දීමට හෝ කවර වූ හේතුවක් මත හෝ කවර වූ හෝ ආකාරයකින් ප්‍රශ්න කිරීමට, කිසිදු අධිකරණයකට බලය හෝ අධිකරණ බලය නොමැති විය යුත්තේ ය. එකී තීරණය, අනුමතය හෝ නිර්දේශය සියලු කාර්ය සඳහා අවසානාත්මක හා තීරණාත්මක විය යුත්තේ ය.]

සභාවේ තීරණවල අවසානාත්මකභාවය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

33[VIII වන පරිච්ඡේදය

විධායකය

අමාත්‍ය මණ්ඩලය

ජනාධිපතිවරයා
පාර්ලිමේන්තුවට
වගකිව යුතු බව

42. ආණ්ඩුක්‍රම ව්‍යවස්ථාව යටතේ ද, මහජන ආරක්ෂාව සම්බන්ධයෙන් තත්කාලයේ බලපවත්නා නීතිය ඇතුළු යම් ලිඛිත නීතියක් යටතේ ද, ස්වකීය බලතල, කාර්ය සහ කර්තව්‍ය යථා පරිදි ක්‍රියාත්මක කිරීම හා යථා පරිදි ඉටු කිරීම සම්බන්ධයෙන් ජනාධිපතිවරයා පාර්ලිමේන්තුවට වගකිව යුත්තේ ය.

අග්‍රාමාත්‍යවරයා
සහ අමාත්‍ය
මණ්ඩලය

43. (1) ජනරජයේ ආණ්ඩුවේ පාලනය මෙහෙයවීම සහ ඒ පාලනය පිළිබඳ විධානය භාර අමාත්‍ය මණ්ඩලයක් වන්නේ ය.

(2) අමාත්‍ය මණ්ඩලය පාර්ලිමේන්තුවට සාමූහිකව වගකීමට සහ පිළිතුරු දීමට බැඳී සිටින්නේ ය.

(3) ජනාධිපතිවරයා අමාත්‍ය මණ්ඩලයේ සාමාජිකයෙක් ද අමාත්‍ය මණ්ඩලයේ ප්‍රධානියා ද වන්නේ ය:

එසේ වුව ද, ආණ්ඩුක්‍රම ව්‍යවස්ථාවේ විධිවිධාන යටතේ අමාත්‍ය මණ්ඩලය විසිර ගිය ද ජනාධිපතිවරයා තවදුරටත් තම ධුරය දරන්නේ ය.

(4) ජනාධිපතිවරයාගේ මතය අනුව පාර්ලිමේන්තුවේ විශ්වාසය උපරිම වශයෙන් ඇති පාර්ලිමේන්තු මන්ත්‍රීවරයා ජනාධිපතිවරයා විසින් අග්‍රාමාත්‍යවරයා ලෙස පත් කරනු ලැබිය යුත්තේ ය.

අමාත්‍යවරයන්
සහ ඔවුන්ගේ
විෂය සහ කාර්ය

44. (1) අග්‍රාමාත්‍යවරයාගේ අදහස් විමසීම අවශ්‍ය යයි ජනාධිපතිවරයා සලකන අවස්ථාවන්හි අග්‍රාමාත්‍යවරයාගේ අදහස් ද විමසා, ජනාධිපතිවරයා විසින්, අමාත්‍ය මණ්ඩලයේ අමාත්‍යවරයන්ගේ සංඛ්‍යාව ද, අමාත්‍යාංශ සංඛ්‍යාව ද, ඒ අමාත්‍යවරයන්ට පවරන විෂය සහ කාර්ය ද, නිශ්චය කළ යුත්තේ ය.

(2) ජනාධිපතිවරයා විසින් එසේ නිශ්චය කරනු ලබන අමාත්‍යාංශ භාරව කටයුතු කිරීම සඳහා අග්‍රාමාත්‍යවරයාගේ අදහස් විමසා, පාර්ලිමේන්තු මන්ත්‍රීවරුන් අතුරෙන් අමාත්‍යවරයන් පත් කළ යුත්තේ ය.

33 - විසිඑක්වන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් VIII වන පරිච්ඡේදය ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) ජනාධිපතිවරයා ආරක්ෂක විෂයය භාර අමාත්‍යවරයා විය යුතු අතර, මේ ව්‍යවස්ථාවේ (1) වන අනුච්ඡේදයේ විධිවිධාන යටතේ හෝ 45 වන ව්‍යවස්ථාවේ (1) වන අනුච්ඡේදයේ විධිවිධාන යටතේ හෝ අමාත්‍ය මණ්ඩලයේ යම් අමාත්‍යවරයකු හෝ අමාත්‍ය මණ්ඩලයේ සාමාජිකයකු නොවන යම් අමාත්‍යවරයකු වෙත යම් විෂයයක් හෝ කාර්යයක් පවරා නොමැති කාලපරිච්ඡේදයක් වන්නේ ද, එවන් කාලපරිච්ඡේදයක් ඇතුළත වූ දින දහහතරක් නොඉක්මවන කාලයක් සඳහා, ආණ්ඩුක්‍රම ව්‍යවස්ථාවේ විධිවිධානවලට යටත්ව ජනාධිපතිවරයා විසින් ඒ අමාත්‍ය මණ්ඩලයේ අමාත්‍යවරයාගේ හෝ අමාත්‍ය මණ්ඩලයේ සාමාජිකයකු නොවන අමාත්‍යවරයාගේ බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම කළ හැක්කේ ය. ඒ අනුව, ඒ විෂයය හෝ කාර්යය පවරනු ලැබූ අමාත්‍යවරයා සම්බන්ධයෙන් ආණ්ඩුක්‍රම ව්‍යවස්ථාවේ හෝ වෙනත් යම් ලිඛිත නීතියක ඇති සඳහනක් ජනාධිපතිවරයා සම්බන්ධයෙන් වූ සඳහනක් ලෙස කියවා තේරුම් ගත යුත්තේ ය:

එසේ වුව ද, මේ අනුච්ඡේදයේ මීට ඉහතින් වූ විධිවිධාන මගින්, යම් විෂයයක් හෝ කාර්යයක් ජනාධිපතිවරයා විසින් අග්‍රාමාත්‍යවරයාගේ අදහස් විමසා, තමන්ගේ භාරය වෙත පවරා ගැනීම වළක්වනු නොලබන්නේ ය. ඒ අනුව, ඒ විෂයය හෝ කාර්යය පවරනු ලැබූ අමාත්‍යවරයා සම්බන්ධයෙන් ආණ්ඩුක්‍රම ව්‍යවස්ථාවේ හෝ වෙනත් යම් ලිඛිත නීතියක ඇති සඳහනක් ජනාධිපතිවරයා සම්බන්ධයෙන් වූ සඳහනක් ලෙස කියවා තේරුම් ගත යුත්තේ ය.

(4) ජනාධිපතිවරයා විසින් කවර අවස්ථාවක දී වුව ද, අමාත්‍ය මණ්ඩලය වෙත පවරන ලද විෂය සහ කාර්ය වෙනස් කිරීම සහ අමාත්‍ය මණ්ඩලයේ සංයුතිය වෙනස් කිරීම ද කරනු ලැබිය හැක්කේ ය. අමාත්‍ය මණ්ඩලයේ අඛණ්ඩ පැවැත්මට සහ පාර්ලිමේන්තුව වෙත අමාත්‍ය මණ්ඩලය දරන වගකීමේ අඛණ්ඩ පැවැත්මට එවැනි වෙනස් කිරීමක් බල නොපාන්නේ ය.

45. (1) ජනාධිපතිවරයා විසින් අග්‍රාමාත්‍යවරයාගේ අදහස් විමසා, පාර්ලිමේන්තුවේ මන්ත්‍රීවරයන් අතුරෙන් අමාත්‍ය මණ්ඩලයේ සාමාජිකයන් නොවන අමාත්‍යවරයන් පත් කරනු ලැබිය හැක්කේ ය.

අමාත්‍ය මණ්ඩලයේ
සාමාජිකයන්
නොවන
අමාත්‍යවරයන්

(2) අග්‍රාමාත්‍යවරයාගේ අදහස් විමසීම අවශ්‍ය යයි ජනාධිපතිවරයා සලකන අවස්ථාවන්හි අග්‍රාමාත්‍යවරයාගේ අදහස් ද විමසා, ජනාධිපතිවරයා විසින්, මේ ව්‍යවස්ථාවේ (1) වන අනුච්ඡේදයේ යටතේ පත් කරනු ලබන අමාත්‍යවරයන්ට පැවරිය යුතු විෂය සහ කාර්ය ද, ඔවුන්ට යම් අමාත්‍යාංශ භාර කරන්නේ නම් ඒ අමාත්‍යාංශ ද, නිශ්චය කරනු ලැබිය හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) ජනාධිපතිවරයා විසින්, මේ ව්‍යවස්ථාවේ (2) වන අනුච්ඡේදයට යටතේ කරන යම් භාර කිරීමක් කවර වූ හෝ වීටෙක වෙනස් කරනු ලැබිය හැක්කේ ය.

(4) (1) වන අනුච්ඡේදයට යටතේ පත්කරනු ලබන සෑම අමාත්‍යවරයෙක් ම අමාත්‍ය මණ්ඩලයට සහ පාර්ලිමේන්තුවට වගකීමට සහ උත්තර දීමට බැඳී සිටින්නේ ය.

(5) අමාත්‍ය මණ්ඩලයේ කවර වූ හෝ අමාත්‍යවරයකු විසින් ඔහු වෙත පැවරී ඇති යම් විෂයයකට හෝ කාර්යයකට අදාළ යම් බලතල කිසිවක් හෝ කාර්යයක් හෝ යම් ලිඛිත නීතියකින් ඔහුට පැවරී ඇත්තා වූ හෝ නියම වී ඇත්තා වූ යම් බලතල කිසිවක් හෝ කාර්යයක් ගැසට් පත්‍රයේ පළකරනු ලබන නිවේදනයක් මගින් අමාත්‍ය මණ්ඩලයේ සාමාජිකයකු නොවන අමාත්‍යවරයකුට පවරා දිය හැකි අතර, අමාත්‍ය මණ්ඩලයේ අමාත්‍යවරයාට එකී බලතල කිසිවක් හෝ කාර්යයක් පවරන්නා වූ හෝ නියම කරන්නා වූ ලිඛිත නීතියේ පටහැනිව කුමක් සඳහන් වුව ද, මේ අනුච්ඡේදයට යටතේ එකී වෙනත් අමාත්‍යවරයා වෙත පවරා දෙනු ලැබූ යම් බලතල කිසිවක් හෝ කාර්යයක් ඔහු විසින් ක්‍රියාත්මක කිරීම හෝ ඉටු කිරීම නීත්‍යානුකූල වන්නේ ය.

නියෝජ්‍ය
අමාත්‍යවරයන්

46. (1) ජනාධිපතිවරයා විසින්, අග්‍රාමාත්‍යවරයාගේ අදහස් විමසා, අමාත්‍ය මණ්ඩලයේ අමාත්‍යවරයන්ට ඔවුන්ගේ කාර්ය ඉටු කිරීමෙහි ලා සහාය වීම පිණිස පාර්ලිමේන්තුවේ මන්ත්‍රීවරයන් අතුරෙන් නියෝජ්‍ය අමාත්‍යවරයන් පත් කරනු ලැබිය හැක්කේ ය.

(2) අමාත්‍ය මණ්ඩලයේ කවර හෝ අමාත්‍යවරයකු විසින්, ඔහු වෙත පවරා ඇති යම් විෂයයකට හෝ කාර්යයකට අදාළ යම් බලයක් හෝ කාර්යයක් හෝ යම් ලිඛිත නීතියකින් ඔහු වෙත පැවරී ඇත්තා වූ හෝ නියම කරනු ලැබ ඇත්තා වූ බලතල කිසිවක් හෝ කාර්යයක්, ගැසට් පත්‍රයේ පළ කරනු ලබන නිවේදනයක් මගින් තම නියෝජ්‍ය අමාත්‍යවරයාට පවරා දිය හැකි අතර, එකී අමාත්‍යවරයාට එකී බලය හෝ කාර්යය පවරන්නා වූ හෝ නියම කරන්නා වූ ලිඛිත නීතියේ පටහැනිව කුමක් සඳහන් වුව ද, එකී නියෝජ්‍ය අමාත්‍යවරයා විසින්, එසේ පවරා දෙනු ලැබූ යම් බලයක් හෝ කාර්යයක් ක්‍රියාත්මක කිරීම හෝ ඉටු කිරීම නීත්‍යානුකූල වන්නේ ය.

අග්‍රාමාත්‍යවරයාගේ
ධුර කාලය සහ
අමාත්‍යවරයන්ගේ
සහ නියෝජ්‍ය
අමාත්‍යවරයන්ගේ
සංඛ්‍යාව සහ ධුර
කාලය සීමා කිරීම

47. (1) (අ) අමාත්‍ය මණ්ඩලයේ මුළු අමාත්‍යවරයන් සංඛ්‍යාව තිහ නොඉක්මවිය යුතු ය; සහ

(ආ) අමාත්‍ය මණ්ඩලයේ සාමාජිකයන් නොවන අමාත්‍යවරයන්ගේ සහ නියෝජ්‍ය අමාත්‍යවරයන්ගේ සංඛ්‍යාවේ එකතුව හතලිහ නොඉක්මවිය යුතු ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) අග්‍රාමාත්‍යවරයා—

- (අ) ජනාධිපතිවරයාගේ අත්සන යටතේ යවන ලිපියක් මඟින් ඉවත් කරනු ලැබුවහොත්;
- (ආ) ස්වකීය අත්සන යටතේ ජනාධිපතිවරයා වෙත යවන ලිපියක් මඟින් ස්වකීය ධුරයෙන් ඉල්ලා අස්වුවහොත්; හෝ
- (ඇ) තවදුරටත් පාර්ලිමේන්තු මන්ත්‍රීවරයකු නොවුවහොත්,

මිස, ආණ්ඩුක්‍රම ව්‍යවස්ථාවේ විධිවිධාන යටතේ යම්තාක් කල් අමාත්‍ය මණ්ඩලය පවතින්නේ ද, ඒ තාක් කල් ස්වකීය ධුරය දරන්නේ ය.

(3) අමාත්‍ය මණ්ඩලයේ අමාත්‍යවරයෙක්, අමාත්‍ය මණ්ඩලයේ සාමාජිකයකු නොවන අමාත්‍යවරයෙක් හෝ නියෝජ්‍ය අමාත්‍යවරයෙක්—

- (අ) අග්‍රාමාත්‍යවරයාගේ අදහස් විමසා, ජනාධිපතිවරයාගේ අත්සන යටතේ යවනු ලබන ලිපියක් මඟින්, ඉවත් කරනු ලැබුවහොත්;
- (ආ) ස්වකීය අත්සන යටතේ ජනාධිපතිවරයා වෙත යොමු කරනු ලබන ලිපියක් මඟින් ස්වකීය ධුරයෙන් ඉල්ලා අස්වුවහොත්; හෝ
- (ඇ) තවදුරටත් පාර්ලිමේන්තුවේ මන්ත්‍රීවරයකු නොවුවහොත්,

මිස, ආණ්ඩුක්‍රම ව්‍යවස්ථාවේ විධිවිධාන යටතේ යම්තාක් කල් අමාත්‍ය මණ්ඩලය පවතින්නේ ද, ඒ තාක් කල් ස්වකීය ධුරය දරන්නේ ය.

(4) (1) වන අනුච්ඡේදයේ අවස්ථාවේ කුමක් සඳහන් වුව ද, පාර්ලිමේන්තුවේ වැඩිම ආසන සංඛ්‍යාවක් ලබාගන්නා පිළිගත් දේශපාලන පක්ෂය හෝ ස්වාධීන කණ්ඩායම හෝ විසින් ජාතික ආණ්ඩුවක් පිහිටුවන අවස්ථාවේ දී, අමාත්‍ය මණ්ඩලයේ අමාත්‍යවරයන් සංඛ්‍යාව ද, අමාත්‍ය මණ්ඩලයේ සාමාජිකයන් නොවන අමාත්‍යවරයන් සංඛ්‍යාව ද, නියෝජ්‍ය අමාත්‍යවරයන් සංඛ්‍යාව ද, පාර්ලිමේන්තුව විසින් තීරණය කළ යුත්තේ ය.

(5) (4) වන අනුච්ඡේදයේ අවස්ථාවේ කාර්යය සඳහා ජාතික ආණ්ඩුවක් යනු, පාර්ලිමේන්තුවේ වැඩිම ආසන සංඛ්‍යාව ලබාගන්නා පිළිගත් දේශපාලන පක්ෂය හෝ ස්වාධීන කණ්ඩායම සහ පාර්ලිමේන්තුවේ අනෙකුත් පිළිගත් දේශපාලන පක්ෂ හෝ ස්වාධීන කණ්ඩායම් එකතුව පිහිටුවනු ලබන ආණ්ඩුවක් වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පාර්ලිමේන්තුව
විසුරුවා ඇති
කාලය තුළ
අමාත්‍ය මණ්ඩලය

48. (1) පාර්ලිමේන්තුව විසුරුවා හරිනු ලබන තෙක් ක්‍රියාකල අමාත්‍ය මණ්ඩලය පාර්ලිමේන්තුව විසුරුවා හරිනු ලැබූව ද, දිගටම ක්‍රියා කල යුතු අතර මහ මැතිවරණය අවසාන වූ විට, එසේ ක්‍රියා කිරීම නතර කල යුත්තේ ය. ඒ අනුව අග්‍රාමාත්‍යවරයා ද අමාත්‍ය මණ්ඩලයේ අමාත්‍යවරයන් ද, 47 වන ව්‍යවස්ථාවේ (2) වන අනුව්‍යවස්ථාවේ (අ) ඡේදයේ සහ (3) වන අනුව්‍යවස්ථාවේ (අ) ඡේදයේ හෝ (ආ) ඡේදයේ විධිවිධාන සලසා ඇති පරිදි ධුර දැරීම නතර වුවහොත් මිස, දිගටම ක්‍රියා කල යුතු අතර, එසේ ධුර දැරීමේ දී ඔවුන් විසින් මැතිවරණ කොමසාරිස් ජනරාල්වරයා විසින් නියම කරනු ලබන නිර්ණායකයන් පිළිපදිමින් මැතිවරණයට අයුතු ලෙස බලපෑමක් නොවන පරිද්දෙන් ක්‍රියා කල යුත්තේ ය.

(2) පාර්ලිමේන්තුව විසුරුවා හරිනු ලැබීමත්, මහ මැතිවරණය අවසාන වීමත් අතර කාලය තුළ අග්‍රාමාත්‍යවරයා මිය ගියේ වුව ද, ධුරයෙන් ඉවත් කරනු ලැබුවේ වුව ද, අස්වූයේ වුව ද, අමාත්‍ය මණ්ඩලය, අමාත්‍ය මණ්ඩලයේ අනෙකුත් අමාත්‍යවරයන්ගෙන් සමන්විතව මහ මැතිවරණය අවසාන වන තෙක් ක්‍රියා කල යුත්තේ ය. තව ද, අග්‍රාමාත්‍යවරයාගේ බලතල, කාර්ය සහ කර්තව්‍ය ක්‍රියාත්මක කිරීම සඳහා සහ ඉටුකිරීම සඳහා ජනාධිපතිවරයා විසින් එකී අමාත්‍යවරයන් අතුරෙන් යම් අමාත්‍යවරයකු පත් කරනු ලැබිය හැක්කේ ය.

(3) පාර්ලිමේන්තුව විසුරුවා හරිනු ලැබීමත්, මහ මැතිවරණය අවසාන වීමත් අතර කාලය තුළ අමාත්‍ය මණ්ඩලයේ අමාත්‍යවරයකු මිය ගිය විට හෝ ධුරයෙන් ඉවත් කරනු ලැබූ විට හෝ ඉල්ලා අස් වූ විට ඒ අමාත්‍යවරයාගේ අමාත්‍යාංශය භාරව කටයුතු කිරීම හෝ ඒ අමාත්‍යවරයාගේ බලතල, කාර්ය සහ කර්තව්‍ය ක්‍රියාත්මක කිරීමට හා ඉටුකිරීමට වෙනත් කවර වූ හෝ අමාත්‍යවරයකු ජනාධිපතිවරයා විසින් අග්‍රාමාත්‍යවරයාගේ අදහස් විමසා, පත්කරනු ලැබිය හැක්කේ ය.

අමාත්‍ය මණ්ඩලය
විසිරීම

49. (1) පාර්ලිමේන්තුව විසුරුවා හරිනු ලැබීමත් මහ මැතිවරණය අවසාන වීමත් අතර කාලය තුළ හැර, මිය යාමෙන්, ඉල්ලා අස්වීමෙන් හෝ අන්‍යාකාරයකින් හෝ අග්‍රාමාත්‍යවරයා ධුරය දැරීම නතර වූ විට, 70 වන ව්‍යවස්ථාව යටතේ ස්වකීය බලතල ක්‍රියාත්මක කරමින් ජනාධිපතිවරයා විසින් පාර්ලිමේන්තුව විසුරුවා හැර ඇතොත් මිස, අමාත්‍ය මණ්ඩලය විසිරෙන්නේ ය. එසේ වූ විට ජනාධිපතිවරයා විසින් 43 වන, 44 වන, 45 වන සහ 46 වන ව්‍යවස්ථා අනුව අග්‍රාමාත්‍යවරයකු ද, අමාත්‍ය මණ්ඩලයේ අමාත්‍යවරයන් ද, අමාත්‍ය මණ්ඩලයේ සාමාජිකයන් නොවන අමාත්‍යවරයන් ද, නියෝජ්‍ය අමාත්‍යවරයන් ද පත් කල යුත්තේ ය:

එසේ වුව ද, ඉහත කී පිරිදි අග්‍රාමාත්‍යවරයා ධුරය දැරීම නතර වීමෙන් පසුව පාර්ලිමේන්තුව විසුරුවා හරිනු ලැබුවහොත්, අමාත්‍ය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

මණ්ඩලය, අමාත්‍ය මණ්ඩලයේ අනෙකුත් අමාත්‍යවරයන්ගෙන් සමන්විතව මහ මැතිවරණය අවසාන වන තෙක් ක්‍රියා කළ යුත්තේ ය. තව ද, අග්‍රාමාත්‍යවරයාගේ බලතල, කාර්ය සහ කර්තව්‍ය ක්‍රියාත්මක කිරීම සඳහා සහ ඉටුකිරීම සඳහා ජනාධිපතිවරයා විසින් එකී අමාත්‍යවරයන් අතුරෙන් යම් අමාත්‍යවරයකු පත්කරනු ලැබිය හැක්කේ ය. තව ද, 48 වන ව්‍යවස්ථාවේ විධිවිධාන, අවශ්‍ය වෙනස් කිරීම් සහිතව, මේ සම්බන්ධයෙන් අදාළ වන්නේ ය.

(2) පාර්ලිමේන්තුව විසින් ආණ්ඩුවේ ප්‍රතිපත්ති ප්‍රකාශය හෝ විසර්ජන පනත් කෙටුම්පත හෝ ප්‍රතික්ෂේප කළහොත් එවිට ද, ආණ්ඩුව කෙරෙහි විශ්වාසභංග යෝජනාවක් සම්මත කළහොත් එවිට ද, අමාත්‍ය මණ්ඩලය විසිරෙන්නේ ය. එසේ වූ විට 70 වන ව්‍යවස්ථාව යටතේ ස්වකීය බලතල ක්‍රියාත්මක කරමින් ජනාධිපතිවරයා විසින් පාර්ලිමේන්තුව විසුරුවා හරිනු ලැබුවහොත් මිස, ජනාධිපතිවරයා විසින් 43 වන, 44 වන, 45 වන සහ 46 වන ව්‍යවස්ථා අනුව අග්‍රාමාත්‍යවරයෙක් ද, අමාත්‍ය මණ්ඩලයේ අමාත්‍යවරයන් ද, අමාත්‍ය මණ්ඩලයේ සාමාජිකයන් නොවන අමාත්‍යවරයන් ද, නියෝජ්‍ය අමාත්‍යවරයන් ද පත් කළ යුත්තේ ය.

50. අමාත්‍ය මණ්ඩලයේ යම් අමාත්‍යවරයකුට හෝ අමාත්‍ය මණ්ඩලයේ සාමාජිකයකු නොවන අමාත්‍යවරයකුට හෝ නියෝජ්‍ය අමාත්‍යවරයකුට හෝ ඔහුගේ ධුරයේ කාර්ය ඉටුකිරීමට නොහැකි වුවහොත්, එවිට, එකී අමාත්‍ය මණ්ඩලයේ අමාත්‍යවරයාගේ හෝ අමාත්‍ය මණ්ඩලයේ සාමාජිකයකු නොවන අමාත්‍යවරයාගේ හෝ නියෝජ්‍ය අමාත්‍යවරයාගේ ධුරයේ වැඩ බැලීම සඳහා ජනාධිපතිවරයා විසින් අග්‍රාමාත්‍යවරයාගේ අදහස් විමසා, පාර්ලිමේන්තුවේ කවර වූ හෝ මන්ත්‍රීවරයකු පත් කිරීම කළ හැකි වන්නේ ය.

වැඩ බලන
අමාත්‍යවරයන්
සහ නියෝජ්‍ය
අමාත්‍යවරයන්

51. (1) (අ) අග්‍රාමාත්‍යවරයාට, ජනාධිපතිවරයා විසින් පත් කරනු ලැබිය යුතු ලේකම්වරයෙක් වන්නේ ය.

අග්‍රාමාත්‍යවරයාගේ
ලේකම්වරයා සහ
අමාත්‍ය
මණ්ඩලයේ
ලේකම්වරයා

(ආ) අග්‍රාමාත්‍යවරයාගේ කාර්යාලය භාරව කටයුතු කිරීමත් අග්‍රාමාත්‍යවරයාගේ විධානයන්ට යටත්ව ඔහුගේ ධුරයේ කාර්ය හා කර්තව්‍ය ඉටු කිරීම හා කිරීමත් අග්‍රාමාත්‍යවරයාගේ ලේකම්වරයා විසින් කළ යුත්තේ ය.

(2) (අ) අමාත්‍ය මණ්ඩලයට ජනාධිපතිවරයා විසින් පත් කරනු ලැබිය යුතු ලේකම්වරයෙක් වන්නේ ය.

(ආ) ජනාධිපතිවරයාගේ විධානයන්ට යටත්ව අමාත්‍ය මණ්ඩලයේ කාර්යාලය භාරව කටයුතු කිරීමත් ජනාධිපතිවරයා විසින් හෝ අමාත්‍ය මණ්ඩලය විසින් හෝ ඔහුට පවරනු ලබන්නා වූ වෙනත් යම් කර්තව්‍ය හෝ කාර්ය ඉටුකිරීමත්, කිරීමත් ලේකම්වරයා විසින් කරනු ලැබිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අමාත්‍යාංශයන්හි
ලේකම්වරයන්

52. (1) අමාත්‍ය මණ්ඩලයේ අමාත්‍යවරයකුගේ සෑම අමාත්‍යාංශයක් ම සඳහා ජනාධිපතිවරයා විසින් පත් කරනු ලැබිය යුතු ලේකම්වරයෙක් වන්නේ ය.

(2) අමාත්‍යාංශයක ලේකම්වරයා ඔහුගේ අමාත්‍යවරයා භාරයේ ඇති ආණ්ඩුවේ දෙපාර්තමේන්තු ද, වෙනත් ආයතන ද, අමාත්‍යවරයාගේ විධානයට හා පාලනයට යටත්ව මෙහෙය වන්නේ ය.

(3) ආණ්ඩුක්‍රම ව්‍යවස්ථාවේ විධිවිධාන යටතේ අමාත්‍ය මණ්ඩලය විසුරුවා හැරීම නොතකා, අමාත්‍යාංශයකට ආණ්ඩුක්‍රම ව්‍යවස්ථාවේ විධිවිධාන ප්‍රකාරව නව ලේකම්වරයකු පත් කරනු ලබන තෙක් ඒ අමාත්‍යාංශයේ ලේකම්වරයා විසින් ධුරය දරනු ලැබිය යුත්තේ ය.

එසේ වුව ද, යම් අමාත්‍යාංශයක පැවැත්ම නතර වීමේ ප්‍රතිඵලය ඇති කීරණයක්, 44 වන ව්‍යවස්ථාව හෝ 45 වන ව්‍යවස්ථාව යටතේ ජනාධිපතිවරයා විසින් ගනු ලැබීම මත ඒ අමාත්‍යාංශයේ ලේකම්වරයා ධුරය දැරීම අවසන් විය යුත්තේ ය.

(4) මේ ව්‍යවස්ථාවේ කාර්ය සඳහා ජනාධිපතිවරයාගේ ලේකම්වරයාගේ කාර්යාලය, අමාත්‍ය මණ්ඩලයේ ලේකම්වරයාගේ කාර්යාලය, විගණකාධිපතිවරයාගේ කාර්යාලය, පරිපාලන කටයුතු පිළිබඳ පාර්ලිමේන්තු කොමසාරිස්වරයාගේ (ඔම්බුඩ්ස්මන්) කාර්යාලය, පාර්ලිමේන්තුවේ මහ ලේකම්වරයාගේ කාර්යාලය, ආණ්ඩුක්‍රම ව්‍යවස්ථා සභාව සහ 41 ආ ව්‍යවස්ථාවේ උපලේඛනයේ සඳහන් කොමිෂන් සභා ආණ්ඩුවේ දෙපාර්තමේන්තු ලෙස නොසැලකිය යුත්තේ ය.

නිල ප්‍රතිඥාව
හෝ දිවුරුම්

53. මේ පරිච්ඡේදයේ දැක්වෙන යම් ධුරයකට පත් කරනු ලැබූ සෑම තැනැත්තකු ම ඔහු හතරවන උපලේඛනයේ සහ හත්වන උපලේඛනයේ දැක්වෙන ප්‍රතිඥාව දී ඊට අත්සන් තබන්නේ නම් මිස, හෝ දිවුරුම් දී ඊට අත්සන් තබන්නේ නම් මිස, ස්වකීය ධුරයට අයත් කාර්යන්හි නොයෙදිය යුත්තේ ය.]

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

34[IX වන පරිච්ඡේදය

විධායකය

රාජ්‍ය සේවය

54. 35[(1) ආණ්ඩුක්‍රම ව්‍යවස්ථා සභාවේ නිර්දේශය මත ජනාධිපතිවරයා විසින් පත් කරනු ලබන සාමාජිකයන් නව දෙනෙකුගෙන් සමන්විත (මේ පරිච්ඡේදයෙහි "කොමිෂන් සභාව" යනුවෙන් සඳහන් කරනු ලබන) රාජ්‍ය සේවා කොමිෂන් සභාවක් විය යුත්තේ ය. ඒ සාමාජිකයන් අතුරෙන් සාමාජිකයන් තිදෙනෙකුට නොඅඩු සංඛ්‍යාවක් රජයේ නිලධරයන් වශයෙන් අවුරුදු පහළොවකට වැඩි පළපුරුද්දක් ඇති තැනැත්තන් විය යුත්තේ ය. ආණ්ඩුක්‍රම ව්‍යවස්ථා සභාවේ නිර්දේශය මත ජනාධිපතිවරයා විසින් එක් සාමාජිකයකු එහි සභාපතිවරයා ලෙස පත් කරනු ලැබිය යුත්තේ ය.]

රාජ්‍ය සේවා
කොමිෂන් සභාව

(2) යම් තැනැත්තෙක් පාර්ලිමේන්තු මන්ත්‍රීවරයකු හෝ පළාත් සභා මන්ත්‍රීවරයකු හෝ පළාත් පාලන ආයතනයක සභිකයකු වේ නම් හෝ ඒ මන්ත්‍රීවරයකු හෝ සභිකයකු බවට පත් වුවහොත් හෝ ඒ තැනැත්තා කොමිෂන් සභාවේ සාමාජිකයකු ලෙස පත් කිරීම හෝ එසේ සාමාජිකයකු ලෙස තවදුරටත් කටයුතු කරගෙන යාම හෝ නොකළ යුත්තේ ය.

(3) රාජ්‍ය සේවා කොමිෂන් සභාවේ සාමාජිකයකු ලෙස පත්කර ගනු ලැබීමට පෙරාතුවම රාජ්‍ය සේවයේ රජයේ නිලධරයකු වූ හෝ අධිකරණ නිලධරයකු ව සිටි සෑම තැනැත්තෙක්ම එම ධුරය දැරීම ඉහත කී පත්වීම බලාත්මක වූ විට නතර වන අතර රාජ්‍ය නිලධරයකු හෝ අධිකරණ නිලධරයකු ලෙස තවදුරටත් පත් කරනු ලැබීමට ඒ තැනැත්තා සුදුස්සෙක් නොවන්නේ ය:

එසේ වුව ද, එවැනි යම් තැනැත්තෙක් රාජ්‍ය සේවා කොමිෂන් සභාවේ සාමාජිකයකු ව සිටීම නතර වන තෙක් හෝ අවස්ථාවෝචිත පරිදි ඔහු රාජ්‍ය නිලධරයකු ව හෝ අධිකරණ නිලධරයකු ව සිටියේ නම් ඒ සේවයෙන් ඔහු විශ්‍රාම ගත යුතු වයසට එළඹීම ඒ තැනැත්තා රාජ්‍ය සේවා කොමිෂන් සභාවේ සාමාජිකත්වය දරද්දී සිදු වුවහොත් හෝ ඒ තැනැත්තාගේ ඒ සේවය වෙනුවෙන් ප්‍රදානය කරනු ලැබිය යුතු විශ්‍රාම වැටුප්, පාරිතෝෂික දීමනා හෝ වෙනත් දීමනාවකට අදාළ විධිවිධානයක කාර්ය සඳහා අවස්ථාවෝචිත පරිදි, ඒ තැනැත්තා රාජ්‍ය නිලධරයකු හෝ අධිකරණ නිලධරයකු ලෙස ද, රාජ්‍ය සේවයේ විශ්‍රාම වැටුප් හිමි ධුරයක් දරන්නකු ලෙස ද, සලකනු ලැබිය යුත්තේ ය.

34 - දහහත්වන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් IX වන පරිච්ඡේදය ආදේශ කරන ලදී.

35 - විසිඑක්වන ආණ්ඩුක්‍රම ව්‍යවස්ථා සංශෝධනයේ 4(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

36[(4) කොමිෂන් සභාවේ සෑම සාමාජිකයකු ම (2) වන අනුව්‍යවස්ථාව යටතේ නුසුදුසුකමකට පාත්‍ර වුවහොත් හෝ ජනාධිපතිවරයා අමතා යවන ලියවිල්ලක් මගින්, කලින් ධුරයෙන් ඉල්ලා අස්වුවහොත් හෝ ආණ්ඩුක්‍රම ව්‍යවස්ථා සභාවේ අනුමතය ඇතිව ජනාධිපතිවරයා විසින් ධුරයෙන් ඉවත් කරනු ලැබුවහොත් හෝ වරින් දුෂණ වරදක් සම්බන්ධව අධිකරණයක් විසින් වරදකරු කරනු ලැබුවහොත් හෝ ඔහු ප්‍රජා අශක්ෂතාවන්ට යටත් කළ යුතු බවට යෝජනා සම්මතයක් 81 වන ව්‍යවස්ථාව යටතේ සම්මත කොට ඇත්නම් හෝ (6) වන අනුව්‍යවස්ථාව යටතේ ධුරය හැරයන ලද සේ සලකනු ලැබුවහොත් හෝ මිස, ඔහු පත් කරනු ලැබූ දින සිට අවුරුදු තුනක කාලයක් ධුරය දැරිය යුත්තේ ය.]

(5) කොමිෂන් සභාවේ සාමාජිකයකු ඒ කොමිෂන් සභාවේ සාමාජිකයකු ලෙස නැවත පත් කරනු ලැබීමට සුදුස්සකු වන නමුත් සාමාජිකයකු වශයෙන් ඔහුගේ ධුර කාලය ඉකුත් වීමෙන් පසුව රජයේ නිලධරයකු ලෙස හෝ අධිකරණ නිලධරයකු ලෙස නැවත පත් කරනු ලැබීමට සුදුස්සෙක් නොවන්නේ ය. කිසිම සාමාජිකයකු ධුර කාල සීමා දෙකකට වඩා කොමිෂන් සභාවේ ධුරය දැරීමට සුදුස්සෙක් නොවන්නේ ය.

(6) කොමිෂන් සභාවේ පූර්ව අවසරය ලබා නොගෙන කොමිෂන් සභාවේ අනුක්‍රමික රැස්වීම් තුනකට පැමිණ නොසිටින සාමාජිකයකු ඒ තුන්වන රැස්වීමේ දින සිට බලපවත්වන පරිදි ධුරය අත්හැර යනු ලැබුවාක් සේ සැලකිය යුතු අතර ඉන් පසුව කොමිෂන් සභාවේ සාමාජිකයකු ලෙස නැවත පත් කරනු ලැබීමට සුදුස්සෙක් නොවන්නේ ය.

37[(7) ජනාධිපතිවරයා විසින් කොමිෂන් සභාවේ සාමාජිකයකුට මාස දෙකක් නොඉක්මවන කාලයකට කොමිෂන් සභාවට අදාළ කාර්යවලින් නිවාඩු දෙනු ලැබිය හැකි අතර, කොමිෂන් සභාවේ සාමාජිකයකු වීමට සුදුසුකම් ඇති තැනැත්තකු, 38[ඒ නිවාඩු කාලය සඳහා තාවකාලික සාමාජිකයකු වශයෙන් ආණ්ඩුක්‍රම ව්‍යවස්ථා සභාවේ නිර්දේශය මත පත් කරනු ලැබිය යුත්තේ ය.]]

(8) කොමිෂන් සභාවේ සාමාජිකයකුට පාර්ලිමේන්තුව විසින් නිශ්චය කරනු ලබන පාරිශ්‍රමික ගෙවිය යුත්තේ ය. කොමිෂන් සභාවේ සාමාජිකයකුට ගෙවන පාරිශ්‍රමික ඒකාබද්ධ අරමුදලට වැය බරක් වන්නේ ය. ඒ පාරිශ්‍රමික ඒ සාමාජිකයාගේ ධුර කාලය තුළ අඩු නොකළ යුත්තේ ය.

36 - විසිඑක්වන ආණ්ඩුක්‍රම ව්‍යවස්ථා සංශෝධනයේ 4(2) වන වගන්තිය මගින් ආදේශ කරන ලදී.
37 - දහනවවන ආණ්ඩුක්‍රම ව්‍යවස්ථා සංශෝධනයේ 10(3) වන වගන්තිය මගින් ආදේශ කරන ලදී.
38 - විසිඑක්වන ආණ්ඩුක්‍රම ව්‍යවස්ථා සංශෝධනයේ 4(3) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(9) කොමිෂන් සභාවේ යම් සාමාජික ධුරයක් හිස්ව තිබුණ ද, ඒ නොතකා ක්‍රියා කිරීමට කොමිෂන් සභාවට බලය ඇත්තේ ය. තව ද, එවැනි යම් පුරප්පාඩුවක් හෝ යම් සාමාජිකයකු පත් කිරීමෙහි ලා යම් දෝෂයක් හෝ තිබූ පමණින්, කොමිෂන් සභාවේ යම් ක්‍රියාවක් හෝ කටයුත්තක් හෝ තීරණයක් නිර්බල නොවන්නේ ය; නිර්බල වන්නාක් සේ නොසැලකිය යුත්තේ ය.

(10) කොමිෂන් සභාවට ලේකම්වරයකු සිටිය යුතු අතර ඒ ලේකම්වරයා කොමිෂන් සභාව විසින් පත් කරනු ලැබිය යුත්තේ ය.

(11) කොමිෂන් සභාවේ සාමාජිකයකු දණ්ඩ නීති සංග්‍රහයේ IX වන පරිච්ඡේදයේ කාර්ය සඳහා රජයේ සේවකයකු ලෙස සලකනු ලැබිය යුත්තේ ය.

³⁹[55. (1) අමාත්‍ය මණ්ඩලය විසින්, රජයේ නිලධරයන් පත්කිරීම, උසස් කිරීම, මාරු කිරීම, ඔවුන් විෂයයෙහි විනය පාලනය සහ ඔවුන් සේවයෙන් පහ කිරීම ඇතුළු, රජයේ නිලධරයන්ට අදාළ සියලු ප්‍රතිපත්තිය කාරණා සම්බන්ධයෙන් විධිවිධාන සැලැස්විය යුත්තේ ය.

අමාත්‍ය මණ්ඩලයේ සහ කොමිෂන් සභාවේ බලතල සහ කර්තව්‍ය

(2) සියලු දෙපාර්තමේන්තු ප්‍රධානීන් පත්කිරීම, උසස් කිරීම, මාරුකිරීම, ඔවුන් විෂයයෙහි විනය පාලනය සහ ඔවුන් සේවයෙන් පහකිරීම අමාත්‍ය මණ්ඩලය වෙත පැවරෙන්නේ ය.

(3) ආණ්ඩුක්‍රම ව්‍යවස්ථාවේ විධිවිධානවලට යටත්ව, රජයේ නිලධරයන් පත්කිරීම, උසස් කිරීම, මාරු කිරීම, ඔවුන් විෂයයෙහි විනය පාලනය සහ ඔවුන් සේවයෙන් පහ කිරීම රාජ්‍ය සේවා කොමිෂන් සභාව වෙත පැවරෙන්නේ ය.

(4) නීතියෙන් පිහිටුවන ලද පළාත් රාජ්‍ය සේවා කොමිෂන් සභාවල බලතල සහ කර්තව්‍ය කොමිෂන් සභාව විසින් හීන කරනු නොලැබිය යුත්තේ ය.

(5) කොමිෂන් සභාවේ බලතල සහ කර්තව්‍ය ක්‍රියාත්මක කිරීම සහ ඉටු කිරීම සම්බන්ධයෙන් පාර්ලිමේන්තුවේ ස්ථාවර නියෝගවලට අනුකූලව කොමිෂන් සභාව පාර්ලිමේන්තුවට වගකිව යුතු සහ උත්තර දිය යුතු අතර, එක් එක් ලීන් වර්ෂයේ දී සිදු කරන ලද ස්වකීය කටයුතු පිළිබඳ වාර්තාවක් ඒ වර්ෂය සම්බන්ධයෙන් පාර්ලිමේන්තුව වෙත ඉදිරිපත් කරනු ලැබිය යුත්තේ ය.]

39 - දහඅටවන ආණ්ඩුක්‍රම ව්‍යවස්ථා සංශෝධනයේ 8 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කොමිෂන්
සභාවේ කමිටු

56.(1) ⁴⁰[කොමිෂන් සභාව විසින් නිශ්චිතව සඳහන් කරනු ලබන] රාජ්‍ය සේවයේ යම් නිලධර ගණවලට අයත් නිලධරයන් පත් කිරීමේ, උසස් කිරීමේ, ස්ථාන මාරු කිරීමේ, ඔවුන් විෂයයෙහි විනය පාලනය කිරීමේ සහ සේවයෙන් පහ කිරීමේ බලතල කොමිෂන් සභාව විසින් පත් කරනු ලබන කොමිෂන් සභාවේ සාමාජිකයන් නොවන තැනැත්තන් තිදෙනෙකුගෙන් සමන්විත කමිටුවක් වෙත කොමිෂන් සභාව විසින් පවරනු ලැබිය හැක්කේ ය.

(2) එවැනි යම් කමිටුවක් පත් කිරීම, කොමිෂන් සභාව විසින් ගැසට් පත්‍රයේ පළ කරනු ලැබීමට සැලැස්විය යුත්තේ ය.

(3) එවැනි කමිටුවක රැස්වීම්වල කාර්ය පටිපාටිය සහ රැස්වීමක් සඳහා ගණපුරණය, කොමිෂන් සභාව විසින් තත් කාර්යය සඳහා සාදනු ලබන රීතිවලින් නිශ්චය කරනු ලබන පරිදි විය යුත්තේ ය. කොමිෂන් සභාව විසින් ඒ රීති, ගැසට් පත්‍රයේ පළ කරනු ලැබීමට සැලැස්විය යුත්තේ ය.

(4) ඒ එක් එක් කමිටුවකට ලේකම්වරයකු සිටිය යුතු අතර ඒ ලේකම්වරයා කොමිෂන් සභාව විසින් පත් කරනු ලැබිය යුත්තේ ය.

රජයේ
නිලධරයකු වෙත
බලතල පැවරීම

57.(1) ⁴¹[කොමිෂන් සභාව විසින් නිශ්චිතව නියම කරන] යම් ගණයක රජයේ නිලධරයන් පත් කිරීමේ, උසස් කිරීමේ, ස්ථාන මාරු කිරීමේ, ඔවුන් විෂයයෙහි විනය පාලනය කිරීමේ සහ සේවයෙන් පහ කිරීමේ බලතල කොමිෂන් සභාව විසින් තීරණය කරනු ලැබිය හැකි යම් කොන්දේසි හා කාර්ය පටිපාටිවලට යටත්ව කොමිෂන් සභාව විසින් රාජ්‍ය නිලධරයකුට පවරා දෙනු ලැබිය හැක්කේ ය.

(2) එවැනි යම් පවරා දීමක්, තත්කාර්යය සඳහා කොමිෂන් සභාව විසින් තීරණය කරනු ලබන කොන්දේසි හා කාර්ය පටිපාටි ද ඇතුළුව, ගැසට් පත්‍රයේ පළ කරනු ලැබීමට කොමිෂන් සභාව විසින් කටයුතු සලස්වනු ලැබිය යුත්තේ ය .

අභියාචනය
කිරීමේ
අයිතිවාසිකම

58. (1) 56 වන ව්‍යවස්ථාව හෝ 57 වන ව්‍යවස්ථාව යටතේ, යම් කමිටුවක් හෝ නිලධරයකු හෝ විසින් තමා සම්බන්ධයෙන් කරන ලද උසස් කිරීමේ හෝ ස්ථාන මාරු කිරීමේ හෝ සේවයෙන් පහ කිරීමේ යම් නියමයකින් හෝ විනය කාරණයකට සම්බන්ධ වෙතත් යම් නියමයකින් අතෘප්තියට පත් යම් රජයේ නිලධරයකු විසින්, එම නියමයන්ට එරෙහිව අභියාචනයක් ඉදිරිපත් කිරීමට, අභියාචනයක් විභාග කිරීම සහ තීරණය කිරීමට අදාළ වූ කාර්ය පටිපාටිය සහ අභියාචනයක් විභාග කර නිම කිරීමට නියමිත කාලය සම්බන්ධයෙන් කොමිෂන් සභාව විසින් කලින් කල සාදනු ලබන රීතිවලට අනුකූලව කොමිෂන් සභාව වෙත අභියාචනය කළ හැක්කේ ය.

40 - දහනවවන ආණ්ඩුක්‍රම ව්‍යවස්ථා සංශෝධනයේ 11 වන වගන්තිය මගින් ආදේශ කරන ලදී.
41 - දහනවවන ආණ්ඩුක්‍රම ව්‍යවස්ථා සංශෝධනයේ 12 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) එවැනි අභියාචනයක් කරනු ලැබූ විට, ඒ අභියාචනය කර ඇත්තේ යම් නියමයකට විරුද්ධව ද, ඒ නියමය සුදුසු යැයි කොමිෂන් සභාවට පෙනී යන පරිදි වෙනස් කිරීමේ, මද වශයෙන් වෙනස් කිරීමේ, ප්‍රත්‍යාදිෂ්ඨ කිරීමේ හෝ ස්ථිර කිරීමේ හෝ ඒ සම්බන්ධයෙන් විධාන දීමේ හෝ වැඩිදුර හෝ වෙනත් පරීක්ෂණයක් පවත්වන ලෙස නියම කිරීමේ බලය කොමිෂන් සභාවට ඇත්තේ ය.

(3) මේ ව්‍යවස්ථාවේ (1) වන ඡේදය යටතේ කොමිෂන් සභාව විසින් සාදන ලද රීති කොමිෂන් සභාව විසින් ගැසට් පත්‍රයේ පළ කරනු ලැබීමට සලස්වනු ලැබිය යුත්තේ ය.

59. (1) අධිකරණ සේවා කොමිෂන් සභාව විසින් පත් කරනු ලබන පරිපාලන අභියාචන විනිශ්චය අධිකාරියක් වන්නේ ය.

පරිපාලන අභියාචන විනිශ්චය අධිකාරිය

(2) කොමිෂන් සභාව විසින් කරන ලද යම් නියමයක් හෝ තීරණයක් වෙනස් කිරීමට, සුළු වශයෙන් වෙනස් කිරීමට හෝ ප්‍රත්‍යාදිෂ්ඨ කිරීමට පරිපාලන අභියාචන විනිශ්චය අධිකාරියට බලය ඇත්තේ ය.

(3) අභියාචනයක් ඉදිරිපත් කළ හැකි කාල සීමාව ද ඇතුළුව ඒ විනිශ්චය අධිකාරිවල සංයුතිය, බලතල සහ කාර්ය පටිපාටි සම්බන්ධයෙන් නීතියෙන් විධිවිධාන සලස්වනු ලැබිය යුත්තේ ය.

60. අවස්ථාවෝචිත පරිදි 56 වන ව්‍යවස්ථාව හෝ 57 වන ව්‍යවස්ථාව යටතේ පත් කරන ලද කමිටුවකට හෝ රජයේ නිලධරයකුට කොමිෂන් සභාවේ යම් බලතල පවරා දෙනු ලැබූ විට, එසේ කොමිෂන් සභාවේ බලතල පවරා දීම වලංගුව පවතින තාක් කල් ඒ බලතල පවරා දෙන ලද්දේ රාජ්‍ය සේවයේ යම් නිලධර ගණවලට අයත් නිලධරයන් සම්බන්ධයෙන් ද, ඒ නිලධර ගණවලට අයත් නිලධරයන් සම්බන්ධව 58 වන ව්‍යවස්ථාවේ (1) වන හා (2) වන ඡේදවල විධිවිධානවලට යටත්ව, කොමිෂන් සභාව විසින් ඒ කර්තව්‍ය හෝ කාර්ය කිරීම හෝ ඉටු කිරීම නොකළ යුත්තේ ය.

බලතල පවරා දී ඇති අවස්ථාවක කොමිෂන් සභාව ඒ බලතල ක්‍රියාවේ නොයෙදිය යුතු බව

61. (1) කොමිෂන් සභාවේ රැස්වීමක් සඳහා ගණපූරණය සාමාජිකයන් පස් දෙනකු විය යුත්තේ ය.

රැස්වීමට කාර්ය පටිපාටිය

(2) කොමිෂන් සභාවේ සියලු තීරණ අදාළ රැස්වීමට පැමිණ සිටින සාමාජිකයන්ගේ බහුතර ඡන්දයෙන් ගනු ලැබිය යුත්තේ ය. ඡන්දය සම සමච්ඡාදන අවස්ථාවක දී මූලසූත දරන සාමාජිකයාට තීරණ ඡන්දයක් ඇත්තේ ය.

(3) කොමිෂන් සභාවේ සභාපතිවරයා කොමිෂන් සභාවේ සියලු රැස්වීම්වල මූලාසනය දැරිය යුත්තේ ය. ඔහු පැමිණ නොමැති විටක, රැස්වීමට පැමිණ සිටින සාමාජිකයන් විසින් ඔවුන් අතුරෙන් තෝරාපත් කර ගන්නා සාමාජිකයකු ඒ රැස්වීමේ මූලසූත දැරිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

නඩු කටයුතුවලින් මුක්තිය

61ඇ. 42[59 වන ව්‍යවස්ථාවේ සහ 126 වන ව්‍යවස්ථාවේ විධිවිධානවලට යටත්ව] කමිටුවක් විසින් හෝ යම් රජයේ නිලධරයකු විසින් මේ පරිච්ඡේදය යටතේ හෝ වෙනත් යම් රීතියක් යටතේ ඒ කොමිෂන් සභාව වෙත පැවරී ඇති හෝ පැනවී ඇති, නැතහොත් කමිටුව වෙත හෝ රාජ්‍ය නිලධරයා වෙත පවරා දී ඇති, යම් බලයක් හෝ කාර්යයක් ප්‍රකාර කරන ලද යම් නියමයක් හෝ තීරණයක් විභාග කිරීමට හෝ තීන්දුවක් දීමට හෝ කවර වූ හෝ ආකාරයකින් ඒ පිළිබඳ ප්‍රශ්න කිරීමට කිසිම අධිකරණයකට හෝ විනිශ්චය අධිකාරියකට බලය හෝ අධිකරණ බලය නොමැත්තේ ය.

බලාත්මකව පවතින රීති සහ නියෝග ඉතිරි කර තබා ගැනීම

61ආ. කොමිෂන් සභාව විසින් අන්‍යාකාරයකින් විධිවිධාන සලස්වනු ලබන තෙක්, මේ පරිච්ඡේදය ක්‍රියාත්මක වීම ආරම්භ වන දිනයේ දී රාජ්‍ය සේවයට අදාළව බලාත්මකව පැවති සියලු රීති, නියෝග හා කාර්ය පටිපාටි, මේ පරිච්ඡේදය යටතේ රාජ්‍ය සේවයට සම්බන්ධව සාදනු ලැබූ හෝ විධිවිධාන සලස්වනු ලැබූ රීති, නියෝග හා කාර්ය පටිපාටි වූවාක් සේ අවශ්‍ය වෙනස් කිරීම් සහිතව, බලාත්මකව පවතින ලෙස සැලකිය යුත්තේ ය.

කොමිෂන් සභාවේ කටයුතුවලට අයුතු ලෙස මැදිහත් වීම

61ඇ. (1) කොමිෂන් සභාවේ හෝ කොමිෂන් සභාව විසින් මේ පරිච්ඡේදය යටතේ යම් බලයක් පවරා දෙනු ලැබූ කොමිෂන් සභාවේ යම් කමිටුවක හෝ රජයේ නිලධරයකුගේ හෝ යම් තීරණයක් කෙරෙහි, තමාගේ නීත්‍යානුකූල රාජකාරි කටයුතුවල දී හැර, කෙළින් ම හෝ අන්‍යාකාරයකින්, තමන් විසින් ම හෝ වෙනත් යම් තැනැත්තකු මගින් හෝ වෙනත් යම් තැනැත්තකු සමග හෝ කවර හෝ ආකාරයකින් බලපෑමක් කරන්නා වූ හෝ බලපෑමක් කිරීමට තැත් කරන්නා වූ හෝ අයුතු ලෙස මැදිහත් වන්නා වූ හෝ කොමිෂන් සභාවේ හෝ කමිටුවක සාමාජිකයකුට එලෙස බලපෑමක් කරන්නා වූ සෑම තැනැත්තෙක් ම වරදකට වරදකරු වන අතර වරදකරු කරනු ලැබූ විට රුපියල් එක් ලක්ෂයක් නොඉක්මවන දඩයකට හෝ අවුරුදු හතක් නොඉක්මවන කාලයකට බන්ධනාගාරගත කරනු ලැබීමට හෝ ඒ දඩය හා බන්ධනාගාරගත කිරීම යන දඬුවම් දෙකටම හෝ ඔහු යටත් වන්නේ ය.

(2) ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවන ලද සෑම මහාධිකරණයකටම, මේ ව්‍යවස්ථාවේ (1) වන ඡේදයේ සඳහන් යම් කාරණයක් විභාග කොට විනිශ්චය කිරීමට අධිකරණ බලය ඇත්තේ ය.

නිල ප්‍රතිඥාව හෝ දිවුරුම

61ඈ. මේ පරිච්ඡේදයේ සඳහන් කවර හෝ ධුරයකට පත් කරනු ලැබූ තැනැත්තකු, 43[ආණ්ඩුක්‍රම ව්‍යවස්ථාවේ හතරවන සහ හත්වන උපලේඛනවල දක්වා ඇති ප්‍රතිඥා] දී ඊට අත්සන් තබන තෙක් හෝ දිවුරුම දී ඊට අත්සන් තබන තෙක් හෝ ස්වකීය ධුරයට අයත් කාර්යයන් හි නොයෙදිය යුත්තේ ය.

42 - දහනවවන ආණ්ඩුක්‍රම ව්‍යවස්ථා සංශෝධනයේ 13 වන වගන්තියෙන් ආදේශ කරන ලදී.
43 - විසිවන ආණ්ඩුක්‍රම ව්‍යවස්ථා සංශෝධනයේ 9 වන වගන්තිය මගින් සංශෝධනය කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

44[61ඉ. ජනාධිපතිවරයා විසින්—

ජනාධිපතිවරයා විසින්
කරනු ලබන පත් කිරීම්

(අ) යුධ හමුදාපතිවරයා, නාවුක හමුදාපතිවරයා සහ ගුවන්
හමුදාපතිවරයා පත් කිරීම ද;

(ආ) 45[ආණ්ඩුක්‍රම ව්‍යවස්ථා සභාවේ අනුමතය මත,
නීතිපතිවරයා සහ පොලිස්පතිවරයා පත් කිරීම ද,

කළ යුත්තේ ය.

46[61ඊ. මේ පරිච්ඡේදයේ කාර්ය සඳහා “රජයේ නිලධරයා”
යන්නට යුධ හමුදා, නාවුක හමුදා හෝ ගුවන් හමුදා සාමාජිකයකු හෝ
මැතිවරණ කොමිෂන් සභාව විසින් පත් කරන ලද මැතිවරණ
කොමිෂන් සභාවේ නිලධරයකු හෝ ජාතික පොලිස් කොමිෂන් සභාව
විසින් පත්කරන ලද පොලිස් නිලධරයකු හෝ අධිකරණ සේවා
කොමිෂන් සභාව විසින් පත් කරන ලද උපලේඛනගත රජයේ
නිලධරයකු හෝ විගණන සේවා කොමිෂන් සභාව විසින් පත් කරන
ලද ශ්‍රී ලංකා රාජ්‍ය විගණන සේවයේ සාමාජිකයකු හෝ ඇතුළත්
නොවන්නේ ය.]]

අර්ථ නිරූපණය

44 - විසිවන ආණ්ඩුක්‍රම ව්‍යවස්ථා සංශෝධනයේ 10 වන වගන්තිය මගින් ආදේශ කරන ලදී.
45 - විසිඑක්වන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් සංශෝධනය කරන ලදී.
46 - විසිඑක්වන ආණ්ඩුක්‍රම ව්‍යවස්ථා සංශෝධනයේ 6 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

X වන පරිච්ඡේදය

ව්‍යවස්ථාදායකය

පාර්ලිමේන්තුව

පාර්ලිමේන්තුව

62. 47[(1) ආණ්ඩුක්‍රම ව්‍යවස්ථාවේ විධිවිධානවලට අනුකූලව තෝරා පත්කර ගනු ලබන මන්ත්‍රීවරයන් දෙසිය විසිපස් දෙනකුගෙන් සමන්විත පාර්ලිමේන්තුවක් වන්නේ ය.]

48[(2) සෑම පාර්ලිමේන්තුවක් ම පළමුවරට රැස්වීමට නියමිත දින පටන් පස් අවුරුද්දකට නොවැඩි කාලයක් පවත්නේ ය. එහෙත් නියමිත කාල සීමාව ඉකුත් වීමට පෙර පාර්ලිමේන්තුව විසුරුවා හැරිය හැක්කේ ය. එකී පස් අවුරුදු කාලය ඉකුත්ව ගිය විට ම පාර්ලිමේන්තුව විසිර ගියාක් සේ සැලකෙන්නේ ය.]

නිල ප්‍රතිඥාව හෝ දිවුරුම

63. කථානායකවරයා තෝරාපත් කර ගැනීම පිණිස මිස පාර්ලිමේන්තුව ඉදිරියේ දී මතු දැක්වෙන ප්‍රතිඥාව දී එයට අත්සන් තබන තෙක් හෝ මතු දැක්වෙන දිවුරුම දී එයට අත්සන් තබන තෙක් හෝ කිසිම මන්ත්‍රීවරයකු විසින් පාර්ලිමේන්තුවේ අසුන් ගැනීම හෝ පාර්ලිමේන්තුවේ දී ඡන්දය දීම හෝ නොකළ යුත්තේ ය:-

“..... වන මම ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාව ආරක්ෂා කොට අනුගමනය කරන බවට/ ගෞරව බහුමානයෙන් යුක්තව ප්‍රතිඥා දෙමි/ දිවුරුම් දෙමි.”

කථානායකවරයා, නියෝජ්‍ය කථානායකවරයා සහ නියෝජ්‍ය කාරක සභාපතිවරයා

64. (1) මහ මැතිවරණයකට පසුව පළමුවරට පවත්වනු ලබන පාර්ලිමේන්තු රැස්වීමේ දී කථානායකය, මින්මතු නියෝජ්‍ය කථානායක වශයෙන් හඳුන්වන ලබන නියෝජ්‍ය කථානායක සහ කාරක සභාපතිය, නියෝජ්‍ය කාරක සභාපතිය යන මේ තුන් පදවියට පාර්ලිමේන්තුවේ මන්ත්‍රීවරයන් තුන්දෙනකු තෝරාපත් කළ යුත්තේ ය.

(2) පාර්ලිමේන්තුවේ කථානායකය, නියෝජ්‍ය කථානායකය, නියෝජ්‍ය කාරක සභාපතිය යන මේ පදවි අතුරෙන් කවර වූ හෝ පදවියක් දරන්නා වූ මන්ත්‍රීවරයෙක් වේ ද, ඒ මන්ත්‍රීවරයා, ජනාධිපතිවරයා වෙත ස්වකීය අත්සන යටතේ වූ ලිපියක් මගින් සිය පදවියෙන් කලින් අස්වූවහොත් මිස එසේ නැතහොත් පාර්ලිමේන්තුවේ තවදුරටත් මන්ත්‍රීවරයකු නොවූවහොත් මිස, පාර්ලිමේන්තුව විසුරුවා හරිනු ලැබූ විටක සිය පදවියෙන් ඉවත් වන්නේ ය.

47 - දහහතරවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.

48 - දහනවවන ආණ්ඩුක්‍රම ව්‍යවස්ථා සංශෝධනයේ 15 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) පාර්ලිමේන්තුව විසුරුවා හැරීම හේතුකොටගෙන විනා අන්‍යාකාරයකින් කථානායකය, නියෝජ්‍ය කථානායකය, නියෝජ්‍ය කාරක සභාපතිය යන මේ පදවි අතුරෙන් කවර වූ හෝ පදවියක් හිස් වූ සෑම අවස්ථාවක ම ඒ පදවිය හිස් වූ පසු පළමුවරට පවත්වන ලබන රැස්වීමේ දී පාර්ලිමේන්තුව විසින් එසේ හිස් වූ පදවියට වෙනත් මන්ත්‍රීවරයකු තෝරා පත්කර ගත යුත්තේ ය.

(4) පාර්ලිමේන්තුව විසුරුවා හරිනු ලැබූ පසු 70 වන ව්‍යවස්ථාවේ (7) වන අනුච්ඡේදයට යටතේ පාර්ලිමේන්තුව නැවත රැස් කරනු ලැබුවහොත් මේ ව්‍යවස්ථාවේ (2) වන අනුච්ඡේදයට සඳහන් සෑම මන්ත්‍රීවරයකු ම ඒ අනුච්ඡේදයට කුමක් සඳහන් වුව ද, පාර්ලිමේන්තුවේ සභා වාරය පවත්නා තුරු තමන් කලින් දරා සිටි පදවිය නැවතත් දැරිය යුත්තේ ය.

(5) කථානායකවරයා පාර්ලිමේන්තුවේ මූලසුන දරන්නේ ය. කථානායකවරයා නොපැමිණි විටක නියෝජ්‍ය කථානායකවරයා ද, ඔවුන් දෙදෙනා ම නොපැමිණි විටක නියෝජ්‍ය කාරක සභාපතිවරයා ද පාර්ලිමේන්තුවේ මූලසුන දරන්නේ ය. ඔවුන් අතුරෙන් කිසිවකුත් නොපැමිණි විටක ඒ රැස්වීමේ මූලසුන දරනු පිණිස පාර්ලිමේන්තුව විසින් තෝරාගනු ලබන මන්ත්‍රීවරයකු රැස්වීමේ මූලසුන දැරිය යුත්තේ ය.

⁴⁹[65. (1) පාර්ලිමේන්තුවේ මහ ලේකම්වරයෙක් වන්නේ ය. මහ ලේකම්වරයා ⁵⁰[ආණ්ඩුක්‍රම ව්‍යවස්ථා සභාවේ අනුමතය මත,] ජනාධිපතිවරයා විසින් පත්කරනු ලබන්නේ ය. මහ ලේකම්වරයා යථා පැවැත්මෙන් සිටිනා තාක් ස්වකීය ධුරය දරන්නේ ය.]

පාර්ලිමේන්තුවේ
මහ ලේකම්වරයා

(2) මහ ලේකම්වරයාගේ වැටුප පාර්ලිමේන්තුව විසින් නිශ්චය කරනු ලැබිය යුත්තේ ය. එසේ නිශ්චය කරන ලද වැටුප ඒකාබද්ධ අරමුදලට වැය බරක් වන්නේ ය. ඔහුගේ ධුර කාලය තුළ එකී වැටුප අඩු නොකළ යුත්තේ ය.

(3) මහ ලේකම්වරයාගේ කාර්ය මණ්ඩලය කථානායකවරයාගේ අනුමතය ඇතිව මහ ලේකම්වරයා විසින් පත් කරනු ලබන්නේ ය.

(4) මහ ලේකම්වරයාගේ කාර්ය මණ්ඩලයේ වැටුප් ඒකාබද්ධ අරමුදලට වැය බරක් වන්නේ ය.

(5) මහ ලේකම්වරයා—

(අ) මිය ගියහොත් එවිට; හෝ

49 - විසිවන ආණ්ඩුක්‍රම ව්‍යවස්ථා සංශෝධනයේ 11(1) වන වගන්තිය මගින් ආදේශ කරන ලදී.
50 - විසිඑක්වන ආණ්ඩුක්‍රම ව්‍යවස්ථා සංශෝධනයේ 7(1) වන වගන්තිය මගින් සංශෝධනය කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ආ) ජනාධිපතිවරයා වෙත යවන ලිපියක් මගින් ඉල්ලා අස් වුවහොත් එවිට; හෝ
- (ඇ) පාර්ලිමේන්තුව විසින් නීතියෙන් අන්‍යාකාර විධිවිධාන සැලැස්වුවහොත් මිස, වයස අවුරුදු හැට සම්පූර්ණ කළ විට; හෝ
- (ඈ) රෝගාතුර වීම නිසා හෝ ශාරීරික නැතහොත් මානසික දුර්වලතාවක් නිසා හෝ ජනාධිපතිවරයා විසින් ඉවත් කරනු ලැබුවහොත් එවිට; හෝ
- (ඉ) පාර්ලිමේන්තුව විසින් සම්මත කොට ඉදිරිපත් කරන යෝජනාවක් අනුව ජනාධිපතිවරයා විසින් ඉවත් කරනු ලැබුවහොත් එවිට; හෝ

මහ ලේකම් ධුරය හිස් වන්නේ ය.

⁵¹[(6) මහ ලේකම්වරයාට ස්වකීය ධුරයේ කර්තව්‍ය ඉටු කිරීමට නොහැකි වන කවර හෝ විටෙක, ජනාධිපතිවරයා විසින් ආණ්ඩුක්‍රම ව්‍යවස්ථා සභාවේ අනුමතයට යටත්ව, මහ ලේකම්වරයා වෙනුවෙන් වැඩ බැලීමට තැනැත්තකු පත් කළ හැක්කේ ය.]

අසුන් හිස්වීම

66. (අ) මන්ත්‍රීවරයකු මියගියහොත් එවිට; හෝ

- (ආ) මන්ත්‍රීවරයකු තම අත්සන යටතේ පාර්ලිමේන්තුවේ මහ ලේකම්වරයා වෙත යවන ලිපියක් මගින් තම අසුනෙන් ඉල්ලා අස්වීමෙන්; හෝ
- (ඇ) මහජනතාව විසින් හෝ පාර්ලිමේන්තුව විසින් හෝ ජනාධිපති ධුරයට තෝරාපත් කර ගැනීමේ හේතුවෙන් මන්ත්‍රීවරයකු විසින් ජනාධිපති ධුරය භාර ගැනීමෙන්; හෝ
- (ඈ) මන්ත්‍රීවරයකු 89 වන ව්‍යවස්ථාවේ හෝ 91 වන ව්‍යවස්ථාවේ සඳහන් යම් ආකාරයකින් නුසුදුස්සකු වීමෙන්; හෝ
- (ඉ) මන්ත්‍රීවරයකු රජයේ සේවයට පත්වීමෙන් නැතහොත් රාජ්‍ය සංස්ථාවක සේවකයකු බවට පත්වීමෙන් නැත්නම් රජයේ සේවයක නියුක්තව සිටිය දී නැතහොත් රාජ්‍ය සංස්ථාවක සේවකයකු ව සිටිය දී පාර්ලිමේන්තුවට තෝරාපත් කර ගනු ලැබූ නමුත් පාර්ලිමේන්තුවේ අසුන් ගැනීමට පෙර රජයේ සේවයෙන් හෝ රාජ්‍ය සංස්ථා සේවයේ සේවක තනතුරින් බැහැර නොවීමෙන්; හෝ
- (ඊ) මන්ත්‍රීවරයකු පාර්ලිමේන්තුවේ අවසරය කලින් නොලබා නොකඩවා මාස තුනක් පාර්ලිමේන්තුවේ රැස්වීම්වලට නොපැමිණීමෙන්; හෝ

51 - විසිඑක්වන ආණ්ඩුක්‍රම ව්‍යවස්ථා සංශෝධනයේ 7(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(උ) යම්කිසි තැනැත්තකු මන්ත්‍රීවරයකු වශයෙන් තෝරා පත් කර ගැනීම තත් කාලයේ බලපවත්නා නීතිය යටතේ නිශ්ප්‍රභ කරනු ලැබීමෙන්; හෝ

(ඌ) පාර්ලිමේන්තුව විසුරුවා හරිනු ලැබීමෙන්; හෝ

(එ) 81 වන ව්‍යවස්ථාව අනුව ඔහු තෙරපීම සඳහා වූ යෝජනාවක් සම්මත වුවහොත් එවිට; හෝ

පාර්ලිමේන්තු මන්ත්‍රීවරයකුගේ අසුන හිස් වන්නේ ය.

67. පාර්ලිමේන්තුවේ සහ පාර්ලිමේන්තු මන්ත්‍රීවරයන්ගේ වරප්‍රසාද, පරිහාර සහ බලතල පාර්ලිමේන්තුව විසින් නීතියෙන් නිශ්චය කොට විධිමත් කළ හැකි අතර, එසේ නිශ්චය කොට විධිමත් කරන තෙක් පාර්ලිමේන්තු (බලතල හා වරප්‍රසාද) පනතෙහි විධිවිධාන, අවශ්‍ය වෙනස් කිරීම් සහිතව, ඒ සම්බන්ධයෙන් අදාළ වන්නේ ය.

පාර්ලිමේන්තුවේ සහ පාර්ලිමේන්තු මන්ත්‍රීවරයන්ගේ වරප්‍රසාද, පරිහාර සහ බලතල

68. (1) අමාත්‍යවරයන්ට, නියෝජ්‍ය අමාත්‍යවරයන්ට සහ කථානායකවරයා, නියෝජ්‍ය කථානායකවරයා සහ නියෝජ්‍ය කාරක සභාපතිවරයා ඇතුළු මන්ත්‍රීවරයන්ට පාර්ලිමේන්තුව විසින් නීතියෙන් හෝ යෝජනා සම්මතයෙන් නියම කරනු ලබන පාරිශ්‍රමික හෝ දීමනා ගෙවිය යුත්තේ ය. ඒ පාරිශ්‍රමික හෝ දීමනා ලැබීම හේතුකොට ගෙන පාර්ලිමේන්තුවේ අසුන් ගැනීමට හෝ පාර්ලිමේන්තුවේ දී ඡන්දය දීමට ඒවා ලබන්නා තුසුදුස්සෙක් නොවන්නේ ය.

මන්ත්‍රීවරයන්ට දීමනා ගෙවීම

(2) පාර්ලිමේන්තුව එසේ විධිවිධාන සලස්වන තුරු අමාත්‍යවරයන්ට, නියෝජ්‍ය අමාත්‍යවරයන්ට සහ කථානායකවරයා, නියෝජ්‍ය කථානායකවරයා සහ නියෝජ්‍ය කාරක සභාපතිවරයා ඇතුළු මන්ත්‍රීවරයන්ට ගෙවිය යුතු පාරිශ්‍රමිකය ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් අමාත්‍යවරයන්ට, නියෝජ්‍ය අමාත්‍යවරයන්ට සහ ජාතික රාජ්‍ය සභාවේ කථානායකවරයා, නියෝජ්‍ය කථානායකවරයා සහ නියෝජ්‍ය කාරක සභාපතිවරයා ඇතුළු මන්ත්‍රීවරයන්ට ගෙවනු ලැබූ පාරිශ්‍රමිකය ම වන්නේ ය.

69. පාර්ලිමේන්තුවේ මන්ත්‍රී ධුරයක් හිස්ව තිබුණ ද පාර්ලිමේන්තුවට ක්‍රියා කිරීමට බලය ඇත්තේ ය. පාර්ලිමේන්තුවේ අසුන් ගැනීමට හෝ පාර්ලිමේන්තුවේ දී ඡන්දය දීමට හෝ වෙනත් අයුරකින් එහි කටයුතුවලට සහභාගිවීමට හෝ හිමිකමක් නොමැති යම්කිසි තැනැත්තකු පාර්ලිමේන්තුවේ අසුන් ගත් බවක් හෝ පාර්ලිමේන්තුවේ යම්කිසි රැස්වීමක දී ඡන්දය දුන් බවක් හෝ වෙනත් අයුරකින් පාර්ලිමේන්තුවේ කටයුතුවලට සහභාගි වූ බවක් හෝ පසුව දැන ගන්නට ලැබුණ ද ඒ රැස්වීමේ දී සිදු වූ සියලු කටයුතු බල සහිත වන්නේ ය.

මන්ත්‍රී ධුර හිස්ව තිබුණ ද පාර්ලිමේන්තුවට ක්‍රියා කිරීමට බලය ඇති බව

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XI වන පරිච්ඡේදය

ව්‍යවස්ථාදායකය

කාර්ය පටිපාටිය සහ බලතල

පාර්ලිමේන්තුවේ
සභාවාර

70. ⁵²[(1) ජනාධිපතිවරයා විසින් කලින් කල ප්‍රකාශනයක් මගින් පාර්ලිමේන්තුව කැඳවීම, පාර්ලිමේන්තුවේ වාරාවසාන කිරීම සහ පාර්ලිමේන්තුව විසුරුවා හැරීම කළ හැක්කේ ය:

එසේ වුව ද—

(අ) (ඇ) වන ඡේදයේ විධිවිධානවලට යටත්ව, පාර්ලිමේන්තුව විසුරුවා හරින ලෙස යෝජනා සම්මතයක් මගින් පාර්ලිමේන්තුව ජනාධිපතිවරයාගෙන් ඉල්ලා සිටියහොත් මිස, ඒ පාර්ලිමේන්තුව පළමු වරට රැස්වීමට නියමිත දින සිට අවුරුදු දෙකකුත් මාස හයකට නොඅඩු කාලසීමාවක් ඉකුත් වන තෙක් ජනාධිපතිවරයා විසින් පාර්ලිමේන්තුව විසුරුවා නොහැරිය යුත්තේ ය;

(ආ) මහ මැතිවරණයකින් ඉක්බිතිව පැවැත්වෙන පාර්ලිමේන්තුවේ පළමුවන වාරය ආරම්භයේ දී ආණ්ඩුවේ ප්‍රතිපත්ති ප්‍රකාශය ප්‍රතික්ෂේප කරනු ලැබූ විටක දී ජනාධිපතිවරයා විසින් පාර්ලිමේන්තුව විසුරුවා නොහැරිය යුත්තේ ය;

(ඇ) (ඇ) වන ඡේදයේ විධිවිධානවලට යටත්ව, 38 වන ව්‍යවස්ථාවේ (2) වන අනුච්ඡේදයේ (අ) සහ (ආ) ඡේදවල නියමයන්ට අනුකූල වන යෝජනා සම්මතයක් කථානායකවරයා විසින් භාර ගැනීමෙන් පසුව—

(i) ඒ යෝජනා සම්මතය 38 වන ව්‍යවස්ථාවේ (2) වන අනුච්ඡේදයේ (ඇ) ඡේදයෙහි නියමිත පරිදි සම්මත නොවුවහොත් මිස;

(ii) ස්වකීය ධුරයට අයත් කාර්ය ඉටුකිරීමට නියත වශයෙන් ම නොහැකි තත්ත්වයකට ජනාධිපතිවරයා පත්ව නැතැයි හෝ ඒ යෝජනා සම්මතයේ ඇතුළත් වෙනත් කිසිම වෝදනාවකටවත් ජනාධිපතිවරයා වරදකරු වී නැතැයි හෝ ශ්‍රේෂ්ඨාධිකරණය නිශ්චය කර වාර්තා කළහොත් මිස;

52 - විසිවන ආණ්ඩුක්‍රම ව්‍යවස්ථා සංශෝධනයේ 12 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (iii) ජනාධිපතිවරයා ඉවත් කිරීම සඳහා ඉදිරිපත් කරන ලද එකී යෝජනා සම්මතය 38 වන ව්‍යවස්ථාවේ (2) වන අනුව්‍යවස්ථාවේ (ඉ) ඡේදයේ නියමිත පරිදි සම්මත නොවුවහොත් මිස; හෝ
- (iv) පාර්ලිමේන්තුව විසුරුවා හරින ලෙස පාර්ලිමේන්තුව විසින් යෝජනා සම්මතයක් මගින් ජනාධිපතිවරයාගෙන් ඉල්ලා සිටියහොත් මිස,

ජනාධිපතිවරයා විසින් පාර්ලිමේන්තුව විසුරුවා නොහැරිය යුත්තේ ය;

(ඇ) පාර්ලිමේන්තුව විසින් විසර්ජන පනත් කෙටුම්පත ප්‍රතික්ෂේප කරනු ලැබීමේ ප්‍රතිඵලයක් වශයෙන් ජනාධිපතිවරයා විසින් පාර්ලිමේන්තුව විසුරුවා හරිනු නොලැබූ අවස්ථාවක ඊළඟ විසර්ජන පනත් කෙටුම්පත පාර්ලිමේන්තුව විසින් ප්‍රතික්ෂේප කරනු ලැබුවහොත් ජනාධිපතිවරයා විසින් පාර්ලිමේන්තුව විසුරුවා හැරිය යුත්තේ ය.]

(2) පාර්ලිමේන්තුව සෑම වසරකට වරක්වත් කැඳවිය යුත්තේ ය.

(3) පාර්ලිමේන්තුවේ වාරය අවසන් කරන්නා වූ ප්‍රකාශනයෙන් ඊළඟ වාරය පටන් ගැනීම සඳහා දිනයක් නියම කළ යුත්තේ ය. ඒ දිනය ප්‍රකාශනයේ දින සිට මාස දෙකක් නොඉක්මවන දිනයක් විය යුත්තේ ය:

එසේ වුව ද, පාර්ලිමේන්තුවේ වාරයක් අවසන් කොට ඇති කවර වූ හෝ අවස්ථාවක—

- (i) ප්‍රකාශනයක් මගින්, ඒ ප්‍රකාශනයේ දින සිට තුන් දවසකට ‘කලින් දිනයක්’ නොවිය යුතු නියමිත කලින් දිනයක රැස්වන ලෙස පාර්ලිමේන්තුව කැඳවීමට; හෝ
- (ii) මේ ව්‍යවස්ථාවේ විධිවිධානවලට යටත්ව, ප්‍රකාශනයක් මගින් පාර්ලිමේන්තුව විසුරුවා හැරීමට; හෝ

ජනාධිපතිවරයාට බලය ඇත්තේ ය.

(4) යථා පරිදි පාර්ලිමේන්තුව ඉදිරියට ගෙන එනු ලැබ, පාර්ලිමේන්තුවේ වාරය අවසාන කරන අවස්ථාව වන විට කටයුතු නිම කරනු ලැබ නොමැති යම් කාරණා ඇත්තේ ද, ඒ සියලු කාරණා පිළිබඳව පාර්ලිමේන්තුවේ ඊළඟ සභා වාරයේ දී ඉතිරි පියවර ගැනීමට පාර්ලිමේන්තුවට බලය ඇත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(5) (අ) පාර්ලිමේන්තුව විසුරුවා හරින ප්‍රකාශනයෙහි, අහිතව පාර්ලිමේන්තුවට මන්ත්‍රීවරයන් තෝරාපත් කර ගන්නා දිනය හෝ දින නියම කොට තිබිය යුත්තේ ය. එසේ ම, එකී ප්‍රකාශනය නිකුත් කළ දින සිට මාස තුනක් ගත වන්නට පෙර දිනයකට අහිතව පාර්ලිමේන්තුවේ පළමුවන රැස්වීම ඒ ප්‍රකාශනයෙන් ම කැඳවිය යුත්තේ ය.

(ආ) 62 වන ව්‍යවස්ථාවේ (2) වන අනුව්‍යවස්ථාවේ විධිවිධාන ප්‍රකාර පාර්ලිමේන්තුව විසුරුවා හරිනු ලැබූ විට ජනාධිපතිවරයා විසින් පාර්ලිමේන්තු මන්ත්‍රීවරයන් තේරීම සඳහා ප්‍රකාශනයක් මගින් නොපමාව දිනයක් හෝ දින නියම කොට අහිතව පාර්ලිමේන්තුව, ඒ ප්‍රකාශනයේ දින සිට තුන් මාසයකට පසු දිනයක් නොවන දිනයක රැස්වන ලෙස කැඳවිය යුත්තේ ය.

(ඇ) (අ) ඡේදයේ හෝ (ආ) ඡේදයේ විධිවිධාන යටතේ ප්‍රකාශනයක් මගින් අහිතව පාර්ලිමේන්තුවේ ප්‍රථම රැස්වීම සඳහා නියම කරන ලද දිනය ඉන්පසුව කරන ප්‍රකාශනයක් මගින් වෙනස් කරනු ලැබිය හැක්කේ ය. එහෙත් පසුව කරන ප්‍රකාශනය මගින් නියම කරන දිනය මුල් ප්‍රකාශනයේ දින සිට මාස තුනකට පසු දිනයක් නොවන දිනයක් විය යුත්තේ ය.

(6) ජනාධිපතිවරයා තෝරා පත්කර ගැනීමේ ඡන්ද විමසීම පාර්ලිමේන්තුව විසුරුවා හරින ලද දිනයත්, මේ ව්‍යවස්ථාවේ (5) වන අනුව්‍යවස්ථාව අනුව පාර්ලිමේන්තුව රැස්විය යුත්තේ යම් දිනයකට පෙර ද ඒ දිනයත් අතර දිනයක දී පැවැත්වීමට නියමිතව ඇති අවස්ථාවක, ඒ අනුව්‍යවස්ථාවේ කවර විධානයක් තිබුණ ද, පාර්ලිමේන්තුව විසුරුවා හරින ලද දිනයේ සිට සිව් මසකට පසු දිනයක් නොවන දිනයක රැස්වන ලෙස අහිතව පාර්ලිමේන්තුව කැඳවිය යුත්තේ ය.

(7) පාර්ලිමේන්තුව විසුරුවා හරිනු ලැබීමෙන් පසුව කවර අවස්ථාවක වුව ද පාර්ලිමේන්තුව නියමිත දිනයට කලින් රැස්වීම අවශ්‍ය වන ස්වභාවයක හදිසි තත්ත්වයක් උද්ගත වී ඇති බවට ජනාධිපතිවරයා සැහීමකට පත් වුවහොත් විසුරුවා හැර ඇති පාර්ලිමේන්තුව ප්‍රකාශනයක් මගින්, ඒ ප්‍රකාශනයේ දින සිට තුන් දවසකට කලින් දිනයක් නොවිය යුතු දිනයක දී රැස්වන ලෙස කැඳවීමට ජනාධිපතිවරයාට බලය ඇත්තේ ය. එසේ කැඳවනු ලැබූ පාර්ලිමේන්තුව හදිසි අවස්ථාව අවසන් වීම හෝ මහ මැතිවරණය අවසන් වීම යන මෙයින් කලින් එළඹෙන අවස්ථාවේ දී විසිරෙන්නේ ය.

රැස්වීම කල් තැබීම

71. පාර්ලිමේන්තුවේ වාරය අවසාන කරන තුරු හෝ පාර්ලිමේන්තුව විසුරුවා හරින තුරු යෝජනා සම්මතයෙන් හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ස්ථාවර නියෝගය අනුව හෝ පාර්ලිමේන්තුව විසින් තීරණය කරනු ලබන පරිදි කලින් කල පාර්ලිමේන්තුවේ රැස්වීම් කල් තබනු ලැබිය හැක්කේ ය.

72. (1) ආණ්ඩුක්‍රම ව්‍යවස්ථාවේ අන්‍යාකාර විධිවිධාන සලස්වා ඇති අවස්ථාවන්හි හැර පාර්ලිමේන්තුවේ තීරණයට ඉදිරිපත් කරනු ලබන සෑම ප්‍රශ්නයක් ම රැස්වීමට පැමිණ ඡන්දය දෙන්නා වූ මන්ත්‍රීවරයන්ගේ බහුතර ඡන්දයෙන් තීරණය කළ යුත්තේ ය.

ඡන්දය දීම

(2) පළමුකොට ඡන්ද විමසීමේ දී, රැස්වීමේ මූලසුන දරන තැනැත්තා ඡන්දය නොදිය යුතු නමුත් යම්කිසි ඡන්ද විමසීමක දී පක්ෂ ඡන්ද සංඛ්‍යාව හා විපක්ෂ ඡන්ද සංඛ්‍යාව සම වුවහොත් මූලසුන දරන තැනැත්තාට තීරණ ඡන්දයක් හිමි වන්නේ ය. ඔහු එම තීරණ ඡන්දය දිය යුත්තේ ය.

73. පාර්ලිමේන්තුවේ රැස්වීමක් පැවැත්වෙන විට කවර වූ හෝ වේලාවක සභාගර්භය තුළ සිටින මන්ත්‍රීවරයන්ගේ සංඛ්‍යාව විස්සකට අඩු බව මූලසුන දරන තැනැත්තාට දන්වනු ලැබුවහොත් මූලසුන දරන තැනැත්තා ඡන්ද විමසීමක් නොමැතිව, පාර්ලිමේන්තුවේ යම්කිසි ස්ථාවර නියෝගයක් වෙනොත් ඊට ද යටත්ව ඒ රැස්වීම කල් තැබිය යුත්තේ ය.

ගණපූරණය

74. (1) ආණ්ඩුක්‍රම ව්‍යවස්ථාවේ විධිවිධානයන්ට යටත් ව—

ස්ථාවර නියෝග

(i) කථානායකවරයා, නියෝජ්‍ය කථානායකවරයා හා නියෝජ්‍ය කාරක සභාපතිවරයා තෝරා පත් කිරීම හා ධුරයෙන් ඉවත් වීම පිළිබඳව ද;

(ii) පාර්ලිමේන්තුවේ කටයුතු කිරීමේ පිළිවෙළ විධිමත් කිරීම සඳහා ද, පාර්ලිමේන්තුවේ රැස්වීම්වල දී විනය ආරක්ෂා කිරීම සඳහා ද, ආණ්ඩුක්‍රම ව්‍යවස්ථාවෙන් නියම කොට ඇත්තා වූ හෝ බලය දී ඇත්තා වූ හෝ වෙනත් කාරණා සඳහා ද, යෝජනා සම්මතයෙන් හෝ ස්ථාවර නියෝග මගින් හෝ විධිවිධාන සැලැස්වීමට පාර්ලිමේන්තුවට බලය ඇත්තේ ය.

(2) පාර්ලිමේන්තුව නීතියෙන් හෝ යෝජනා සම්මතයෙන් හෝ අන්‍යාකාර විධිවිධාන සලස්වන තුරු ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් බලපැවැත් වූ ජාතික රාජ්‍ය සභාවේ ස්ථාවර නියෝග, අවශ්‍ය වෙනස් කිරීම් සහිතව, පාර්ලිමේන්තුවේ ස්ථාවර නියෝග වශයෙන් බලපවත්වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ව්‍යවස්ථාදායක
බලය

75. අතීතයට ද බලපාන්නා වූ නීති සහ ආණ්ඩුක්‍රම ව්‍යවස්ථාවේ කවර හෝ විධිවිධානයක් පරිච්ඡින්න කරන්නා වූ හෝ සංශෝධනය කරන්නා වූ හෝ ආණ්ඩුක්‍රම ව්‍යවස්ථාවට යම් විධිවිධානයක් එකතු කරන්නා වූ හෝ නීති ඇතුළුව නීති පැනවීමේ බලය පාර්ලිමේන්තුවට ඇත්තේ ය:

එසේ වුව ද—

(අ) ආණ්ඩුක්‍රම ව්‍යවස්ථාවේ හෝ එහි යම් කොටසක හෝ ක්‍රියාකාරිත්වය අත්හිටුවන්නා වූ නීතියක් පැනවීම; හෝ

(ආ) ආණ්ඩුක්‍රම ව්‍යවස්ථාව පරිච්ඡින්න කරන්නා වූ නීතියෙන් ම ඒ වෙනුවට නව ආණ්ඩුක්‍රම ව්‍යවස්ථාවක් පනවනු ලබන්නේ නම් මිස ආණ්ඩුක්‍රම ව්‍යවස්ථාව මුළුමනින් ම පරිච්ඡින්න කරන්නා වූ නීතියක් පැනවීම; හෝ

පාර්ලිමේන්තුව විසින් නොකළ යුත්තේ ය.

ව්‍යවස්ථාදායක
බලය පවරාදීම

76. (1) පාර්ලිමේන්තුව විසින් පාර්ලිමේන්තුවේ ව්‍යවස්ථාදායක බලය අත් නොහළ යුත්තේ ය. කිසිම ආකාරයකින් අත්සතු නො කළ යුත්තේ ය. කවර වූ හෝ ව්‍යවස්ථාදායක බලයක් ඇති කිසිම අධිකාරයක් පාර්ලිමේන්තුව විසින් නොපිහිටුවිය යුත්තේ ය.

(2) පාර්ලිමේන්තුව විසින්, මහජන ආරක්ෂාවට අදාළ යම්කිසි නීතියකට අනුකූලව හදිසි අවස්ථා නියෝග සෑදීමේ බලය ජනාධිපතිවරයාට පැවරෙන විධිවිධාන, ඒ නීතියට ඇතුළත් කිරීම, මේ ව්‍යවස්ථාවේ (1) වන අනුච්ඡේදයට විධිවිධාන කඩකිරීමක් නොවන්නේ ය.

(3) (අ) යම් නීතියක් හෝ යම් නීතියක කොටසක් හෝ ක්‍රියාත්මක වන හෝ එකී නීතියක් හෝ එකී නීතියක කොටසක් ක්‍රියාත්මක වීම නතර වන දිනය හෝ නියම කිරීම;

(ආ) යම් නීතියක් හෝ යම් නීතියක කොටසක් හෝ නියමයක් මගින් යම්කිසි ප්‍රදේශයකට හෝ ජන කොට්ඨාසයකට හෝ සීමා කොට ක්‍රියාත්මක කරවීම; සහ

(ඇ) නියමයකින් හෝ ක්‍රියාවකින් හෝ නෛතික පුද්ගලයකු ඇති කිරීම,

යන කාර්ය ඇතුළුව නියමිත කාර්ය සඳහා අනුනීති සෑදීම පිණිස යම්කිසි තැනැත්තකුට හෝ යම්කිසි අධිකාරයකට හෝ බලය පවරන්නා වූ විධිවිධාන ඇතුළත් යම්කිසි නීතියක් පාර්ලිමේන්තුව විසින් පැනවීම මේ ව්‍යවස්ථාවේ (1) වන අනුච්ඡේදයට විධිවිධාන කඩකිරීමක් නොවන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

මේ අනුව්‍යවස්ථාවේ (අ) සහ (ආ) ඡේදවල “නීතිය” යන්නට පවත්නා නීති ද ඇතුළත් වන්නේ ය.

(4) ඉහත සඳහන් පරිදි වූ යම් විධිවිධානයක් ඇතුළත්, පවත්නා නීතියක් වලංගු හා ක්‍රියාත්මක නීතියක් වන්නේ ය.

77. (1) 82 වන ව්‍යවස්ථාවේ (1) වන අනුව්‍යවස්ථාවේ සහ (2) වන අනුව්‍යවස්ථාවේ දැක්වෙන නියමයන් කඩ වී ඇත්තේ ද යන වග ද, ආණ්ඩුක්‍රම ව්‍යවස්ථාවේ නියම කොට ඇති විශේෂ බහුතර ඡන්දයෙන් විනා නීත්‍යානුකූලව සම්මත කළ නොහැකි විධිවිධාන ඇතුළත් වී ඇත්තේ ද යන වග ද දැනගැනීම පිණිස සෑම පනත් කෙටුම්පතක් ම පරීක්ෂා කර බැලීම නීතිපතිවරයාගේ කාර්යය වන්නේ ය. මේ ව්‍යවස්ථාව යටතේ තම කාර්ය ඉටුකිරීමේ දී නීතිපතිවරයාට හෝ නීතිපතිවරයාට සහාය වන්නා වූ යම්කිසි නිලධරයෙක් වේ නම් ඔහුට හෝ ඒ කාර්ය ඉටුකිරීමට අවශ්‍ය සියලු පහසුකම් සැලසිය යුත්තේ ය.

පළ කරන ලද පනත් කෙටුම්පත් සම්බන්ධයෙන් නීතිපතිවරයාගේ කාර්ය

(2) යම්කිසි පනත් කෙටුම්පතකින් 82 වන ව්‍යවස්ථාවේ (1) වන අනුව්‍යවස්ථාවේ සහ (2) වන අනුව්‍යවස්ථාවේ දැක්වෙන යම්කිසි නියමයක් කඩ වී ඇති බව නීතිපතිවරයාගේ මතය වේ නම්, එසේ නැතහොත් යම්කිසි පනත් කෙටුම්පතක යම්කිසි විධිවිධානයක් ආණ්ඩුක්‍රම ව්‍යවස්ථාවේ නියම කොට ඇති විශේෂ බහුතර ඡන්දයෙන් විනා නීත්‍යානුකූලව සම්මත කොට ගත නොහැකි බව නීතිපතිවරයාගේ මතය වේ නම්, එකී මතය නීතිපතිවරයා ජනාධිපතිවරයාට දන්වා යැවිය යුත්තේ ය:

එසේ වුව ද, පනත් කෙටුම්පතකට පාර්ලිමේන්තුවේ දී යෝජනා කරනු ලැබූ සංශෝධනයක් සම්බන්ධයෙන් ස්වකීය මතය ඒ පනත් කෙටුම්පත පාර්ලිමේන්තුවේ අවසාන සම්මතය ලබා ගැනීම සඳහා පිළියෙළ වී ඇති අවස්ථාවේ දී නීතිපතිවරයා විසින් කථානායකවරයා වෙත දන්වා යැවිය යුත්තේ ය.

78. ⁵³[(1) සෑම පනත් කෙටුම්පතක් ම පාර්ලිමේන්තුවේ න්‍යාය පත්‍රයට ඇතුළත් කිරීමට යටත් පිරිසෙයින් දවස් හතකට පෙර ගැසට් පත්‍රයේ පළකළ යුත්තේ ය.]

පනත් කෙටුම්පත් පළ කිරීම සහ පනත් කෙටුම්පත් හා යෝජනා සම්මත කිරීම

(2) පනත් කෙටුම්පතක් හෝ යෝජනා සම්මතයක් පාර්ලිමේන්තුව විසින් සම්මත කිරීම ආණ්ඩුක්‍රම ව්‍යවස්ථාවට සහ පාර්ලිමේන්තුවේ ස්ථාවර නියෝගවලට අනුකූලව සිදුකළ යුත්තේ ය. ස්ථාවර නියෝගවලින් නියම කර ඇති අවස්ථාගත කරුණු යටතේ ද, එසේ නියම කර ඇති ආකාරයට ද කවර වූ හෝ ස්ථාවර නියෝගයක් නැතහොත් ස්ථාවර නියෝග වැඩි ගණනක් පාර්ලිමේන්තුව විසින් අත්හිටුවිය හැක්කේ ය.

53 - විසිවන ආණ්ඩුක්‍රම ව්‍යවස්ථා සංශෝධනයේ 13(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

⁵⁴[(3) පනත් කෙටුම්පතකට පාර්ලිමේන්තුව තුළ දී යෝජනා කරනු ලබන යම් සංශෝධනයක් ඒ පනත් කෙටුම්පතේ හරයට සහ මූලධර්මවලට පරිබාහිර සංශෝධනයක් නොවිය යුත්තේ ය.]

කථානායකවරයාගේ සහතිකය

79. පාර්ලිමේන්තුව විසින් සම්මත කරන ලද සෑම පනත් කෙටුම්පතක ම මෙහි පහත දැක්වෙන ආකෘතියෙහි වූ සහතිකයක් කථානායකවරයා විසින් ස්වකීය අත්සන ඇතිව සටහන් කළ යුත්තේ ය :-

“(පනත් කෙටුම්පතේ ලුහුඬු නාමය මෙහි සඳහන් කරන්න) නමැති මේ පනත් කෙටුම්පත පාර්ලිමේන්තුව විසින් යථා පරිදි සම්මත කරන ලද බව මෙයින් සහතික කරමි.”.

පනත් කෙටුම්පත සම්මත කරන ලද්දේ යම් බහුතර ඡන්දයකින් ද ඒ බහුතර ඡන්දය ද ඒ සහතිකයෙහි සඳහන් කරනු ලැබිය හැක්කේ ය:

එසේ වුව ද, 82 වන ව්‍යවස්ථාවේ හෝ 83 වන ව්‍යවස්ථාවේ හෝ 84 වන ව්‍යවස්ථාවේ හෝ 123 වන ව්‍යවස්ථාවේ (2) වන අනුව්‍යවස්ථාවේ හෝ විධිවිධාන ප්‍රකාර, පනත් කෙටුම්පත සම්මත කිරීම සඳහා විශේෂ බහුතර ඡන්දයක් අවශ්‍ය වන අවස්ථාවක දී ඒ පනත් කෙටුම්පත කථානායකවරයා විසින් සහතික කළ යුත්තේ ඒ පනත් කෙටුම්පත ඒ විශේෂ බහුතර ඡන්දයෙන් සම්මත වී ඇත්නම් පමණකි:

එසේ තවදුරටත්, 83 වන ව්‍යවස්ථාව ප්‍රකාර පනත් කෙටුම්පත හෝ එහි යම් විධිවිධානයක් ජනමත විචාරණයක දී ජනතාව විසින් අනුමත කිරීම අවශ්‍ය වන අවස්ථාවක, ඒ පනත් කෙටුම්පත හෝ ඒ විධිවිධානය ජනතාව විසින් ජනමත විචාරණයක දී අනුමත කරනු ලබන තෙක් නීතිය බවට පත් නොවිය යුතු බව ද ඒ සහතිකයේ සඳහන් විය යුත්තේ ය.

පනත් කෙටුම්පතක් නීතිය බවට පත්වීම

80. (1) පාර්ලිමේන්තුව විසින් සම්මත කරන ලද පනත් කෙටුම්පතක් මත කථානායකවරයාගේ සහතිකය ඔහුගේ අත්සන ඇතිව සටහන් කරනු ලැබූ විට මේ ව්‍යවස්ථාවේ (2) වන අනුව්‍යවස්ථාවේ විධිවිධානවලට යටත්ව එය නීතිය බවට පත් වන්නේ ය.

(2) යම්කිසි පනත් කෙටුම්පතක් හෝ යම්කිසි පනත් කෙටුම්පතක යම්කිසි විධිවිධානයක් හෝ ජනමත විචාරණයක් මගින් ජනතාවගේ අනුමතය සඳහා ඉදිරිපත් කිරීමට අපේක්ෂා කරන බව අමාත්‍ය මණ්ඩලය විසින් සහතික කර ඇත්තා වූ අවස්ථාවක හෝ, යම්කිසි

54 - විසිවන ආණ්ඩුක්‍රම ව්‍යවස්ථා සංශෝධනයේ 13(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පනත් කෙටුම්පතක් හෝ යම්කිසි පනත් කෙටුම්පතක යම්කිසි විධිවිධානයක් හෝ ජනමත විචාරණයක දී ජනතාව විසින් අනුමත කිරීම අවශ්‍ය බව ශ්‍රේෂ්ඨාධිකරණය විසින් තීරණය කර ඇත්තා වූ අවස්ථාවක හෝ යම්කිසි පනත් කෙටුම්පතක් 85 වන ව්‍යවස්ථාවේ (2) වන අනුච්ඡේදයට යටතේ ජනමත විචාරණයක් මගින් ජනතාව වෙත ඉදිරිපත් කරන අවස්ථාවක, ඒ පනත් කෙටුම්පත හෝ ඒ විධිවිධානය ජනතාව විසින් ජනමත විචාරණයක දී 85 වන ව්‍යවස්ථාවේ (3) වන අනුච්ඡේදයට අනුකූලව අනුමත කර ඇති බව ජනාධිපතිවරයා විසින් සහතික කරනු ලැබූ විට පමණක් ඒ පනත් කෙටුම්පත හෝ ඒ පනත් කෙටුම්පතෙහි එකී විධිවිධානය හෝ නීතිය බවට පත් වන්නේ ය. එසේ අනුමත කරනු ලැබූ සෑම පනත් කෙටුම්පතක ම මෙහි පහත දැක්වෙන ආකෘතියෙහි වූ සහතිකයක්, ජනාධිපතිවරයා විසින් ස්වකීය අත්සන ඇතිව සටහන් කළ යුත්තේ ය:-

“මේ පනත් කෙටුම්පත/ විධිවිධානය ජනමත විචාරණයක දී ⁵⁵[ජනතාව විසින් යථා පරිදි අනුමත කරන ලද බව මෙයින් සහතික කරමි.”

එවැනි සහතිකයක් ජනාධිපතිවරයා විසින් පනත් කෙටුම්පතක සටහන් කිරීම—

(අ) ඒ පනත් කෙටුම්පත ජනතාව විසින් අනුමත කරන ලද ජනමත විචාරණයේ වලංගුභාවය අභියෝග කරන කිසි පෙත්සමක් ඉදිරිපත් කරනු නොලැබූ අවස්ථාවක, එවැනි ජනමත විචාරණයක වලංගුභාවය අභියෝග කරන පෙත්සමක් ඊට අදාළ නීතිය යටතේ ඉදිරිපත් කළ හැක්කේ යම් කාල සීමාවක් ඇතුළත ද ඒ කාල සීමාව ඉකුත් වීමෙන් පසුව ද;

(ආ) ඒ පනත් කෙටුම්පත ජනතාව විසින් අනුමත කරන ලද්දේ යම් ජනමත විචාරණයක දී ද ඒ ජනමත විචාරණයේ වලංගුභාවය අභියෝග කරන පෙත්සමක් ඉදිරිපත් කරනු ලැබූ අවස්ථාවක, ඒ ජනමත විචාරණය වලංගු බවට ශ්‍රේෂ්ඨාධිකරණය විසින් තීරණය කරනු ලැබීමෙන් පසුව ද;

මිස, නොකළ යුත්තේ ය.]

ඒ සෑම සහතිකයක් ම අවසානාත්මක හා තීරණාත්මක වන්නේ ය. ඒ සහතිකය පිළිබඳව කවර වූ හෝ අධිකරණයක දී ප්‍රශ්න නොකළ යුත්තේ ය.

55 - දහහතරවන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) අවස්ථාවෝචිත පරිදි ජනාධිපතිවරයාගේ හෝ කථානායකවරයාගේ සහතිකය පනත් කෙටුම්පතක් මත සටහන් කරනු ලැබූ පසු එම පනත් කෙටුම්පත නීතිය බවට පත් වන අවස්ථාවක ඒ පනතෙහි වලංගුභාවය පිළිබඳව පරීක්ෂා කිරීම, ඒ පිළිබඳව මතයක් ප්‍රකාශ කිරීම හෝ කවර වූ හෝ ආකාරයකින් ප්‍රශ්න කිරීම කිසිම අධිකරණයක් හෝ විනිශ්චය අධිකාරයක් හෝ විසින් නොකළ යුත්තේ ය.

මන්ත්‍රීවරයන්
නෙරපීම සහ
ප්‍රජා අශක්ෂතා
නියම කිරීම

81. (1) ජාතික රාජ්‍ය සභාවේ 1978 අංක 7 දරන විශේෂ ජනාධිපති පරීක්ෂණ කොමිෂන් සභා පනත යටතේ පිහිටුවන ලද හා ශ්‍රේෂ්ඨාධිකරණයේ විනිශ්චයකාරවරයකු, අභියාචනාධිකරණයේ විනිශ්චයකාරවරයකු, මහාධිකරණයේ විනිශ්චයකාරවරයකු හෝ දිසා අධිකරණයේ විනිශ්චයකාරවරයකු වන සාමාජිකයකුගෙන් හෝ එසේ වූ සාමාජිකයන්ගෙන් හෝ සමන්විත විශේෂ ජනාධිපති පරීක්ෂණ කොමිෂන් සභාවක් විසින්, යම් කිසි තැනැත්තකු ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර හෝ පසුව කරන ලද හෝ නොකර හරින ලද යම් ක්‍රියාවක් හේතුකොටගෙන ඒ තැනැත්තා ප්‍රජා අශක්ෂතාවන්ට යටත් කළ යුතු යයි නිර්දේශ කරනු ලබන අවස්ථාවක (නොපැමිණි මන්ත්‍රීවරයන් ද ඇතුළුව) පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු මන්ත්‍රීවරයන් සංඛ්‍යාවක් පක්ෂව ඡන්දය දෙනු ලැබ සම්මත කරනු ලැබූ යෝජනා සම්මතයක් මගින්—

(අ) ඒ තැනැත්තා විෂයෙහි අවුරුදු හතක් නොඉක්මවන කාලයක් සඳහා ප්‍රජා අශක්ෂතාවන් නියම කිරීම; සහ

(ආ) ඒ තැනැත්තා පාර්ලිමේන්තු මන්ත්‍රීවරයෙක් නම් ඔහු පාර්ලිමේන්තුවෙන් නෙරපීම ද,

කළ හැක්කේ ය.

විශේෂ ජනාධිපති පරීක්ෂණ කොමිෂන් සභාවක් සාමාජිකයන් එක් කෙනකුට වැඩි ගණනකින් සමන්විත වන අවස්ථාවක ඒ කොමිෂන් සභාව විසින් කරන ලද නිර්දේශයක් සම්බන්ධයෙන් කොමිෂන් සභාවේ සාමාජිකයන් අතර මතභේදයක් වුවහොත් සාමාජිකයන් වැඩි දෙනකුගේ නිර්දේශය කොමිෂන් සභාවේ නිර්දේශය වන්නේ ය; එම නිර්දේශය සියලු කාර්ය සඳහා කොමිෂන් සභාවේ නිර්දේශය ලෙස සැලකිය යුත්තේ ය.

(2) එවැනි කිසිම යෝජනා සම්මතයක් අමාත්‍ය මණ්ඩලයේ අනුමතය ඇතිව අග්‍රාමාත්‍යවරයා විසින් ඉදිරිපත් කරනු ලැබුවහොත් මිස කථානායකවරයා විසින් භාර ගැනීම හෝ පාර්ලිමේන්තුවේ න්‍යාය පත්‍රයෙහි ඇතුළත් කිරීම හෝ නොකළ යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) මේ ව්‍යවස්ථාවේ ඉහතින් වූ විධිවිධානවලට අනුකූලව සම්මත කරනු ලැබූ සෑම යෝජනා සම්මතයක් මත ම කථානායකවරයා විසින් මෙහි පහත දැක්වෙන ආකෘතියෙහි වූ සහතිකයක් තම අත්සන ඇතිව සටහන් කළ යුතු ය:-

“මෙම යෝජනා සම්මතය ආණ්ඩුක්‍රම ව්‍යවස්ථාවේ 81 වන ව්‍යවස්ථාවේ විධිවිධානවලට අනුකූලව පාර්ලිමේන්තුව විසින් යථා පරිදි සම්මත කරන ලද බව මෙයින් සහතික කරමි.”.

එවැනි සෑම සහතිකයක් ම සියලු කාර්ය සඳහා තීරණාත්මක වන අතර, කිසිම අධිකරණයක දී ඒ පිළිබඳව ප්‍රශ්න නොකළ යුත්තේ ය. තව ද, කවර වූ හෝ ආකාරයක හේතුවක් මත කිසිම අධිකරණයක් හෝ විනිශ්චය අධිකාරයක් විසින් ඒ යෝජනා සම්මතයේ වලංගුභාවය ගැන විභාග කිරීම, මතයක් පළ කිරීම හෝ කවර වූ හෝ ආකාරයකින් ප්‍රශ්න කිරීම හෝ නොකළ යුත්තේ ය.

(4) මේ ව්‍යවස්ථාවේ “දිසා අධිකරණය” යන්නෙන්, පවත්නා නීතියෙන් ඇති කොට පිහිටුවන ලද දිසා අධිකරණයක් අදහස් වන අතර, දිසා අධිකරණය විසින් ක්‍රියාත්මක කරන හා ඉටු කරන බලතලවලට සහ කර්තව්‍යවලට අනුරූප වූ හෝ සාරානුකූලව සමාන වූ බලතල සහ කර්තව්‍ය ක්‍රියාත්මක කිරීම හා ඉටු කිරීම සඳහා පාර්ලිමේන්තුව විසින් ඇති කරනු ලැබිය හැකි අධිකරණයක් ද ඊට ඇතුළත් වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XII වන පරිච්ඡේදය

ව්‍යවස්ථාදායකය

ආණ්ඩුක්‍රම ව්‍යවස්ථාව සංශෝධනය කිරීම

ආණ්ඩුක්‍රම
ව්‍යවස්ථාව
සංශෝධනය කිරීම
හෝ පරිච්ඡේදන
කිරීම ප්‍රකාශිතව ම
විය යුතු බව

82. (1) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ පනත් කෙටුම්පතක් වේ නම් එසේ පරිච්ඡේදන කරනු ලබන්නා වූ හෝ වෙනස් කරනු ලබන්නා වූ හෝ එකතු කරනු ලබන්නා වූ විධිවිධාන ද ආනුෂංගික සංශෝධනයක් වෙතොත් එය ද, පනත් කෙටුම්පතෙහි නිශ්චිත ව ප්‍රකාශිතව ඇත්නම් මිස ද ඒ පනත් කෙටුම්පත ආණ්ඩුක්‍රම ව්‍යවස්ථාව සංශෝධනය කිරීම සඳහා වන පනතක් බවට එහි දීර්ඝ නාමයෙහි විස්තර කොට ඇත්නම් මිස ද ඒ පනත් කෙටුම්පත පාර්ලිමේන්තුවේ න්‍යාය පත්‍රයට ඇතුළත් නොකළ යුත්තේ ය.

(2) ආණ්ඩුක්‍රම ව්‍යවස්ථාව පරිච්ඡේදන කිරීම සඳහා වූ පනත් කෙටුම්පතක් වේ නම් ඒ පනත් කෙටුම්පතෙහි ආණ්ඩුක්‍රම ව්‍යවස්ථාව වෙනුවට නව ආණ්ඩුක්‍රම ව්‍යවස්ථාවක් ප්‍රතියෝජනය කරන විධිවිධාන ඇතුළත් වේ නම් මිස ද ඒ පනත් කෙටුම්පත ආණ්ඩුක්‍රම ව්‍යවස්ථාව පරිච්ඡේදන කොට ඒ වෙනුවට නව ආණ්ඩුක්‍රම ව්‍යවස්ථාවක් ප්‍රතියෝජනය කිරීම පිණිස වන පනතක් බවට එහි දීර්ඝ නාමයෙහි විස්තර කොට ඇත්නම් මිස ද ඒ පනත් කෙටුම්පත පාර්ලිමේන්තුවේ න්‍යාය පත්‍රයට ඇතුළත් නොකළ යුත්තේ ය.

(3) කථානායකවරයාගේ මතය අනුව යම්කිසි පනත් කෙටුම්පතක් මේ ව්‍යවස්ථාවේ (1) වන අනුව්‍යවස්ථාවේ හෝ (2) වන අනුව්‍යවස්ථාවේ හෝ නියමයන්ට අනුකූලව පිළියෙළ වී නැත්නම් ඒ නියමයන්ට අනුකූල වන පරිදි ඒ පනත් කෙටුම්පත සංශෝධනය කරනු ලැබුවහොත් මිස ඒ පනත් කෙටුම්පත සම්මත කර ගැනීමට අවශ්‍ය පියවර නොගත යුතු යැයි ඔහු විසින් විධාන කළ යුත්තේ ය.

(4) මේ ව්‍යවස්ථාවේ ඉහතින් වූ විධිවිධානවල කුමක් සඳහන්ව තිබුණ ද, මේ ව්‍යවස්ථාවේ (1) වන අනුව්‍යවස්ථාවේ හෝ (2) වන අනුව්‍යවස්ථාවේ හෝ නියමයන්ට අනුකූල වන පනත් කෙටුම්පතක් පාර්ලිමේන්තුව විසින් සංශෝධනය කිරීම නීත්‍යානුකූල වන්නේ ය. එසේ වුව ද, එසේ සංශෝධනය කරනු ලැබූ විට පනත් කෙටුම්පත ඒ නියමයන්ට අනුකූල විය යුත්තේ ය.

(5) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ හෝ ආණ්ඩුක්‍රම ව්‍යවස්ථාව පරිච්ඡේදන කොට ඒ වෙනුවට වෙනත් ආණ්ඩුක්‍රම ව්‍යවස්ථාවක් ප්‍රතියෝජනය කිරීම සඳහා වූ හෝ යම්කිසි පනත් කෙටුම්පතකට පක්ෂව දෙන ලද ඡන්ද සංඛ්‍යාව

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(නොපැමිණි මන්ත්‍රීවරයන් ද ඇතුළුව) මුළු මන්ත්‍රී සංඛ්‍යාවෙන් තුනෙන් දෙකකට අඩු නොවුවහොත් සහ 80 වන ව්‍යවස්ථාවේ හෝ 79 වන ව්‍යවස්ථාවේ විධිවිධානවලට අනුකූලව, අවස්ථාවෝචිත පරිදි ජනාධිපතිවරයා විසින් හෝ කථානායකවරයා විසින් හෝ ස්වකීය අත්සන ඇතිව සහතිකයක් එහි සටහන් කරනු ලැබූ විට ඒ පනත් කෙටුම්පත නීතිය බවට පත් වන්නේ ය.

(6) යම්කිසි නීතියක යම්කිසි විධිවිධානයක්, මේ ව්‍යවස්ථාවේ ඉහතින් වූ නියමයන්ට අනුකූලව පනවනු ලැබුවහොත් මිස එයින් ආණ්ඩුක්‍රම ව්‍යවස්ථාව නැතහොත් ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය නොවන්නේ ය; පරිච්ඡින්න නොවන්නේ ය; ප්‍රතියෝජනය නොවන්නේ ය. තව ද, එසේ සංශෝධනය වන්නාක් සේ හෝ පරිච්ඡින්න වන්නාක් සේ හෝ ප්‍රතියෝජනය වන්නාක් සේ හෝ නොසැලකිය යුත්තේ ය. තව ද, එසේ අර්ථ නිරූපණය නොකළ යුත්තේ ය; තේරුම් නොගත යුත්තේ ය.

(7) මේ පරිච්ඡේදයෙහි “සංශෝධනය” යන්නට පරිච්ඡින්න කිරීම, වෙනස් කිරීම සහ එකතු කිරීම ද ඇතුළත් වේ.

83. 82 වන ව්‍යවස්ථාවේ විධිවිධානයන්හි පටහැනිව කුමක් සඳහන්ව ඇත ද—

ඇතැම් පනත් කෙටුම්පත් ජනමත විචාරණයක දී අනුමත කිරීම

(අ) 1 වන, 2 වන, 3 වන, 6 වන, 7 වන, 8 වන, 9 වන, 10 වන සහ 11 වන ව්‍යවස්ථාවල හෝ මේ ව්‍යවස්ථාවෙහි හෝ විධිවිධාන සංශෝධනය කිරීම සඳහා වූ හෝ පරිච්ඡින්න කොට ප්‍රතියෝජනය කිරීම සඳහා වූ හෝ ඒ ව්‍යවස්ථාවල යම් විධිවිධානයකට අනනුකූල වන්නා වූ හෝ පනත් කෙටුම්පතකට; සහ

(ආ) 30 වන ව්‍යවස්ථාවේ (2) වන අනුව්‍යවස්ථාවේ නැතහොත් 62 වන ව්‍යවස්ථාවේ (2) වන අනුව්‍යවස්ථාවේ විධිවිධාන සංශෝධනය කිරීම හෝ පරිච්ඡින්න කොට ප්‍රතියෝජනය කිරීම හෝ සඳහා වූ නැතහොත් ඒ විධිවිධානවලට අනනුකූල වන්නා වූ ද, අවස්ථාවෝචිත පරිදි ජනාධිපතිවරයාගේ ධුර කාලය සාවුරුද්දක් ඉක්මවා දීර්ඝ කරන්නා වූ නැතහොත් පාර්ලිමේන්තුව පවත්නා කාලය සාවුරුද්දක් ඉක්මවා දීර්ඝ කරන්නා වූ ද පනත් කෙටුම්පතකට,

පක්ෂව දෙන ලද ඡන්ද සංඛ්‍යාව (නොපැමිණි මන්ත්‍රීවරයන් ද ඇතුළුව) මුළු මන්ත්‍රී සංඛ්‍යාවෙන් තුනෙන් දෙකකට අඩු නොවේ නම් ද, ජනමත විචාරණයක දී එය ජනතාව විසින් අනුමත කොට ඇත්නම් ද, 80 වන ව්‍යවස්ථාවට අනුකූලව ජනාධිපතිවරයා විසින් එහි සහතිකයක් ස්වකීය අත්සන ඇතිව සටහන් කොට ඇත්නම් ද, ඒ පනත් කෙටුම්පත නීතිය බවට පත් වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ආණ්ඩුක්‍රම
ව්‍යවස්ථාවට
අනුකූල පනත්
කෙටුම්පත්

84. (1) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා හෝ ආණ්ඩුක්‍රම ව්‍යවස්ථාව පරිච්ඡින්න කොට ප්‍රතියෝජනය කිරීම සඳහා හෝ නොවන, එහෙත් ආණ්ඩුක්‍රම ව්‍යවස්ථාවේ යම්කිසි විධිවිධානයකට අනුකූල වූ පනත් කෙටුම්පතක්, 82 වන ව්‍යවස්ථාවේ (1) වන අනුව්‍යවස්ථාවේ හෝ (2) වන අනුව්‍යවස්ථාවේ හෝ නියමයන්ට අනුකූලව ක්‍රියා නොකොට පාර්ලිමේන්තුවේ න්‍යාය පත්‍රයට ඇතුළත් කළ හැක්කේ ය.

(2) පනත් කෙටුම්පතක් මේ ව්‍යවස්ථාවේ නියමිත විශේෂ බහුතර ඡන්දයෙන් සම්මත කිරීමට අපේක්ෂා කරනු ලබන බව අමාත්‍ය මණ්ඩලය විසින් සහතික කොට ඇත්තා වූ හෝ පනත් කෙටුම්පතක් එකී විශේෂ බහුතර ඡන්දයෙන් සම්මත කළ යුතු බව ශ්‍රේෂ්ඨාධිකරණය තීරණය කොට ඇත්තා වූ හෝ අවස්ථාවක ඒ පනත් කෙටුම්පතට පක්ෂව දෙන ලද ඡන්ද සංඛ්‍යාව (නොපැමිණි මන්ත්‍රීවරයන් ද ඇතුළුව) මුළු මන්ත්‍රී සංඛ්‍යාවෙන් තුනෙන් දෙකකට අඩු නොවේ නම් සහ 80 වන ව්‍යවස්ථාවේ හෝ 79 වන ව්‍යවස්ථාවේ විධිවිධානවලට අනුකූලව, අවස්ථාවෝචිත පරිදි ජනාධිපතිවරයා විසින් හෝ කථානායකවරයා විසින් හෝ එහි සහතිකයක් ස්වකීය අත්සන ඇතිව සටහන් කරනු ලැබූ විට පමණක් ඒ පනත් කෙටුම්පත නීතිය බවට පත් වන්නේ ය.

(3) එවැනි පනත් කෙටුම්පතක් නීතියක් ලෙස පනවනු ලැබූ විට ඒ පනතින් ආණ්ඩුක්‍රම ව්‍යවස්ථාව නැතහොත් ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය නොවන්නේ ය; පරිච්ඡින්න නොවන්නේ ය; ප්‍රතියෝජනය නොවන්නේ ය. තව ද, ඒ පනතින් ආණ්ඩුක්‍රම ව්‍යවස්ථාව නැතහොත් ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය වන්නාක් සේ හෝ පරිච්ඡින්න වන්නාක් සේ හෝ ප්‍රතියෝජනය වන්නාක් සේ හෝ නොසැලකිය යුත්තේ ය; තව ද, එසේ අර්ථ නිරූපණය නොකළ යුත්තේ ය; තේරුම් නොගත යුත්තේ ය. එවැනි පනතක් පැමිණ ඡන්දය දෙන්නා වූ මන්ත්‍රීවරයන්ගේ බහුතර ඡන්දයෙන්, ඉන් පසුව පරිච්ඡින්න කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIII වන පරිච්ඡේදය

ජනමත විචාරණය

85. (1) ජනමත විචාරණයක් මගින් ජනතාව වෙත ඉදිරිපත් කිරීමට අපේක්ෂා කරන පනත් කෙටුම්පතක් බවට හෝ පනත් කෙටුම්පතක විධිවිධානයක් බවට අමාත්‍ය මණ්ඩලය විසින් සහතික කොට ඇත්තා වූ සෑම පනත් කෙටුම්පතක් ම හෝ පනත් කෙටුම්පතක සෑම විධිවිධානයක් ම ද ජනමත විචාරණයක දී ජනතාවගේ අනුමැතිය ලැබිය යුතු පනත් කෙටුම්පතක් බවට හෝ පනත් කෙටුම්පතක විධිවිධානයක් බවට ශ්‍රේෂ්ඨාධිකරණය විසින් තීරණය කොට ඇත්තා වූ සෑම පනත් කෙටුම්පතක් ම හෝ පනත් කෙටුම්පතක සෑම විධිවිධානයක් ම ද ඒ පනත් කෙටුම්පතකට පක්ෂව දෙන ලද ඡන්ද සංඛ්‍යාව (නොපැමිණි මන්ත්‍රීවරයන් ද ඇතුළුව) මුළු මන්ත්‍රී සංඛ්‍යාවෙන් තුනෙන් දෙකකට අඩු නොවේ නම්, ජනාධිපතිවරයා විසින් ජනමත විචාරණයක් මගින් ජනතාව වෙත ඉදිරිපත් කළ යුත්තේ ය.

පනත් කෙටුම්පත්
ජනමත විචාරණයක්
මගින් ජනතාව වෙත
ඉදිරිපත් කිරීම

⁵⁶[(2) පාර්ලිමේන්තුව විසින් ප්‍රතික්ෂේප කරන ලද (ආණ්ඩුක්‍රම ව්‍යවස්ථාවේ යම්කිසි විධිවිධානයක් පරිච්ඡේදන කිරීම හෝ සංශෝධනය කිරීම හෝ සඳහා වූ පනත් කෙටුම්පතක් නොවන නැතහොත් ආණ්ඩුක්‍රම ව්‍යවස්ථාවට යම් විධිවිධානයක් එකතු කිරීම සඳහා වූ පනත් කෙටුම්පතක් නොවන එසේත් නැතහොත් ආණ්ඩුක්‍රම ව්‍යවස්ථාව පරිච්ඡේදන කොට ඒ වෙනුවට නව ආණ්ඩුක්‍රම ව්‍යවස්ථාවක් ප්‍රතියෝජනය කිරීම සඳහා වූ පනත් කෙටුම්පතක් නොවන හෝ ආණ්ඩුක්‍රම ව්‍යවස්ථාවේ යම්කිසි විධිවිධානයකට අනුකූල පනත් කෙටුම්පතක් නොවන) පනත් කෙටුම්පතක් ජනාධිපතිවරයා විසින් ස්වකීය අභිමතය පරිදි ජනමත විචාරණයක් මගින් ජනතාව වෙත ඉදිරිපත් කළ හැක්කේ ය.]

(3) ජනමත විචාරණයක් මගින් ජනතාව වෙත ඉදිරිපත් කරන ලද යම් පනත් කෙටුම්පතක් හෝ යම් පනත් කෙටුම්පතක යම් විධිවිධානයක් හෝ ඒ ජනමත විචාරණයේ දී දෙන ලද වලංගු ඡන්ද සංඛ්‍යාවෙන් ඒකාන්ත බහුතර ඡන්දයකින් අනුමත කරනු ලැබුවහොත්, ඒ පනත් කෙටුම්පත හෝ ඒ විධිවිධානය හෝ ජනතාව විසින් අනුමත කරන ලද සේ සැලකිය යුත්තේ ය.

එසේ වුව ද, දෙන ලද වලංගු ඡන්ද සංඛ්‍යාවේ මුළු ගණන ඡන්ද හිමි නාමලේඛනයේ ඇතුළත් ඡන්ද හිමියන්ගේ මුළු සංඛ්‍යාවෙන් තුනෙන් දෙකක් නොඉක්මවන අවස්ථාවක දී, ඡන්ද හිමියන්ගේ මුළු සංඛ්‍යාවෙන් තුනෙන් එකකට නොඅඩු සංඛ්‍යාවක ඡන්දයෙන් ඒ

56 - විසිවන ආණ්ඩුක්‍රම ව්‍යවස්ථා සංශෝධනයේ 14 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පනත් කෙටුම්පත හෝ විධිවිධානය අනුමත කරනු ලැබුවහොත් පමණක් ඒ පනත් කෙටුම්පත හෝ විධිවිධානය ජනතාව විසින් අනුමත කරන ලද සේ සැලකිය යුත්තේ ය.

ජාතික වැදගත්කමකින් යුත් කාරණා ජනමත විචාරණ මගින් ජනතාව වෙත ඉදිරිපත් කිරීම

86. ජනාධිපතිවරයාගේ මතය අනුව ජාතික වැදගත්කමකින් යුක්ත යයි ඔහු සලකන්නා වූ යම් කාරණයක් 85 වන ව්‍යවස්ථාවේ විධිවිධානවලට යටත්ව ජනාධිපතිවරයා විසින් ජනමත විචාරණයක් මගින් ජනතාව වෙත ඉදිරිපත් කළ හැක්කේ ය.

කාර්ය විධානය සඳහා පාර්ලිමේන්තුව විධිවිධාන යෙදිය යුතු බව

87. (1) සෑම ජනමත විචාරණයක් ම මැතිවරණ කොමසාරිස්වරයා විසින් පැවැත්විය යුතු අතර, ඔහු විසින් එහි ප්‍රතිඵලය ජනාධිපතිවරයා වෙත දැනුම් දිය යුත්තේ ය.

(2) ජනමත විචාරණ මගින් පනත් කෙටුම්පත් සහ ජාතික වැදගත්කමකින් යුත් කාරණා ජනතාව වෙත ඉදිරිපත් කිරීම සඳහා වූ කාර්ය විධානය පිළිබඳ සහ එවැනි ජනමත විචාරණයක දී භාවිත කළ යුතු ඡන්දහිමි නාමලේඛන පිළිබඳ සියලු කරුණු සඳහා ද, ඒ හා සම්බන්ධ වැරදි නියම කොට දැක්වීම හා ඒ වැරදි සඳහා වූ දඬුවම් නියම කොට දැක්වීම සඳහා ද, ඊට අවශ්‍ය හෝ ආනුෂංගික වෙනත් සියලු කරුණු සඳහා ද, පාර්ලිමේන්තුව විසින් නීති පැනවීමෙන් විධිවිධාන සැලැස්විය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIV වන පරිච්ඡේදය

ඡන්ද බලය, ඡන්ද විමසීම් හා මැතිවරණ

88. මතු දැක්වෙන විධිවිධාන අනුව ඡන්ද බලය අහිමි වේ නම් මිස, සෑම තැනැත්තෙක් ම ජනාධිපතිවරයා තෝරා පත් කිරීමේ ඡන්ද විමසීමේ දී සහ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයේ දී ඡන්ද හිමියකු වීමට හෝ යම්කිසි ජනමත විචාරණයක දී ඡන්දය දීමට හෝ සුදුස්සෙක් වන්නේ ය:

ඡන්ද හිමියකු වීමේ අයිතිවාසිකම

එසේ වුව ද, එවැනි කිසිම තැනැත්තකුට ඔහුගේ නම උචිත ඡන්දහිමි නාමලේඛනයෙහි ඇතුළත් කර ඇත්නම් මිස ඡන්දය දීමට හිමිකම නොලැබිය යුත්තේ ය.

89. (අ) යම්කිසි තැනැත්තෙක් ශ්‍රී ලංකාවේ පුරවැසියෙක් නොවේ නම්, ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

ඡන්ද බලය අහිමිවීම

(ආ) යම්කිසි තැනැත්තෙක් 101 වන ව්‍යවස්ථාවේ විධිවිධාන යටතේ නීතියෙන් නිශ්චය කොට ඇති සුදුසුකම් ලැබීමේ දිනයේ දී අටළොස් විය සම්පූර්ණ කර නොමැති නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඇ) යම්කිසි තැනැත්තෙක් සිහිවිකල තැනැත්තකු ලෙස ශ්‍රී ලංකාවේ බලපවත්නා යම්කිසි නීතියක් යටතේ තීරණය කරනු ලැබ සිටී නම් හෝ විනිශ්චය කරනු ලැබ සිටී නම් හෝ ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඈ) යම්කිසි තැනැත්තෙක් අවුරුදු දෙකකට නොඅඩු කාලයක් බන්ධනාගාරගත කිරීමෙන් දඬුවම් කළ හැකි වරදකට කවර වූ හෝ අධිකරණයක් විසින් වරදකරු කරනු ලැබීමෙන් පසුව නියම කරන ලද භය මාසයකට නොඅඩු කාලයකට කවර වූ හෝ ආකාරයක බන්ධනාගාරගත කිරීමේ දඬුවමක් විඳිමින් සිටී නම් නැතහොත් ගත වූ සත් අවුරුදු කාලය තුළ ඒ දඬුවම සම්පූර්ණයෙන් ම විඳි සිටියේ නම් නැතහොත් මරණ දණ්ඩනයට යටත්ව සිටී නම් නැතහොත් එවැනි

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

දණ්ඩන නියමයක් ක්‍රියාවේ යෙදවීම වෙනුවට භය මාසයකට නොඅඩු කාලයකට බන්ධනාගාරගත කිරීමේ දඬුවමක් විඳිමින් සිටි නම් නැතහොත් ගත වූ සත් අවුරුදු කාලය තුළ ඒ දඬුවම සම්පූර්ණයෙන් විඳි සිටියේ නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය:

එසේ වුව ද, මේ ඡේදය යටතේ නුසුදුස්සකු වූ කවර වූ හෝ තැනැත්තකුට කොන්දේසි රහිත සමාවක් දෙන ලද්දේ නම්, ඒ සමාව දුන් දිනයේ සිට ඒ නුසුදුස්සකම නැති වී යන්නේ ය.

(ඉ) (i) යම්කිසි තැනැත්තකු 1946 ලංකා (පාර්ලිමේන්තු මැතිවරණ) රාජසභා ආඥාවේ 52 වන වගන්තියේ (1) වන උපවගන්තිය හෝ 53 වන වගන්තිය හෝ යටතේ යම්කිසි වරදකට හෝ එකී වගන්ති දෙකින් කවර වගන්තියක් හෝ යටතේ යම්කිසි වරදකට අනුරූප වන්නා වූ ද, ජනමත විචාරණ හෝ ජනාධිපතිවරයා තෝරා පත් කර ගැනීමේ ඡන්ද විමසීම හෝ පාර්ලිමේන්තු මන්ත්‍රීවරයන් තෝරා පත් කර ගැනීමේ මැතිවරණ හෝ සම්බන්ධයෙන් තත් කාලයේ බලපවත්නා නීතිය යටතේ වූ ද වරදකට හෝ වරදකරු කරනු ලැබුවහොත් අන්තිමවරට එසේ වරදකරු කරනු ලැබූ දින පටන් සත් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ii) යම් කිසි තැනැත්තකු 1946 ලංකා (පාර්ලිමේන්තු මැතිවරණ) රාජසභා ආඥාව යටතේ දූෂණ ක්‍රියාවකට හෝ එකී යම්කිසි දූෂණ ක්‍රියාවකට අනුරූප වන්නා වූ ද, ජනමත විචාරණ හෝ ජනාධිපතිවරයා තෝරා පත් කර ගැනීමේ ඡන්ද විමසීම හෝ පාර්ලිමේන්තු මන්ත්‍රීවරයන් තෝරා පත් කර ගැනීමේ මැතිවරණ හෝ සම්බන්ධයෙන් තත් කාලයේ බලපවත්නා නීතිය යටතේ වූ ද වරදකට හෝ වරදකරු කරනු ලැබුවහොත් අන්තිම වරට එසේ වරදකරු කරනු ලැබූ දින පටන් සත් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(iii) යම්කිසි තැනැත්තකු 1946 ලංකා (පාර්ලිමේන්තු මැතිවරණ) රාජසභා ආඥාව යටතේ හෝ ජනමත විචාරණ හෝ ජනාධිපතිවරයා තෝරා පත්කර ගැනීමේ ඡන්ද විමසීම හෝ පාර්ලිමේන්තු මන්ත්‍රීවරයන් තෝරා පත් කර ගැනීමේ මැතිවරණ හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සම්බන්ධයෙන් තත් කාලයේ බලපවත්නා යම්කිසි නීතියක් යටතේ හෝ යම්කිසි දූෂණ ක්‍රියාවකට ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ පසු විනිශ්චයකාරවරයකු විසින් වරදකරු බව නිගමනය කොට වාර්තා කරනු ලැබුවහොත් අන්තිම වරට එසේ වාර්තා කරනු ලැබූ දින පටන් සත් වර්ෂයක් ඉකුත් වී නැත්නම්, ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(iv) යම්කිසි තැනැත්තකු අල්ලස් පනතේ විධිවිධාන යටතේ හෝ මතු පනවනු ලබන්නා වූ ද, අල්ලස් පනතට අනුරූප වන්නා වූ ද, යම්කිසි නීතියක විධිවිධාන යටතේ හෝ අල්ලස් චෝදනාවකට වරදකරු කරනු ලැබුවහොත් හෝ වරදකරු යයි තීරණය කරනු ලැබුවහොත් හෝ අන්තිම වරට එසේ වරදකරු කරනු ලැබූ හෝ වරදකරු යයි තීරණය කරනු ලැබූ දින පටන් සත් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඊ) (i) යම්කිසි තැනැත්තකු පළාත් පාලන ආයතන ඡන්ද විමසීම ආඥා පනතේ 77 වන වගන්තියේ පටන් 82 වන වගන්තිය තෙක් වූ (ඒ වගන්ති දෙක ම ඇතුළුව) වගන්තිවල විධිවිධාන යටතේ වූ වරදකට හෝ එකී වගන්ති යටතේ යම්කිසි වරදකට අනුරූප වන්නා වූ ද, මතු පනවනු ලබන්නා වූ යම්කිසි නීතියක් යටතේ වූ ද වරදකට හෝ වරදකරු කරනු ලැබුවහොත් එසේ අන්තිම වරට වරදකරු කරනු ලැබූ දින පටන් පස් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ii) යම්කිසි තැනැත්තකු මහජන ආයතන (දූෂණ වැළැක්වීමේ) ආඥා පනතේ 2 වන සහ 3 වන වගන්තිවල විධිවිධාන යටතේ වරදකට හෝ එකී වරදට අනුරූප වන්නා වූ ද, මතු පනවනු ලබන්නා වූ යම්කිසි නීතියක් යටතේ වූ ද වරදකට හෝ වරදකරු කරනු ලැබුවහොත් එසේ අන්තිම වරට වරදකරු කරනු ලැබූ දින පටන් පස් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(උ) (i) යම්කිසි තැනැත්තකු 1946 ලංකා (පාර්ලිමේන්තු මැතිවරණ) රාජසභා ආඥාව යටතේ නීති විරෝධී ක්‍රියාවකට හෝ ජනමත විචාරණ සම්බන්ධයෙන් නැතහොත් ජනාධිපතිවරයා තෝරා පත් කර ගැනීමේ ඡන්ද විමසීම හෝ පාර්ලිමේන්තු මන්ත්‍රීවරයන් තෝරා පත් කර ගැනීමේ මැතිවරණ සම්බන්ධයෙන් තත් කාලයේ බලපවත්නා නීතිය යටතේ වූ ද, ඉහත කී නීති විරෝධී ක්‍රියාවකට අනුරූප වන්නා වූ ද වරදකට හෝ වරදකරු කරනු ලැබුවහොත් එසේ අන්තිම වරට වරදකරු කරනු ලැබූ දින පටන් තුන් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ii) යම්කිසි තැනැත්තකු 1946 ලංකා (පාර්ලිමේන්තු මැතිවරණ) රාජසභා ආඥාව යටතේ නීති විරෝධී ක්‍රියාවකට හෝ ජනමත විචාරණ සම්බන්ධයෙන් නැතහොත් ජනාධිපතිවරයා තෝරා පත් කර ගැනීමේ ඡන්ද විමසීම හෝ පාර්ලිමේන්තු මන්ත්‍රීවරයන් තෝරා පත් කර ගැනීමේ මැතිවරණ හෝ සම්බන්ධයෙන් තත් කාලයේ බලපවත්නා යම්කිසි නීතියක් යටතේ නීති විරෝධී ක්‍රියාවකට හෝ ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ පසු විනිශ්චයකාරවරයකු විසින් වරදකරු බව නිගමනය කොට වාර්තා කරනු ලැබුවහොත් අන්තිම වරට එසේ වාර්තා කරනු ලැබූ දින පටන් තුන් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඌ) යම්කිසි තැනැත්තකු විෂයෙහි ප්‍රජා අශක්ෂතා නියම කිරීම සඳහා වූ යෝජනා සම්මතයක් 81 වන ව්‍යවස්ථාව අනුව සම්මත කරනු ලැබ, ඒ යෝජනා සම්මතයෙහි දැක්වෙන ප්‍රජා අශක්ෂතා කාලසීමාව අවසන් වී නොමැති නම්, ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඵ) (i) යම්කිසි තැනැත්තකු දණ්ඩ නීති සංග්‍රහයේ 188 වන වගන්තියේ පටන් 201 වන වගන්තිය තෙක් වූ (ඒ වගන්ති දෙක ම ඇතුළුව) වගන්තිවල විධිවිධාන යටතේ වූ යම් වරදකට හෝ එකී වගන්ති යටතේ යම් වරදකට අනුරූප වන්නා වූ ද, මතු පනවනු ලබන්නා වූ නීතියක් යටතේ වූ ද වෙනත් වරදකට හෝ වරදකරු කරනු ලැබුවහොත් එසේ වරදකරු කරනු ලැබූ දින පටන් සත් වර්ෂයක් ඉකුත් වී නැත්නම් ඒ තැනැත්තා ජනාධිපතිවරයා තෝරා

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ii) යම්කිසි තැනැත්තකු 81 වන ව්‍යවස්ථාවේ නිශ්චිතව සඳහන් සාමාජිකයාගෙන් හෝ සාමාජිකයන්ගෙන් සමන්විත යම් විශේෂ ජනාධිපති කොමිෂන් සභාවකට පහත සඳහන් හේතුවකින්, එනම්—

- (1) ඒ කොමිෂන් සභාව විසින් නිකුත් කිරීමට නීතියෙන් බලය පැවරී ඇති යම් සිතාසියක සඳහන් වේලාවේ දී සහ ස්ථානයේ දී ඒ කොමිෂන් සභාව ඉදිරියේ පෙනී සිටීම, කොමිෂන් සභාවේ මතය අනුව සාධාරණ වූ හේතුවක් නොමැතිව, පැහැර හැරීමේ හේතුවෙන්; හෝ
- (2) ප්‍රතිඥා දීම හෝ දිවුරුම් දීම ප්‍රතික්ෂේප කිරීමේ හෝ ඒ කොමිෂන් සභාව විසින් විභාග කරනු ලැබීමට විධාන කරනු ලැබ ඇති කාරණාවලට අදාළව ඒ තැනැත්තාගෙන් අසනු ලබන යම් ප්‍රශ්නයකට, කොමිෂන් සභාවේ මතය අනුව සාධාරණ වූ හේතුවක් නොමැතිව, පිළිතුරු දීම ප්‍රතික්ෂේප කිරීමේ හෝ පැහැර හැරීමේ හෝ හේතුවෙන්; හෝ
- (3) ඒ කොමිෂන් සභාව විසින් විභාග කරනු ලැබීමට ඇති යම් යම් කාරණා පිළිබඳව සත්‍යය දැන ගැනීම සඳහා ඒ කොමිෂන් සභාවේ මතය අනුව අවශ්‍ය වන්නා වූ ද, ඒ තැනැත්තාගේ සන්තකයෙහි හෝ බලයෙහි තිබෙන්නා වූ ද, යම් ලේඛනයක් හෝ දෙයක්, කොමිෂන් සභාවේ මතය අනුව සාධාරණ වූ හේතුවක් නොමැතිව, ඒ කොමිෂන් සභාව වෙත ඉදිරිපත් කිරීම හෝ පෙන්වා සිටීම ප්‍රතික්ෂේප කිරීමේ හෝ පැහැර හැරීමේ හේතුවෙන්,

අපහාස කිරීමේ හෝ අගෞරව කිරීමේ හෝ වරදකට වරදකරු කරනු ලැබූ දින පටන් සත් වර්ෂයක් ඉකුත් වී නැත්නම්, ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

(ඒ) යම්කිසි තැනැත්තකු ⁵⁷[අවස්ථාවෝචිත පරිදි 116 වන ව්‍යවස්ථාව හෝ 111ඇ ව්‍යවස්ථාව] යටතේ නුසුදුස්සකු වීමේ කාලසීමාව ඉකුත් වී නැත්නම් ඒ තැනැත්තා ජනාධිපතිවරයා තෝරා පත් කිරීමේ ඡන්ද විමසීමක දී හෝ පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී හෝ ඡන්ද හිමියකු වීමට හෝ ජනමත විචාරණයක දී ඡන්දය දීමට හෝ සුදුස්සෙක් නොවන්නේ ය.

57 - දහහත්වන ආණ්ඩුක්‍රම ව්‍යවස්ථා සංශෝධනයේ 6 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පාර්ලිමේන්තු
මන්ත්‍රීවරයකු වශයෙන්
තෝරා පත් කරගනු
ලැබීමට සුදුසුකම්

90. 91 වන ව්‍යවස්ථාවේ විධිවිධාන යටතේ නුසුදුස්සකු වුවහොත් මිස ඡන්ද බලය හිමි සෑම තැනැත්තෙක් ම පාර්ලිමේන්තු මන්ත්‍රීවරයකු වශයෙන් තෝරා පත්කර ගනු ලැබීමට සුදුස්සෙක් වන්නේ ය.

පාර්ලිමේන්තු
මන්ත්‍රීවරයකු වශයෙන්
තෝරා පත් කරගනු
ලැබීමට නුසුදුසුකම්

91. (1) (අ) යම්කිසි තැනැත්තකු 89 වන ව්‍යවස්ථාවේ දක්වා ඇති කවර වූ හෝ නුසුදුසුකමකට යටත් වේ නම් තැනහොත් එවැනි නුසුදුසුකමකට භාජන වුවහොත් ඒ තැනැත්තා පාර්ලිමේන්තු මන්ත්‍රීවරයකු වශයෙන් තෝරා පත් කර ගනු ලැබීමට හෝ පාර්ලිමේන්තුවේ අසුන් ගැනීමට සහ පාර්ලිමේන්තුවේ දී ඡන්දය දීමට හෝ සුදුස්සෙක් නොවන්නේ ය.

(ආ) යම්කිසි තැනැත්තෙක්—

- (i) මහ මැතිවරණයක දී මැතිවරණ කොට්ඨාස එකකට වැඩි ගණනකට තෝරා පත් කර ගනු ලැබීම පිණිස මන්ත්‍රීධුරාපේක්ෂකයකු වශයෙන් නාමයෝජනා කරනු ලැබ සිටී නම්;
- (ii) යම්කිසි මැතිවරණ කොට්ඨාසයක් සඳහා තෝරා පත් කර ගනු ලැබීම පිණිස පිළිගත් දේශපාලන පක්ෂ හෝ ස්වාධීන කණ්ඩායම් හෝ එකකට වැඩි ගණනක් විසින් මන්ත්‍රීධුරාපේක්ෂකයකු වශයෙන් නාම යෝජනා කරනු ලැබ සිටී නම්;
- (iii) එක් මැතිවරණ කොට්ඨාසයක් සඳහා මන්ත්‍රීධුරාපේක්ෂකයකු වශයෙන් නාමයෝජනා කරනු ලැබ, ඒ මැතිවරණ කොට්ඨාස සඳහා පැවැත්වෙන මැතිවරණය නිම වීමට පෙර, වෙනත් මැතිවරණ කොට්ඨාසයක් සඳහා තෝරා පත් කර ගනු ලැබීම පිණිස මන්ත්‍රීධුරාපේක්ෂකයකු වශයෙන් නාම යෝජනා කරනු ලැබ සිටී නම්; හෝ
- (iv) පාර්ලිමේන්තුවේ මන්ත්‍රීවරයකුව සිටිය දී, 70 වන ව්‍යවස්ථාවේ (7) වන අනුව්‍යවස්ථාවේ හෝ 155 වන ව්‍යවස්ථාවේ (4) වන අනුව්‍යවස්ථාවේ (i) වන ඡේදයේ දැක්වෙන අවස්ථාගත කරුණු යටතේ හැර, කවර වූ හෝ මැතිවරණ කොට්ඨාසයක් සඳහා තෝරා පත් කර ගනු ලැබීම පිණිස මන්ත්‍රීධුරාපේක්ෂකයකු වශයෙන් නාම යෝජනා කරනු ලැබ සිටී නම්,

ඒ තැනැත්තා පාර්ලිමේන්තු මන්ත්‍රීවරයකු වශයෙන් තෝරා පත් කර ගනු ලැබීමට හෝ පාර්ලිමේන්තුවේ අසුන් ගැනීමට සහ පාර්ලිමේන්තුවේ දී ඡන්දය දීමට හෝ සුදුස්සෙක් නොවන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ඇ) යම්කිසි තැනැත්තෙක් ජනරජයේ ජනාධිපතිවරයාව සිටී නම් ඒ තැනැත්තා පාර්ලිමේන්තු මන්ත්‍රීවරයකු වශයෙන් තෝරා පත් කර ගනු ලැබීමට හෝ පාර්ලිමේන්තුවේ අසුන් ගැනීමට සහ පාර්ලිමේන්තුවේ දී ඡන්දය දීමට හෝ සුදුස්සෙක් නොවන්නේ ය.

(ඇ) (i) අධිකරණ නිලධරයෙක්;

(ii) පරිපාලන කටයුතු පිළිබඳ පාර්ලිමේන්තු කොමසාරිස්වරයා;

(iii) පාර්ලිමේන්තුවේ මහ ලේකම්වරයා හා ඔහුගේ කාර්ය මණ්ඩලයේ සාමාජිකයෙක්;

⁵⁸[(iv) ⁵⁹[41 ආ වන ව්‍යවස්ථාවේ උපලේඛනයේ සඳහන්] යම් කොමිෂන් සභාවක සාමාජිකයකු;

(v) පළාත් රාජ්‍ය සේවා කොමිෂන් සභාවක සාමාජිකයකු;

(vඅ) මැතිවරණ කොමසාරිස් ජනරාල්වරයා;]

⁶⁰[(vආ) යම් පාර්ලිමේන්තු මන්ත්‍රීවරයකු හැර, 41 අ වන ව්‍යවස්ථාවේ (1) වන අනුව්‍යවස්ථාවේ (ඉ) ඡේදයේ සඳහන් ආණ්ඩුක්‍රම ව්‍යවස්ථා සභාවේ සාමාජිකයකු;]

(vi) විගණකාධිපතිවරයා;

⁶¹[(vii) 1970 නොවැම්බර් මස 18 වන දිනට කලින් ඇති කරන ලද ධුරයක් වූ ද, 1970 නොවැම්බර් මස 18 වන දින දී, වැටුප් පරිමාණයෙහි ආරම්භක වැටුප, වර්ෂයකට රු. 6,720 ට නොඅඩු වූ නැතහොත් ඉන් පසුව සිදු කරන ලද යම් වැටුප් පරිමාණ ප්‍රතිශෝධනයක් යටතේ එකී ආරම්භක වැටුපට අනුරූප වෙනත් යම් වාර්ෂික වැටුප් ප්‍රමාණයක් වූ ද ⁶²[යම් ධුරයක් දරන්නා වූ, රජයේ නිලධරයෙක් හෝ ශ්‍රී ලංකා රාජ්‍ය විගණන සේවයේ සාමාජිකයෙක්];

(viii) 1970 නොවැම්බර් මස 18 වන දිනට පසුව ඇති කරන ලද ධුරයක් වූ ද, ධුරය ඇති කරන දිනයේ දී වැටුප් පරිමාණයෙහි ආරම්භක වැටුප (vii) වන විෂයයෙහි

58 - විසිවන ආණ්ඩුක්‍රම ව්‍යවස්ථා සංශෝධනයේ 15(1) වන වගන්තිය මගින් ආදේශ කරන ලදී.
59 - විසිඑක්වන ආණ්ඩුක්‍රම ව්‍යවස්ථා සංශෝධනයේ 8(1) වන වගන්තිය මගින් ආදේශ කරන ලදී.
60 - විසිඑක්වන ආණ්ඩුක්‍රම ව්‍යවස්ථා සංශෝධනයේ 8(2) වන වගන්තිය මගින් ඇතුළත් කරන ලදී.
61 - නවවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.
62 - දහනවවන ආණ්ඩුක්‍රම ව්‍යවස්ථා සංශෝධනයේ 20(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සඳහන් ධුරයකට ඒ දිනයේ දී අදාළ වූ වැටුප් පරිමාණයෙහි ආරම්භක වැටුපට නැතහොත් ඉන් පසුව සිදු කරන ලද යම් වැටුප් පරිමාණ ප්‍රතිශෝධනයක් යටතේ පළමු සඳහන් කළ ආරම්භක වැටුප අනුරූප වෙනත් යම් වාර්ෂික වැටුප් ප්‍රමාණයකට නොඅඩු වූ ද ⁶³[යම් ධුරයක් දරන්නා වූ, රජයේ නිලධරයෙක් හෝ ශ්‍රී ලංකා රාජ්‍ය විගණන සේවයේ සාමාජිකයෙක්];]

⁶⁴[(viiiඅ) 1988 පෙබරවාරි මස 01 වන දිනට පසුව ඇති කරන ලද ධුරයක් වූ ද, ධුරය ඇති කරන ලද දිනයේ දී ඒ ධුරයේ වැටුප් පරිමාණයෙහි ආරම්භක වැටුප, පාර්ලිමේන්තුව විසින් යෝජනා සම්මතයක් මගින් තීරණය කරනු ලැබූ වැටුපට නැතහොත් ඉන් පසුව සිදු කරන ලද යම් වැටුප් පරිමාණ ප්‍රතිශෝධනයක් යටතේ එකී ආරම්භක වැටුපට අනුරූප වන වෙනත් යම් වාර්ෂික වැටුප් ප්‍රමාණයකට නොඅඩු වූ ද යම් ධුරයක් දරන්නා වූ, පළාත් රාජ්‍ය සේවයේ නිලධරයෙක්;]

(ix) 1970 නොවැම්බර් මස 18 වන දිනට කලින් ඇති කරන ලද ධුරයක් වූ ද, 1970 නොවැම්බර් මස 18 වන දින දී වැටුප් පරිමාණයෙහි ආරම්භක වැටුප, වර්ෂයකට රු. 7,200 ට නො අඩු වූ නැතහොත් ඉන් පසුව සිදු කරන ලද යම් වැටුප් පරිමාණ ප්‍රතිශෝධනයක් යටතේ එකී ආරම්භක වැටුපට අනුරූප වෙනත් යම් වාර්ෂික වැටුප් ප්‍රමාණයක් වූ ද යම් ධුරයක් දරන්නා වූ රාජ්‍ය සංස්ථා නිලධරයෙක්;

(x) 1970 නොවැම්බර් මස 18 වන දිනට පසුව ඇති කරන ලද ධුරයක් වූ ද ධුරය ඇති කරන දිනයේ දී වැටුප් පරිමාණයෙහි ආරම්භක වැටුප (ix) වන විෂයයෙහි සඳහන් ධුරයකට ඒ දිනයේ දී අදාළ වූ වැටුප් පරිමාණයෙහි ආරම්භක වැටුපට නැතහොත් ඉන් පසුව සිදු කරන ලද යම් වැටුප් පරිමාණ ප්‍රතිශෝධනයක් යටතේ පළමු සඳහන් කළ ආරම්භක වැටුපට අනුරූප වෙනත් යම් වාර්ෂික වැටුප් ප්‍රමාණයකට නො අඩු වූ ද යම් ධුරයක් දරන්නා වූ රාජ්‍ය සංස්ථා නිලධරයෙක්;

(xi) යුද්ධ හමුදාවේ නිත්‍ය බලකායේ සාමාජිකයෙක්, නාවික හමුදාවේ නිත්‍ය බලකායේ සාමාජිකයෙක් හෝ ගුවන් හමුදාවේ නිත්‍ය බලකායේ සාමාජිකයෙක්; හෝ

(xii) පොලිස් නිලධරයෙක් හෝ පොලිස් කාර්ය ඉටු කරන්නා වූ රජයේ නිලධරයෙක්;]

63 - දහනවවන ආණ්ඩුක්‍රම ව්‍යවස්ථා සංශෝධනයේ 20(3) වන වගන්තිය මගින් ආදේශ කරන ලදී.
64 - දහනවවන ආණ්ඩුක්‍රම ව්‍යවස්ථා සංශෝධනයේ 7(4) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

65[(xiii)වෙනත් යම් රටක ද පුරවැසියකු වන ශ්‍රී ලංකාවේ
පුරවැසියකු;]

යන මේ අය අතුරෙන් කිසිම තැනැත්තකු පාර්ලිමේන්තු
මන්ත්‍රීවරයකු වශයෙන් තෝරා පත් කර ගනු ලැබීමට හෝ
පාර්ලිමේන්තුවේ අසුන් ගැනීමට සහ පාර්ලිමේන්තුවේ දී ඡන්දය දීමට
හෝ සුදුස්සෙක් නොවන්නේ ය.

(ඉ) රජය විසින් හෝ රාජ්‍ය සංස්ථාවක් විසින් නැතහොත් රජය
වෙනුවෙන් හෝ රාජ්‍ය සංස්ථාවක් වෙනුවෙන් එළඹ ඇත්තා වූ
යම්කිසි ගිවිසුමකට යම්කිසි තැනැත්තකුගේ යම් ආකාරයක
සම්බන්ධතාවක් තිබීම පාර්ලිමේන්තු මන්ත්‍රීවරයකු වශයෙන් තෝරා
පත් කර ගනු ලැබීමට හෝ පාර්ලිමේන්තුවේ අසුන් ගැනීමට සහ
පාර්ලිමේන්තුවේ දී ඡන්දය දීමට හෝ නුසුදුසුකමක් යයි
පාර්ලිමේන්තුව විසින් නීතියෙන් නියම කරනු ලැබේ ද, එවැනි
ගිවිසුමකට ඒ ආකාරයේ සම්බන්ධතාවක් ඇති තැනැත්තෙක්
පාර්ලිමේන්තුවේ මන්ත්‍රීවරයකු වශයෙන් තෝරා පත් කර ගනු
ලැබීමට හෝ පාර්ලිමේන්තුවේ අසුන් ගැනීමට සහ පාර්ලිමේන්තුවේ දී
ඡන්දය දීමට හෝ සුදුස්සෙක් නො වන්නේ ය.

(ඊ) යම්කිසි තැනැත්තෙක් වස්තු භංගත්වයට පත්වූවකු බවට
ප්‍රකාශ කරනු ලැබ නිදහස් නොකරන ලද වස්තු භංගත්වයට පත්
වූවෙක් වේ ද, ඒ තැනැත්තා පාර්ලිමේන්තු මන්ත්‍රීවරයකු වශයෙන්
තෝරා පත් කර ගනු ලැබීමට හෝ පාර්ලිමේන්තුවේ අසුන් ගැනීමට
සහ පාර්ලිමේන්තුවේ දී ඡන්දය දීමට හෝ සුදුස්සෙක් නොවන්නේ ය.

(උ) යම්කිසි තැනැත්තකු ඉහතින් වූ වර්ෂ හත තුළ දී නිසි බලය
ඇති අධිකරණයක් විසින් හෝ විශේෂ ජනාධිපති පරීක්ෂණ කොමිෂන්
සභාවක් විසින් හෝ පාර්ලිමේන්තු මන්ත්‍රීවරයකු වශයෙන් නැතහොත්
ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර
ව්‍යවස්ථාදායකයේ මන්ත්‍රීවරයකු වශයෙන් තමන් ගන්නා තීරණය
කෙරෙහි බලපෑමක් ඇති කිරීමට දෙන ලද අල්ලසක් හෝ තුටු පඩුරක්
හෝ පිළිගත් තැනැත්තකු බවට විනිශ්චය කරනු ලැබ සිටී නම් ඒ
තැනැත්තා පාර්ලිමේන්තු මන්ත්‍රීවරයකු වශයෙන් තෝරා පත් කර ගනු
ලැබීමට හෝ පාර්ලිමේන්තුවේ අසුන් ගැනීමට හෝ පාර්ලිමේන්තුවේ
දී ඡන්දය දීමට හෝ සුදුස්සෙක් නොවන්නේ ය.

(ඌ) වෘත්තීය සමිතියක් විසින් හෝ වෙනත් සංවිධානයක් විසින්
හෝ හුදෙක් දිවි පැවැත්ම පිණිස දෙනු ලබන දීමනාවක් හෝ කරනු
ලබන වෙනත් ගෙවීමක් හෝ පාර්ලිමේන්තුවේ යම්කිසි මන්ත්‍රීවරයකු
විසින් පිළිගනු ලැබුවහොත් ඒ පිළිගැනීම මේ ව්‍යවස්ථාවේ (1) වන

65 - විසිඑක්වන ආණ්ඩුක්‍රම ව්‍යවස්ථා සංශෝධනයේ 8(3) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අනුව්‍යවස්ථාවේ (උ) ඡේදයෙහි කාර්ය සඳහා අල්ලසක් හෝ තුඩු පඩුරක් පිළිගැනීමක් වශයෙන් නො සැලකෙන්නේ ය.

ජනාධිපතිවරයා
වශයෙන්
තෝරාපත් කර
ගැනීමට
නුසුදුසුකම්

92. ඡන්ද හිමියකු වීමට සුදුසුකම්ලත් සෑම තැනැත්තෙක් ම, ඒ තැනැත්තා—

- (අ) වයස අවුරුදු ⁶⁶[නිහ] සම්පූර්ණ කර නොසිටීම;
- (ආ) 91 වන ව්‍යවස්ථාවේ (1) වන අනුව්‍යවස්ථාවේ (ඇ), (ඉ), (ඊ) හෝ (උ) ඡේද යටතේ පාර්ලිමේන්තු මන්ත්‍රීවරයකු ලෙස තෝරා පත් කර ගැනීමට නුසුදුස්සකු වීම;
- ⁶⁷[(ඇ) ඔහු ජනතාව විසින් ජනාධිපති ධුරයට දෙවරක් තෝරා පත්කොට ගනු ලැබ තිබීම;]
- (ඈ) 38 වන ව්‍යවස්ථාවේ (2) වන අනුව්‍යවස්ථාවේ (ඉ) ඡේදයේ විධිවිධාන යටතේ ජනාධිපති ධුරයෙන් ඉවත් කරනු ලැබ සිටීම,

යන නුසුදුසුකම්වලින් කවර වූ හෝ නුසුදුසුකමකට යටත්ව සිටී නම් මිස, ජනාධිපතිවරයා වශයෙන් තෝරා පත් කර ගනු ලැබීමට සුදුස්සෙක් වන්නේ ය.

ජන්දය දීම
නිදහස්ව, සමානව
සහ රහස් විය
යුතු බව

93. ජනරජයේ ජනාධිපතිවරයා සහ පාර්ලිමේන්තු මන්ත්‍රීවරයන් තෝරාපත් කර ගැනීම සඳහා ද, ජනමත විචාරණවල දී ද, ජන්දය දීම නිදහස්ව ද, සමානව ද, රහස් ද, විය යුත්තේ ය.

ජනාධිපතිවරයා
තෝරා පත්කර
ගැනීම

94. (1) ජනාධිපතිවරයා තෝරා පත් කර ගැනීම පිණිස පවත්වනු ලබන ඡන්ද විමසීමේ දී සෑම ඡන්දදායකයකු විසින් ම යම්කිසි අපේක්ෂකයකුට ස්වකීය ඡන්දය දීමේ දී —

- (අ) ඡන්ද විමසීම සඳහා අපේක්ෂකයන් තිදෙනකු ඉදිරිපත්ව ඇති අවස්ථාවක, ඔහුගේ දෙවන මනාපය දැක්විය හැක්කේ ය; තව ද,
- (ආ) ඡන්ද විමසීම සඳහා අපේක්ෂකයන් තිදෙනකුට වඩා ඉදිරිපත්ව ඇති අවස්ථාවක ඔහුගේ දෙවන සහ තුන්වන මනාපය දැක්විය හැක්කේ ය.

66 - විසිවන ආණ්ඩුක්‍රම ව්‍යවස්ථා සංශෝධනයේ 16 වන වගන්තිය මගින් ආදේශ කරන ලදී.
67 - දහවැවන ආණ්ඩුක්‍රම ව්‍යවස්ථා සංශෝධනයේ 21(2) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) දෙන ලද වලංගු ඡන්ද සංඛ්‍යාවෙන් දෙකෙන් එකකට වැඩි ඡන්ද සංඛ්‍යාවක් ලැබූ අපේක්ෂකයකු වෙනොත් ඒ අපේක්ෂකයා ජනාධිපතිවරයා වශයෙන් තෝරා පත් කර ගන්නා ලදැයි ප්‍රකාශ කළ යුත්තේ ය.

(3) මේ ව්‍යවස්ථාවේ (2) වන අනුච්ඡේදයේ යටතේ අපේක්ෂකයකු තෝරා පත් කර ගන්නා ලදැයි ප්‍රකාශ නොකරන ලද අවස්ථාවක වැඩි ම ඡන්ද සංඛ්‍යාව හා දෙවන වැඩි ම ඡන්ද සංඛ්‍යාව ලබාගත් අපේක්ෂකයන් හැර, සෙසු අපේක්ෂකයා හෝ අපේක්ෂකයන් තරගයෙන් ඉවත් කොට—

(අ) එසේ තරගයෙන් ඉවත් කරන ලද අපේක්ෂකයකුට ඡන්දය දුන් එක් එක් ඡන්දදායකයාගේ දෙවන මනාපය ඉතිරි අපේක්ෂකයන් දෙදෙනාගෙන් එක් කෙනෙකුට දී ඇත්නම් එය ඒ අපේක්ෂකයාට දෙන ලද ඡන්දයක් ලෙස ගණන් ගෙන (2) වන අනුච්ඡේදයේ යටතේ ඔහුගේ වාසියට ගණන් කරන ලද ඡන්ද සංඛ්‍යාවට එකතු කළ යුත්තේ ය; නව ද,

(ආ) (අ) ඡේදය යටතේ දෙවන මනාපය ගණන් ගනු නොලැබූ ඒ ඡේදයෙහි සඳහන් එක් එක් ඡන්දදායකයාගේ තුන්වන මනාපය ඉතිරි අපේක්ෂකයන් දෙදෙනාගෙන් එක් කෙනෙකුට දී ඇත්නම් එය ඒ අපේක්ෂකයාට දෙන ලද ඡන්දයක් ලෙස ගණන් ගෙන (අ) ඡේදය හා (2) වන අනුච්ඡේදයේ යටතේ ඔහුගේ වාසියට ගණන් කරන ලද ඡන්ද සංඛ්‍යාවට එකතු කළ යුත්තේ ය.

එසේ ගණන් කරන ලද ඡන්ද සංඛ්‍යාවෙන් බහුතර ඡන්දය ලබන අපේක්ෂකයා ජනාධිපතිවරයා වශයෙන් තෝරා පත් කර ගන්නා ලදැයි ප්‍රකාශ කළ යුත්තේ ය.

(4) අපේක්ෂකයන් දෙදෙනකු හෝ ඊට වැඩි සංඛ්‍යාවක් විසින් ලබා ගන්නා ලද ඡන්ද සංඛ්‍යා අතර සමානත්වයක් ඇති විට හා ඒ ඡන්ද සංඛ්‍යාවන්ට එක් ඡන්දයක් එකතු කිරීමෙන්—

(අ) මේ ව්‍යවස්ථාව යටතේ තෝරා පත් කර ගන්නා ලදැයි ප්‍රකාශ කළ යුත්තේ කවර අපේක්ෂකයකු ද නැතහොත්

(ආ) මේ ව්‍යවස්ථාව යටතේ ඉවත් නොකළ යුත්තේ කවර අපේක්ෂකයකු ද,

යන්න තීරණය වන අවස්ථාවක එම තීරණය කිරීමේ කාර්යය සඳහා එම අතිරේක ඡන්දය දෙනු ලැබූ අපේක්ෂකයා ලෙස සැලකිය යුත්තේ කිනම් අපේක්ෂකයා දැයි තීරණය කිරීම කුසපත් ඇදීමෙන් කළ යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සීමා නිර්ණය
කොමිෂන් සභාව

95. (1) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් පසුව මාස තුනක් ඇතුළත, මැතිවරණ කොට්ඨාස සීමා නිර්ණය කිරීම සඳහා සීමා නිර්ණය කොමිෂන් සභාවක් ජනාධිපතිවරයා විසින් පත් කළ යුත්තේ ය. ජනාධිපතිවරයා විසින් පත් කරනු ලබන, දේශපාලන කටයුතුවල නිරතව නොසිටින්නා වූ තැනැත්තන් වශයෙන් ජනාධිපතිවරයා සලකන්නා වූ තැනැත්තන් තුන් දෙනෙකුගෙන් ඒ කොමිෂන් සභාව සමන්විත විය යුත්තේ ය. ඔවුන් අතුරෙන් එක් තැනැත්තකු ඒ කොමිෂන් සභාවේ සභාපති ධුරයට ජනාධිපතිවරයා විසින් පත් කළ යුත්තේ ය.

(2) සීමා නිර්ණය කොමිෂන් සභාවේ යම්කිසි සාමාජිකයකු මිය ගියහොත් නැත්නම් ඉල්ලා අස් වුවහොත්, එසේත් නැත්නම් යම්කිසි සාමාජිකයකුට ඒ කොමිෂන් සභාවේ සාමාජිකයකු වශයෙන් සිය කර්තව්‍ය යථා පරිදි ඉටු කළ නොහැකි යයි ජනාධිපතිවරයා විශ්වාස කරන්නේ නම් මේ ව්‍යවස්ථාවේ ⁶⁸[(1) වන අනුච්ඡේදයට එවැනි විධිවිධාන අනුව සහ ආණ්ඩුක්‍රම ව්‍යවස්ථා සභාවේ නිර්දේශය මත] ජනාධිපතිවරයා විසින් ඒ සාමාජිකයා වෙනුවට වෙනත් තැනැත්තකු පත් කළ යුත්තේ ය.

මැතිවරණ
කොට්ඨාස

96. (1) සීමා නිර්ණය කොමිෂන් සභාව විසින් ශ්‍රී ලංකාව විස්සකට අඩු නොවූ ද, ⁶⁹[විසිපහකට වැඩි නොවූ ද] මැතිවරණ කොට්ඨාස සංඛ්‍යාවකට බෙදා ඒ එක් එක් කොට්ඨාසයට නමක් ද දිය යුත්තේ ය.

(2) ශ්‍රී ලංකාවේ එක් එක් පළාත මැතිවරණ කොට්ඨාසයක් ලෙස සමන්විත විය හැක්කේ ය. නැතහොත් ඒ එක් එක් පළාත මැතිවරණ කොට්ඨාස දෙකකට හෝ වැඩි සංඛ්‍යාවකට බෙදිය හැක්කේ ය.

(3) පළාතක් මැතිවරණ කොට්ඨාස සංඛ්‍යාවකට බෙදනු ලබන අවස්ථාවක දී, හැකි තාක් දුරට ඒ එක් එක් මැතිවරණ කොට්ඨාසය පරිපාලන දිස්ත්‍රික්කයක් හෝ පරිපාලන දිස්ත්‍රික්ක දෙකක හෝ ඊට වැඩි ගණනක එකතුවක් හෝ වන බවට නැතහොත් මැතිවරණ කොට්ඨාස දෙකක හෝ ඊට වැඩි ගණනක එකතුවකින් පරිපාලන දිස්ත්‍රික්කයක් සමන්විත වන බවට වග බලා ගනු පිණිස, සීමා නිර්ණය කොමිෂන් සභාව විසින්, එවකට පවත්නා පරිපාලන දිස්ත්‍රික්ක සැලකිල්ලට ගත යුත්තේ ය.

(4) එක් එක් පළාතේ මැතිවරණ කොට්ඨාසවලට (ඒ ඒ මැතිවරණ කොට්ඨාසයේ ඡන්ද හිමි නාමලේඛනයේ නම් දැක්වෙන ඡන්ද හිමියන්ගේ සංඛ්‍යාව අනුසාරයෙන් තෝරා පත් කිරීමට හිමිකම ඇති

68 - විසිඑක්වන ආණ්ඩුක්‍රම ව්‍යවස්ථා සංශෝධනයේ 9 වන වගන්තිය මගින් ආදේශ කරන ලදී.
69 - හත්වන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

මන්ත්‍රීවරයන් සංඛ්‍යාවට අමතරව) එක්ව මන්ත්‍රීවරයන් සිව් දෙනකු තෝරා පත් කිරීමට හිමිකම ඇත්තේ ය. එම හිමිකම සීමා නිර්ණය කොමිෂන් සභාව විසින් එම මැතිවරණ කොට්ඨාස අතර සාධාරණව බෙදිය යුත්තේ ය.

(5) සීමා නිර්ණය කොමිෂන් සභාවේ සාමාජිකයන් අතර මතභේදයක් ඇති වුවහොත් ඒ සාමාජිකයන් අතුරෙන් වැඩි දෙනාගේ මතය බලපැවැත්විය යුතු අතර, එය කොමිෂන් සභාවේ තීරණය වශයෙන් සැලකෙන්නේ ය. සීමා නිර්ණය කොමිෂන් සභාවේ සාමාජිකයන් සියලු දෙනා ම එකිනෙකට වෙනස් මත දරන්නම්, කොමිෂන් සභාවේ සභාපතිවරයාගේ මතය කොමිෂන් සභාවේ තීරණය වශයෙන් සැලකෙන්නේ ය. ඒ තීරණයට එකඟ නොවන සාමාජිකයෙක් වෙයි නම් ඔහු එසේ එකඟ නොවීමට හේතු ද දැක්විය හැක්කේ ය.

(6) සීමා නිර්ණය කොමිෂන් සභාවේ සභාපතිවරයා කොමිෂන් සභාවේ තීරණය ද, ඒ තීරණයට එකඟ නොවන සාමාජිකයකු විසින් හේතු දක්වා ඇතොත් ඒ හේතු ද ජනාධිපතිවරයාට දැන්විය යුත්තේ ය.

70[96අ. ඉවත් කරන ලදී.]

97. සීමා නිර්ණය කොමිෂන් සභාව කළ තීරණයට අනුකූලව, මැතිවරණ කොට්ඨාසවල නම් හා සීමාවන් ද, 96 වන ව්‍යවස්ථාවේ (4) වන අනුව්‍යවස්ථාවේ විධිවිධාන ප්‍රකාර ඒ එක් එක් මැතිවරණ කොට්ඨාසය විසින් තෝරා පත් කිරීමට හිමිකම් ඇති මන්ත්‍රීවරුන් සංඛ්‍යාව ද, ජනාධිපතිවරයා විසින් ප්‍රකාශනයක් මගින් ප්‍රසිද්ධ කළ යුත්තේ ය. ඒ ප්‍රකාශනයේ නිශ්චය කොට දක්වා ඇති මැතිවරණ කොට්ඨාස ඒ ප්‍රකාශනයෙන් ඉක්බිතිව එළඹෙන පාර්ලිමේන්තු මන්ත්‍රීවරයන් තෝරා පත් කිරීමේ පළමුවන මහ මැතිවරණයේ දී ක්‍රියාත්මක විය යුත්තේ ය. තව ද, ඉන්පසු ඒ මැතිවරණ කොට්ඨාස ආණ්ඩුක්‍රම ව්‍යවස්ථාවේ ද, පාර්ලිමේන්තු මන්ත්‍රීවරයන් තෝරා පත්කර ගැනීමේ මැතිවරණය හා සම්බන්ධව තත් කාලයේ බල පවත්නා කවර වූ හෝ නීතියක ද සියලු කාර්ය සඳහා ශ්‍රී ලංකාවේ මැතිවරණ කොට්ඨාස විය යුත්තේ ය.

මැතිවරණ කොට්ඨාසවල නම් ආදිය ප්‍රකාශයට පත් කිරීම.

98. (1) එක්ව ගත් කළ සියලු මැතිවරණ කොට්ඨාසවලට මන්ත්‍රීවරයන් එකසිය අනූභය දෙනකු තෝරා පත් කිරීමට හිමිකම් ඇත්තේ ය.

සියලු මැතිවරණ කොට්ඨාසවලින් තෝරා පත් කළ යුතු මන්ත්‍රී සංඛ්‍යාව සහ ඒ මැතිවරණ කොට්ඨාස අතර ඒ මන්ත්‍රීවරයන් සංඛ්‍යාව බෙදා වෙන් කළ යුතු ආකාරය

(2) එක් එක් මැතිවරණ කොට්ඨාසයට තෝරා පත් කිරීමට හිමිකම් ඇති මන්ත්‍රීවරයන් සංඛ්‍යාව බෙදා වෙන් කළ යුතු ආකාරය, මන්ත්‍රීවරයන් තිස් භය දෙනකු සම්බන්ධයෙන් වන විට 96 වන

70 - පහළොස්වන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ව්‍යවස්ථාවේ (4) වන අනුව්‍යවස්ථාවේ විධිවිධානවලට අනුකූලව නිශ්චය කළ යුත්තේ ය.

(3) ඉතිරි මන්ත්‍රීවරයන් එකසිය හැට දෙනාගෙන් එක් එක් මැතිවරණ කොට්ඨාසයට තෝරා පත් කිරීමට හිමිකම් ඇති මන්ත්‍රීවරයන් සංඛ්‍යාව බෙදා වෙන් කළ යුතු ආකාරය, මේ ව්‍යවස්ථාවේ මින් ඉදිරියට ඇති විධිවිධානවලට අනුකූලව නිශ්චය කළ යුත්තේ ය.

(4) සියලු ම මැතිවරණ කොට්ඨාසවල ඡන්ද හිමි නාමලේඛනවල නම් දැක්වෙන මුළු ඡන්ද හිමි සංඛ්‍යාවේ එකතුව එකසිය හැටෙන් බෙදිය යුත්තේ ය. එසේ බෙදීමෙන් ලැබෙන පූර්ණ සංඛ්‍යාව (ශේෂ වන භාග ගණන් නොගෙන) මෙහි මින් මතු “පරිමිත සංඛ්‍යාව” යනුවෙන් සඳහන් කරනු ලැබේ.

(5) එක් එක් මැතිවරණ කොට්ඨාසයේ ඡන්ද හිමි නාම ලේඛනයේ නම් ඇතුළත් වන ඡන්ද හිමියන්ගේ මුළු සංඛ්‍යාව පරිමිත සංඛ්‍යාවෙන් බෙදිය යුතු අතර, ඒ මැතිවරණ කොට්ඨාසයේ ඡන්ද හිමියන්ගේ මුළු සංඛ්‍යාව පරිමිත සංඛ්‍යාවෙන් බෙදූ විට ලැබෙන පූර්ණ සංඛ්‍යාවට සමාන මන්ත්‍රීවරයන් සංඛ්‍යාවක් තෝරා පත් කිරීමට ඒ එක් එක් මැතිවරණ කොට්ඨාසයට හිමිකම් ඇත්තේ ය. තව ද, ඒ ඡන්ද හිමියන්ගේ සංඛ්‍යාව එසේ බෙදූ විට ශේෂයක් වේ නම්, ඒ ශේෂය සම්බන්ධයෙන්, අවශ්‍ය නම්, මේ ව්‍යවස්ථාවේ (6) වන අනුව්‍යවස්ථාවට අනුකූලව ක්‍රියා කළ යුත්තේ ය.

(6) පරිමිත සංඛ්‍යාව අනුසාරයෙන් මේ ව්‍යවස්ථාවේ (5) වන අනුව්‍යවස්ථාවට අනුකූලව නිශ්චය කරන ලද, මැතිවරණ කොට්ඨාස සියල්ලෙන් ම තෝරා පත් කළ යුතු මුළු මන්ත්‍රීවරයන් සංඛ්‍යාව එකසිය හැටකට අඩු වන අවස්ථාවක ඉතිරි මන්ත්‍රී ධුර සංඛ්‍යාව සඳහා හිමිකම් මැතිවරණ කොට්ඨාස අතර බෙදා වෙන් කිරීම, ඉහත කී ඡන්ද හිමියන්ගේ ශේෂය ද (5) වන අනුව්‍යවස්ථාව යටතේ කරන ලද නිශ්චය අනුව යම්කිසි මැතිවරණ කොට්ඨාසයකට එක ද මන්ත්‍රීවරයකුවත් තෝරා පත් කිරීමට හිමිකම් නොලැබෙන අවස්ථාවක ඒ මැතිවරණ කොට්ඨාසයේ ඡන්දහිමි නාම ලේඛනයේ නම් ඇතුළත් වන ඡන්ද හිමියන්ගේ මුළු සංඛ්‍යාව ද පදනම් කොට ගෙන කළ යුතු අතර ඒ පදනම අනුව එසේ වැඩි ම ඡන්ද හිමියන්ගේ ශේෂයක් හෝ වැඩි ම මුළු ඡන්ද හිමි සංඛ්‍යාවක් හෝ සිටින මැතිවරණ කොට්ඨාසයට එක් වැඩිපුර මන්ත්‍රීවරයකු යනා දී වශයෙන්, තෝරා පත් කර ගත යුතු මුළු මන්ත්‍රීවරයන් සංඛ්‍යාව එකසිය හැටක් වන තුරු, මන්ත්‍රීවරයන් සංඛ්‍යාවක් තෝරා පත් කර ගැනීමට හිමිකම් ඇත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(7) (6) වන අනුච්ඡේදයේ සඳහන් බෙදා වෙන් කිරීමේ දී එවැනි ඡන්ද හිමියන්ගේ ශේෂ දෙකක් හෝ වැඩි ගණනක් හා අතර නැතහොත් ඡන්ද හිමියන්ගේ මුළු සංඛ්‍යා දෙකක් හෝ වැඩි ගණනක් හා අතර නැතහොත් ඒ ඡන්ද හිමියන්ගේ ශේෂයක් හෝ වැඩි ගණනක් හා ඒ ඡන්ද හිමියන්ගේ මුළු සංඛ්‍යාවක් හෝ වැඩි ගණනක් හා අතර සමානත්වයක් පවත්නා බව පෙනී ගිය අවස්ථාවක එක ඡන්ද හිමියකු එකතු කිරීමෙන් ඒ එක් මැතිවරණ කොට්ඨාසයකට එක් අතිරේක මන්ත්‍රීවරයකු තෝරා පත් කිරීමට හිමිකම් ලැබෙන විට, එසේ එක ඡන්ද හිමියකු එකතු කරන ලද ලෙස සැලකිය යුත්තේ කවර මැතිවරණ කොට්ඨාසයකට දැයි කුසපත් ඇදීමෙන් නිශ්චය කළ යුත්තේ ය.

⁷¹[(8) සියලු මැතිවරණ කොට්ඨාස සඳහා ඡන්දහිමි නාමලේඛන සහතික කළ පසු හැකි තාක් ඉක්මනින්, එක් එක් මැතිවරණ කොට්ඨාසයකින් තෝරා පත් කිරීමට 97 වන ව්‍යවස්ථාව යටතේ වූ ප්‍රකාශනය ප්‍රකාර සහ මේ ව්‍යවස්ථාව ප්‍රකාර හිමිකම් ලැබෙන මුළු මන්ත්‍රීවරයන් සංඛ්‍යාව ගැසට් පත්‍රයේ පළ කරන නියමයක් මගින් මැතිවරණ කොමසාරිස්වරයා විසින් සහතික කළ යුත්තේ ය.]

(9) මේ ව්‍යවස්ථාවේ කාර්ය සඳහා “ඡන්දහිමි නාමලේඛනය” යන්නෙන් යම් කිසි මැතිවරණයක් පවත්වනු ලබන්නේ තත් කාලයේ බලපවත්නා යම් ඡන්දහිමි නාමලේඛනයක් පදනම් කරගෙන ද, ඒ ඡන්දහිමි නාමලේඛනය අදහස් වේ.

⁷²[99. (1) පාර්ලිමේන්තු මන්ත්‍රීවරයන් තෝරා පත් කිරීමේ යම් මැතිවරණයක දී මැතිවරණ කොට්ඨාසයකින් තෝරා පත් කිරීමට හිමිකම් ඇති මන්ත්‍රීවරයන් සංඛ්‍යාව 98 වන ව්‍යවස්ථාවේ (8) වන අනුච්ඡේදයේ විධිවිධානවලට අනුකූලව පළකරන නියමයෙහි මැතිවරණ කොමසාරිස්වරයා විසින් නිශ්චය කරන සංඛ්‍යාව විය යුත්තේ ය.

සමානුපාතික
නියෝජනය

(2) පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක දී සෑම ඡන්ද හිමියකුට ම ඔහුගේ ඡන්දයට අතිරේකව, ඔහු ඡන්දය දෙන්නා වූ පිළිගත් දේශපාලන පක්ෂය හෝ ස්වාධීන කණ්ඩායම විසින් නාම යෝජනා කර ඇති අපේක්ෂකයන් තුන් දෙනකුට නොවැඩි සංඛ්‍යාවකට ඔහුගේ මනාපය පළ කිරීමට හිමිකම් ඇත්තේ ය.

(3) යම් පිළිගත් දේශපාලන පක්ෂයක් හෝ මෙහි මින් මතු “ස්වාධීන කණ්ඩායමක්” යනුවෙන් සඳහන් කරනු ලබන ස්වාධීන

71 - පහළොස්වන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ආදේශ කරන ලදී.
72 - දහහතරවන ආණ්ඩුක්‍රම ව්‍යවස්ථා සංශෝධනයේ 7 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අපේක්ෂකයන් වශයෙන් තරඟ කරන තැනැත්තන් කණ්ඩායමක් හෝ විසින්, යම් මැතිවරණ කොට්ඨාසයක් වෙනුවෙන් පාර්ලිමේන්තු මන්ත්‍රීවරයන් තෝරා පත් කිරීමේ මැතිවරණයක කාර්ය සඳහා ඒ මැතිවරණයේ දී ඒ මැතිවරණ කොට්ඨාසයෙන් තෝරා පත් කර ගත යුතු මන්ත්‍රීවරයන් සංඛ්‍යාවට තුනක් එකතු කළ විට ලැබෙන සංඛ්‍යාවට සමාන අපේක්ෂකයන් සංඛ්‍යාවකගේ නම් දැක්වෙන එක් නාමයෝජනා පත්‍රයක් ඉදිරිපත් කළ හැක්කේ ය.

(4) ඡන්දහිමි නාමලේඛනයෙහි තමාගේ නම ඇතුළත් එක් එක් ඡන්ද හිමියාට, ඔහුගේ නම එක් මැතිවරණ කොට්ඨාසයකට වඩා වැඩි මැතිවරණ කොට්ඨාස ගණනක ඡන්දහිමි නාම ලේඛනවල ඇතුළත්ව තිබුණ ද එක ඡන්දයකට පමණක් හිමිකම් ඇත්තේ ය.

(5) යම්කිසි මැතිවරණ කොට්ඨාසයක වැඩි ම ඡන්ද සංඛ්‍යාව ලබා ගන්නා පිළිගත් දේශපාලන පක්ෂයට හෝ ස්වාධීන කණ්ඩායමට ඒ පිළිගත් දේශපාලන පක්ෂයේ හෝ ස්වාධීන කණ්ඩායමේ නාම යෝජනා පත්‍රයේ නම සඳහන් වූ ද, වැඩි ම මනාප ඡන්ද සංඛ්‍යාවක් ලබා ගෙන ඇත්තා වූ ද අපේක්ෂකයා තෝරා පත් කර ගන්නා ලදැයි ප්‍රකාශයට පත් කරවා ගැනීමට හිමිකම ඇත්තේ ය.

(6) (අ) යම්කිසි මැතිවරණයක දී යම්කිසි මැතිවරණ කොට්ඨාසයක දෙන ලද ⁷³[මුළු ඡන්ද සංඛ්‍යාවෙන් විස්සෙන් එකකට අඩු ඡන්ද සංඛ්‍යාවක්] ලැබූ සෑම පිළිගත් දේශපාලන පක්ෂයක් ම සහ සෑම ස්වාධීන කණ්ඩායමක් ම, ඒ මැතිවරණ කොට්ඨාසය සඳහා ඒ පක්ෂයෙන් හෝ කණ්ඩායමෙන් කවර වූ හෝ අපේක්ෂකයකු තෝරා පත් කරවා ගැනීමට සුදුසුකම නොලබන්නේ ය.

(ආ) සුදුසුකම් නොලැබූ දේශපාලන පක්ෂ හෝ ස්වාධීන කණ්ඩායම් හෝ වේ නම් ඒ පක්ෂ හෝ කණ්ඩායම් හෝ විසින් ලැබූ ඡන්ද සංඛ්‍යාව, ඒ මැතිවරණ කොට්ඨාස සඳහා වූ මැතිවරණයේ දී දෙන ලද මුළු ඡන්ද සංඛ්‍යාවෙන් අඩු කිරීමෙන් පසු ඉතිරි ඡන්ද සංඛ්‍යාව, මෙහි මින් මතු “අදාළ ඡන්ද සංඛ්‍යාව” යනුවෙන් සඳහන් කරනු ලැබේ.

(7) අදාළ ඡන්ද සංඛ්‍යාව, ඒ මැතිවරණ කොට්ඨාසය සඳහා තෝරා පත් කර ගත යුතු මන්ත්‍රීවරයන් සංඛ්‍යාවට එකක් අඩු සංඛ්‍යාවෙන් බෙදිය යුත්තේ ය. එසේ බෙදීමෙන් ලැබෙන සංඛ්‍යාව පූර්ණ සංඛ්‍යාවක් නම් ඒ සංඛ්‍යාව හෝ ඒ සංඛ්‍යාව පූර්ණ සංඛ්‍යාවක් හා භාගයක් නම් එකී පූර්ණ සංඛ්‍යාවට සහ භාගයට වැඩි ඊළඟ පූර්ණ සංඛ්‍යාව මෙහි මින් මතු “සම්ප්‍රයුක්ත සංඛ්‍යාව” යනුවෙන් සඳහන් කරනු ලැබේ.

73 - පහළොස්වන ආණ්ඩුක්‍රම ව්‍යවස්ථා සංශෝධනයේ 4(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(8) මේ ව්‍යවස්ථාවේ (6) වන අනුව්‍යවස්ථාව යටතේ සුදුසුකම් නොලැබූ පක්ෂ හෝ කණ්ඩායම් හැර එක් එක් පිළිගත් දේශපාලන පක්ෂය සහ ස්වාධීන කණ්ඩායම ලැබූ ඡන්ද සංඛ්‍යාව, එසේ වැඩි ම ඡන්ද සංඛ්‍යාව ලැබූ පක්ෂයෙන් හෝ කණ්ඩායමෙන් ආරම්භ කොට, සම්ප්‍රයුක්ත සංඛ්‍යාවෙන් බෙදනු ලැබිය යුත්තේ ය. ඒ පක්ෂය හෝ කණ්ඩායම විසින් නාමයෝජනා කරන ලද එක් එක් අපේක්ෂකයා විසින් ලබා ගත් මනාප ඡන්ද සංඛ්‍යාව අනුව, ඒ පක්ෂය හෝ කණ්ඩායම ලැබූ ඡන්ද සංඛ්‍යාව සම්ප්‍රයුක්ත සංඛ්‍යාවෙන් බෙදීමෙන් ලැබෙන පූර්ණ සංඛ්‍යාවට සමාන (මේ ව්‍යවස්ථාවේ (5) වන අනුව්‍යවස්ථාව යටතේ තෝරා පත් කර ගන්නා ලදැයි ප්‍රකාශයට පත් කරන ලද අපේක්ෂකයා අත්හැර) අපේක්ෂකයන් සංඛ්‍යාවක් (වැඩි ම මනාප ඡන්ද සංඛ්‍යාවක් ලබා ගන්නා අපේක්ෂකයා පළමු වැන්නා ලෙස තෝරා පත් කර ගත් ලෙස ප්‍රකාශ කිරීම ඊළඟ වැඩි ම මනාප ඡන්ද සංඛ්‍යාවක් ලබා ගන්නා අපේක්ෂකයා ඊළඟට තෝරා පත් කර ගත් ලෙස ප්‍රකාශ කිරීම යනා දී වශයෙන්) ඒ එක් එක් පක්ෂයෙන් හෝ කණ්ඩායමෙන් තෝරා පත් කර ගන්නා ලදැයි, තේරීම්භාර නිලධාරියා විසින් ප්‍රකාශයට පත් කරනු ලැබිය යුත්තේ ය. එසේ බෙදීමෙන් පසු ශේෂ වන යම් ඡන්ද සංඛ්‍යාවක් වේ නම්, ඒ ඡන්ද සංඛ්‍යාව සම්බන්ධයෙන් අවශ්‍ය වෙතොත් (9) වන අනුව්‍යවස්ථාව යටතේ ක්‍රියා කළ යුත්තේ ය.

(9) මේ ව්‍යවස්ථාවේ (8) වන අනුව්‍යවස්ථාවේ විධිවිධාන සලසා ඇති පරිදි මන්ත්‍රීවරයන් තෝරා පත් කර ගන්නා ලදැයි ප්‍රකාශයට පත් කරනු ලැබීමෙන් පසුව, තවත් එක් මන්ත්‍රීවරයකු හෝ ඊට වැඩි මන්ත්‍රීවරයන් සංඛ්‍යාවක් හෝ තෝරා පත් කර ගන්නා ලදැයි ප්‍රකාශයට පත් කිරීමට ඇතිවිට, (8) වන අනුව්‍යවස්ථාව යටතේ මන්ත්‍රීවරයන් තෝරා පත් කිරීම ප්‍රකාශයට පත් කිරීමෙන් පසුව, එක් එක් පක්ෂයේ හෝ කණ්ඩායමේ වාසියට ඇති, (8) වන අනුව්‍යවස්ථාවේ සඳහන්, ශේෂ වූ ඡන්ද සංඛ්‍යාව අනුසාරයෙන් හා (8) වන අනුව්‍යවස්ථාව යටතේ එක ද අපේක්ෂකයකුවත් තෝරා පත් කර ගන්නා ලදැයි ප්‍රකාශයට පත් කරනු ලැබ නොමැති යම් පක්ෂයක් හෝ කණ්ඩායමක් විසින් ලබා ගන්නා ලද ඡන්ද සංඛ්‍යාව අනුසාරයෙන්, තෝරා පත් කර ගත යුතු මුළු මන්ත්‍රීවරයන් සංඛ්‍යාව තෝරා පත් කර ගන්නා ලදැයි ප්‍රකාශයට පත් කරනු ලබන තෙක්, එවැනි වැඩි ම ඡන්ද සංඛ්‍යාවක් ඇති පක්ෂය හෝ කණ්ඩායම විසින් නාමයෝජනා කරන ලද වැඩි ම හෝ ඊළඟට වැඩි ම මනාප ඡන්ද සංඛ්‍යාවක් ලබා ගෙන ඇති අපේක්ෂකයා මන්ත්‍රීවරයා ලෙස පත් කරනු ලැබිය යුත්තේ ය. තව ද, තෝරා පත් කළ යුතු මුළු මන්ත්‍රීවරයන් සංඛ්‍යාව තෝරා පත් කර ගන්නා ලදැයි ප්‍රකාශයට පත් කරන තෙක් ඒ අනුපිළිවෙළින් ප්‍රකාශයට පත් කරගෙන යා යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(10) (අ) එක් එක් පිළිගත් දේශපාලන පක්ෂයක් විසින් හෝ ස්වාධීන කණ්ඩායමක් විසින් හෝ ලැබූ මුළු ඡන්ද සංඛ්‍යාව මේ ව්‍යවස්ථාවේ (7) වන අනුච්ඡේදයේ සඳහන් සම්ප්‍රයුක්ත සංඛ්‍යාවට අඩු වන අවස්ථාවක, වැඩි ම ඡන්ද සංඛ්‍යාවක් ලැබූ දේශපාලන පක්ෂයට හෝ කණ්ඩායමට, (මේ ව්‍යවස්ථාවේ (5) වන අනුච්ඡේදයේ යටතේ තෝරා පත් කර ගන්නා ලදැයි ප්‍රකාශයට පත් කරන ලද අපේක්ෂකයා අත් හැර) ඒ දේශපාලන පක්ෂය හෝ කණ්ඩායම විසින් නාමයෝජනා කරන ලද වැඩි ම මනාප ඡන්ද සංඛ්‍යාවක් ලැබූ අපේක්ෂකයා තෝරා පත් කරගන්නා ලදැයි ප්‍රකාශයට පත් කරවා ගැනීමට හිමිකම් ඇති අතර තෝරා පත් කර ගන්නා ලදැයි ප්‍රකාශයට පත් කළ යුතු මන්ත්‍රීවරයන් තවත් එක්කෙනෙකු හෝ වැඩි සංඛ්‍යාවක් තවදුරටත් ඉතිරිව ඇත්නම්, ඊළඟ වැඩි ම ඡන්ද සංඛ්‍යාව ලැබූ දේශපාලන පක්ෂය හෝ ස්වාධීන කණ්ඩායමට, ඒ දේශපාලන පක්ෂය හෝ ස්වාධීන කණ්ඩායම විසින් නාම යෝජනා කරන ලද වැඩි ම මනාප ඡන්ද සංඛ්‍යාව ලැබූ අපේක්ෂකයා තෝරා පත් කර ගන්නා ලදැයි ප්‍රකාශයට පත් කරවා ගැනීමට හිමිකම් ඇත්තේ ය. මේ ආකාරයෙන් මැතිවරණ කොට්ඨාසයෙන් තෝරා පත් කළ යුතු සියලු ම මන්ත්‍රීවරයන් සංඛ්‍යාව තෝරා පත් කර ගන්නා ලදැයි මේ අනුච්ඡේදයේ විධිවිධාන යටතේ ප්‍රකාශයට පත් කරන තෙක් එසේ අනුපිළිවෙළින් ප්‍රකාශයට පත් කරගෙන යා යුත්තේ ය.

(ආ) (අ) අනුච්ඡේදයේ යටතේ නිශ්චය කරනු ලැබීමෙන් පසුව ද, ඒ මැතිවරණ කොට්ඨාසය සඳහා තවත් එක් මන්ත්‍රීවරයකු හෝ ඊට වැඩි මන්ත්‍රීවරයන් සංඛ්‍යාවක් තෝරා පත් කර ගන්නා ලදැයි ප්‍රකාශයට පත් කිරීමට ඉතිරිව ඇත්නම්, ඒ මන්ත්‍රීවරයන් තෝරා පත්කර ගැනීම සම්බන්ධයෙන් ද ඒ ඡේදයේ විධිවිධාන අවශ්‍ය වෙනස් කිරීම් සහිතව අදාළ වන්නේ ය.

(11) පිළිගත් දේශපාලන පක්ෂ දෙකක් හෝ වැඩි ගණනක් නැතහොත් ස්වාධීන කණ්ඩායම් දෙකක් හෝ වැඩි ගණනක් නැතහොත් ඒ පක්ෂ හා කණ්ඩායම් එකක හෝ වැඩි ගණනක සංයුක්තියක් මේ ව්‍යවස්ථාවේ (5) වන හෝ (9) වන හෝ (10) වන අනුච්ඡේදයේ යටතේ ලැබූ ඡන්ද සංඛ්‍යාවෙහි සමානත්වයක් පවතින්නා වූ ද එක ඡන්දයක් එකතු කිරීමෙන් ඒ එක් පක්ෂයක හෝ කණ්ඩායමක හෝ අපේක්ෂකයා තෝරා පත් කරනු ලැබීමට හිමිකම් ලැබෙන්නා වූ ද අවස්ථාවක, ඒ වැඩිපුර ඡන්දය දෙන ලදැයි සැලකිය යුත්තේ කිනම් පක්ෂයට දැයි නැතහොත් කණ්ඩායමට දැයි කුසපත් ඇදීමෙන් නිශ්චය කළ යුත්තේ ය.

(12) ප්‍රතික්ෂේප කරන ලද ඡන්ද හැර ගණන් කරන ලද ඡන්ද සංඛ්‍යාව ලැබූ ඡන්ද සංඛ්‍යාව ලෙස මේ ව්‍යවස්ථාවේ කාර්ය සඳහා සැලකිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(13) (අ) යම් පාර්ලිමේන්තු මන්ත්‍රීවරයකු, ඔහු එසේ පාර්ලිමේන්තු මන්ත්‍රීවරයකු වූ අවස්ථාවේ දී ඔහුගේ නම ඇතුළත් වූයේ යම් පිළිගත් දේශපාලන පක්ෂයක හෝ ස්වාධීන කණ්ඩායමක (මෙහි මින් මතු “අදාළ නාමයෝජනා පත්‍රය” යනුවෙන් සඳහන් කරනු ලබන) නාමයෝජනා පත්‍රයේ ද එ දේශපාලන පක්ෂයේ හෝ කණ්ඩායමේ හෝ සාමාජිකයකු ව සිටීම, ඉල්ලා අස්වීමෙන් හෝ පහ කිරීමෙන් හෝ අන් හේතුවක් නිසා හෝ නතර වූ අවස්ථාවක, ඔහු එසේ සාමාජිකයකු ව සිටීම නතර වූ දින සිට එක් මාසයක කාල සීමාවක් ඉකුත් වූ විට ඔහුගේ අසුන හිස් වන්නේ ය:

එසේ වුව ද, පාර්ලිමේන්තු මන්ත්‍රීවරයකු පක්ෂයෙන් පහකරනු ලැබූ අවස්ථාවක, ඉහත කී මාසයක කාල සීමාව ඉකුත් වීමට පෙර ඔහු ශ්‍රේෂ්ඨාධිකරණය වෙත ලියවිල්ලකින් වූ පෙත්සමක් මගින් ඉල්ලීමක් කළහොත් සහ ඒ පහ කිරීම වලංගු නොවන බව ඒ ඉල්ලීම මත ශ්‍රේෂ්ඨාධිකරණය විසින් තීරණය කළහොත් ඔහුගේ අසුන හිස් නොවන්නේ ය. ඒ පෙත්සම ශ්‍රේෂ්ඨාධිකරණයේ විනිශ්චයකාරවරයන් තිදෙනකු විසින් විභාග කළ යුතු අතර, පෙත්සම ඉදිරිපත් කළ තැන් පටන් මාස දෙකක කාල සීමාවක් ඇතුළත ශ්‍රේෂ්ඨාධිකරණයේ තීරණය දෙනු ලැබිය යුත්තේ ය. ඒ පහ කිරීම වලංගු බව ශ්‍රේෂ්ඨාධිකරණය විසින් තීරණය කරනු ලැබූ අවස්ථාවක, ඒ තීරණයේ දිනයේ සිට ඒ අසුන හිස් වන්නේ ය.

(ආ) පාර්ලිමේන්තු මන්ත්‍රීවරයකුගේ අසුන, 66 වන ව්‍යවස්ථාවේ (උ) ඡේදය හැර ඒ ව්‍යවස්ථාවේ විධිවිධාන සලසා ඇති පරිදි හෝ මේ අනුව ව්‍යවස්ථාවේ මීට ඉහතින් වූ විධිවිධාන ප්‍රකාර හෝ හිස් වූ අවස්ථාවක අදාළ පිළිගත් දේශපාලන පක්ෂය හෝ ස්වාධීන කණ්ඩායම විසින් නාමයෝජනා කරන ලද, ඊළඟ වැඩි ම මනාප ඡන්ද සංඛ්‍යාවක් ලැබූ අපේක්ෂකයා ඒ හිස් වූ අසුන සඳහා තෝරා පත් කර ගන්නා ලදැයි ප්‍රකාශයට පත් කළ යුත්තේ ය.]

⁷⁴[(14). ඉවත් කරන ලදී.]

⁷⁵[99අ. පාර්ලිමේන්තු මන්ත්‍රීවරයන් තෝරා පත් කර ගැනීමේ මහ මැතිවරණයක දී 98 වන ව්‍යවස්ථාවේ සඳහන් මන්ත්‍රීවරයන් එකසිය අනූහය දෙනා තෝරා පත් කර ගනු ලැබූ ලෙස ප්‍රකාශයට පත් කරනු ලැබීමෙන් පසුව, ඉතිරි මන්ත්‍රී ධුර විසින්වය, ඒ මහ මැතිවරණය තරග කරන එක් එක් පිළිගත් දේශපාලන පක්ෂය සහ ස්වාධීන කණ්ඩායම ඒ මහ මැතිවරණයේ දී ලැබූ ඡන්ද සංඛ්‍යාව, ඒ මහ මැතිවරණයේ දී දෙන ලද මුළු ඡන්ද සංඛ්‍යාවට දරන අනුපාතය ම අනුව, මැතිවරණ කොමසාරිස්වරයා විසින් ඒ පක්ෂ හෝ කණ්ඩායම් අතර වහාම බෙදා

මහ මැතිවරණයක දී ලැබූ මුළු ඡන්ද සංඛ්‍යාව පදනම් කරගෙන පාර්ලිමේන්තු මන්ත්‍රීවරයන් තෝරා පත්කර ගැනීම

74 - පහළොස්වන ආණ්ඩුක්‍රම ව්‍යවස්ථා සංශෝධනයේ 4(2) වන වගන්තිය මගින් ඉවත් කරන ලදී.
75 - දහහතරවන ආණ්ඩුක්‍රම ව්‍යවස්ථා සංශෝධනයේ 8 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

වෙන්කර දිය යුත්තේ ය; තව ද, එසේ බෙදා වෙන් කිරීමේ කාර්යය සඳහා 98 වන ව්‍යවස්ථාවේ (4) වන, (5) වන, (6) වන සහ (7) වන අනුච්ඡේදවල විධිවිධාන, අවශ්‍ය වෙනස් කිරීම් සහිතව අදාළ වන්නේ ය.

මහා මැතිවරණයක් තරඟ කරන සෑම පිළිගත් දේශපාලන පක්ෂයක් හෝ ස්වාධීන කණ්ඩායමක් විසින් ම, ඒ පක්ෂයට හෝ කණ්ඩායමට ඒ බෙදා වෙන් කිරීම අනුව හිමිකම් ලැබෙන මන්ත්‍රී ධුර සංඛ්‍යාවක් වෙනොත්, ඒ සංඛ්‍යාව සඳහා ඒ පක්ෂය හෝ කණ්ඩායම විසින් නම් කරනු ලැබූ පාර්ලිමේන්තු මන්ත්‍රීවරයන් ලෙස තෝරා පත් කර ගනු ලැබීමට සුදුසුකම් ඇත්තා වූ තැනැත්තන් ලැයිස්තුවක්, ඒ මහා මැතිවරණය සඳහා නියම කොට ඇති නාමයෝජනා කාල සීමාව ඇතුළත, මැතිවරණ කොමසාරිස්වරයා වෙත ඉදිරිපත් කළ යුත්තේ ය. මේ ව්‍යවස්ථාව යටතේ තමා වෙත ඉදිරිපත් කරන ලද සෑම ලැයිස්තුවක් ම මැතිවරණ කොමසාරිස්වරයා විසින් නාමයෝජනා කාල සීමාව ඉකුත් වූ විට අප්‍රමාදව ගැසට් පත්‍රයේ ද, එක් සිංහල, දෙමළ සහ ඉංග්‍රීසි ප්‍රවෘත්ති පත්‍රයක ද පළ කිරීමට සැලැස්විය යුත්තේ ය.

පිළිගත් දේශපාලන පක්ෂයකට හෝ ස්වාධීන කණ්ඩායමකට, ඉහත සඳහන් බෙදා වෙන් කිරීම යටතේ, මන්ත්‍රී ධුරයකට හිමිකම් ඇති අවස්ථාවක, මැතිවරණ කොමසාරිස්වරයා විසින්, දැන්වීමක් මගින්, පාර්ලිමේන්තු මන්ත්‍රීවරයන් ලෙස තෝරා පත් කරනු ලැබීමට සුදුසුකම් ඇති (මේ ව්‍යවස්ථාව යටතේ මැතිවරණ කොමසාරිස්වරයා වෙත ඉදිරිපත් කරන ලද ලැයිස්තුවේ හෝ ඒ මැතිවරණයේ දී ඒ යම් මැතිවරණ කොට්ඨාසයක් සඳහා ඒ පක්ෂය හෝ කණ්ඩායම විසින් ඉදිරිපත් කරන ලද යම් නාම යෝජනා පත්‍රයක හෝ නම් ඇතුළත් වන්නේ යම් තැනැත්තන්ගේ ද, ඒ තැනැත්තන් වන) තැනැත්තන් ඒ මන්ත්‍රී ධුර සඳහා ඒ දැන්වීමේ දින සිට සතියක් ඇතුළත නම් කරන ලෙස, ඒ පිළිගත් දේශපාලන පක්ෂයේ ලේකම්වරයාට හෝ ස්වාධීන කණ්ඩායමේ කණ්ඩායම් නායකයාට හෝ නියම කළ යුතු අතර එසේ නම් කරනු ලැබූ තැනැත්තන් පාර්ලිමේන්තු මන්ත්‍රීවරයන් ලෙස තෝරා පත් කර ගන්නා ලද බවට ප්‍රකාශයට පත් කළ යුත්තේ ය.

⁷⁶[ඉහත කී දැන්වීම නිකුත් කිරීමට පළමුව, මැතිවරණ කොමසාරිස්වරයා, 98 වන ව්‍යවස්ථාව යටතේ පාර්ලිමේන්තුවට තේරී පත්ව ඇති, ජනවාර්ගික හෝ වෙනත් ආකාරයක වූ ජන කොටසකට අයත් මන්ත්‍රීවරුන් සංඛ්‍යාව ජාතික ජන සංඛ්‍යා අනුපාතයට අනුකූල වන්නේ ද යන වග තීරණය කළ යුතු අතර පාර්ලිමේන්තු මන්ත්‍රී ධුර සඳහා තෝරාපත් කර ගැනීම පිණිස එසේ තැනැත්තන් නම් කිරීමේ දී සියලුම ජන කොටස්වල නියෝජනය ජාතික ජනසංඛ්‍යා අනුපාතයට අනුකූල වන බව හැකි තරම් ප්‍රමාණයකට සුරක්ෂිත කරන ලෙසට එම

76 - පහළොස්වන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පිළිගත් දේශපාලන පක්ෂයේ ලේකම්වරයාගෙන් හෝ එම ස්වාධීන කණ්ඩායමේ කණ්ඩායම් නායකයාගෙන් ඉල්ලා සිටිය යුතු ය.]

මේ ව්‍යවස්ථාවේ කාර්ය සඳහා යම් මහ මැතිවරණයක දී නියම වශයෙන් ම ගණන් කරන ලද ඡන්ද සංඛ්‍යාව, ඒ මහා මැතිවරණයේ දී දෙනු ලැබූ ඡන්ද සංඛ්‍යාව ලෙස සැලකිය යුතු අතර, අවලංගු ඡන්ද ලෙස ප්‍රතික්ෂේප කරන ලද ඡන්ද ඊට ඇතුළත් නොවන්නේ ය.]

100. යම්කිසි තැනැත්තකු තමා නුසුදුස්සකු වී ඇති බව හෝ තමාගේ ආසනය හිස් වී ඇති බව හෝ දැන දැනම නැතහොත් ඒ බව දැන ගැනීමට ප්‍රමාණවත් හේතු තිබිය දී —

නුසුදුස්සකු ව සිටිය දී පාර්ලිමේන්තුවේ අසුන් ගතහොත් හෝ ඡන්දය දුනහොත් දණ්ඩනය

(අ) පාර්ලිමේන්තු මන්ත්‍රීවරයකු වශයෙන් තෝරා පත් කරන ලද අවස්ථාවේ දී එසේ තෝරා පත් කරනු ලැබීමට සුදුසුකම් නොමැතිව සිටි නමුත් එසේ පාර්ලිමේන්තු මන්ත්‍රීවරයකු වශයෙන් තෝරා පත් කර ගනු ලැබ පාර්ලිමේන්තුවේ අසුන් ගතහොත් හෝ පාර්ලිමේන්තුවේ දී ඡන්දය දුනහොත්; හෝ

(ආ) පාර්ලිමේන්තුවේ ස්වකීය ආසනය හිස්වීමෙන් පසුව හෝ පාර්ලිමේන්තුවේ අසුන් ගැනීමට හෝ පාර්ලිමේන්තුවේ දී ඡන්දය දීමට හෝ තමා නුසුදුස්සෙකු වූ පසු පාර්ලිමේන්තුවේ අසුන් ගතහොත් හෝ පාර්ලිමේන්තුවේ දී ඡන්දය දුනහොත්,

ඒ තැනැත්තා එසේ අසුන් ගන්නා වූ හෝ ඡන්දය දෙන්නා වූ හෝ එක් එක් දවස වෙනුවෙන් රුපියල් පන්සියය බැගින් වූ දණ්ඩන මුදලකට යටත් වන්නේ ය. ඒ දණ්ඩන මුදල ජනරජයට අය විය යුතු වූ ණය මුදලක් සේ නීතිපතිවරයා විසින් කොළඹ දිසා අධිකරණයේ නඩුවක් පැවරීමෙන් අය කර ගත යුත්තේ ය.

101. (1) (අ) ඡන්ද හිමියන් ලියාපදිංචි කිරීම;

මැතිවරණ සම්බන්ධයෙන් පාර්ලිමේන්තුව විසින් විධිවිධාන යෙදිය හැකි බව

(ආ) යම්කිසි මැතිවරණ කොට්ඨාසයක ඡන්දහිමි නාම ලේඛනයේ යම් තැනැත්තකුගේ නම ඇතුළත් කරනු ලැබීම සඳහා ඒ තැනැත්තා ඒ මැතිවරණ කොට්ඨාසයේ පදිංචිව සිටිය යුතු සුදුසුකම් ලැබීමේ දිනයක් නියම කිරීම සම්බන්ධයෙන්;

(ඇ) ඡන්ද හිමියකු වශයෙන් ලියාපදිංචි කරනු ලැබීම සඳහා සුදුසුකම් ලැබීමට යම් තැනැත්තකු අටළොස් විය සම්පූර්ණ කර තිබිය යුතු සුදුසුකම් ලැබීමේ දිනයක් නියම කිරීම සම්බන්ධයෙන්;

(ඈ) ඡන්දහිමි නාමලේඛන පිළියෙළ කිරීම හා ප්‍රතිශෝධනය කිරීම සම්බන්ධයෙන්;

(ඉ) පාර්ලිමේන්තුවට මන්ත්‍රීවරයන් තෝරා පත් කර ගැනීමේ කාර්ය පටිපාටිය සම්බන්ධයෙන්;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ඊ) ඒ මැතිවරණ හා සම්බන්ධ වැරදි නීතියෙන් නියම කර දැක්වීම හා ඒ වැරදි සඳහා වූ දඬුවම් සම්බන්ධයෙන්;
- (උ) මැතිවරණයක් නිෂ්ප්‍රභ කිරීමට අවශ්‍ය හේතු සහ මැතිවරණයක් නිෂ්ප්‍රභ කරනු ලැබූ අවස්ථාවක අලුතෙන් මැතිවරණ පැවැත්විය යුතු ආකාරය සම්බන්ධයෙන්;
- (ඌ) තෝරා පත් කර ගැනීමෙන් හෝ අන්‍යාකාරයකින් පිළිගත් දේශපාලන පක්ෂයක හෝ ස්වාධීන කණ්ඩායමක නාම යෝජනා පත්‍රයේ නම් සඳහන් අපේක්ෂකයන් සංඛ්‍යාව ⁷⁷[අවසාන වී ඇති විට හෝ පිළිගත් දේශපාලන පක්ෂයක් හෝ ස්වාධීන කණ්ඩායමක් හෝ 157^අ වන ව්‍යවස්ථාව යටතේ තහනම් කරනු ලැබ ඇති විට] පුරප්පාඩු පිරවිය යුතු විධිය හා ආකාරය සම්බන්ධයෙන්; සහ
- (එ) හඬ කළ මැතිවරණ නිශ්චය කළ යුතු ආකාරය සහ පාර්ලිමේන්තු මන්ත්‍රීවරයන් තෝරා පත් කිරීම හා සම්බන්ධව අවශ්‍ය වන්නා වූ හෝ ආනුෂංගික වන්නා වූ හෝ වෙනත් කරුණු සම්බන්ධයෙන්,

නීතියෙන් විධිවිධාන යෙදීමට පාර්ලිමේන්තුවට බලය ඇත්තේ ය:

එසේ වුව ද, එවැනි යම් නීතියකින් 89 වන සහ 91 වන ව්‍යවස්ථාවල දැක්වෙන නුසුදුසුකම්වලට තවත් නුසුදුසුකම් එකතු නොකළ යුත්තේ ය.

(2) එවැනි කාරණා සඳහා පාර්ලිමේන්තුව විසින් නීතියෙන් විධිවිධාන යොදන තුරු කලින් කල සංශෝධිත 1946 ලංකා (පාර්ලිමේන්තු මැතිවරණ) රාජ්‍ය සභා ආඥාව, අවශ්‍ය වෙනස් කිරීම් සහිතව සහ ආණ්ඩුක්‍රම ව්‍යවස්ථාවේ විධිවිධානවලට යටත්ව අදාළ වන්නේ ය.

මැතිවරණ කාලය තුළ දී රජයේ නිලධරයකු හෝ රාජ්‍ය සංස්ථාවක නිලධරයකු එලෙසින් කාර්යයන්හි නොයෙදිය යුතු බව

102. යම්කිසි මැතිවරණයක දී රජයේ නිලධරයකු හෝ රාජ්‍ය සංස්ථාවක නිලධරයකු අපේක්ෂකයකු වන විට, අපේක්ෂකයකු වශයෙන් ඔහුගේ නම යෝජනා කරනු ලැබුවේ යම් දිනයක ද, ඒ දිනයේ සිට මැතිවරණය අවසන් වන තෙක් ඔහු නිවාඩු පිට සිටින්නේ යයි සලකනු ලැබිය යුත්තේ ය. එවැනි රජයේ නිලධරයකු හෝ රාජ්‍ය සංස්ථාවක නිලධරයකු එම කාලය තුළ තම ධුරයේ බලතල, කාර්ය හෝ කර්තව්‍ය ක්‍රියාත්මක කිරීම හෝ ඉටු කිරීම නොකළ යුත්තේ ය.

⁷⁸[103. ඉවත් කරන ලදී.

104. ඉවත් කරන ලදී.]

77 - හයවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.
78 - දහහත්වන ආණ්ඩුක්‍රම ව්‍යවස්ථා සංශෝධනයේ 8 වන වගන්තිය මගින් ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

79[XIV අ වන පරිච්ඡේදය

මැතිවරණ කොමිෂන් සභාව

මැතිවරණ කොමිෂන්
සභාවේ සංයුතිය

103. 80[(1) (මේ පරිච්ඡේදයෙහි “කොමිෂන් සභාව” යනුවෙන් සඳහන් කරනු ලබන) මැතිවරණ කොමිෂන් සභාවක් තිබිය යුත්තේ ය. කොමිෂන් සභාව, යම් වෘත්තීයක හෝ පරිපාලනය හෝ අධ්‍යාපනය යන ක්ෂේත්‍රයක විශිෂ්ටතා හිමිකරගෙන සිටින තැනැත්තන් අතරින්, 81[ආණ්ඩුක්‍රම ව්‍යවස්ථා සභාවේ නිර්දේශය මත] ජනාධිපතිවරයා විසින් පත් කරනු ලබන සාමාජිකයන් පස් දෙනෙකුගෙන් සමන්විත විය යුත්තේ ය. එසේ පත් කරනු ලබන එක් සාමාජිකයකු නියෝජ්‍ය මැතිවරණ කොමසාරිස්වරයකු වශයෙන් හෝ ඊට ඉහළ වූ හෝ ධුරයක් දරනු ලැබූ මැතිවරණ දෙපාර්තමේන්තුවේ හෝ මැතිවරණ කොමිෂන් සභාවේ විශ්‍රාමලත් නිලධරයකු විය යුත්තේ ය. ඔවුන් අතරින් එක් සාමාජිකයකු, කොමිෂන් සභාවේ සභාපතිවරයා ලෙස ජනාධිපතිවරයා විසින් පත් කරනු ලැබිය යුත්තේ ය.]

(2) නිදහස් හා සාධාරණ ඡන්ද විමසීම් සහ ජනමත විචාරණ පැවැත්වීම කොමිෂන් සභාවේ පරමාර්ථය විය යුත්තේ ය.

(3) යම් තැනැත්තකු පාර්ලිමේන්තු මන්ත්‍රීවරයකු, පළාත් සභා මන්ත්‍රීවරයකු හෝ පළාත් පාලන ආයතනයක සභිකයකු නම් හෝ එවැන්නකු බවට පත් වේ නම් හෝ, අධිකරණ නිලධරයකු හෝ රජයේ නිලධරයකු නම් හෝ එවැන්නකු වශයෙන් පත් කරනු ලැබුවේ නම් හෝ, කවර වුව ද තත්ත්වයකින් රජයේ සේවයේ යෙදී සිටී නම් හෝ රජයේ සේවයට ඇතුළු වේ නම් එවැනි කිසිදු තැනැත්තකු කොමිෂන් සභාවේ සාමාජිකයකු වශයෙන් පත් කිරීම හෝ එසේ සාමාජිකයකු ලෙස තවදුරටත් කටයුතු කරගෙන යාම හෝ නොකළ යුත්තේ ය.

(4) ශ්‍රේෂ්ඨාධිකරණ විනිශ්චයකාරවරයන් සහ අභියාචනාධිකරණයේ විනිශ්චයකාරවරයන් ධුරයෙන් ඉවත් කිරීම පිළිබඳව ආණ්ඩුක්‍රම ව්‍යවස්ථාවේ සහ වෙනත් නීතිවල විධිවිධාන, මැතිවරණ කොමිෂන් සභාවේ සාමාජිකයන් ධුරයෙන් ඉවත් කිරීම සම්බන්ධයෙන් අවශ්‍ය වෙනස් කිරීම් සහිතව, අදාළ විය යුත්තේ ය.

(5) කොමිෂන් සභාවේ සාමාජිකයකු, කොමිෂන් සභාවේ පූර්ව අවසරය නොමැතිව, කොමිෂන් සභාවේ අනුක්‍රමික රැස්වීම් තුනකට නොපැමිණියහොත් ඔහු පැමිණ නොසිටී ඒ රැස්වීම්වලින් තුන්වන රැස්වීමේ දින සිට ක්‍රියාත්මක වන පරිදි ඔහු ධුරය අතහැර ගියාක් සේ සැලකිය යුත්තේ ය.

79 - දහහත්වන ආණ්ඩුක්‍රම ව්‍යවස්ථා සංශෝධනයේ 9 වන වගන්තිය මගින් XIV අ වන පරිච්ඡේදය ඇතුළත් කරන ලදී.
80 - විසිවන ආණ්ඩුක්‍රම ව්‍යවස්ථා සංශෝධනයේ 18(1) වන වගන්තිය මගින් ආදේශ කරන ලදී.
81 - විසිඑක්වන ආණ්ඩුක්‍රම ව්‍යවස්ථා සංශෝධනයේ 10(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(6) කොමිෂන් සභාවේ සාමාජිකයකු මේ ව්‍යවස්ථාවේ (3) වන ඡේදය යටතේ යම් නුසුදුසු වීමකට පාත්‍ර වුවහොත් හෝ ජනාධිපතිවරයා අමතා යවන ලියවිල්ලක් මගින් ධුරයෙන් ඉල්ලා අස්වුවහොත් හෝ මේ ව්‍යවස්ථාවේ (4) වන ඡේදය යටතේ ධුරයෙන් ඉවත් කරනු ලැබුවහොත් හෝ වරිත දූෂණ වරදක් සම්බන්ධයෙන් අධිකරණයක් විසින් වරදකරු කරනු ලැබුවහොත් හෝ ඔහු ප්‍රජා අගක්නුතාවන්ට යටත් කළ යුතු බවට යෝජනා සම්මතයක් 81 වන ව්‍යවස්ථාව යටතේ සම්මත කර ඇත්නම් හෝ මේ ව්‍යවස්ථාවේ (5) වන ඡේදය යටතේ ධුරය හැර ගියාක් සේ සලකනු ලබන්නේ නම් හෝ මිස, ඔහු ධුරයට පත් කරනු ලැබූ දින සිට අවුරුදු පහක කාලයක් ධුරය දැරිය යුත්තේ ය.

⁸²[(7) ජනාධිපතිවරයා විසින් කොමිෂන් සභාවේ සාමාජිකයකුට කොමිෂන් සභාවට අදාළ ඔහුගේ රාජකාරි කටයුතුවලින් මාස දෙකක් නොඉක්මවන කාලයක් සඳහා රාජකාරි නිවාඩු දෙනු ලැබිය හැකි අතර, කොමිෂන් සභාවේ සාමාජිකයකු වීමට සුදුසුකම් ඇති තැනැත්තකු ඒ නිවාඩු කාලසීමාව සඳහා කොමිෂන් සභාවේ තාවකාලික සාමාජිකයකු වශයෙන්, ⁸³[ආණ්ඩුක්‍රම ව්‍යවස්ථා සභාවේ නිර්දේශය මත] පත්කරනු ලැබිය හැක්කේ ය.]

(8) කොමිෂන් සභාවේ සාමාජිකයකුට පාර්ලිමේන්තුවේ යෝජනා සම්මතයක් මගින් නිශ්චය කරනු ලබන යම් පාරිශ්‍රමික ගෙවනු ලැබිය යුත්තේ ය. කොමිෂන් සභාවේ සාමාජිකයකුට ගෙවිය යුතු පාරිශ්‍රමික ඒකාබද්ධ අරමුදලට වැයබරක් විය යුතු අතර, ඒ සාමාජිකයාගේ ධුර කාලය තුළ ඒ පාරිශ්‍රමිකය අඩු නොකළ යුත්තේ ය.

(9) දණ්ඩ නීති සංග්‍රහයේ IX වන පරිච්ඡේදයේ අර්ථනුකූලව සහ ඒ කාර්යය සඳහා කොමිෂන් සභාවේ සියලු ම සාමාජිකයන් රජයේ සේවකයන් ලෙස සලකනු ලැබිය යුත්තේ ය.

කොමිෂන් සභාවේ රැස්වීම්

104. (1) කොමිෂන් සභාවේ යම් රැස්වීමක් සඳහා ගණපූරණය සාමාජිකයන් තිදෙනකුගෙන් සමන්විත විය යුත්තේ ය.

(2)(අ) කොමිෂන් සභාවේ සභාපතිවරයා කොමිෂන් සභාවේ රැස්වීම්වල මූලසුන දැරිය යුත්තේ ය. සභාපතිවරයා කොමිෂන් සභාවේ යම් රැස්වීමකට පැමිණ නොසිටියහොත් පැමිණ සිටින සාමාජිකයන් විසින් ඔවුන් අතුරෙන් තෝරා පත් කර ගන්නා සාමාජිකයකු විසින් ඒ රැස්වීමේ මූලසුන දැරිය යුත්තේ ය.

82 - විසිවන ආණ්ඩුක්‍රම ව්‍යවස්ථා සංශෝධනයේ 18(2) වන වගන්තිය මගින් ඇතුළත් කරන ලදී.
83 - විසිඑක්වන ආණ්ඩුක්‍රම ව්‍යවස්ථා සංශෝධනයේ 10(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) කොමිෂන් සභාවේ තීරණ, ඒ ඒ තීරණ ගනු ලබන රැස්වීමට පැමිණ ඡන්දය දෙන්නා වූ සාමාජිකයන්ගේ බහුතර ඡන්දයෙන් ගනු ලැබිය යුතු අතර, යම් හෙයකින් සම සමච ඡන්දය ලැබුණු අවස්ථාවක දී ඒ රැස්වීමේ සභාපතිවරයාට තීරණ ඡන්දයක් තිබිය යුත්තේ ය.

(3) කොමිෂන් සභාවේ සාමාජිකත්වයේ යම් පුරප්පාඩුවක් තිබුණ ද, ඒ නොතකා ක්‍රියා කිරීමට කොමිෂන් සභාවට බලය ඇත්තේ ය. එවැනි පුරප්පාඩුවක් තිබූ පමණින් ම හෝ යම් සාමාජිකයකු පත් කිරීමෙහි ලා දෝෂයක් තිබූ පමණින් ම, කොමිෂන් සභාවේ යම් ක්‍රියාවක් හෝ කටයුත්තක් හෝ තීරණයක් නිර්බල නොවන්නේ ය; නිර්බල වන්නේ යයි නොසැලකිය යුත්තේ ය.

104අ. 126 වන ව්‍යවස්ථාවේ (1) ඡේදය සහ 104ඌ ව්‍යවස්ථාව සහ 130 වන ව්‍යවස්ථාව යටතේ ශ්‍රේෂ්ඨාධිකරණය වෙත පවරා දී ඇති අධිකරණ බලයට සහ 144 වන ව්‍යවස්ථාව යටතේ අභියාචනාධිකරණය වෙත පවරා දී ඇති අධිකරණ බලයට හා ඡන්ද පෙත්සම් හෝ ජනමත විචාරණ පිළිබඳ පෙත්සම් අසා තීරණය කිරීම සඳහා යම් නීතියකින් යම් අධිකරණයක් වෙත පවරා දී ඇති අධිකරණ බලයට යටත්ව,—

තීරණවල
අවසානාත්මකභාවය
සහ නඩු කටයුතුවලින්
මුක්තිය

(අ) ආණ්ඩුක්‍රම ව්‍යවස්ථාව යටතේ කොමිෂන් සභාව විසින් කරන ලද හෝ ගනු ලැබූ හෝ කරන ලදැයි නැතහොත් ගන්නා ලදැයි කියනු ලබන යම් තීරණයක්, විධානයක් හෝ ක්‍රියාවක් සම්බන්ධයෙන් පැමිණිල්ලක් කවර හේතුවක් නිසා වුව ද, කවර ආකාරයකින් වුව ද භාර ගැනීම හෝ ඇසීම හෝ තීරණය කිරීම හෝ ප්‍රශ්න කිරීමට පාත්‍ර කිරීම සඳහා බලය හෝ අධිකරණ බලය කිසිදු අධිකරණයකට නැත්තේ ය. කොමිෂන් සභාවේ තීරණ, විධාන හෝ ක්‍රියා අවසානාත්මක සහ තීරණාත්මක විය යුත්තේ ය; සහ

(ආ) කොමිෂන් සභාවේ යම් සාමාජිකයකු හෝ නිලධරයකු හෝ විසින් ආණ්ඩුක්‍රම ව්‍යවස්ථාව යටතේ හෝ අවස්ථාවෝචිත පරිදි යම් ඡන්ද විමසීමක් පැවැත්වීම හෝ ජනමත විචාරණයක් පැවැත්වීම හා සම්බන්ධ යම් නීතියක් යටතේ ස්වකීය කාර්ය ඉටු කිරීමේ දී හෝ තම කර්තව්‍ය සිදු කිරීමේ දී ඔහු විසින් සඳහා වූයෙන් කරන ලද හෝ සඳහා වූයෙන් කරන ලදැයි කියනු ලබන යම් ක්‍රියාවක් හෝ දෙයක් සම්බන්ධයෙන් ඒ සාමාජිකයාට හෝ නිලධරයාට විරුද්ධව කිසිදු සිවිල් නඩුවක් හෝ නඩු කටයුත්තක් නොපවරනු ලැබිය යුත්තේ ය.

104ආ.(1) ආණ්ඩුක්‍රම ව්‍යවස්ථාව මගින් සහ ජනාධිපතිවරයා තෝරා පත් කර ගැනීම, පාර්ලිමේන්තු මන්ත්‍රීවරයන් තෝරා පත් කර ගැනීම, පළාත් සභා මන්ත්‍රීවරයන් තෝරා පත් කර ගැනීම, පළාත්

මැතිවරණ කොමිෂන්
සභාවේ බලතල, කාර්ය
සහ කර්තව්‍ය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පාලන ආයතනවල සභිකයන් තෝරා පත් කර ගැනීම සහ ජනමත විචාරණයක් පැවැත්වීම සම්බන්ධයෙන් තත් කාලයේ බලපවත්නා නීතියක් මගින් —

(අ) කොමිෂන් සභාව; හෝ

(ආ) මැතිවරණ කොමසාරිස් ජනරාල්වරයා,

වෙත පවරා දී ඇති හෝ පනවා ඇති හෝ සියලු බලතල, කාර්ය සහ කර්තව්‍ය කොමිෂන් සභාව විසින් ක්‍රියාත්මක කරනු ලැබිය යුත්තේ ද ඉටු කරනු ලැබිය යුත්තේ ද සිදු කරනු ලැබිය යුත්තේ ද වන්නේ ය. එවැනි ඡන්ද විමසීමේදී සහ ජනමත විචාරණවල කාර්ය සඳහා ඡන්ද හිමි නාමලේඛන පිළියෙල කිරීම සහ ප්‍රතිශෝධනය කිරීම ද, එම ඡන්ද විමසීම් පැවැත්වීම ද එකී බලතලවලට, කාර්යවලට සහ කර්තව්‍යවලට ඇතුළත් වන නමුත් ඒවාට ම පමණක් සීමා නොවන්නේ ය.

(2) එවැනි ඡන්ද විමසීමක් හෝ ජනමත විචාරණයක් පැවැත්වීමට අදාළ සියලු ම නීති බලාත්මක කිරීම, සුරක්ෂිත කිරීම කොමිෂන් සභාවේ කාර්යය විය යුතු අතර, එසේ ඒ නීති බලාත්මක කිරීම, සුරක්ෂිත කිරීමෙහිලා කොමිෂන් සභාවේ සහයෝගය දැක්වීම ඒ නීති බලාත්මක කිරීම භාරව සිටින සියලුම රජයේ බලධරයන්ගේ කාර්ය විය යුත්තේ ය.

(3) කොමිෂන් සභාවේ බලතල, කාර්ය සහ කර්තව්‍ය ක්‍රියාත්මක කිරීම හා ඉටු කිරීම සම්බන්ධයෙන් පාර්ලිමේන්තු ස්ථාවර නියෝගවල විධිවිධානවලට අනුකූලව කොමිෂන් සභාව පාර්ලිමේන්තුවට වගකිව යුතු සහ උත්තර දිය යුතු අතර, එක් එක් ලිත් වර්ෂයේ දී සිදු කරන ලද ස්වකීය කටයුතු පිළිබඳ වාර්තාවක් ඒ වර්ෂය සඳහා පාර්ලිමේන්තුව වෙත ඉදිරිපත් කරනු ලැබිය යුත්තේ ය.

⁸⁴[(4) (අ) මැතිවරණයක් පවත්වනු ලබන කාල පරිච්ඡේදය තුළ දී, රජයට හෝ යම් රාජ්‍ය සංස්ථාවකට හෝ අයත් යම් නිශ්චල හෝ වංචල දේපළක්—

(i) ඒ ඡන්ද විමසීමේ දී ⁸⁵[තරග කරන යම් අපේක්ෂකයකු හෝ යම් දේශපාලන පක්ෂයක් හෝ] ස්වාධීන කණ්ඩායමක් හෝ තෝරා පත් කර ගැනීම, ප්‍රවර්ධනය කිරීමේ හෝ වළක්වාලීමේ කාර්ය සඳහා භාවිත කිරීම;

(ii) ඒ ඡන්ද විමසීමේ දී තරග කරන යම් අපේක්ෂකයකු හෝ යම් දේශපාලන පක්ෂයක් හෝ යම් ස්වාධීන කණ්ඩායමක් හෝ විසින් භාවිත කිරීම,

කොමිෂන් සභාවේ උපදෙස් මත, කොමිෂන් සභාවේ සභාපතිවරයාගේ හෝ මැතිවරණ කොමසාරිස්

84 - දහනවවන ආණ්ඩුක්‍රම ව්‍යවස්ථා සංශෝධනයේ 23 වන වගන්තිය මගින් ආදේශ කරන ලදී.

85 - විසිවන ආණ්ඩුක්‍රම ව්‍යවස්ථා සංශෝධනයේ 19(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ජනරාජ්‍යවරයාගේ ලිඛිත විධානයක් මගින්, තහනම් කිරීමේ බලය කොමිෂන් සභාවට ඇත්තේ ය.

(ආ) එවැනි විධානයකට අනුකූලවීම සහ එය ක්‍රියාත්මක කිරීම, තත් කාලයේ ඒ දේපළ භාරව සිටින හෝ ඒ දේපළේ පාලනය දරන හෝ සෑම තැනැත්තකුගේ ම හෝ සෑම නිලධාරියකුගේ ම කාර්යය විය යුත්තේ ය.

⁸⁶[(4අ) කොමිෂන් සභාව විසින්, අවස්ථාවෝචිත පරිදි, මැතිවරණයක් පැවැත්වීම සඳහා නියමයක් කරනු ලබන දිනයෙන් හෝ ජනමත විචාරණයක් පැවැත්වීම නියම කරමින් ප්‍රකාශනයක් කරනු ලබන දිනයෙන් හෝ ආරම්භ වන කාල පරිච්ඡේදය තුළ නිකුත් කරනු ලබන යම් උපමාන,

(අ) අවස්ථාවෝචිත පරිදි, අදාළ මැතිවරණය පැවැත්වීම සමග හෝ අදාළ ජනමත විචාරණය පැවැත්වීම සමග හෝ සෘජුව සම්බන්ධ වූ කාරණාවලට පමණක් සීමා විය යුතු බව; සහ

(ආ) රාජ්‍ය සේවයට අදාළ යම් කාරණයකට හෝ ආණ්ඩුක්‍රම ව්‍යවස්ථාව යටතේ පත් කරනු ලැබූ, අවස්ථාවෝචිත පරිදි, රාජ්‍ය සේවා කොමිෂන් සභාවේ හෝ අධිකරණ සේවා කොමිෂන් සභාවේ පරිපාලන සීමාව ඇතුළත වූ යම් කාරණයකට හෝ සෘජුව සම්බන්ධ නොවිය යුතු බව,

සෑක දුරුකිරීම සඳහා මෙයින් සඳහන් කරනු ලැබේ.]

⁸⁷[(5)(අ) ඡන්ද විමසීමක් හෝ ජනමත විචාරණයක් පැවැත්වීම විෂයයෙහි ලා නිදහස් හා සාධාරණ ඡන්ද විමසීමක් පැවැත්වීම සහතික කිරීම සඳහා අවශ්‍ය යයි කොමිෂන් සභාව විසින් සලකනු ලබන උපමාන, කොමිෂන් සභාව විසින් උචිත යයි සලකනු ලබන, අවස්ථාවෝචිත පරිදි, යම් ගුවන්විදුලි හෝ රූපවාහිනී සේවයක් පවත්නා ගෙන යන්නකු හෝ යම් ප්‍රවෘත්ති පත්‍රයක අයිතිකරුවකු හෝ ප්‍රකාශකයකු වෙත, කලින් කල, නිකුත් කිරීමේ බලය කොමිෂන් සභාවට තිබිය යුත්තේ ය.]

⁸⁸[(ආ) යම් ගුවන්විදුලි සේවයක් හෝ රූපවාහිනී සේවයක් පවත්වා ගෙන යන්නකු හෝ යම් ප්‍රවෘත්ති පත්‍රයක අයිතිකරුවකු නැතහොත් ප්‍රකාශකයකු හෝ විසින් (අ) ඡේදය යටතේ ඔවුන් වෙත නිකුත් කරනු ලැබූ යම් උපමාන පිළිපැදීම සහතික කිරීම සඳහා අවශ්‍ය සියලු පියවර ගැනීම, අවස්ථාවෝචිත පරිදි, එකී

86 - විසිවන ආණ්ඩුක්‍රම ව්‍යවස්ථා සංශෝධනයේ 19(2) වන වගන්තිය මගින් ඇතුළත් කරන ලදී.
87 - විසිඑක්වන ආණ්ඩුක්‍රම ව්‍යවස්ථා සංශෝධනයේ 11 වන වගන්තිය මගින් ආදේශ කරන ලදී.
88 - විසිවන ආණ්ඩුක්‍රම ව්‍යවස්ථා සංශෝධනයේ 19(3) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ගුවන්විදුලි සේවය හෝ රූපවාහිනී සේවය පවත්වාගෙන යන්නාගේ හෝ ප්‍රවෘත්ති පත්‍රයේ අයිතිකරුගේ නැතහොත් ප්‍රකාශකයාගේ හෝ කාර්යය වන්නේ ය.]

- (ඇ) (i) කොමිෂන් සභාව විසින්, අදාළ පරිදි, (4) වන අනුව්‍යවස්ථාවේ (අ) ඡේදයේ සහ (5) වන අනුව්‍යවස්ථාවේ (අ) ඡේදයේ සඳහන් කරනු ලැබ ඇති විධාන සහ උපමාන සිංහල, දෙමළ සහ ඉංග්‍රීසි භාෂාවෙන් පළකරනු ලබන, පුළුල් සංසරණයක් ඇති, යටත් පිරිසෙයින් එක් දිනපතා ප්‍රවෘත්ති පත්‍රයක පළකිරීමට වග බලාගත යුත්තේ ය;
- (ii) සෑම විධානයක් ම සහ උපමානයක් ම ගැසට් පත්‍රයේ පළ කරනු ලැබිය යුතු අතර, එකී පළකිරීමේ දිනයේ දී හෝ එකී විධාන සහ උපමානවල නිශ්චිතව සඳහන් කරනු ලබන යම් පසු දිනක දී හෝ ක්‍රියාත්මක විය යුත්තේ ය;
- (iii) එකී සෑම විධානයක් ම සහ උපමානයක් ම ගැසට් පත්‍රයේ පළ කරනු ලබන දිනයෙන් මාස තුනක් ඇතුළත අනුමතය සඳහා පාර්ලිමේන්තුවට ඉදිරිපත් කළ යුත්තේ ය. එසේ අනුමතය නොලබන යම් විධාන හෝ උපමාන ඒවා යටතේ පූර්වයේ කරන ලද කිසිවකට අගතියක් නොමැතිව එකී අනුමතයේ දින සිට අවලංගු වූ ලෙස සලකනු ලැබිය යුත්තේ ය.]

කොමිෂන් සභාව විසින් පොලිසිය යෙදවීම

104ඇ. (1) අවස්ථාවෝචිත පරිදි, ඡන්ද විමසීමක් පැවැත්වීම සඳහා නියමයක් හෝ ජනමත විචාරණයක් පැවැත්වීමට නියම කරමින් ප්‍රකාශනයක් හෝ කරනු ලැබූ විට, අවස්ථාවෝචිත පරිදි, ඒ ඡන්ද විමසීම හෝ ජනමත විචාරණය හෝ පැවැත්වීම සඳහා කොමිෂන් සභාවට අවශ්‍ය පහසුකම් සහ පොලිස් නිලධරයන් සංඛ්‍යාව කොමිෂන් සභාව විසින් පොලිස්පතිවරයාට දැනුම් දිය යුත්තේ ය.

(2) මේ ව්‍යවස්ථාවේ (1) වන ඡේදය යටතේ කරනු ලැබූ දැනුම්දීමක නිශ්චිතව සඳහන් පහසුකම් සහ පොලිස් නිලධරයන්, පොලිස්පතිවරයා විසින් කොමිෂන් සභාවට ලබාදිය යුත්තේ ය.

(3) කොමිෂන් සභාව වෙත සපයන ලද පොලිස් නිලධරයන් සහ පහසුකම්, අවස්ථාවෝචිත පරිදි ඡන්ද විමසීමක් හෝ ජනමත විචාරණයක් පැවැත්වීම නිදහස්ව සහ සාධාරණව ප්‍රවර්ධනය කිරීම සඳහා සැලසුම්ගත ආකාරයකින් කොමිෂන් සභාව විසින් යොදවා ගනු ලැබිය යුත්තේ ය.

(4) මේ ව්‍යවස්ථාවේ (2) වන ඡේදය යටතේ කොමිෂන් සභාව වෙත සපයන ලද සෑම පොලිස් නිලධරයකු ම, ඡන්ද විමසීමක කාලය තුළ දී කොමිෂන් සභාවට වගකිව යුතු අතර කොමිෂන් සභාවේ විධානය සහ පාලනය යටතේ ක්‍රියා කළ යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(5) මේ ව්‍යවස්ථාව යටතේ කොමිෂන් සභාව වෙත සපයන ලද යම් පොලිස් නිලධරයකු විසින් කොමිෂන් සභාවේ විධානයක් ප්‍රකාර කොමිෂන් සභාව යටතේ කර්තව්‍ය ඉටු කිරීමේ දී හෝ සඳහා වශයෙන් කරන ලද යම් නීත්‍යානුකූල ක්‍රියාවක් හෝ දෙයක් සම්බන්ධයෙන් ඒ පොලිස් නිලධරයාට විරුද්ධව යම් සිවිල් නඩුවක් හෝ නඩු කටයුත්තක් පවරනු නොලැබිය යුත්තේ ය.

104ඇ. අවස්ථාවෝචිත පරිදි, ඡන්ද විමසීමක් පැවැත්වීම සඳහා නියමයක් හෝ ජනමත විචාරණයක් පැවැත්වීමට නියම කෙරෙන ප්‍රකාශනයක් හෝ කරනු ලැබූ විට, අවස්ථාවෝචිත පරිදි, නිදහස් හා සාධාරණ ඡන්ද විමසීමක් හෝ ජනමත විචාරණයක් හෝ පැවැත්වීමට අහිතකර විය හැකි යම් ක්‍රියා හෝ සිද්ධි වැළැක්වීම හෝ පාලනය කිරීම හෝ සඳහා ජනරජයේ සන්නද්ධ හමුදා යෙදවීම සම්බන්ධයෙන් කොමිෂන් සභාව විසින් ජනාධිපතිවරයා වෙත නිර්දේශ ඉදිරිපත් කිරීම නීත්‍යානුකූල වන්නේ ය.

සන්නද්ධ හමුදා යෙදවීම

104ඉ. ⁸⁹[(1) මැතිවරණ කොමසාරිස් ජනරාල්වරයෙක් සිටිය යුත්තේ ය. ඒ මැතිවරණ කොමසාරිස් ජනරාල්වරයා කොමිෂන් සභාව විසින් තීරණය කරනු ලැබිය යුතු නියම සහ කොන්දේසි මත කොමිෂන් සභාව විසින් පත් කරනු ලැබිය යුත්තේ ය.]

මැතිවරණ කොමසාරිස් ජනරාල්වරයා සහ කොමිෂන් සභාවේ වෙනත් නිලධරයන්

(2) තමා පිළිබඳ යම් කාරණයක් කොමිෂන් සභාව විසින් සලකා බලනු ලබන අවස්ථාවක දී හැර, කොමිෂන් සභාවේ රැස්වීම්වලට පැමිණ සිටීමේ හිමිකම මැතිවරණ කොමසාරිස් ජනරාල්වරයාට ඇත්තේ ය. එම රැස්වීම්වල දී ඡන්දය දීමේ අයිතිය ඔහුට නොමැත්තේ ය.

(3) කොමිෂන් සභාව විසින් තීරණය කරනු ලබන නියමයන් සහ කොන්දේසි මත කොමිෂන් සභාවට වෙනත් නිලධරයන් කොමිෂන් සභාව විසින් පත් කරනු ලැබිය හැක්කේ ය.

(4) මැතිවරණ කොමසාරිස් ජනරාල්වරයාගේ සහ කොමිෂන් සභාවේ වෙනත් නිලධරයන්ගේ වැටුප්, කොමිෂන් සභාව විසින් තීරණය කරනු ලැබිය යුතු අතර, එම වැටුප් ඒකාබද්ධ අරමුදලට වැයබරක් විය යුත්තේ ය.

(5) මැතිවරණ කොමසාරිස් ජනරාල්වරයා විසින් කොමිෂන් සභාවේ තීරණ, කොමිෂන් සභාවේ විධානවලට සහ පාලනයට යටත්ව ක්‍රියාත්මක කරනු ලැබිය යුතු අතර, කොමිෂන් සභාවේ නිලධරයන් විෂයයෙහි අධිකෂණය කිරීම ද, කරනු ලැබිය යුත්තේ ය.

(6) කොමිෂන් සභාවේ බලතල, කාර්ය සහ කර්තව්‍ය කිසිවක් කොමිෂන් සභාව විසින් මැතිවරණ කොමසාරිස් ජනරාල්වරයා වෙත හෝ කොමිෂන් සභාවේ වෙනත් යම් නිලධරයකු වෙත හෝ පවරා දෙනු ලැබිය හැකි අතර, කොමිෂන් සභාවේ විධානයට සහ පාලනයට

89 - විසිවන ආණ්ඩුක්‍රම ව්‍යවස්ථා සංශෝධනයේ 20(1) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

යටත්ව මැතිවරණ කොමසාරිස් ජනරාල්වරයා හෝ ඒ වෙනත් නිලධරයා හෝ විසින් ඒ බලතල, කාර්ය සහ කර්තව්‍ය ක්‍රියාත්මක කිරීම ද ඉටු කිරීම ද කරනු ලැබිය යුත්තේ ය.

(7) මැතිවරණ කොමසාරිස් ජනරාල්වරයාගේ ධුරය—

(අ) ඔහු මිය ගිය විට;

(ආ) කොමිෂන් සභාව අමතා යවනු ලබන ලියවිල්ලක් මගින් ඔහු ධුරයෙන් ඉල්ලා අස් වූ විට;

⁹⁰[(ඇ) ඔහු වයස අවුරුදු හැට සම්පූර්ණ කළ විට;]

(ඈ) රෝගීභාවය හෝ ශාරීරික නැතහොත් මානසික දුර්වලතාව හේතු කොටගෙන කොමිෂන් සභාව විසින් ඔහු ධුරයෙන් ඉවත් කරනු ලැබූ විට; හෝ

(ඉ) ඔප්පු කරනු ලැබූ විෂම පැවැත්ම හෝ අබලතාව හේතු කොටගෙන ඔහු ඉවත් කිරීම සඳහා සංදේශයක්

(8) වන ඡේදයේ විධිවිධානවලට අනුකූලව පාර්ලිමේන්තුව වෙත ඉදිරිපත් කරනු ලැබ කොමිෂන් සභාව විසින් ඔහු ධුරයෙන් ඉවත් කරනු ලැබූ විට,

හිස් වන්නේ ය.

(8) (අ) මේ ව්‍යවස්ථාවේ 7 වන ඡේදයේ (ඉ) අනුඡේදයේ සඳහන් සංදේශයට පක්ෂව, (නොපැමිණි මන්ත්‍රීවරයන් ද ඇතුළුව) පාර්ලිමේන්තුවේ මුළු මන්ත්‍රීවරයන් සංඛ්‍යාවේ බහුතරය විසින් ඡන්දය දීම අවශ්‍ය වන අතර, එවැනි යෝජනාවක් පිළිබඳ දැන්වීම පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් තුනෙන් එකකට නොඅඩු මන්ත්‍රීවරයන් සංඛ්‍යාවක් විසින් අත්සන් කර ඇත්නම් සහ වෝදිත විෂම පැවැත්ම හෝ අබලතාව පිළිබඳ සම්පූර්ණ විස්තර එහි දක්වා ඇත්නම් මිස, එවැනි සංදේශයක් ඉදිරිපත් කිරීම සඳහා වූ කිසිම යෝජනාවක් කථානායකවරයා විසින් භාර ගැනීම හෝ පාර්ලිමේන්තුවේ න්‍යාය පත්‍රයට ඇතුළත් කිරීම හෝ නොකළ යුත්තේ ය.

(ආ) එවැනි යෝජනාවක් සම්මත කිරීමේ කාර්ය පටිපාටිය ද, වෝදිත විෂම පැවැත්ම හෝ අබලතාව විමර්ශනය කිරීම සහ ඔප්පු කිරීම ද පෞද්ගලිකව ම හෝ නියෝජිතයන් මගින් හෝ පෙනී සිටීමට සහ කරුණු දක්වා සිටීමට මැතිවරණ කොමසාරිස් ජනරාල්වරයා සතු අයිතිය ද ඇතුළුව, එවැනි සංදේශයක් ඉදිරිපත් කිරීමට අදාළ සියලු කාරණා සඳහා පාර්ලිමේන්තුව විසින් නීතියෙන් හෝ ස්ථාවර නියෝග මගින් හෝ විධිවිධාන සැලැස්විය යුත්තේ ය.

90 - විසිවන ආණ්ඩුක්‍රම ව්‍යවස්ථා සංශෝධනයේ 20(2) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

104ඊ. (1) කොමිෂන් සභාව විසින්, ගැසට් පත්‍රයේ පළ කරනු ලබන දැන්වීමක් මගින්, එක් එක් මැතිවරණ දිස්ත්‍රික්කය සඳහා තේරීම් භාර නිලධාරියකු වශයෙන් තැනැත්තකු නමින් හෝ නිලයෙන් හෝ කලින් කල පත් කරනු ලැබිය යුතු අතර, තේරීම් භාර නිලධාරියාගේ කාර්යය ඉටු කිරීමේ දී ඔහුට සහාය වීම පිණිස තැනැත්තන් එක්කෙනකු හෝ ඊට වැඩි සංඛ්‍යාවක් නමින් හෝ නිලයෙන් හෝ පත් කරනු ලැබිය හැක්කේ ය.

තේරීම් භාර
නිලධාරීන්

(2) (1) වන ඡේදය යටතේ පත් කරනු ලැබූ සෑම නිලධාරියකු ම වෙන පවරන ලද කාර්ය සහ කර්තව්‍ය ඉටු කිරීමේ දී, කොමිෂන් සභාව විසින් නිකුත් කරනු ලබන විධානවලට ඔහු යටත් විය යුතු අතර, ඒ සම්බන්ධයෙන් කොමිෂන් සභාවට වගකිව යුතු සහ උත්තර දිය යුතු වන්නේ ය.

104උ. යම් ඡන්ද විමසීමක දී හෝ ජනමත විචාරණයක දී කාර්ය සහ කර්තව්‍ය ඉටු කරන සියලුම රජයේ නිලධාරීන් විසින්, ඒ කාර්ය සහ කර්තව්‍ය ඉටු කිරීමේ දී කොමිෂන් සභාව විසින් නිකුත් කරනු ලබන විධානවලට යටත්ව ක්‍රියා කළ යුතු අතර, ඒ සම්බන්ධයෙන් කොමිෂන් සභාවට වගකිව යුතු සහ උත්තර දිය යුතු වන්නේ ය.

රජයේ නිලධාරීන්

⁹¹[104උඋ. (1) කිසිදු සාධාරණ හේතුවක් නොමැතිව—

විධිවිධානවලට
අනුකූලවීමට
අපොහොසත්වීම
වරදක් විය යුතු බව

(අ) යම් ඡන්ද විමසීමක් පැවැත්වීමට හෝ ජනමත විචාරණයක් පැවැත්වීමට අදාළ යම් නීතියක් බලාත්මක කිරීම සහතික කිරීම පිණිස කොමිෂන් සභාව සමග සහයෝගයෙන් කටයුතු කිරීමට ප්‍රතික්ෂේප කරන හෝ අපොහොසත්වන; හෝ

(ආ) 104ආ ව්‍යවස්ථාවේ පිළිවෙලින් (4) වන අනුව්‍යවස්ථාවේ (අ) ඡේදය හෝ (5) වන අනුව්‍යවස්ථාවේ (අ) ඡේදය යටතේ කොමිෂන් සභාව විසින් නිකුත් කරනු ලබන විධානයන් හෝ උපමාන සමග අනුකූලව කටයුතු කිරීමට, අපොහොසත්වන,

යම් රජයේ නිලධාරියකු, රාජ්‍ය සංස්ථාවක හෝ වෙනත් යම් ලිඛිත නීතියක් යටතේ රජය වෙත පවරනු ලැබ ඇති යම් වෙළෙඳ ව්‍යාපාරයක හෝ වෙනත් ව්‍යාපාරයක සේවා නියුක්තිකයකු සහ 2007 අංක 07 දරන සමාගම් පනත යටතේ ලියාපදිංචි වී ඇති හෝ ලියාපදිංචි වී ඇති බවට සලකනු ලබන සහ ස්වකීය කොටස්වලින් සියයට පනහක් හෝ ඊට වැඩි ප්‍රතිශතයක් රජය හෝ රාජ්‍ය සමාගමක් හෝ පළාත් පාලන ආයතනයක් හෝ විසින් දරනු ලබන යම් සමාගමක් වරදකට වරදකරු වන අතර, වරදකරු කිරීමේ දී රුපියල් එක්

91 - දහවන වන ආණ්ඩුක්‍රම ව්‍යවස්ථා සංශෝධනයේ 25 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ලක්ෂ්‍යයකට නොවැඩි දඩයකට හෝ අවුරුදු තුනක් නොඉක්මවන බන්ධනාගාරගත කිරීමකට හෝ එකී දඩය සහ බන්ධනාගාරගත කිරීම යන දඩුවම් දෙකටම හෝ යටත්විය යුත්තේ ය.

(2) ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ ස්ථාපිත සෑම මහාධිකරණයකටම (1) වන අනුව්‍යවස්ථාවේ සඳහන් යම් කාරණයක් විභාග කොට තීරණය කිරීමට අධිකරණ බලය තිබිය යුත්තේ ය.]

රිට ආඥා නිකුත් කිරීමට ශ්‍රේෂ්ඨාධිකරණය සතු බලය

104උ. (1) ආණ්ඩුක්‍රම ව්‍යවස්ථාවේ 140 වන ව්‍යවස්ථාව යටතේ අභියාචනාධිකරණය වෙත පවරා ඇති අධිකරණ බලය, ආණ්ඩුක්‍රම ව්‍යවස්ථාව මගින් හෝ වෙනත් යම් නීතියක් මගින් හෝ කොමිෂන් සභාව වෙත පවරා ඇති බලතල කොමිෂන් සභාව විසින් ක්‍රියාත්මක කරනු ලැබීමේ දී උද්ගත වන යම් කාරණයකට අදාළව, ශ්‍රේෂ්ඨාධිකරණය විසින් ක්‍රියාත්මක කරනු ලැබිය යුත්තේ ය.

(2) (1) වන ඡේදයේ සඳහන් අධිකරණ බලය අයැද ඉදිරිපත් කරනු ලබන සෑම ඉල්ලීමක් ම, එසේ ඉල්ලීමට අදාළ ක්‍රියාව සිදු කරන ලද දින සිට එක් මාසයක් ඇතුළත දී ඉදිරිපත් කරනු ලැබිය යුත්තේ ය. එවැනි ඉල්ලීමක් ඉදිරිපත් කරනු ලැබූ දින සිට මාස දෙකක් ඇතුළත දී ශ්‍රේෂ්ඨාධිකරණය විසින් ඒ ඉල්ලීම විමසා අවසාන වශයෙන් සුදුස්සක් කරනු ලැබිය යුත්තේ ය.

අර්ථ නිරූපණය

104එ. මේ පරිච්ඡේදයේ “ජන්ද විමසීමක් පැවැත්වෙන කාලසීමාව” යන්නෙන්, අවස්ථාවෝචිත පරිදි ජනමත විචාරණයක් හෝ ජන්ද විමසීමක් හෝ පැවැත්වීම සඳහා ප්‍රකාශනයක් හෝ නියමයක් හෝ කරනු ලැබූ දිනයෙන් ආරම්භව, අවස්ථාවෝචිත පරිදි, ඒ ජනමත විචාරණයේ හෝ ජන්ද විමසීමේ ජන්ද ප්‍රතිඵලය ප්‍රකාශයට පත් කරනු ලබන දිනයෙන් අවසන් වන කාලසීමාව අදහස් වන්නේ ය.]

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XV වන පරිච්ඡේදය
අධිකරණය

105. (1) මෙහි පහත සඳහන් ආයතන, එනම්:-

අධිකරණ
පිහිටුවීම යනාදිය

(අ) ශ්‍රී ලංකා ජනරජයේ ශ්‍රේෂ්ඨාධිකරණය;

(ආ) ශ්‍රී ලංකා ජනරජයේ අභියාචනාධිකරණය;

(ඇ) ශ්‍රී ලංකා ජනරජයේ මහාධිකරණය හා පාර්ලිමේන්තුව විසින් කලින් කල නියම කොට පිහිටුවනු ලැබිය හැකි වෙනත් යම් මුල් අවස්ථා අධිකරණ, විනිශ්චය අධිකාර හෝ ආයතන,

යන මේ ආයතන ආණ්ඩුක්‍රම ව්‍යවස්ථාවේ විධිවිධානවලට යටත්ව, ජනතාවගේ අයිතිවාසිකම් ආරක්ෂා කරන්නා වූ, තහවුරු කරන්නා වූ සහ බලගන්වන්නා වූ යුක්තිය පසිඳලන ආයතන වන්නේ ය.

(2) ශ්‍රේෂ්ඨාධිකරණය හැර යුක්තිය පසිඳලීම සහ කාර්මික හා වෙනත් ආරාධුල් විනිශ්චය කොට නිරවුල් කිරීම සඳහා පවත්නා ලිඛිත නීතියෙන් ඇති කොට පිහිටුවන ලද්දා වූ සියලු අධිකරණ ද, විනිශ්චය අධිකාර හා ආයතන ද පාර්ලිමේන්තුව විසින් ඇති කොට පිහිටුවන ලද අධිකරණ, විනිශ්චය අධිකාර සහ ආයතන ලෙස සැලකිය යුත්තේ ය. ඒ අධිකරණ, විනිශ්චය අධිකාර සහ ආයතන ප්‍රතියෝජනය කිරීම හෝ අහෝසි කිරීම හෝ ඒ අධිකරණවල, විනිශ්චය අධිකාරවල සහ ආයතනවල බලතල, කාර්ය, අධිකරණ බලය සහ කාර්ය පටිපාටිය සංශෝධනය කිරීම හෝ පාර්ලිමේන්තුව විසින් කළ හැක්කේ ය.

(3) ශ්‍රී ලංකා ජනරජයේ ශ්‍රේෂ්ඨාධිකරණය සහ ශ්‍රී ලංකා ජනරජයේ අභියාචනාධිකරණය යන එක් එක් අධිකරණය ලේඛනෝපගත කිරීමේ ජ්‍යෙෂ්ඨ අධිකරණයක් වන්නේ ය. අධිකරණයේ දී ම නැතහොත් අන් ස්ථානයක දී ඒ අධිකරණයකට අපහාස කිරීම සම්බන්ධයෙන් ශ්‍රේෂ්ඨාධිකරණය හෝ අභියාචනාධිකරණය සුදුසු යයි සලකන පරිදි බන්ධනාගාරගත කිරීමෙන් හෝ දඩයකින් හෝ බන්ධනාගාරගත කිරීම සහ දඩය යන දඬුවම් දෙකින් ම හෝ දඬුවම් කිරීමේ බලය ද ඇතුළුව එබඳු අධිකරණයක සියලු බලතල ඒ අධිකරණයන්ට ඇත්තේ ය. අභියාචනාධිකරණයේ බලයට, මේ ව්‍යවස්ථාවේ (1) වන අනුච්ඡේදයේ (ඇ) ඡේදයේ සඳහන් වෙනත් යම් අධිකරණයකට, විනිශ්චය අධිකාරයකට හෝ ආයතනයකට, ඒ අධිකරණය, විනිශ්චය අධිකාරය හෝ ආයතනය ඉදිරියේ දී ම හෝ අන් ස්ථානයක දී හෝ අපහාස කිරීම සම්බන්ධයෙන් දඬුවම් කිරීමේ බලය ද ඇතුළත් වන්නේ ය:

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එසේ වුව ද, එබඳු යම් අධිකරණයකට, විනිශ්චය අධිකාරයකට හෝ ආයතනයකට අපහාස කිරීම සම්බන්ධයෙන් දඬුවම් කිරීමට ඒ අධිකරණයට, විනිශ්චය අධිකාරයට නැතහොත් ආයතනයට කවර වූ හෝ නීතියකින් දැනට පැවරී ඇති හෝ මතුවට පැවරෙන අයිතියට, මේ ව්‍යවස්ථාවේ මීට ඉහතින් වූ විධිවිධානවලින් භානියක් හෝ බලපෑමක් නොවන්නේ ය.

(4) හික්ෂුන් වහන්සේලාගේ විනය හා සම්බන්ධ කාරණා හෝ හික්ෂුන් වහන්සේලා අතර ඇති යම් ආරවුලක් හෝ විභාරස්ථානවල හෝ විභාරස්ථානවලට අදාළ සේවාවන් ඉටු කිරීම හා සම්බන්ධ වෙනත් යම් ආරවුලක් හෝ විනිශ්චය කොට සමථයකට පත් කිරීම සඳහා අධිකරණ, විනිශ්චය අධිකාර හෝ ආයතන ඇති කොට පිහිටුවීමට පාර්ලිමේන්තුව විසින් නීතියෙන් විධිවිධාන සැලැස්විය හැක්කේ ය. මේ පරිච්ඡේදයේ හෝ XVI වන පරිච්ඡේදයේ හෝ පටහැනිව කවර විධිවිධානයක් තිබුණ ද —

(අ) ජනාධිපතිවරයා විසින් හෝ ඒ නීතියෙන් විධිවිධාන සලස්වනු ලබන වෙනත් යම් තැනැත්තකු හෝ පුද්ගල මණ්ඩලයක් විසින් හෝ ඒ අධිකරණවල විනිශ්චය අධිකාරවල හෝ ආයතනවල සාමාජිකයා හෝ සමාජිකයන් පත් කිරීම, මාරු කිරීම, ඉවත් කිරීම සහ ඔවුන්ගේ විනය පාලනය සම්බන්ධයෙන් ද;

(ආ) එවැනි කාරණා හා ආරවුල්, මේ ව්‍යවස්ථාවේ (1) වන අනුව්‍යවස්ථාවේ සඳහන් වෙනත් යම් ආයතනයක අධිකරණ බලයෙන් ඉවත් කිරීම සඳහා ද,

ඒ නීතියෙන් විධිවිධාන සැලැස්විය හැක්කේ ය.

මේ අනුව්‍යවස්ථාවේ “හික්ෂුන් වහන්සේ” සහ “විභාරස්ථානය” යන යෙදුම්වල ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන අවස්ථාවේ බෞද්ධ විහාරගම් හා දේවාලගම් ආඥාපනතේ ඒ යෙදුම්වල තිබූ අර්ථය ම ඇත්තේ ය.

ප්‍රසිද්ධියේ
විභාග
පැවැත්වීම

106. (1) ආණ්ඩුක්‍රම ව්‍යවස්ථාව යටතේ පිහිටුවන ලද නැතහොත් පාර්ලිමේන්තුව විසින් නියම කොට පිහිටුවන ලද සෑම අධිකරණයක ම, සෑම විනිශ්චය අධිකාරයක ම හෝ වෙනත් සෑම ආයතනයක ම නඩු විභාග, ආණ්ඩුක්‍රම ව්‍යවස්ථාවේ විධිවිධානවලට යටත්ව ප්‍රසිද්ධියේ පැවැත්විය යුත්තේ ය. සියලු තැනැත්තන්ට, ඒ නඩු විභාගවලට නිදහසේ පැමිණ සිටීමට හිමිකම් ඇත්තේ ය.

(2) එවැනි යම් අධිකරණයක, විනිශ්චය අධිකාරයක හෝ වෙනත් ආයතනයක විනිශ්චයකාරවරයකු හෝ මූලාසනාරූඪ නිලධරයකු විසින්, යෝග්‍ය යයි තමා සලකන කවර අවස්ථාවක දී වුව ද ස්වකීය අභිමතය පරිදි—

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (අ) පවුලේ අන්‍යෝන්‍ය සම්බන්ධතා පිළිබඳ වූ නඩු කටයුතුවල දී; හෝ
- (ආ) ලිංගික කාරණා පිළිබඳ වූ නඩු කටයුතුවල දී; හෝ
- (ඇ) රාජ්‍ය ආරක්ෂාව හෝ මහජන ආරක්ෂාව තහවුරු කිරීම පිණිස; හෝ
- (ඈ) ඒ අධිකරණයේ, විනිශ්චය අධිකාරයේ හෝ වෙනත් ආයතනයේ සීමාව ඇතුළත යථා පැවැත්ම සහ සුරක්ෂිතභාවය තහවුරු කිරීම පිණිස,

ඒ අධිකරණයේ, විනිශ්චය අධිකරණයේ හෝ වෙනත් ආයතනයේ නඩු කටයුතුවලට කෙළින් ම සම්බන්ධතාවක් නොමැති තැනැත්තන් ඉන් බැහැර කළ හැක්කේ ය.

අධිකරණයේ ස්වාධීනත්වය

107. ⁹²[(1) අග්‍ර විනිශ්චයකාරවරයා ද, අභියාචනාධිකරණයේ සභාපතිවරයා ද ශ්‍රේෂ්ඨාධිකරණයේ හා අභියාචනාධිකරණයේ වෙනත් සෑම විනිශ්චයකාරවරයෙක් ද ⁹³[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් ස්වකීය අත්සන යටතේ වූ අධිකාර පත්‍රයක් මගින් පත් කරනු ලැබිය යුත්තේ ය.]

ශ්‍රේෂ්ඨාධිකරණයේ සහ අභියාචනාධිකරණයේ විනිශ්චයකාරවරයන් පත් කිරීම සහ ඉවත් කිරීම

(2) ඉහත කී සෑම විනිශ්චයකාරවරයෙක් ම යථා පැවැත්මෙන් සිටින තාක් ධුරය දරන්නේ ය. ඒ යම්කිසි විනිශ්චයකාරවරයකු ඉවත් කිරීම සඳහා ඔප්පු වී ඇති විෂම පැවැත්ම හෝ අබලතාව හෝ පදනම් කොටගෙන (නොපැමිණි මන්ත්‍රීවරයන් ද ඇතුළුව) පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් බහුතර සංඛ්‍යාවක් විසින් සම්මත කරන ලද පාර්ලිමේන්තුවේ යෝජනාවක් ජනාධිපතිවරයා වෙත ඉදිරිපත් කරනු ලැබීමෙන් පසුව ජනාධිපතිවරයා විසින් කරන ලද නියමයකින් හැර ඒ විනිශ්චයකාරවරයකු ඉවත් කළ නොහැක්කේ ය:

එසේ වුව ද, එවැනි යෝජනාවක් ඉදිරිපත් කිරීම සඳහා වූ යෝජනා සම්මතය පිළිබඳ දැන්වීම පාර්ලිමේන්තුවේ මුළු මන්ත්‍රීවරයන් සංඛ්‍යාවෙන් යටත් පිරිසෙයින් තුනෙන් එකක් විසින් අත්සන් තබා ඇත්නම් හා වෝදිත විෂම පැවැත්ම හෝ අබලතාව පිළිබඳ සම්පූර්ණ විස්තර එහි දක්වා ඇත්නම් මිස කථානායකවරයා විසින් එවැනි යෝජනාවක් ඉදිරිපත් කිරීම සඳහා වූ කිසිම යෝජනා සම්මතයක් භාර ගැනීම හෝ පාර්ලිමේන්තුවේ න්‍යාය පත්‍රයට ඇතුළත් කිරීම හෝ නොකළ යුත්තේ ය.

92 - විසිවන ආණ්ඩුක්‍රම ව්‍යවස්ථා සංශෝධනයේ 21 වන වගන්තිය මගින් ආදේශ කරන ලදී.
93 - විසිඑක්වන ආණ්ඩුක්‍රම ව්‍යවස්ථා සංශෝධනයේ 12 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) ඒ යෝජනා සම්මතය සම්මත කිරීමේ කාර්ය පටිපාටිය ද ඇතුළුව එවැනි යෝජනාවක් ඉදිරිපත් කිරීම සම්බන්ධව වූ ද වෝදිත විෂම පැවැත්ම හෝ අඛණ්ඩතාව විමර්ශනය කිරීම සහ ඔප්පු කිරීම සම්බන්ධව වූ ද විනිශ්චයකාරවරයාට පෞද්ගලිකව ම හෝ නියෝජිතයකු මගින් හෝ පෙනී සිටීමට සහ කරුණු දක්වා සිටීමට ඇති අයිතිය සම්බන්ධ වූ ද සියලු කාරණා සඳහා පාර්ලිමේන්තුව විසින් නීති මගින් හෝ ස්ථාවර නියෝග මගින් හෝ විධිවිධාන සැලැස්විය යුත්තේ ය.

(4) අග්‍ර විනිශ්චයකාරවරයා වශයෙන් හෝ අභියාචනාධිකරණයේ සභාපතිවරයා වශයෙන් හෝ ශ්‍රේෂ්ඨාධිකරණයේ නැතහොත් අභියාචනාධිකරණයේ විනිශ්චයකාරවරයකු වශයෙන් හෝ පත් කරනු ලැබූ නැතහොත් ඒ ධුරයක වැඩ බැලීම සඳහා පත් කරනු ලැබූ සෑම තැනැත්තකු ම ජනාධිපතිවරයා ඉදිරියේ, හතරවන උපලේඛනයේ දැක්වෙන ප්‍රතිඥාව හෝ දිවුරුම හෝ දී ඊට අත්සන් තබන තෙක් ධුරයේ කාර්යයන්හි නොයෙදිය යුත්තේ ය.

(5) ශ්‍රේෂ්ඨාධිකරණයේ විනිශ්චයකාරවරයන් විශ්‍රාම ගත යුතු වයස අවුරුදු හැට පහ වන අතර, අභියාචනාධිකරණයේ විනිශ්චයකාරවරයන් විශ්‍රාම ගත යුතු වයස අවුරුදු හැට තුන වන්නේ ය.

ශ්‍රේෂ්ඨාධිකරණයේ සහ අභියාචනාධිකරණයේ විනිශ්චයකාරවරයන්ගේ වැටුප්

108. (1) ශ්‍රේෂ්ඨාධිකරණයේ විනිශ්චයකාරවරයන්ගේ ද අභියාචනාධිකරණයේ විනිශ්චයකාරවරයන්ගේ ද වැටුප් පාර්ලිමේන්තුව විසින් තීරණය කරනු ලබන්නේ ය. ඒ වැටුප් ඒකාබද්ධ අරමුදලට වැය බරක් වන්නේ ය.

(2) ශ්‍රේෂ්ඨාධිකරණයේ විනිශ්චයකාරවරයකුට සහ අභියාචනාධිකරණයේ විනිශ්චයකාරවරයකුට ගෙවිය යුතු වැටුප සහ ඒ යම් විනිශ්චයකාරවරයකුගේ විශ්‍රාම වැටුප් හිමිකම් ඒ විනිශ්චයකාරවරයා පත් කරනු ලැබීමෙන් පසු අඩු නොකළ යුත්තේ ය.

⁹⁴[වැඩ බැලීමේ පත්වීම

109. (1) රෝගාතුර වීම නිසා හෝ ශ්‍රී ලංකාවෙන් බැහැරව සිටීම නිසා හෝ වෙනත් යම් හේතුවක් නිසා හෝ ස්වකීය ධුරයේ බලතල, කාර්ය සහ කර්තව්‍ය ක්‍රියාත්මක කිරීමට සහ ඉටු කිරීමට අග්‍ර විනිශ්චයකාරවරයා හෝ අභියාචනාධිකරණයේ සභාපතිවරයා හෝ තාවකාලිකව අපොහොසත් වේ නම්, එම කාල සීමාව තුළ පිළිවෙළින් අග්‍ර විනිශ්චයකාර ධුරයේ හෝ අභියාචනාධිකරණයේ සභාපති ධුරයේ හෝ වැඩ බැලීම සඳහා ⁹⁵[ආණ්ඩුක්‍රම ව්‍යවස්ථා සභාවේ අනුමතය මත,] ජනාධිපතිවරයා විසින්, අවස්ථාවෝචිත පරිදි, ශ්‍රේෂ්ඨාධිකරණයේ නැතහොත් අභියාචනාධිකරණයේ වෙනත් විනිශ්චයකාරවරයකු පත් කළ යුත්තේ ය.

94 - විසිවන ආණ්ඩුක්‍රම ව්‍යවස්ථා සංශෝධනයේ 22 වන වගන්තිය මගින් ආදේශ කරන ලදී.
95 - විසිඑක්වන ආණ්ඩුක්‍රම ව්‍යවස්ථා සංශෝධනයේ 13(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) රෝගාතුර වීම නිසා හෝ ශ්‍රී ලංකාවෙන් බැහැරව සිටීම නිසා හෝ වෙනත් යම් හේතුවක් නිසා හෝ ස්වකීය ධුරයේ බලතල, කාර්ය සහ කර්තව්‍ය ක්‍රියාත්මක කිරීමට සහ ඉටු කිරීමට ශ්‍රේෂ්ඨාධිකරණයේ වෙනත් යම් විනිශ්චයකාරවරයකු හෝ අභියාචනාධිකරණයේ වෙනත් යම් විනිශ්චයකාරවරයකු හෝ තාවකාලිකව අපොහොසත් වේ නම්, ඒ කාලසීමාව තුළ, අවස්ථාවෝචිත පරිදි, ශ්‍රේෂ්ඨාධිකරණයේ විනිශ්චයකාරවරයකු වශයෙන් හෝ අභියාචනාධිකරණයේ විනිශ්චයකාරවරයකු වශයෙන් හෝ වැඩ බැලීම සඳහා වෙනත් විනිශ්චයකාරවරයකු, ⁹⁶[ආණ්ඩුක්‍රම ව්‍යවස්ථා සභාවේ අනුමතය මත,] ජනාධිපතිවරයා විසින් පත් කරනු ලැබිය හැක්කේ ය.]

110. (1) ශ්‍රේෂ්ඨාධිකරණයේ විනිශ්චයකාරවරයකුට හෝ අභියාචනාධිකරණයේ විනිශ්චයකාරවරයකුට වෙනත් ලිඛිත නීතියක් යටතේ වෙනත් උචිත කාර්ය හෝ කර්තව්‍ය කිසිවක් ඉටු කිරීමට ජනරජයේ ජනාධිපතිවරයා විසින් නියම කරනු ලැබිය හැක්කේ ය.

විනිශ්චයකාරවරයන් විසින් වෙනත් කාර්ය හෝ කර්තව්‍ය ඉටු කිරීම

(2) ආණ්ඩුක්‍රම ව්‍යවස්ථාවෙන් නැතහොත් වෙනත් ලිඛිත නීතියකින් බලය දී ඇති පරිදි හෝ ජනාධිපතිවරයාගේ ලිඛිත කැමැත්ත ඇතිව හෝ මිස, (වැටුප් ගෙවනු ලබන හෝ නොලබන) වෙනත් යම් ධුරයක කටයුතු කිරීම නැතහොත් ලාභ හෝ වේතනයක් ලබන්නා වූ වෙනත් යම් තනතුරක් පිළිගැනීම ශ්‍රේෂ්ඨාධිකරණයේ හෝ අභියාචනාධිකරණයේ කිසිම විනිශ්චයකාරවරයකු විසින් නොකළ යුත්තේ ය.

(3) ශ්‍රේෂ්ඨාධිකරණයේ විනිශ්චයකාරවරයකු වශයෙන් හෝ අභියාචනාධිකරණයේ විනිශ්චයකාරවරයකු වශයෙන් ස්ථීර ධුරය දැරූ කිසිම තැනැත්තකු, ජනාධිපතිවරයාගේ ලිඛිත කැමැත්ත නොමැතිව කවර වූ හෝ අධිකරණයක, විනිශ්චය අධිකාරයක හෝ ආයතනයක නීතිඥවරයකු වශයෙන් පෙනී සිටීම, උත්තරවාද ඉදිරිපත් කිරීම, ක්‍රියා කිරීම හෝ වෘත්තියෙහි යෙදීම නොකළ යුත්තේ ය.

111. ⁹⁷[(1) ශ්‍රී ලංකා මහාධිකරණයක් තිබිය යුත්තේ ය. පාර්ලිමේන්තුව විසින් නීතියෙන් පවරනු ලබන හෝ නියම කරනු ලබන අධිකරණ බලය සහ බලතල ඒ අධිකරණය ක්‍රියාත්මක කරන්නේ ය.]

මහාධිකරණ විනිශ්චයකාරවරයන් පත් කිරීම, ධුරයෙන් ඉවත් කිරීම සහ ඔවුන්ගේ විනය පාලනය

⁹⁸[(2) මහාධිකරණයේ විනිශ්චයකාරවරයන්,

(අ) අධිකරණ සේවා කොමිෂන් සභාවේ නිර්දේශය මත, ජනාධිපතිවරයා විසින් සිය අත්සන යටතේ වූ අධිකාර පත්‍රයක් මගින් පත් කරනු ලැබිය යුතු අතර, නීතිපතිවරයා විමසීමෙන් පසු ඒ නිර්දේශය කරනු ලැබිය යුත්තේ ය;

96 - විසිඑක් වන ආණ්ඩුක්‍රම ව්‍යවස්ථා සංශෝධනයේ 13(2) වන වගන්තිය මගින් ආදේශ කරන ලදී.
97 - එකොළොස් වන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.
98 - දහහත් වන ආණ්ඩුක්‍රම ව්‍යවස්ථා සංශෝධනයේ 12(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) අධිකරණ සේවා කොමිෂන් සභාවේ නිර්දේශය මත, ජනාධිපතිවරයා විසින් ධුරයෙන් ඉවත් කරනු ලැබිය හැකි අතර, ජනාධිපතිවරයාගේ විනය පාලනයට ඔවුහු යටත් විය යුත්තා හ.]

(3) මේ ව්‍යවස්ථාවේ (2) වන අනුව්‍යවස්ථාවේ විධිවිධානවලට යටත්ව, මහාධිකරණයේ විනිශ්චයකාරවරයන්ගේ විශ්‍රාම ගැනීම හා සම්බන්ධ කාරණා සඳහා පාර්ලිමේන්තුව විසින් නීතියෙන් විධිවිධාන සැලැස්විය හැක්කේ ය.

⁹⁹[(4) මහාධිකරණයේ කවර වුව ද විනිශ්චයකාරවරයකු විසින්, ජනාධිපතිවරයා වෙත යොමු කරනු ලබන තම අත්සන යටතේ වූ ලියවිල්ලක් මගින්, ස්වකීය ධුරයෙන් ඉල්ලා අස්විය හැක්කේ ය.]

මහාධිකරණ
කොමසාරිස්වරයෝ

¹⁰⁰[111අ. (1) යම් අධිකරණ කලාපයක මහාධිකරණයේ අධිකරණ බලය හා බලතල ක්‍රියාත්මක කරන විනිශ්චයකාරවරයන්ගේ සංඛ්‍යාව තාවකාලිකව වැඩි කිරීම යෝග්‍ය යැයි අධිකරණ විෂයය භාර අමාත්‍යවරයා විසින් ජනාධිපතිවරයාට කරුණු ඉදිරිපත් කර සිටින අවස්ථාවක, ¹⁰¹[ජනාධිපතිවරයා විසින්, අධිකරණ සේවා කොමිෂන් සභාවේ නිර්දේශය මත, පත් කිරීමේ අධිකාර පත්‍රයක් මගින්] ඒ පත් කිරීමේ අධිකාර පත්‍රයේ නිශ්චිතව දැක්වෙන අධිකරණ කලාපය ඇතුළත මහාධිකරණයේ අධිකරණ බලය හා බලතල ක්‍රියාත්මක කිරීම සඳහා, මහාධිකරණ කොමසාරිස්වරයන් එක් කෙනකු හෝ ඊට වැඩි ගණනක් පත් කරනු ලැබිය හැක්කේ ය.

(2) (1) වන අනුව්‍යවස්ථාව යටතේ පත් කරන ලද සෑම මහාධිකරණ කොමසාරිස්වරයකු ම, ඔහුගේ පත්වීමේ අධිකාර පත්‍රයේ දැක්වෙන කාල පරිච්ඡේදය තුළ ධුරය දැරිය යුත්තේ ය. සෑම මහාධිකරණ කොමසාරිස්වරයකු ම, අධිකරණ සේවා කොමිෂන් සභාවේ නිර්දේශය මත, ජනාධිපතිවරයා විසින් ඉවත් කරනු ලැබීමටත් විනය පාලනය කරනු ලැබීමටත් යටත් විය යුත්තේ ය.

(3) (1) වන අනුව්‍යවස්ථාව යටතේ පත් කරන ලද සෑම මහාධිකරණ කොමසාරිස්වරයකු ම විසින් ස්වකීය ධුර කාලය තුළ, පාර්ලිමේන්තුව විසින් මහාධිකරණය වෙත පවරනු ලබන හෝ නියම කරනු ලබන අධිකරණ බලය හා බලතල, නීතියට අනුව, ක්‍රියාත්මක කරනු ලැබිය හැකි අතර (ධුර කාලය, සම්බන්ධ අයිතිවාසිකම් හා වරප්‍රසාද හැර) මහාධිකරණ විනිශ්චයකාරවරයකුගේ සියලු අයිතිවාසිකම්, බලතල, වරප්‍රසාද හා භුක්තීන් ඔහුට හිමිවිය යුත්තේ ය. තව ද, මේ කාර්ය සඳහා ආණ්ඩුක්‍රම ව්‍යවස්ථාවේ හෝ වෙනත් ලිඛිත නීතියක “මහාධිකරණ විනිශ්චයකාරවරයකු” සම්බන්ධයෙන් කර

99 - දහහත්වන ආණ්ඩුක්‍රම ව්‍යවස්ථා සංශෝධනයේ 12(2) වන වගන්තිය මගින් ඇතුළත් කරන ලදී.
100 - හත්වන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ඇතුළත් කරන ලදී.
101 - දහහත්වන ආණ්ඩුක්‍රම ව්‍යවස්ථා සංශෝධනයේ 13 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ඇති සෑම සඳහනකට ම, පද සම්බන්ධයෙන් අන්‍යාර්ථයක් අවශ්‍ය වුවහොත් මිස, “මහාධිකරණ කොමසාරිස්වරයකු” සම්බන්ධයෙන් කරන සඳහනක් ද ඇතුළත් වන ලෙස සැලකිය යුත්තේ ය.]

102 [111ආ. පිස්කල්වරයෙක් සිටිය යුත්තේ ය. ඔහු මුළු දිවයින ම සඳහා පිස්කල්වරයා විය යුතු අතර, සියලුම මුල් අවස්ථා අධිකරණවලට අනුයුක්ත කොට ඇති නියෝජ්‍ය පිස්කල්වරයන් විෂයයෙහි අධීක්ෂණය සහ පාලනය ඔහු විසින් ක්‍රියාත්මක කරනු ලැබිය යුත්තේ ය.]

මුළු දිවයින ම සඳහා පිස්කල්වරයා

103 [111ඇ.] (1) අධිකරණ බලතල හෝ කාර්ය නැතහොත් මෙම පරිච්ඡේදය යටතේ වූ කාර්ය නැතහොත් පාර්ලිමේන්තුව විසින් පනවන ලද යම් නීතියක් යටතේ ඒ හා සමාන කාර්ය පැවරී ඇති සෑම විනිශ්චයකාරවරයකු ම, මූලාසනාරූඪ නිලධරයකු ම, රජයේ නිලධරයකු ම හෝ වෙනත් සෑම තැනැත්තකු ම තමන්ට පැවරී ඇති බලතල ක්‍රියාත්මක කිරීමේ දී හා කර්තව්‍ය ඉටු කිරීමේ දී තමන්ට විධානයක් කිරීමට හෝ තමන් අධීක්ෂණය කිරීමට හෝ නීතියෙන් හිමිකම් ඇති ජ්‍යෙෂ්ඨ අධිකරණයක, විනිශ්චය අධිකාරයක, ආයතනයක හෝ එසේ ම හිමිකම් ඇති වෙනත් තැනැත්තකුගේ හෝ විධානයකට නැතහොත් බලපෑමකට හැර වෙනත් කිසිම තැනැත්තකුගේ විධානයකට නැතහොත් බලපෑමකට යටත් නොවිය යුත්තේ ය.

අධිකරණ කටයුතුවලට අයුතු ලෙස මැදිහත් වීම වරදක් බව

(2) කවර වූ හෝ විනිශ්චයකාරවරයකුගේ, මූලාසනාරූඪ නිලධරයකුගේ, රජයේ නිලධරයකුගේ හෝ මේ ව්‍යවස්ථාවේ (1) වන අනුච්ඡේදයේ සඳහන් යම් නිලධරයකුගේ අධිකරණ බලතල ක්‍රියාත්මක කිරීමේ දී හෝ කර්තව්‍ය ඉටු කිරීමේ දී හෝ ඒ විනිශ්චයකාරවරයා, මූලාසනාරූඪ නිලධරයා, රජයේ නිලධරයා හෝ නිලධරයා කෙරෙහි නීත්‍යානුකූල බලයක් නොමැතිව යම්කිසි බලපෑමක් කරන හෝ බලපෑමක් කිරීමට තැත් කරන සෑම තැනැත්තෙක් ම වරදක් කරන අතර, මහාධිකරණය විසින් ජූරි සභාවක් නොමැතිව පවත්වනු ලබන නඩු විභාගයකින් පසු වරදකරු කරනු ලැබූ විට එක් අවුරුද්දක් දක්වා දීර්ඝ විය හැකි කාල සීමාවකට දෙශාකාරයෙන් එක් ආකාරයක බන්ධනාගාරගත කිරීමකට හෝ දඩයකට හෝ ඒ බන්ධනාගාරගත කිරීම හා දඩය යන දඬුවම් දෙකට ම හෝ යටත් වන්නේ ය. ඊට අමතරව එසේ වරදකරු කරනු ලැබූ දින සිට ඒ තැනැත්තා, අවුරුදු හතක් නොඉක්මවන කාලයකට, ඡන්ද හිමියකු වීමට ද ජනමත විචාරණයක දී හෝ ශ්‍රී ලංකා ජනරජයේ ජනාධිපතිවරයා තෝරා පත් කර ගැනීමේ ඡන්ද විමසීමක දී හෝ පාර්ලිමේන්තු මන්ත්‍රීවරයකු තෝරා පත් කර ගැනීමේ මැතිවරණයක දී හෝ පළාත් පාලන ආයතනයක සභිකයන් තෝරා පත් කර ගැනීමේ ඡන්ද විමසීමක දී හෝ ඡන්දය දීමට හෝ රජයේ කවර වූ හෝ ධුරයක් දැරීමට නැතහොත් රජයේ නිලධරයකු වශයෙන් සේවයෙහි නියුක්ත කරනු ලැබීමට ද නුසුදුස්සකු කරනු ලැබිය හැක්කේ ය.

102 - දහහත්වන ආණ්ඩුක්‍රම ව්‍යවස්ථා සංශෝධනයේ 14 වන වගන්තිය මගින් ඇතුළත් කරන ලදී.
103 - දහහත්වන ආණ්ඩුක්‍රම ව්‍යවස්ථා සංශෝධනයේ 15 වන වගන්තිය මගින් මුල් 116 ව්‍යවස්ථාව 111ඇ ව්‍යවස්ථාව ලෙස නැවත අංක යොදන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

104 [XV අ වන පරිච්ඡේදය

අධිකරණ සේවා කොමිෂන් සභාව

105 [අධිකරණ සේවා කොමිෂන් සභාවේ සංයුතිය

111ඇ.(1) (මේ පරිච්ඡේදයෙහි “කොමිෂන් සභාව” යනුවෙන් සඳහන් කරනු ලබන) අධිකරණ සේවා කොමිෂන් සභාවක් වන්නේ ය. කොමිෂන් සභාව අග්‍ර විනිශ්චයකාරවරයාගෙන් සහ 106[107[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් පත් කරනු ලබන] ශ්‍රේෂ්ඨාධිකරණයේ ජ්‍යෙෂ්ඨතම විනිශ්චයකාරවරයන් දෙදෙනාගෙන් සමන්විත විය යුත්තේ ය.

(2) අග්‍ර විනිශ්චයකාරවරයා සහ ශ්‍රේෂ්ඨාධිකරණයේ ජ්‍යෙෂ්ඨතම විනිශ්චයකාරවරයන් දෙදෙනා 108[මහෙස්ත්‍රාත්වරයකු හෝ දිසා විනිසුරුවරයකු] ලෙස සේවයේ යෙදී සිටීමේ පළපුරුද්ද නොමැති තැනැත්තන් වන අවස්ථාවක දී කොමිෂන් සභාව, අග්‍ර විනිශ්චයකාරවරයාගෙන් ද ශ්‍රේෂ්ඨාධිකරණයේ ජ්‍යෙෂ්ඨතම විනිශ්චයකාරවරයාගෙන් ද සහ 109[මහෙස්ත්‍රාත්වරයකු හෝ දිසා විනිසුරුවරයකු] ලෙස පළපුරුද්ද ලද එකී ශ්‍රේෂ්ඨාධිකරණයේ ඊළඟ ජ්‍යෙෂ්ඨතම විනිශ්චයකාරවරයාගෙන් සමන්විත විය යුත්තේ ය.

(3) අග්‍ර විනිශ්චයකාරවරයා කොමිෂන් සභාවේ සභාපතිවරයා විය යුත්තේ ය.]

කොමිෂන් සභාවේ රැස්වීම්

111ඉ. (1) කොමිෂන් සභාවේ යම් රැස්වීමක් සඳහා ගණපූරණය කොමිෂන් සභාවේ සාමාජිකයන් දෙදෙනකුගෙන් සමන්විත විය යුත්තේ ය.

(2) කොමිෂන් සභාවේ සාමාජිකයකු ලෙස පත් කරනු ලැබූ ශ්‍රේෂ්ඨාධිකරණයේ විනිශ්චයකාරවරයකු ස්වකීය ධුරයෙන් ඉල්ලා අස් වුවහොත් හෝ මෙහි මින් මතු විධිවිධාන සලස්වා ඇති පරිදි ධුරයෙන් ඉවත් කරනු ලැබුවහොත් හෝ ශ්‍රේෂ්ඨාධිකරණයේ විනිශ්චයකාරවරයකුට සිටීම නතර වුවහොත් හෝ මිස, ඔහු පත් කරනු ලැබූ දින සිට අවුරුදු තුනක කාලයක් එම ධුරය දැරිය යුතු නමුත් නැවත පත් කරනු ලැබීමට ඔහු සුදුස්සෙක් වන්නේ ය.

(3) කොමිෂන් සභාවේ සියලු තීරණ, රැස්වීමට පැමිණ සිටින සාමාජිකයන්ගේ බහුතර ඡන්දයෙන් විය යුතු අතර, යම් හෙයකින් ඡන්ද සංඛ්‍යාව සම සමව තිබෙන අවස්ථාවක ඒ රැස්වීමේ සභාපතිවරයාට තීරණ ඡන්දයක් තිබිය යුත්තේ ය.

104 - දහත්වන ආණ්ඩුක්‍රම ව්‍යවස්ථා සංශෝධනයේ 16 වන වගන්තිය මගින් XV අ වන පරිච්ඡේදය ඇතුළත් කරන ලදී.
105 - දහත්වන ආණ්ඩුක්‍රම ව්‍යවස්ථා සංශෝධනයේ 28 වන වගන්තිය මගින් ආදේශ කරන ලදී.
106 - විසිවන ආණ්ඩුක්‍රම ව්‍යවස්ථා සංශෝධනයේ 23 වන වගන්තිය මගින් ආදේශ කරන ලදී.
107 - විසිඑක්වන ආණ්ඩුක්‍රම ව්‍යවස්ථා සංශෝධනයේ 14(1) වන වගන්තිය මගින් ආදේශ කරන ලදී.
108 - විසිඑක්වන ආණ්ඩුක්‍රම ව්‍යවස්ථා සංශෝධනයේ 14(2) වන වගන්තිය මගින් ආදේශ කරන ලදී.
109 - විසිඑක්වන ආණ්ඩුක්‍රම ව්‍යවස්ථා සංශෝධනයේ 14(2) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(4) කොමිෂන් සභාවේ සාමාජික ධුරයක් හිස් ව තිබුණ ද කොමිෂන් සභාවට ක්‍රියා කිරීමට බලය ඇත්තේ ය. තව ද, එසේ ධුරය හිස්ව තිබූ පමණින්ම හෝ සාමාජිකයකු පත් කිරීමෙහිලා යම් දෝෂයක් තිබූ පමණින් කොමිෂන් සභාවේ යම් ක්‍රියාවක් නැතහොත් කටයුත්තක් නිර්බල නොවන්නේ ය; නිර්බල වන්නේ යයි නොසැලකිය යුත්තේ ය.

¹¹⁰[(5) ජනාධිපතිවරයා විසින් කොමිෂන් සභාවේ යම් සාමාජිකයකුට, ඔහුගේ කාර්යන්ගෙන් නිවාඩු දෙනු ලැබිය හැකි අතර, එසේ නිවාඩු දෙන ලද කාලසීමාව සඳහා කොමිෂන් සභාවේ තාවකාලික සාමාජිකයකු වශයෙන්, කොමිෂන් සභාවේ සාමාජිකයකු වීම සඳහා සුදුසුකම් ඇති තැනැත්තකු, ¹¹¹[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් පත් කරනු ලැබිය හැක්කේ ය.

(6) ජනාධිපතිවරයා විසින් කොමිෂන් සභාවේ කවර වූ හෝ සාමාජිකයකු හේතු දක්වා ධුරයෙන් ඉවත් කරනු ලැබිය හැක්කේ ය.]

111ඊ. පාර්ලිමේන්තුව විසින් නිශ්චය කරනු ලබන යම් දීමනාවක් කොමිෂන් සභාවේ සාමාජිකයකුට ගෙවනු ලැබිය යුත්තේ ය. ඒ දීමනාව ඒකාබද්ධ අරමුදලට වැයබරක් වන අතර, සාමාජිකයාගේ ධුර කාලය තුළ දී අඩු නොකළ යුත්තේ ය. තව ද, එම දීමනාව ඒ සාමාජිකයාගේ ස්ථිර තනතුරට අයත් වූ හා ඒ තනතුරෙන් ලබන්නා වූ වැටුපට සහ වෙනත් දීමනාවලට අමතරව විය යුත්තේ ය:

කොමිෂන් සභාවේ සාමාජිකයන්ගේ දීමනා

එසේ වුව ද, දීමනා වශයෙන් ගෙවිය යුතු මුදල් ප්‍රමාණය මේ ව්‍යවස්ථාවේ විධිවිධාන යටතේ නිශ්චය කරනු ලබන තෙක් මේ පනත ක්‍රියාත්මක වන දිනයට පෙරාතුව ම වූ දිනයේ දී කොමිෂන් සභාවේ සාමාජිකයන් විසින් ලබන ලද මුදල් ප්‍රමාණය ඔවුන්ට දීමනා වශයෙන් තවදුරටත් ලැබිය යුත්තේ ය.

111උ. කොමිෂන් සභාවට මුල් අවස්ථා අධිකරණවල ජ්‍යෙෂ්ඨ අධිකරණ නිලධාරීන් අතුරෙන් කොමිෂන් සභාව විසින් පත් කරනු ලැබිය යුතු ලේකම්වරයෙක් සිටිය යුත්තේ ය.

කොමිෂන් සභාවේ ලේකම්වරයා

111ඌ. (1) අධිකරණ සේවා කොමිෂන් සභාවට—

කොමිෂන් සභාවේ බලතල

- (අ) මහාධිකරණ විනිශ්චයකාරවරයන්ගේ ස්ථාන මාරු කිරීමේ බලය;
- (ආ) අධිකරණ නිලධාරීන් සහ උපලේඛනගත රජයේ නිලධාරීන් පත් කිරීමේ, උසස් කිරීමේ, ස්ථාන මාරු කිරීමේ, සේවයෙන් පහ කිරීමේ හා ඔවුන් විෂයෙහි විනය පාලනය ක්‍රියාවේ යෙදීමේ බලය

මෙයින් පැවරෙන්නේ ය.

110 - විසිවන ආණ්ඩුක්‍රම ව්‍යවස්ථා සංශෝධනයේ 24 වන වගන්තිය මගින් සංශෝධනය කරන ලදී.
111 - විසිඑක්වන ආණ්ඩුක්‍රම ව්‍යවස්ථා සංශෝධනයේ 15 වන වගන්තිය මගින් සංශෝධනය කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) කොමිෂන් සභාව විසින්—

(අ) මහාධිකරණයේ විනිශ්චයකාරවරයන් පුහුණු කිරීම සම්බන්ධයෙන් රීති සහ අධිකරණ නිලධරයන් සහ උපලේඛනගත රජයේ නිලධරයන් බඳවා ගැනීම, පුහුණු කිරීම, පත් කිරීම, උසස් කිරීම සහ ස්ථාන මාරු කිරීම සම්බන්ධයෙන් පටිපාටි සාදනු ලැබිය හැක්කේ ය;

(ආ) කොමිෂන් සභාවේ බලතල, කාර්ය හා කර්තව්‍ය ක්‍රියාවේ යෙදීම හා ඉටු කිරීම සඳහා අවශ්‍ය හෝ අවස්ථාවෝචිත කාරණා සඳහා විධිවිධාන සලස්වනු ලැබිය හැක්කේ ය.

(3) යම් මුල් අවස්ථා අධිකරණයක් හෝ මුල් අවස්ථා අධිකරණයක පවත්වාගෙන යනු ලබන වාර්තා, රෙජිස්ටර හෝ වෙනත් ලේඛන පරීක්ෂා කිරීමේ සහ අවශ්‍ය වන යම් පරීක්ෂණයක් පැවැත්වීමේ බලය සහ අධිකාරය, අවස්ථාවෝචිත පරිදි කොමිෂන් සභාවේ සභාපතිවරයාට හෝ කොමිෂන් සභාව විසින් බලය දෙනු ලැබූ, ශ්‍රේෂ්ඨාධිකරණයේ යම් විනිශ්චයකාරවරයකුට හෝ අභියාචනාධිකරණයේ යම් විනිශ්චයකාරවරයකුට හෝ තිබිය යුත්තේ ය.

(4) උපලේඛනගත රජයේ නිලධරයන් සම්බන්ධයෙන් වැටුප් වැඩිවීමක් සහිත මාරුවීමක් නොවන සියලු මාරුවීම් කිරීමේ බලය හෝ නියමයේ නිශ්චිතව සඳහන් අවස්ථාවන්හි දී සහ සීමා කිරීම්වලට යටත්ව, වැඩ බැලීමේ, පත්වීම් කිරීමේ බලය කොමිෂන් සභාව විසින් ගැසට් පත්‍රයේ පළ කරනු ලබන නියමයකින් කොමිෂන් සභාවේ ලේකම්වරයාට පවරනු ලැබිය හැක්කේ ය.

අධිකරණ
නිලධරයකුට හෝ
උපලේඛනගත රජයේ
නිලධරයකුට ඉල්ලා
අස්විය හැකි බව

111ඒ. යම් අධිකරණ නිලධරයකුට හෝ උපලේඛනගත රජයේ නිලධරයකුට කොමිෂන් සභාවේ සභාපතිවරයා අමතා ස්වකීය අත්සනින් යවනු ලබන ලිපියක් මගින් ධුරයෙන් ඉල්ලා අස්විය හැක්කේ ය.

නඩු
කටයුතුවලින්
මුක්ත බව

111ඒ. කොමිෂන් සභාවේ සභාපතිවරයා විසින් හෝ කොමිෂන් සභාවේ සාමාජිකයකු හෝ ලේකම්වරයා හෝ නිලධරයකු විසින් ඒ සභාපතිවරයා, සාමාජිකයා, ලේකම්වරයා හෝ කොමිෂන් සභාවේ නිලධරයා වශයෙන් ස්වකීය කාර්ය හෝ කර්තව්‍ය ඉටු කිරීමෙහි ලා සඳහාවයෙන් කරන ලද යම් නීත්‍යානුකූල ක්‍රියාවක් හේතුකොට ගෙන ඔහුට විරුද්ධව කිසිදු සිවිල් නඩුවක් හෝ නඩු කටයුත්තක් පවරනු නොලැබිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

111ඔ. (1) ස්වකීය නීත්‍යානුකූල කාර්ය ඉටු කිරීමේලා හැර කෙළින්ම හෝ අන්‍යාකාරයකින් තමන් විසින් ම හෝ වෙනත් තැනැත්තකු මාර්ගයෙන් හෝ වෙනත් තැනැත්තකු සමග, කවර හෝ ආකාරයකින් කොමිෂන් සභාව විසින් දෙනු ලබන තීරණයකට හෝ නියමයකට බලපෑමක් කරන හෝ බලපෑමක් කිරීමට තැත් කරන හෝ කොමිෂන් සභාවේ සාමාජිකයකුට ඒ ආකාරයෙන් බලපෑමක් කරන සෑම තැනැත්තෙක් ම වරදක් කරන අතර, වරදකරු කරනු ලැබූ විට රුපියල් එක් ලක්ෂයක් නොඉක්මවන දඩයකට හෝ අවුරුදු තුනක් නොඉක්මවන කාලයක් සඳහා බන්ධනාගාරගත කරනු ලැබීමට හෝ ඒ දඩය හා බන්ධනාගාරගත කිරීම යන දඩුවම් දෙකට ම හෝ ඒ තැනැත්තා යටත් වන්නේ ය:

කොමිෂන් සභාවේ කටයුතුවලට අයුතු ලෙස මැදිහත් වීම වරදක් බව

එසේ වුව ද, යම් අධිකරණ ධුරයක් හෝ උපලේඛනගත රජයේ තනතුරක් ඉල්ලුම් කරන ඉල්ලුම්කරුවකුට හෝ අපේක්ෂකයකුට සහතිකයක් හෝ වර්ත සහතිකයක් දීම වරදක් නොවන්නේ ය.

(2) ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවන ලද සෑම මහාධිකරණයකට ම මේ ව්‍යවස්ථාවේ (1) වන ඡේදයේ සඳහන් කවර හෝ කාරණයක් විභාග කොට තීරණය කිරීමට අධිකරණ බලය ඇත්තේ ය.

111ඔ. (අ) මේ පරිච්ඡේදයෙහි —

අර්ථ නිරූපණය

“පත් කිරීම” යන්නට මේ පරිච්ඡේදයෙහි සඳහන් කවර හෝ ධුරයක වැඩ බැලීම සඳහා වූ පත් කිරීමක් ඇතුළත් වේ;

“අධිකරණ නිලධරයා” යන්නෙන් යුක්තිය පසිඳලීම සඳහා හෝ යම් කම්කරු හෝ වෙනත් ආරවුලක් විනිශ්චය කිරීම සඳහා හෝ ඇති කොට පිහිටුවන ලද යම් මුල් අවස්ථා අධිකරණයක, විනිශ්චය අධිකාරයක හෝ ආයතනයක, විනිශ්චයකාරවරයා, මූලසුන දරන නිලධරයා හෝ සාමාජිකයකු ලෙස ධුරය දරන යම් තැනැත්තෙක් අදහස් වන නමුත් ඊට ශ්‍රේෂ්ඨාධිකරණ විනිශ්චකාරවරයකු හෝ ¹¹²[අභියාචනාධිකරණ විනිශ්චයකාරවරයකු] බෙරුම් කිරීමේ කර්තව්‍ය ඉටු කරන තැනැත්තකු හෝ තමාගේ ප්‍රධාන කාර්යය අධිකරණ ස්වභාවයක කාර්යය ඉටු කිරීම නොවන රජයේ නිලධරයකු හෝ ඇතුළත් නොවේ; සහ

“උපලේඛනගත රජයේ නිලධරයා” යන්නෙන් ශ්‍රේෂ්ඨාධිකරණයේ රෙජිස්ට්‍රාර්වරයා, අභියාචනාධිකරණයේ රෙජිස්ට්‍රාර්වරයා, මහාධිකරණයේ හෝ යම් මුල් අවස්ථා අධිකරණයක රෙජිස්ට්‍රාර්වරයා, නියෝජ්‍ය රෙජිස්ට්‍රාර්වරයා හෝ සහකාර රෙජිස්ට්‍රාර්වරයා,

112 - පිසිඳවන ආණ්ඩුක්‍රම ව්‍යවස්ථා සංශෝධනයේ 16 වන වගන්තිය මගින් සංශෝධනය කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අභියාචනාධිකරණයේ හෝ මහාධිකරණයේ සහ කවර හෝ මුල් අවස්ථා අධිකරණයක පිස්කල්වරයා හෝ නියෝජ්‍ය පිස්කල්වරයා; හෝ ශ්‍රේෂ්ඨාධිකරණයේ, අභියාචනාධිකරණයේ, මහාධිකරණයේ හෝ කවර හෝ මුල් අවස්ථා අධිකරණයක රෙජිස්ට්‍රාර් කාර්යාලයේ සේවයෙහි නියුක්ත කර ඇත්තා වූ සහ පස්වන උපලේඛනයේ නිශ්චය කොට දැක්වෙන ගණයකට අයත් හෝ අමාත්‍ය මණ්ඩලයේ අධිකරණ විෂයය භාර අමාත්‍යවරයා විසින් නියමයක් මගින් නිශ්චිතව නියම කරනු ලැබ පාර්ලිමේන්තුව විසින් අනුමත කරන ලදුව ගැසට් පත්‍රයේ පළ කරන ලද වෙනත් යම් ගණයකට අයත් යම් රජයේ නිලධරයකු අදහස් වේ.

(ආ) යම් තැනැත්තෙක් ආණ්ඩුක්‍රම ව්‍යවස්ථාවේ අර්ථනුකූලව අධිකරණ නිලධරයකු වන්නේ ද නොවන්නේ ද යන ප්‍රශ්නය තීරණය කිරීම සඳහා භාර ගැනීමට හෝ ඒ ප්‍රශ්නය තීරණය කිරීමට කිසිදු අධිකරණයකට, විනිශ්චයාධිකාරයකට හෝ ආයතනයකට අධිකරණ බලය නොමැති නමුත් ඒ ප්‍රශ්නය කොමිෂන් සභාව විසින් ම අනන්‍යව තීරණය කරනු ලැබිය යුත්තේ ය. ඒ පිළිබඳව කොමිෂන් සභාවේ තීරණය අවසානාත්මක හා තීරණාත්මක වන්නේ ය.

(ඇ) (ආ) අනුෂේදයේ සඳහන් පරිදි වූ යම් තීරණයකට පෙරාතුව ඒ තැනැත්තා විසින් කරන ලද යම් ක්‍රියාවක් හෝ ඒ තැනැත්තා ඉදිරියේ පවරන ලද යම් නඩු කටයුත්තක් ඒ තීරණය කිරීමේ හේතුවෙන් නිර්බල වන්නේ යයි සලකනු නොලැබිය යුත්තේ ය.]

- 113 [112. ඉවත් කරන ලදී.
- 113. ඉවත් කරන ලදී.
- 113අ. ඉවත් කරන ලදී.
- 114. ඉවත් කරන ලදී.
- 115. ඉවත් කරන ලදී.]
- 114 [116. (111ඇ ව්‍යවස්ථාව ලෙස නැවත අංක යොදන ලදී.)]
- 115 [117. ඉවත් කරන ලදී.]

113 - දහහත්වන ආණ්ඩුක්‍රම ව්‍යවස්ථා සංශෝධනයේ 17 වන වගන්තිය මගින් ඉවත් කරන ලදී.
 114 - දහහත්වන ආණ්ඩුක්‍රම ව්‍යවස්ථා සංශෝධනයේ 15 වන වගන්තිය මගින් 111ඇ ව්‍යවස්ථාව ලෙස නැවත අංක යොදන ලදී.
 115 - දහහත්වන ආණ්ඩුක්‍රම ව්‍යවස්ථා සංශෝධනයේ 17 වන වගන්තිය මගින් ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XVI වන පරිච්ඡේදය

ජ්‍යෙෂ්ඨ අධිකරණ

ශ්‍රේෂ්ඨාධිකරණය

118. ශ්‍රී ලංකා ජනරජයේ ශ්‍රේෂ්ඨාධිකරණය ජනරජයේ උත්තරීතම සහ අවසානාත්මක ලේඛනෝපගත කිරීමේ ජ්‍යෙෂ්ඨ අධිකරණය වන අතර ආණ්ඩුක්‍රම ව්‍යවස්ථාවේ විධිවිධානවලට යටත්ව, මෙහි පහත දැක්වෙන ආකාරයේ වූ අධිකරණ බලය ක්‍රියාත්මක කරන්නේ ය. එනම්:-

ශ්‍රේෂ්ඨාධිකරණයේ
සාමාන්‍ය අධිකරණ
බලය

- (අ) පනත් කෙටුම්පත්වල ව්‍යවස්ථානුකූලත්වය සම්බන්ධයෙන් වූ අධිකරණ බලය;
- (ආ) මූලික අයිතිවාසිකම් ආරක්ෂා කිරීම සඳහා වූ අධිකරණ බලය;
- (ඇ) අවසාන අභියාචනාධිකරණ බලය;
- (ඈ) උපදේශක අධිකරණ බලය;
- (ඉ) ඡන්ද පෙත්සම් සම්බන්ධයෙන් වූ අධිකරණ බලය;
- (ඊ) පාර්ලිමේන්තුවේ යම් වරප්‍රසාද කඩකිරීමක් සම්බන්ධයෙන් අධිකරණ බලය; සහ
- (උ) පාර්ලිමේන්තුව විසින් නීතියෙන් පවරනු ලබන හෝ නියම කරනු ලබන වෙනත් කාරණා සම්බන්ධයෙන් වූ අධිකරණ බලය.

119. (1) ශ්‍රේෂ්ඨාධිකරණය, අග්‍ර විනිශ්චයකාරවරයාගෙන් ද හය දෙනෙකුට නොඅඩු සහ ¹¹⁶[දහසය දෙනෙකුට නොවැඩි වෙනත් විනිශ්චයකාරවරයන් සංඛ්‍යාවකගෙන් ද] සමන්විත වන්නේය. ඒ විනිශ්චයකාරවරයෝ 107 වන ව්‍යවස්ථාවේ විධිවිධාන සලසා ඇති පරිදි පත් කරනු ලබන්නාහ.

ශ්‍රේෂ්ඨාධිකරණයේ
සංයුතිය

(2) ශ්‍රේෂ්ඨාධිකරණයේ යම් විනිශ්චයකාර ධුරයක් හිස්ව තිබුණ ද ශ්‍රේෂ්ඨාධිකරණයට ක්‍රියා කිරීමට බලය ඇත්තේ ය. තව ද, එවැනි යම් ධුරයක් හිස්ව තිබූ පමණින් හෝ විනිශ්චයකාරවරයකු පත් කිරීමෙහි ලා යම් දෝෂයක් තිබූ පමණින් හෝ ශ්‍රේෂ්ඨාධිකරණයේ යම් ක්‍රියාවක් නැතහොත් නඩු කටයුත්තක් නිර්බල නොවන්නේ ය; නිර්බල වන්නාක් සේ නොසැලකිය යුත්තේ ය.

116 - විසිවන ආණ්ඩුක්‍රම ව්‍යවස්ථා සංශෝධනයේ 25 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ශ්‍රේෂ්ඨාධිකරණයේ
ආණ්ඩුක්‍රම
ව්‍යවස්ථා අධිකරණ
බලය

120. යම් පනත් කෙටුම්පතක් නැතහොත් පනත් කෙටුම්පතක යම් විධිවිධානයක් ආණ්ඩුක්‍රම ව්‍යවස්ථාවට අනනුකූල දැයි යන යම් ප්‍රශ්නයක් පිළිබඳව තීරණයක් ගැනීමේ තනි හා අනන්‍ය අධිකරණ බලය ශ්‍රේෂ්ඨාධිකරණයට ඇත්තේ ය:

එසේ වුව ද —

(අ) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ නැතහොත් ආණ්ඩුක්‍රම ව්‍යවස්ථාව පරිච්ඡින්න කොට ඒ වෙනුවට වෙනත් ආණ්ඩුක්‍රම ව්‍යවස්ථාවක් පැනවීම සඳහා වූ පනත් කෙටුම්පතක් ලෙස දීර්ඝ නාමයේ විස්තර කර ඇති පනත් කෙටුම්පතක් සම්බන්ධයෙන් වන විට 83 වන ව්‍යවස්ථාවෙහි විධිවිධාන ප්‍රකාර ඒ පනත් කෙටුම්පත ජනතාව විසින් ජනමත විචාරණයක දී අනුමත කිරීම අවශ්‍ය වේ ද යන ප්‍රශ්නය පමණක් ශ්‍රේෂ්ඨාධිකරණය විසින් තීරණය කළ හැක්කේ ය.

(ආ) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ නැතහොත් ආණ්ඩුක්‍රම ව්‍යවස්ථාව පරිච්ඡින්න කොට ඒ වෙනුවට වෙනත් ආණ්ඩුක්‍රම ව්‍යවස්ථාවක් පැනවීම සඳහා වූ පනත් කෙටුම්පතක් ලෙස දීර්ඝ නාමයේ විස්තර කර ඇති පනත් කෙටුම්පතක් 83 වන ව්‍යවස්ථාවෙන් නියමිත විශේෂ බහුතර ඡන්දයෙන් සම්මත කිරීමට සහ ජනමත විචාරණයක් මගින් ජනතාව වෙත ඉදිරිපත් කිරීමට අදහස් කරන බවට අමාත්‍ය මණ්ඩලය විසින් සහතික කරනු ලැබූ අවස්ථාවක ඒ පනත් කෙටුම්පත සම්බන්ධයෙන් ශ්‍රේෂ්ඨාධිකරණයට කිසිම අධිකරණ බලයක් නොමැත්තේ ය. ශ්‍රේෂ්ඨාධිකරණය විසින් ඒ පනත් කෙටුම්පත සම්බන්ධයෙන් කිසි ම අධිකරණ බලයක් ක්‍රියාත්මක නොකළ යුත්තේ ය.

(ඇ) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ නැතහොත් ආණ්ඩුක්‍රම ව්‍යවස්ථාව පරිච්ඡින්න කොට ඒ වෙනුවට වෙනත් ආණ්ඩුක්‍රම ව්‍යවස්ථාවක් පැනවීම සඳහා වූ පනත් කෙටුම්පතක් ලෙස දීර්ඝ නාමයේ විස්තර කර නොමැති පනත් කෙටුම්පතක් 84 වන ව්‍යවස්ථාවෙහි නියමිත විශේෂ බහුතර ඡන්දයෙන් සම්මත කිරීමට අදහස් කරන බවට අමාත්‍ය මණ්ඩලය විසින් සහතික කරනු ලැබූ අවස්ථාවක 83 වන ව්‍යවස්ථාවෙහි විධිවිධාන ප්‍රකාර ඒ පනත් කෙටුම්පත ජනතාව විසින් ජනමත විචාරණයක දී අනුමත කිරීම අවශ්‍ය වේ ද නැතහොත් ඒ පනත් කෙටුම්පත 82 වන ව්‍යවස්ථාවේ (1) වන හා (2) වන අනුව්‍යවස්ථා අනුව පිළියෙළ වීම අවශ්‍ය වේ ද යන ප්‍රශ්නය පමණක් ශ්‍රේෂ්ඨාධිකරණය විසින් තීරණය කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ඇ) ආණ්ඩුක්‍රම ව්‍යවස්ථාවේ යම්කිසි විධිවිධානයක් සංශෝධනය කිරීම සඳහා වූ නැතහොත් ආණ්ඩුක්‍රම ව්‍යවස්ථාව පරිච්ඡින්න කොට ඒ වෙනුවට වෙනත් ආණ්ඩුක්‍රම ව්‍යවස්ථාවක් පැනවීම සඳහා වූ පනත් කෙටුම්පතක විධිවිධානයක් ලෙස දීර්ඝ නාමයේ විස්තර කර නැති පනත් කෙටුම්පතක යම් විධිවිධානයක් 84 වන ව්‍යවස්ථාවෙන් නියමිත විශේෂ බහුතර ඡන්දයෙන් සම්මත කිරීමට අදහස් කරන බවට අමාත්‍ය මණ්ඩලය විසින් සහතික කරනු ලැබූ අවස්ථාවක, ඒ පනත් කෙටුම්පතේ වෙනත් යම්කිසි විධිවිධානයක් 84 වන ව්‍යවස්ථාවේ නියමිත බහුතර ඡන්දයෙන් සම්මත කිරීම අවශ්‍ය වේ ද නැතහොත් 83 වන ව්‍යවස්ථාවේ විධිවිධාන ප්‍රකාර, ඒ පනත් කෙටුම්පතේ යම් විධිවිධානයක් ජනමත විචාරණයක් මගින් ජනතාව විසින් අනුමත කිරීම අවශ්‍ය වේ ද නැතහොත් ඒ පනත් කෙටුම්පත 82 වන ව්‍යවස්ථාවේ (1) වන සහ (2) වන අනුව්‍යවස්ථා අනුව පිළියෙළ වීම අවශ්‍ය වේ ද යන ප්‍රශ්නය පමණක් ශ්‍රේෂ්ඨාධිකරණය විසින් තීරණය කළ හැක්කේ ය.

121. (1) ඉහත කී පරිදි වූ එවැනි යම් ප්‍රශ්නයක් පිළිබඳව සාමාන්‍යයෙන් තීරණය කිරීමට ශ්‍රේෂ්ඨාධිකරණයට ඇති අධිකරණ බලය අග්‍ර විනිශ්චයකාරවරයා අමතා ජනාධිපතිවරයා විසින් යවනු ලබන ලිඛිත යොමු කිරීමක් මගින් නැතහොත් ශ්‍රේෂ්ඨාධිකරණය අමතා කවර වූ හෝ පුරවැසියකු විසින් යවනු ලබන ලිඛිත පෙත්සමක් මගින් ක්‍රියාත්මක කරවා ගත හැක්කේ ය. ඒ යොමු කිරීම හෝ පෙත්සම ඉදිරිපත් කිරීම පනත් කෙටුම්පත පාර්ලිමේන්තුවේ න්‍යාය පත්‍රයට ඇතුළත් කළ තැන් පටන් ¹¹⁷[දින දහහතරක් ඇතුළත] කළ යුතු වන්නේය. තව ද, ඒ යොමු කිරීමේ නැතහොත් පෙත්සමේ පිටපතක් ඒ අවස්ථාවේ දී ම කථානායකවරයාට භාර දිය යුත්තේ ය. මේ අනුව්‍යවස්ථාවෙහි “පුරවැසියා” යන්නට සාමාජික සංඛ්‍යාවෙන් හතරෙන් තුනකට නොඅඩු සංඛ්‍යාවක් පුරවැසියන් වන්නා වූ සංස්ථාගත කළ හෝ සංස්ථාගත නොකළ මණ්ඩලයක් ඇතුළත් වේ.

පනත් කෙටුම්පත් පිළිබඳව ආණ්ඩුක්‍රම ව්‍යවස්ථා අධිකරණ බලය සාමාන්‍යයෙන් ක්‍රියාත්මක කිරීම

(2) ශ්‍රේෂ්ඨාධිකරණයේ අධිකරණ බලය එසේ ක්‍රියාත්මක කරවා ගනු ලැබූ අවස්ථාවක ශ්‍රේෂ්ඨාධිකරණයේ තීරණය දෙන තෙක් හෝ ඒ යොමු කිරීමේ නැතහොත් පෙත්සමේ දින සිට සති තුනක කාල සීමාවක් ඉකුත් වන තෙක් හෝ යන මෙයින් පළමුවෙන් එළඹෙන දිනය තෙක් ඒ පනත් කෙටුම්පත සම්බන්ධයෙන් පාර්ලිමේන්තුවේ දී කිසිම පියවරක් නොගත යුත්තේ ය.

(3) අවස්ථාවෝචිත පරිදි යොමු කිරීමක් කළ තැන් පටන් නැතහොත් පෙත්සමක් ඉදිරිපත් කළ තැන් පටන් සති තුනක් ඇතුළත ශ්‍රේෂ්ඨාධිකරණය විසින් ස්වකීය තීරණය ජනාධිපතිවරයාට සහ කථානායකවරයාට දැනුම් දිය යුත්තේ ය.

117 - විසිඑක්වන ආණ්ඩුක්‍රම ව්‍යවස්ථා සංශෝධනයේ 17 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

¹¹⁸[හදිසි පනත් කෙටුම්පත් සම්බන්ධයෙන් ආණ්ඩුක්‍රම ව්‍යවස්ථා අධිකරණ බලය විශේෂයෙන් ක්‍රියාත්මක කිරීම

122.(1) අමාත්‍ය මණ්ඩලයේ අදහස අනුව ජාතික ආරක්ෂාව තහවුරු කිරීම සඳහා හෝ ආපදා කළමනාකරණයට අදාළ යම් කාරණයක කාර්යය සඳහා වහා අවශ්‍ය වන්නා වූ ද ඒ බවට අමාත්‍ය මණ්ඩලයේ ලේකම්වරයාගේ අත්සන ඇති සටහනක් දරන්නා වූ ද පනත් කෙටුම්පතක් සම්බන්ධයෙන්—

(අ) මේ ව්‍යවස්ථාවේ (2) වන අනුච්ඡේදයේ විධිවිධානවලට යටත්ව, 78 වන ව්‍යවස්ථාවේ (1) වන අනුච්ඡේදයේ විධිවිධාන සහ 121 වන ව්‍යවස්ථාවේ විධිවිධාන අදාළ නොවන්නේ ය;

(ආ) ඒ පනත් කෙටුම්පත හෝ එහි යම් විධිවිධානයක් ආණ්ඩුක්‍රම ව්‍යවස්ථාවට අනනුකූල ද යන්න පිළිබඳව ශ්‍රේෂ්ඨාධිකරණයේ විශේෂ තීරණය අග්‍ර විනිශ්චයකාරවරයා අමතා යවන ලිඛිත යොමු කිරීමක් මගින් ජනාධිපතිවරයා විසින් ඉල්ලා සිටිය යුත්තේ ය. ඒ යොමු කිරීමේ පිටපතක් ඒ අවස්ථාවේ දී ම කථානායකවරයා වෙත භාර දිය යුත්තේ ය;

(ඇ) ශ්‍රේෂ්ඨාධිකරණය කැඳවනු ලැබ පැය විසිහතරක් ඇතුළත (හෝ ජනාධිපතිවරයා විසින් නිශ්චිතව සඳහන් කරනු ලැබිය හැකි ඊට වැඩි, එහෙත් දවස් තුනක් නොඉක්මවන කාලයක් ඇතුළත) ඒ අධිකරණය විසින් ස්වකීය තීරණයට එළඹිය යුත්තේ ය. ශ්‍රේෂ්ඨාධිකරණය විසින් ඒ තීරණය ජනාධිපතිවරයාට සහ කථානායකවරයාට පමණක් දැනුම් දිය යුත්තේ ය.

(2) 121 වන ව්‍යවස්ථාවේ (2) වන අනුච්ඡේදයේ විධිවිධාන, අවශ්‍ය වෙනස් කිරීම් සහිතව, ඒ පනත් කෙටුම්පතට අදාළ වන්නේ ය.

(3) ආණ්ඩුක්‍රම ව්‍යවස්ථාවේ යම් විධිවිධානයක් සංශෝධනය කිරීම, පරිවර්තනය කිරීම සහ ප්‍රතිශෝජනය කිරීම, වෙනස් කිරීම හෝ එකතු කිරීම පිණිස වූ හෝ ආණ්ඩුක්‍රම ව්‍යවස්ථාව පරිවර්තනය කිරීම සහ ප්‍රතිශෝජනය කිරීම පිණිස වූ යම් පනත් කෙටුම්පතකට මේ ව්‍යවස්ථාවේ විධිවිධාන අදාළ නොවිය යුත්තේ ය.]

පනත් කෙටුම්පත් සම්බන්ධයෙන් ශ්‍රේෂ්ඨාධිකරණයේ තීරණය

123. (1) ශ්‍රේෂ්ඨාධිකරණයේ තීරණය සමග ඒ තීරණයට එළඹීමට හේතු ද දැක්විය යුතු අතර, පනත් කෙටුම්පත හෝ එහි යම් විධිවිධානයක් හෝ ආණ්ඩුක්‍රම ව්‍යවස්ථාවට අනනුකූල ද යන වගන් එසේ නම් ඒ ආණ්ඩුක්‍රම ව්‍යවස්ථාවේ කවර විධිවිධානයකට ද නැතහොත් විධිවිධානවලට ද යන වගන් ශ්‍රේෂ්ඨාධිකරණයේ තීරණයෙහි ප්‍රකාශ විය යුත්තේ ය.

118 - විසිවන ආණ්ඩුක්‍රම ව්‍යවස්ථා සංශෝධනයේ 26 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) පනත් කෙටුම්පත හෝ එහි යම් විධිවිධානයක් හෝ ආණ්ඩුක්‍රම ව්‍යවස්ථාවට අනුකූල යයි ශ්‍රේෂ්ඨාධිකරණය තීරණය කළ අවස්ථාවක—

- (අ) එම පනත් කෙටුම්පත 82 වන ව්‍යවස්ථාවේ (1) වන සහ (2) වන අනුව්‍යවස්ථාවල විධිවිධාන අනුව පිළියෙළ වීම අවශ්‍ය ද යන වග; හෝ
- (ආ) එම පනත් කෙටුම්පත හෝ එහි යම් විධිවිධානයක් හෝ 84 වන ව්‍යවස්ථාවේ (2) වන අනුව්‍යවස්ථාවේ විධිවිධාන යටතේ නියමිත විශේෂ බහුතර ඡන්දයෙන් පමණක් සම්මත කළ හැකි ද යන වග; හෝ
- (ඇ) එම පනත් කෙටුම්පත හෝ එහි විධිවිධානයක් හෝ 84 වන ව්‍යවස්ථාවේ (2) වන අනුව්‍යවස්ථාවේ විධිවිධාන යටතේ නියමිත විශේෂ බහුතර ඡන්දයෙන් සම්මත කොට 83 වන ව්‍යවස්ථාවේ නියමිත ප්‍රකාර ජනතාව විසින් ජනමත විචාරණයක දී අනුමත කළ යුතු ද යන වග,

ශ්‍රේෂ්ඨාධිකරණය විසින් ඒ තීරණයෙහි ප්‍රකාශ කළ යුත්තේ ය. තව ද ඒ පනත් කෙටුම්පතෙහි හෝ ඒ විධිවිධානයෙහි හෝ අනනුකූලතාව ඉවත් වන්නේ කවර ස්වභාවයක සංශෝධන මගින් ද යන වග නිශ්චිතව සඳහන් කළ හැක්කේ ය.

¹¹⁹[(3) 122 වන ව්‍යවස්ථාවේ විධිවිධාන සලස්වා ඇති පරිදි සටහනක් කරන ලද පනත් කෙටුම්පතක් සම්බන්ධයෙන් වූ විට, ඒ පනත් කෙටුම්පත හෝ පනත් කෙටුම්පතේ යම් විධිවිධානයක් හෝ ආණ්ඩුක්‍රම ව්‍යවස්ථාවට අනනුකූල ද යන සැකයක් ශ්‍රේෂ්ඨාධිකරණය පළ කළහොත් ඒ පනත් කෙටුම්පත හෝ පනත් කෙටුම්පතේ ඒ විධිවිධානය හෝ ආණ්ඩුක්‍රම ව්‍යවස්ථාවට අනනුකූල යයි තීරණය කරනු ලැබුවාක් සේ සලකා ශ්‍රේෂ්ඨාධිකරණය විසින් මේ ව්‍යවස්ථාවේ (1) වන සහ (2) වන අනුව්‍යවස්ථාවල විධිවිධාන අනුව ක්‍රියා කළ යුත්තේ ය.]

(4) යම් පනත් කෙටුම්පතක් හෝ පනත් කෙටුම්පතක විධිවිධාන හෝ ආණ්ඩුක්‍රම ව්‍යවස්ථාවට අනනුකූල යයි තීරණය කරනු ලැබ ඇත්තා වූ හෝ ආණ්ඩුක්‍රම ව්‍යවස්ථාවට අනනුකූල යයි තීරණය කරන ලද සේ සැලකෙන්නා වූ අවස්ථාවක ඒ පනත් කෙටුම්පත හෝ ඒ විධිවිධාන හෝ ශ්‍රේෂ්ඨාධිකරණයේ තීරණයේ ප්‍රකාශ කර ඇති ආකාරයට හැර සම්මත නොකළ යුත්තේ ය:

එසේ වුව ද, ඒ පනත් කෙටුම්පතෙහි ආණ්ඩුක්‍රම ව්‍යවස්ථාවට ඇති අනනුකූලතාව ඉවත්වන සේ සංශෝධනය කරනු ලැබීමෙන් පසුව ඒ පනත් කෙටුම්පත සම්මත කිරීම නීත්‍යානුකූල වන්නේ ය.

119 - විසිවන ආණ්ඩුක්‍රම ව්‍යවස්ථා සංශෝධනයේ 27 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පනත්
කෙටුම්පත්වල
වලංගුභාවය සහ
ව්‍යවස්ථාදායක
ක්‍රියාවලිය
සම්බන්ධයෙන්
ප්‍රශ්න කළ
නොහැකි බව

124. යුක්තිය පසිඳලීම සඳහා ඇතිකොට පිහිටුවන ලද කිසිම අධිකරණයකට, විනිශ්චය අධිකාරයකට හෝ වෙනත් කිසිම ආයතනයකට, තැනැත්තකුට හෝ පුද්ගල මණ්ඩලයකට,¹²⁰[120 වන, 121 වන සහ 122 වන ව්‍යවස්ථාවල විධිවිධාන සලසා ඇති පරිදි] හැර, කවර හෝ හේතුවක් නිසා, යම්කිසි පනත් කෙටුම්පතක ව්‍යවස්ථානුකූලභාවය පිළිබඳව හෝ ඒ පනත් කෙටුම්පත ව්‍යවස්ථාදායක ක්‍රියාවලියට අනුකූලවීම පිළිබඳව හෝ විමසීමට හෝ ඒ පිළිබඳව මතයක් ප්‍රකාශ කිරීමට, බලය හෝ අධිකරණ බලය නොමැත්තේ ය.

ආණ්ඩුක්‍රම
ව්‍යවස්ථාව අර්ථ
නිරූපණය කිරීම
සම්බන්ධයෙන්
ආණ්ඩුක්‍රම
ව්‍යවස්ථා අධිකරණ
බලය

125. (1) ආණ්ඩුක්‍රම ව්‍යවස්ථාව අර්ථ නිරූපණය කිරීම පිළිබඳ යම් ප්‍රශ්නයක් විභාග කොට තීරණය කිරීම සඳහා තනි හා අනන්‍ය අධිකරණ බලය ශ්‍රේෂ්ඨාධිකරණයට ඇත්තේ ය. ඒ අනුව වෙනත් යම් අධිකරණයක හෝ විනිශ්චය අධිකාරයක හෝ යුක්තිය පසිඳලීම සඳහා හෝ අධිකරණ කාර්ය නැතහොත් අර්ධ අධිකරණ කාර්ය ඉටු කිරීම සඳහා හෝ නීතියෙන් බලය පැවරී ඇති වෙනත් යම් ආයතනයක හෝ නඩු කටයුතුවල දී එවැනි යම් ප්‍රශ්නයක් උද්ගත වුවහොත් ඒ ප්‍රශ්නය තීරණය කිරීම සඳහා නොපමාව ශ්‍රේෂ්ඨාධිකරණය වෙත යොමු කළ යුත්තේ ය. ඒ ප්‍රශ්නය සම්බන්ධයෙන් තීරණයක් කරන තෙක් වැඩිදුර නඩු කටයුතු අත්හිටුවන ලෙස ශ්‍රේෂ්ඨාධිකරණය විසින් විධාන කළ හැක්කේ ය.

(2) යොමු කරනු ලැබූ දින සිට මාස දෙකක් ඇතුළත ශ්‍රේෂ්ඨාධිකරණය විසින් එම ප්‍රශ්නය තීරණය කොට අවස්ථානුකූලව අවශ්‍ය විය හැකි යම් ආනුෂංගික ආඥා ද කළ යුත්තේ ය.

මූලික
අයිතිවාසිකම්
පිළිබඳ අධිකරණ
බලය සහ ඒ බලය
ක්‍රියාත්මක කිරීම

126. (1) III වන පරිච්ඡේදයෙන් හෝ IV වන පරිච්ඡේදයෙන් හෝ ප්‍රකාශ කොට පිළිගන්නා ලද යම් මූලික අයිතිවාසිකමක් නැතහොත් භාෂා අයිතිවාසිකම යම් විධායක හෝ පරිපාලන ක්‍රියාවක් මගින් කඩ කිරීමට අත්‍යාසන්නව පැවතීම හා සම්බන්ධ කවර වූ හෝ ප්‍රශ්නයක් විභාග කොට තීරණය කිරීමේ තනි හා අනන්‍ය අධිකරණ බලය ශ්‍රේෂ්ඨාධිකරණයට ඇත්තේ ය.

(2) තමාට සම්බන්ධ එවැනි යම් මූලික අයිතිවාසිකමක් නැතහොත් භාෂා අයිතිවාසිකම යම් විධායක ක්‍රියාවක් මගින් හෝ පරිපාලන ක්‍රියාවක් මගින් කඩ කොට ඇති බවට හෝ කඩ කිරීමට අත්‍යාසන්නව පවතින බවට යම් තැනැත්තකු විසින් දෝෂාරෝපණයක් කරනු ලබන අවස්ථාවක ඔහු විසින් ම නැතහොත් ඔහු වෙනුවෙන් පෙනී සිටින නීතිඥවරයකුගේ මාර්ගයෙන්, එතැන් පටන් මාසයක් ඇතුළත, එම කඩ කිරීමෙන් සහනයක් හෝ පිහිටක් ලබා දෙන ලෙස ශ්‍රේෂ්ඨාධිකරණයෙන් අයැද සිටින ඉල්ලීමක්, තත්කාලයේ

120 - විසිවන ආණ්ඩුක්‍රම ව්‍යවස්ථා සංශෝධනයේ 28 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

බලපවත්නා අධිකරණ රීතිවලට අනුකූලව ශ්‍රේෂ්ඨාධිකරණය අමතා ඉදිරිපත් කරන ලිඛිත පෙත්සමක් මගින් කළ හැක්කේ ය. එවැනි ඉල්ලීමක් පිළිබඳව ක්‍රියා කිරීමට ශ්‍රේෂ්ඨාධිකරණයෙන් පූර්ව අවසරයක් ලබා ගැනීමෙන් පසුව පමණක් එවැනි ඉල්ලීමක් පිළිබඳව ක්‍රියා කරගෙන යා හැක්කේ ය. එසේ අවසරය ඉල්ලා සිටි විට අවස්ථාවෝචිත පරිදි ඒ අවසරය ප්‍රදානය කිරීම හෝ අවසරය දීම ප්‍රතික්ෂේප කිරීම හෝ විනිශ්චයකාරවරයන් දෙදෙනෙකුට නොඅඩු සංඛ්‍යාවක් විසින් කළ හැක්කේ ය.

(3) හේබියස් කෝපුස්, සර්ටියෝරාරි, තහනම්, ප්‍රොසිඩෙන්ඩෝ, මන්ඩාමුස් හෝ ක්වෝ වොරන්ටෝ ස්වභාවයේ වූ රිටි ආඥා සඳහා කරන ලද ඉල්ලීමක් අභියාචනාධිකරණයෙහි විභාග කිරීමේ දී, ඒ ඉල්ලීමේ පාර්ශ්වකරුවකු විසින්, III වන පරිච්ඡේදයේ හෝ IV වන පරිච්ඡේදයේ විධිවිධාන කඩකර ඇති බවට හෝ කඩ කිරීමට අත්‍යාසන්නව ඇති බවට බැලූ බැල්මට පෙනෙන සාක්ෂි ඇති බව ඒ අධිකරණයට පෙනී ගිය අවස්ථාවක ඒ කාරණය තීරණය කිරීම සඳහා ඒ අධිකරණය විසින් ශ්‍රේෂ්ඨාධිකරණය වෙත නොපමාව යොමු කළ යුත්තේ ය.

(4) මේ ව්‍යවස්ථාවේ (2) වන අනුව්‍යවස්ථාවේ සහ (3) වන අනුව්‍යවස්ථාවේ සඳහන් යම් පෙත්සමක් හෝ යොමු කිරීමක් සම්බන්ධයෙන් අවස්ථාගත කරුණු අනුව යුක්ති සහගත යයි හා සාධාරණ යයි ශ්‍රේෂ්ඨාධිකරණය සලකන සහනයක් ප්‍රදානය කිරීමට හෝ විධානයක් දීමට හෝ මූලික අයිතිවාසිකමක් හෝ භාෂා අයිතිවාසිකම කඩ වී නොමැති බව ඒ අධිකරණයේ මතය වේ නම් ඒ කාරණය අභියාචනාධිකරණයට ආපසු යොමු කිරීමට හෝ ශ්‍රේෂ්ඨාධිකරණයට බලය ඇත්තේ ය.

(5) මේ ව්‍යවස්ථාව යටතේ ඉදිරිපත් කරන ලද යම් පෙත්සමක් හෝ කරන ලද යම් යොමු කිරීමක් පිළිබඳව ඒ පෙත්සම ඉදිරිපත් කරනු ලැබූ නැතහොත් යොමු කිරීම කරනු ලැබූ දින සිට මාස දෙකක් ඇතුළත ශ්‍රේෂ්ඨාධිකරණය විසින් විභාග කොට කටයුතු නිම කළ යුත්තේ ය.

127. (1) අභියාචනාධිකරණය විසින් හෝ යම් මුල් අවස්ථා අධිකරණයක්, විනිශ්චය අධිකාරයක් හෝ වෙනත් ආයතනයක් විසින් හෝ සිද්ධිය පිළිබඳව නැතහොත් නීතිය පිළිබඳව කරනු ලබන සියලු ම වැරදි නිවැරදි කිරීම සඳහා, ශ්‍රේෂ්ඨාධිකරණය, ශ්‍රී ලංකා ජනරජය වෙනුවෙන් සහ ශ්‍රී ලංකා ජනරජය තුළ ආණ්ඩුක්‍රම ව්‍යවස්ථාවට යටත්ව සිටිල් හා අපරාධ අභියාචනා අධිකරණ බලය ඇති අවසාන අධිකරණය වන්නේ ය. තව ද, සෑම අවස්ථාවකම ශ්‍රේෂ්ඨාධිකරණයේ නඩු තීන්දු හා ආඥා එවැනි සෑම කාරණයක දී ම අවසානාත්මක හා තීරණාත්මක වන්නේ ය.

අභියාචන
අධිකරණ බලය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) අභියාචනාධිකරණයේ යම් ආඥාවකට, නඩු තීන්දුවකට, තීන්දු ප්‍රකාශයකට හෝ දණ්ඩන නියමයකට විරුද්ධව නීතිය අනුව ශ්‍රේෂ්ඨාධිකරණය වෙත අභියාචනයක් කළ හැකි අවස්ථාවක ශ්‍රේෂ්ඨාධිකරණය විසින් ස්වකීය අධිකරණ බලය ක්‍රියාත්මක කිරීමෙහි ලාච්ඡ අභියාචනය සංජානනය කිරීමේ තනි හා අන්‍යාය බලය ශ්‍රේෂ්ඨාධිකරණයට ඇත්තේ ය. එසේ ම, අභියාචනාධිකරණයේ එවැනි යම් ආඥාවක් නඩු තීන්දුවක්, තීන්දු ප්‍රකාශයක් හෝ දණ්ඩන නියමයක් ස්ථිර කිරීම, ප්‍රතිවර්තනය කිරීම හෝ වෙනස් කිරීම ශ්‍රේෂ්ඨාධිකරණය විසින් කළ හැක්කේ ය. තව ද, කවර වූ හෝ මුල් අවස්ථා අධිකරණයකට යුක්ති ධර්මය අනුව අවශ්‍ය විය හැකි පරිදි කවර වූ හෝ විධානයක් නිකුත් කිරීම හෝ අලුතෙන් නඩු විභාගයක් පවත්වන ලෙස ආඥා කිරීම හෝ යම් නඩු කටයුත්තක් තවදුරටත් විභාග කරගෙන යන ලෙස ආඥා කිරීම හෝ ශ්‍රේෂ්ඨාධිකරණය විසින් කළ හැක්කේ ය. එසේ ම යුක්තිය ඉටු කිරීම සඳහා අවශ්‍ය වේ නම් අලුත් හෝ අතිරේක සාක්ෂි කැඳවීම හා භාර ගැනීමත් එවැනි අවස්ථාවක දී ඒ සාක්ෂි අභියාචනාධිකරණය විසින් හෝ යම්කිසි මුල් අවස්ථා අධිකරණයක් විසින් හෝ සටහන් කළ යුතු බව විධාන කිරීමත් ශ්‍රේෂ්ඨාධිකරණය විසින් කළ හැක්කේ ය.

අභියාචනය කිරීමේ
අයිතිවාසිකම්

128. (1) නීතිය පිළිබඳ වැදගත් ප්‍රශ්නයක් ඇත්තා වූ යම් සිවිල් කාරණයක් හෝ නඩු කටයුත්තක් සම්බන්ධයෙන් වුව ද අපරාධ කාරණයක් හෝ නඩු කටයුත්තක් සම්බන්ධයෙන් වුව ද අපරාධ අභියාචනාධිකරණයේ යම් අවසාන ආඥාවකට, නඩු තීන්දුවකට, තීන්දු ප්‍රකාශයකට හෝ දණ්ඩන නියමයකට විරුද්ධව ශ්‍රේෂ්ඨාධිකරණයට අභියාචනයක් කිරීම ඒ කාරණයේ හෝ නඩු කටයුත්තේ යම් අතෘප්ත පාර්ශ්වකරුවකුගේ ඉල්ලීම පිට හෝ අභියාචනාධිකරණය විසින් සිය මෙහෙයවීමෙන් ම හෝ අභියාචනාධිකරණය විසින් අවසර දෙනු ලැබුවහොත්, කළ හැක්කේ ය.

(2) යම් සිවිල් කාරණයක් හෝ නඩු කටයුත්තක් සම්බන්ධයෙන් වුව ද අපරාධ කාරණයක් හෝ නඩු කටයුත්තක් සම්බන්ධයෙන් වුව ද ශ්‍රේෂ්ඨාධිකරණය වෙත අභියාචනය කිරීම සඳහා අවසර දීම අභියාචනාධිකරණය විසින් ප්‍රතික්ෂේප කර ඇත්තා වූ අවස්ථාවක හෝ ශ්‍රේෂ්ඨාධිකරණයේ මතය අනුව ඒ කාරණය හෝ නඩු කටයුත්ත ශ්‍රේෂ්ඨාධිකරණය විසින් සමාලෝචනය කරනු ලැබීමට යෝග්‍ය බව ශ්‍රේෂ්ඨාධිකරණයේ මතය වන අවස්ථාවක හෝ අභියාචනාධිකරණයේ යම් අවසාන හෝ අතුරු ආඥාවකට, නඩු තීන්දුවකට, තීන්දු ප්‍රකාශයකට හෝ දණ්ඩන නියමයකට විරුද්ධව ශ්‍රේෂ්ඨාධිකරණය වෙත අභියාචනය කිරීම සඳහා ස්වකීය අභිමතය පරිදි ශ්‍රේෂ්ඨාධිකරණය විසින් විශේෂ අවසරයක් දිය හැක්කේ ය:

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එසේ වුව ද, තීරණය කිරීමට ඇති ප්‍රශ්නය ජනතාව සම්බන්ධයෙන් වැදගත් වන හෝ පොදු වැදගත්කමක් ඇති හෝ ප්‍රශ්නයක් බවට ශ්‍රේෂ්ඨාධිකරණය සෑහීමකට පත්වන සෑම කාරණයක දී හෝ නඩු කටයුත්තක දී ම අභියාචනයක් කිරීම සඳහා ශ්‍රේෂ්ඨාධිකරණය විසින් අවසර දිය යුත්තේ ය.

(3) අභියාචනාධිකරණය විසින් 139 වන, 140 වන, 141 වන, 142 වන හෝ 143 වන ව්‍යවස්ථා යටතේ ස්වකීය අධිකරණ බලය ක්‍රියාත්මක කිරීමෙහි ලා කරන ලද ආඥාවකට හෝ නඩු තීන්දුවකට විරුද්ධව කරන ලද්දා වූ ද, ජනාධිපතිවරයා හෝ අමාත්‍යවරයකු හෝ නියෝජ්‍ය අමාත්‍යවරයකු හෝ රජයේ නිලධරයකු හෝ ස්වකීය නිල තත්වයෙහි ලා පාර්ශ්වකරුවකු වන්නා වූ ද යම් අභියාචනයක්, එය ඉදිරිපත් කරනු ලැබූ දින සිට මාස දෙකක් ඇතුළත විභාග කොට තීරණය කළ යුත්තේ ය.

(4) පාර්ලිමේන්තුව විසින් සම්මත කරන ලද වෙනත් යම් නීතියකින් නිශ්චිතව විධිවිධාන සලසා ඇති යම් කාරණයක් සම්බන්ධයෙන් ශ්‍රේෂ්ඨාධිකරණය වෙත කෙළින් ම අභියාචනයක් එසේ විධිවිධාන සලසා ඇති ආකාරයට කළ හැක්කේ ය.

¹²¹[(5) මේ ව්‍යවස්ථාව යටතේ ශ්‍රේෂ්ඨාධිකරණය වෙත ඉදිරිපත් කරන ලද, අභියාචනය කිරීම සඳහා අවසරය හෝ විශේෂ අවසරය ප්‍රදානය කරන ලෙසට වූ ඉල්ලීමක් සඳහා, අවස්ථාවෝචිත පරිදි, අවසරය ප්‍රදානය කිරීම හෝ ඒ ඉල්ලීම ප්‍රතික්ෂේප කිරීම, ශ්‍රේෂ්ඨාධිකරණයේ විනිශ්චයකාරවරයන් දෙදෙනෙකුට නොඅඩු සංඛ්‍යාවක් විසින් කළ හැක්කේ ය.]

129. (1) ශ්‍රේෂ්ඨාධිකරණයේ මතය ලබා ගැනීම අවස්ථාවෝචිත වන ස්වභාවයේ සහ පොදු වැදගත්කමකින් යුත් යම් නීතිය හෝ සිද්ධිය පිළිබඳ ප්‍රශ්නයක් උද්ගත වී ඇති බව නැතහොත් උද්ගත වීමට ඉඩ ඇති බව ශ්‍රී ලංකා ජනරජයේ ජනාධිපතිවරයාට කවර අවස්ථාවක දී වුව ද පෙනී ගියහොත් ජනාධිපතිවරයා විසින් ශ්‍රේෂ්ඨාධිකරණය වෙත ඒ ප්‍රශ්නය සලකා බැලීම සඳහා යොමු කළ හැක්කේ ය. එසේ යොමු කරනු ලැබූ විට ඒ යොමු කිරීමේ නිශ්චිතව සඳහන් කාල සීමාව ඇතුළත හෝ ජනාධිපතිවරයා විසින් දීර්ඝ කරන ලද යම් කාලසීමාවක් ඇතුළත හෝ ඒ අධිකරණය යෝග්‍ය යයි සලකන විභාගයක් පැවැත්වීමෙන් අනතුරුව ඒ අධිකරණයේ මතය ජනාධිපතිවරයාට වාර්තා කළ යුත්තේ ය.

උපදේශක
අධිකරණ බලය

(2) 38 වන ව්‍යවස්ථාවේ (2) වන අනුව්‍යවස්ථාවේ (අ) ඡේදයේ සඳහන් පරිදි වූ යම් යෝජනා සම්මතයක ඇතුළත් දෝෂාරෝපණ, අවස්ථාවෝචිත පරිදි, සියල්ලම හෝ ඉන් යමක්, ඒ පිළිබඳ ව පරීක්ෂා

121 - විසිවන ආණ්ඩුක්‍රම ව්‍යවස්ථා සංශෝධනයේ 29 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කර වාර්තා කිරීම සඳහා කථානායකවරයා විසින් ශ්‍රේෂ්ඨාධිකරණය වෙත යොමු කරනු ලැබූ අවස්ථාවක, ශ්‍රේෂ්ඨාධිකරණය විසින් 38 වන ව්‍යවස්ථාවේ (2) වන අනුව්‍යවස්ථාවේ (ඇ) ඡේදයට අනුකූලව එම දෝෂාරෝපණය හෝ දෝෂාරෝපණ පිළිබඳව පරීක්ෂා කර ස්වකීය තීරණය ඒ යොමු කිරීමේ දිනයෙහි සිට මාස දෙකක් ඇතුළත කථානායකවරයා වෙත වාර්තා කළ යුත්තේ ය.

(3) ඒ මතය, තීරණය සහ වාර්තාව යටත් පිරිසෙයින් ශ්‍රේෂ්ඨාධිකරණයේ විනිශ්චයකාරවරයන් පස් දෙනකු විසින් සලකා බැලීමෙන් පසුව ප්‍රකාශ කළ යුත්තේ ය. අග්‍ර විනිශ්චයකාරවරයා අන්‍යාකාර විධානයක් කළහොත් මිස අග්‍ර විනිශ්චයකාරවරයා ද ඒ විනිශ්චයකාරවරයන් පස්දෙනාගෙන් කෙනකු විය යුත්තේ ය.

(4) මේ ව්‍යවස්ථාවේ (1) වන අනුව්‍යවස්ථාවේ විධිවිධාන යටතේ වූ සෑම නඩු කටයුත්තක් ම අධිකරණය විසින් විශේෂ හේතු යටතේ අන්‍යාකාර විධානයක් කළහොත් මිස, අප්‍රසිද්ධියේ පැවැත්විය යුත්තේ ය.

122 [ජන්ද පෙත්සම් සහ ජනමත විචාරණ පෙත්සම්] සම්බන්ධ අභියාචන අධිකරණ බලය

130. (අ) ¹²³ [ජනාධිපතිවරයා තෝරාපත් කර ගැනීම හෝ ජනමත විචාරණයක වලංගුභාවය සම්බන්ධයෙන් වූ] යම්කිසි නඩු කටයුත්තක්; සහ

(ආ) මැතිවරණ පෙත්සම් නඩුවක දී අභියාචනාධිකරණය විසින් කරන ලද ආඥාවකට නැතහොත් දෙන ලද නඩු තීන්දුවකට විරුද්ධව ඉදිරිපත් කරන ලද අභියාචනයක්,

නීතියෙන් විධිවිධාන සලසා ඇති පරිදි විභාග කොට තීරණය දීමට හා නීතියෙන් විධිවිධාන සලසා ඇති පරිදි වූ ආඥා කිරීමට ශ්‍රේෂ්ඨාධිකරණයට බලය ඇත්තේ ය:

එසේ වුව ද ¹²⁴ [ජනාධිපතිවරයා තෝරාපත් කර ගැනීම හෝ ජනමත විචාරණයක වලංගුභාවය සම්බන්ධයෙන් වූ] නඩු කටයුත්තක් යටත් පිරිසෙයින් ශ්‍රේෂ්ඨාධිකරණ විනිශ්චයකාරවරයන් පස් දෙනකු විසින් විභාග කොට තීරණය කළ යුත්තේ ය. අග්‍ර විනිශ්චයකාරවරයා අන්‍යාකාර විධානයක් කළහොත් මිස, අග්‍ර විනිශ්චයකාරවරයා ද ඒ විනිශ්චයකාරවරයන් පස් දෙනාගෙන් කෙනකු විය යුත්තේ ය.

පාර්ලිමේන්තු වරප්‍රසාද කඩ කිරීම සම්බන්ධ අධිකරණ බලය

131. පාර්ලිමේන්තුවේ වරප්‍රසාද කඩ කිරීම සංජානනය කොට ඒ සම්බන්ධයෙන් කවර වූ හෝ තැනැත්තකුට දඬුවම් කිරීමට නීතිය අනුව ශ්‍රේෂ්ඨාධිකරණයට බලය ඇත්තේ ය.

122 - දහහතරවන ආණ්ඩුක්‍රම ව්‍යවස්ථා සංශෝධනයේ 9(3) වන වගන්තිය මගින් ආදේශ කරන ලදී.
123 - දහහතරවන ආණ්ඩුක්‍රම ව්‍යවස්ථා සංශෝධනයේ 9(1) වන වගන්තිය මගින් ආදේශ කරන ලදී.
124 - දහහතරවන ආණ්ඩුක්‍රම ව්‍යවස්ථා සංශෝධනයේ 9(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

132. (1) අග්‍ර විනිශ්චයකාරවරයා අන්‍යාකාර විධාන කළහොත් මිස, ශ්‍රේෂ්ඨාධිකරණයේ වෙන් වෙන් අධිකරණ බලය සාමාන්‍යයෙන් කොළඹ දී ක්‍රියාත්මක කළ යුත්තේ ය.

ශ්‍රේෂ්ඨාධිකරණය
පැවැත්වීම

(2) ශ්‍රේෂ්ඨාධිකරණයේ අධිකරණ බලය, වෙන් වෙන්ව නඩු විභාග කරන ඒ අධිකරණයේ විනිශ්චයකාරවරයන් කිහිපදෙනෙකු විසින් එකම අවස්ථාවේ දී විවිධ කාරණා සම්බන්ධයෙන් ක්‍රියාත්මක කළ හැක්කේ ය:

එසේ වුව ද, සියලු අවස්ථාවල දී එහි අධිකරණ බලය ආණ්ඩුක්‍රම ව්‍යවස්ථාවේ විධිවිධානවලට යටත්ව, ශ්‍රේෂ්ඨාධිකරණයේ විනිශ්චයකාරවරයන් තිදෙනෙකුට නොඅඩු සංඛ්‍යාවක් ශ්‍රේෂ්ඨාධිකරණය වශයෙන් එක් රැස්ව සාමාන්‍යයෙන් ක්‍රියාත්මක කළ යුත්තේ ය.

(3) අග්‍ර විනිශ්චයකාරවරයා විසින්—

- (i) සිය මෙහෙයවීමෙන් ම; හෝ
- (ii) යම් කාරණයක් විභාග කරන විනිශ්චයකාරවරයන් දෙදෙනෙකු හෝ වැඩි සංඛ්‍යාවක් විසින් ඉල්ලා සිටිනු ලැබූ විට; හෝ
- (iii) යම් අභියාචනයක්, නඩු කටයුත්තක් හෝ කාරණයක් හා සම්බන්ධ ප්‍රශ්නය අග්‍ර විනිශ්චයකාරවරයාගේ මතය අනුව ජනතාව සම්බන්ධයෙන් වැදගත් වන හා පොදු වැදගත්කමක් ඇති ප්‍රශ්නයක් වේ නම්, ඒ අභියාචනයේ, නඩු කටයුත්තේ හෝ කාරණයේ පාර්ශ්වකරුවකුගේ ඉල්ලීම පිට; හෝ

ඒ අභියාචනය, නඩු කටයුත්ත හෝ කාරණය ශ්‍රේෂ්ඨාධිකරණයේ විනිශ්චයකාරවරයන් පස් දෙනෙකුගෙන් හෝ ඊට වැඩි සංඛ්‍යාවකගෙන් සමන්විත විනිශ්චය පීඨයක් විසින් විභාග කළ යුතු යයි විධාන කළ හැක්කේ ය.

(4) ශ්‍රේෂ්ඨාධිකරණයේ නඩු තීන්දුව ඒකමතික තීරණයක් නොවන විට, ඒ තීන්දුව බහුතර සංඛ්‍යාවේ තීරණය විය යුත්තේ ය.

133.(1) ශ්‍රේෂ්ඨාධිකරණයේ යම් නඩු විභාගයක් පැවැත්වීම හෝ පවත්වාගෙන යාම සඳහා යම් අවස්ථාවක දී ශ්‍රේෂ්ඨාධිකරණයේ ගණපුරණය සඳහා අවශ්‍ය විනිශ්චයකාරවරයන් සංඛ්‍යාවක් නොමැති වුවහොත්, තත්කාර්ය විනිශ්චයකාරවරයකු ලෙස අවශ්‍ය විය හැකි යම් කාලසීමාවකට ඒ නඩු විභාගය සඳහා අධිකරණයට පැමිණෙන ලෙස

තත් කාර්ය
විනිශ්චයකාරවරයන්
පත් කිරීම

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ජනාධිපතිවරයාගේ එකඟත්වය කලින් ලබාගෙන අග්‍රවිනිශ්චයකාරවරයා විසින් අභියාචනාධිකරණයේ සභාපතිවරයාගෙන් හෝ අභියාචනාධිකරණයේ යම්කිසි විනිශ්චයකාරවරයකුගෙන් හෝ ලියවිල්ලක් මගින් ඉල්ලා සිටිය හැක්කේ ය.

(2) එවැනි ඉල්ලීමක් ලත් විට, තමාගේ පැමිණීම අවශ්‍ය වන වේලාවට සහ කාල සීමාව තුළ තමාගේ ධුරයට අයත් වෙනත් කාර්ය අභිභවා ප්‍රමුඛත්වය දී ශ්‍රේෂ්ඨාධිකරණයේ නඩු විභාගය සඳහා පැමිණීම ඒ ඉල්ලීම ලත් විනිශ්චයකාරවරයාගේ කාර්යය වන්නේ ය. තව ද, එසේ ශ්‍රේෂ්ඨාධිකරණයේ නඩු විභාගය සඳහා පැමිණෙන කාලය තුළ ශ්‍රේෂ්ඨාධිකරණයේ විනිශ්චයකාරවරයකුට ඇති සියලු අධිකරණ බලය ද, බලතල ද, වරප්‍රසාද ද, ඔහුට ඇති අතර, ඒ විනිශ්චයකාරවරයකුගේ කාර්ය ඔහු විසින් ඉටු කළ යුත්තේ ය.

ශ්‍රේෂ්ඨාධිකරණයේ දී කරුණු කියා සිටීමට ඇති අයිතිවාසිකම

134. (1) ශ්‍රේෂ්ඨාධිකරණය විසින් 120 වන, ¹²⁵[121 වන, 122 වන, 125 වන], 126 වන ව්‍යවස්ථා හා 129 වන ව්‍යවස්ථාවේ (1) වන අනුච්ඡේදයට සහ 131 වන ව්‍යවස්ථාව යටතේ ස්වකීය අධිකරණ බලය ක්‍රියාත්මක කිරීමේ සියලු නඩු කටයුතුවල දී නීතිපතිවරයාට දැනුම් දීමක් කළ යුතු අතර, ඒ සෑම නඩු කටයුත්තක දී ම කරුණු කියා සිටීමට නීතිපතිවරයාට අයිතිය ඇත්තේ ය.

(2) ශ්‍රේෂ්ඨාධිකරණය විසින් ස්වකීය අධිකරණ බලය ක්‍රියාත්මක කිරීමේ දී ඒ යම් නඩු කටයුත්තක කවර වූ හෝ පාර්ශ්වකරුවකුට ඒ නඩු කටයුත්තේ දී පෞද්ගලිකව ම හෝ නීතිඥවරයකු මගින් නියෝජනය කරනු ලැබීමෙන් හෝ කරුණු කියා සිටීමට අයිතිවාසිකම ඇත්තේ ය.

(3) ශ්‍රේෂ්ඨාධිකරණය විසින් මේ පරිච්ඡේදය යටතේ ස්වකීය අධිකරණ බලය ක්‍රියාත්මක කිරීමේ දී වෙනත් යම් තැනැත්තකුට හෝ වෙනත් යම් තැනැත්තකුගේ නීත්‍යානුකූල නියෝජිතයාට හෝ අවශ්‍ය යයි අධිකරණයට පෙනී යා හැකි පරිදි කරුණු කියා සිටීමට ස්වකීය අභිමතය පරිදි ඉඩ සැලසිය හැක්කේ ය.

ශ්‍රේෂ්ඨාධිකරණයේ රෙජිස්ට්‍රාර් කාර්යාලය සහ රෙජිස්ට්‍රාර් ධුරය

135. ශ්‍රේෂ්ඨාධිකරණයේ රෙජිස්ට්‍රාර් කාර්යාලය, ශ්‍රේෂ්ඨාධිකරණයේ රෙජිස්ට්‍රාර්වරයා යනුවෙන් පදවි නම් කරනු ලබන නිලධරයකු භාරයේ විය යුත්තේ ය. ඒ රෙජිස්ට්‍රාර්වරයා අග්‍ර විනිශ්චයකාරවරයාගේ අධීක්ෂණයට, විධානයට සහ පාලනයට යටත් වන්නේ ය.

125 - විසිවන ආණ්ඩුක්‍රම ව්‍යවස්ථා සංශෝධනයේ 30 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

136. (1) ආණ්ඩුක්‍රම ව්‍යවස්ථාවේ සහ යම් නීතියක විධිවිධානවලට යටත්ව, අග්‍ර විනිශ්චයකාරවරයා සහ ඔහු විසින් නම් කරනු ලැබූ ශ්‍රේෂ්ඨාධිකරණයේ යම් විනිශ්චයකාරවරයන් තිදෙනෙකු විසින්—

ශ්‍රේෂ්ඨාධිකරණයේ
රීති

- (අ) ශ්‍රේෂ්ඨාධිකරණය වෙත සහ අභියාචනාධිකරණය වෙත අභියාචනා භාර ගනු ලැබිය යුත්තේ යම් නියමයන් යටතේ ද ඒ නියමයන් ඇතුළුව අභියාචනා විභාග කිරීම සහ අභියාචනාවලට අදාළ වෙනත් කාරණා සම්බන්ධ කාර්ය පටිපාටිය පිළිබඳ රීති සහ ඒ රීතිවලට අනුකූල නොවීමේ හේතුවෙන් ඒ අභියාචනා නිෂ්ප්‍රභ කිරීම සඳහා විධිවිධාන පිළිබඳ රීති;
- (ආ) ආණ්ඩුක්‍රම ව්‍යවස්ථාවෙන් හෝ යම් නීතියකින් හෝ ශ්‍රේෂ්ඨාධිකරණය සහ අභියාචනාධිකරණය වෙත පවරනු ලැබූ වෙන් වෙන් අධිකරණ බලය ක්‍රියාත්මක කිරීමේ දී ඒ අධිකරණවල කාර්ය පටිපාටිය සම්බන්ධ ව ඒ කාරණා ඉදිරිපත් කිරීම සහ ඒ කාරණා සම්බන්ධයෙන් නඩු පවරනු ලැබිය හැකි හෝ ඒ කාරණා අධිකරණය ඉදිරියට ගෙනෙනු ලැබිය හැකි කාලය සහ ඒ රීතිවලට අනුකූල නොවීමේ හේතුවෙන් ඒ කාරණා නිෂ්ප්‍රභ කිරීම ඇතුළු කටයුතු පිළිබඳ රීති;
- (ඇ) ඇප දීම පිළිබඳ රීති;
- (ඈ) නඩු කටයුතු නැවැත්වීම පිළිබඳ රීති;
- (ඉ) නිස්සාර යයි හෝ පීඩාකාරී යයි හෝ ප්‍රමාද කිරීමේ අදහසින් ගෙන එන ලදැයි යම් අධිකරණයකට පෙනී යන, ඒ අධිකරණය වෙත ඉදිරිපත් කරන ලද යම් අභියාචනයක් නැතහොත් පෙන්වීමක් මගින් හෝ අන්‍යාකාරයකින් ඉදිරිපත් කරන ලද වෙනත් යම් කාරණයක් ලඝු ලෙස තීරණය කිරීම සඳහා විධිවිධාන සලසන රීති;
- (ඊ) ශ්‍රේෂ්ඨාධිකරණයෙහි සහ අභියාචනාධිකරණයෙහි අභියාචනා හෝ වෙනත් නඩු කටයුතුවල කාර්ය සඳහා වාර්තා පිටපත් පිළියෙළ කිරීම;
- (උ) නීතිඥවරයන් පිළිගැනීම, බඳවා ගැනීම, වෘත්තියෙහි යෙදී සිටීම, අත්හිටුවීම හා ඉවත් කිරීම ¹²⁶[] හා ඒ නීතිඥවරයන් සඳහා විනය රීති හා ආචාර රීති;
- (ඌ) විනිශ්චයකාරවරයන්ගේ, නීතිඥවරයන්ගේ, අධිකරණයේ නිලධාරීන්ගේ සහ ආණ්ඩුක්‍රම ව්‍යවස්ථාව යටතේ හෝ පාර්ලිමේන්තුව විසින් හෝ පවත්නා නීතිය යටතේ හෝ ශ්‍රී ලංකාවේ පිහිටුවනු ලැබූ අධිකරණවලට පැමිණෙන තැනැත්තන්ගේ ඇඳුම;

126 - අටවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ඉවත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (එ) පූර් සභා සඳහා මූල මණ්ඩල පිළියෙළ කළ යුතු ආකාරයත්, පූර් සභිකයන් කැඳවීමේ, තේරීමේ සහ ඔවුන් පිළිබඳව විරෝධය පෑමේ පිළිවෙළ;
- (ඒ) ඒ අධිකරණවල පිස්කල් නිලධාරීන්ගේ සහ වෙනත් විධායක නිලධාරීන්ගේ කාර්ය පටිපාටිය සහ ඒ අධිකරණවල, අධිකරණ විධාන සහ ඒවා ක්‍රියාවේ යොදවන ආකාරය;
- (ඔ) ශ්‍රේෂ්ඨාධිකරණයේ තීරණවල අනුගමය බලය;
- (ඕ) ප්‍රදානය කළ හැකි ගාස්තුවල ස්වභාවය සහ ප්‍රමාණය ද, ඒ ගාස්තු තක්සේරු කරන ආකාරය ද, ලේඛනවලට මුද්දර ගැසීම ද ඇතුළුව, ශ්‍රේෂ්ඨාධිකරණයෙහි, අභියාචනාධිකරණයෙහි, මහාධිකරණයෙහි සහ මුල් අවස්ථා අධිකරණවල පරිචය සහ කාර්ය පටිපාටිය හා සම්බන්ධ යම් නීතියකින් හෝ නීතියක් යටතේ විධිවිධාන සලසා නැති සියලු කාරණා,

ඇතුළු අධිකරණයේ පරිචය සහ කාර්ය පටිපාටිය විධිමත් කිරීම සඳහා කලින් කල රීති සෑදිය හැක්කේ ය.

(2) මේ ව්‍යවස්ථාව යටතේ සාදන ලද සෑම රීතියක් ම ගැසට් පත්‍රයේ පළ කරනු ලැබිය යුතු අතර, එසේ පළ කළ දිනයෙහි හෝ ඒ රීතියෙහි නිශ්චිත ව සඳහන් යම් පසු දිනයක සිට හෝ එය ක්‍රියාත්මක වන්නේ ය.

(3) මේ ව්‍යවස්ථාව යටතේ සාදනු ලබන සියලුම අධිකරණ රීති ගැසට් පත්‍රයේ පළකරනු ලැබීමෙන් පසු හැකි තාක් ඉක්මනින් අනුමතය සඳහා පාර්ලිමේන්තුව වෙත ඉදිරිපත් කළ යුත්තේ ය. එසේ අනුමත කරනු නොලැබූ යම් රීතියක්, එහි අනුමතයේ දින සිට, එහෙත් ඒ යටතේ කලින් කරන ලද කිසිවකට හෝ හානියක් නොමැතිව අවලංගු කරනු ලැබූ ලෙස සැලකිය යුත්තේ ය.

(4) අග්‍ර විනිශ්චයකාරවරයා සහ ඔහු විසින් නම් කරනු ලබන ශ්‍රේෂ්ඨාධිකරණයේ කවර වූ හෝ විනිශ්චයකාරවරයන් තිදෙනකු විසින් එවැනි යම් අධිකරණ රීති සංශෝධනය කිරීම, වෙනස් කිරීම හෝ ප්‍රත්‍යාදිෂ්ට කිරීම කළ හැක්කේ ය. රීතිවල එවැනි යම් සංශෝධනයක්, වෙනස් කිරීමක් හෝ ප්‍රත්‍යාදිෂ්ට කිරීමක් මෙයට ඉහතින් ඇති අනුච්ඡේදයේ අධිකරණ රීති සෑදීම සම්බන්ධයෙන් දක්වා ඇති පරිදි ම සිදු විය යුත්තේ ය.



ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අභියාචනාධිකරණය

137. අභියාචනාධිකරණය, අභියාචනාධිකරණයේ සභාපතිවරයා-
ගෙන් ද 107 වන ව්‍යවස්ථාවේ විධිවිධාන සලස්වා ඇති පරිදි පත් කරනු
ලැබිය යුතු වෙනත් විනිශ්චයකාරවරයන් හය දෙනෙකුට නොඅඩු හා
127[දහනව දෙනෙකුට නොවැඩි සංඛ්‍යාවකින් ද] සමන්විත වන්නේ ය.

අභියාචනාධිකරණය

138. (1) 128[මහාධිකරණයේ අභියාචනා අධිකරණ බලය හෝ මුල්
අවස්ථා අධිකරණ බලය හෝ ක්‍රියාත්මක කිරීමෙහි දී ඒ අධිකරණය
විසින් හෝ යම්කිසි මුල් අවස්ථා අධිකරණයක්, විනිශ්චය අධිකාරයක්
හෝ වෙනත් ආයතනයක් විසින් හෝ] සිද්ධි පිළිබඳව හෝ නීතිය
පිළිබඳව හෝ කරන ලද සියලු ම වැරදි නිවැරදි කිරීම සඳහා වූ
අභියාචනා අධිකරණ බලය ද 129[ඒ මහාධිකරණය විසින් හෝ ඒ මුල්
අවස්ථා අධිකරණය, විනිශ්චය අධිකාරය හෝ වෙනත් ආයතනය
විසින් හෝ] සංඡානනය කරන ලද සියලු නඩු නිමිති, සිවිල් නඩු, නඩු,
අපරාධ නඩු, කාරණා සහ දේවල් ඒ පිළිබඳ අභියාචනය හා
පරිශෝධනය හා යථා තත්ත්වයට පැමිණවීම මගින් සංඡානනය
කිරීමේ තනි හා අන්‍යාය බලය ද ආණ්ඩුක්‍රම ව්‍යවස්ථාවේ
විධිවිධානවලට හෝ වෙනත් යම් නීතියක විධිවිධානවලට යටත්ව
අභියාචනාධිකරණයට ඇත්තේ ය. අභියාචනාධිකරණය විසින් ඒ
බලතල ආණ්ඩුක්‍රම ව්‍යවස්ථාවේ විධිවිධානවලට යටත්ව ක්‍රියාත්මක
කළ යුත්තේ ය:

අභියාචනාධිකරණයේ
අධිකරණ බලය

එසේ වුව ද, යම් වරදක හෝ දෝෂයක හෝ අවිධිමත්භාවයක
හේතුවෙන් නඩුවෙහි පාර්ශ්වකරුවන්ගේ වැදගත් අයිතිවාසිකම්වලට
හානියක් සිදුවී නැද්ද නැතහොත් යුක්තිය ඉටු නොවීමක් සිදුවී නැද්ද
එවැනි වරදක්, දෝෂයක් හෝ අවිධිමත්භාවයක් නිසා, යම් මුල්
අධිකරණයක නඩු තීන්දුවක්, තීන්දු ප්‍රකාශයක් හෝ ආඥාවක්
ප්‍රතිවර්තනය කිරීම නැතහොත් වෙනස් කිරීම නො කළ යුත්තේ ය.

(2) පාර්ලිමේන්තුව විසින් කලින් කල නීතියෙන් පවරනු ලැබිය
හැකි හෝ නියම කරනු ලැබිය හැකි පරිදි වූ සියලු බලතල සහ
අභියාචනා අධිකරණ බලය වශයෙන් හෝ මුල් අධිකරණ බලය
වශයෙන් හෝ වන අධිකරණ බලය අභියාචනාධිකරණයට ඇත්තේ ය.
අභියාචනාධිකරණය විසින් ඒ සියලු බලතල සහ අධිකරණ බලය
ක්‍රියාත්මක කළ යුත්තේ ය.

127 - විසිවන ආණ්ඩුක්‍රම ව්‍යවස්ථා සංශෝධනයේ 31 වන වගන්තිය මගින් ආදේශ කරන ලදී.
128 - දහතුන්වන ආණ්ඩුක්‍රම ව්‍යවස්ථා සංශෝධනයේ 3(අ) වන වගන්තිය මගින් ආදේශ කරන ලදී.
129 - දහතුන්වන ආණ්ඩුක්‍රම ව්‍යවස්ථා සංශෝධනයේ 3(ආ) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අභියාචනයේ දී
ඇති බලතල

139. (1) අභියාචනාධිකරණය විසින් ස්වකීය අධිකරණ බලය ක්‍රියාත්මක කිරීමේ දී කවර හෝ ආඥාවක්, නඩු තීන්දුවක්, තීන්දු ප්‍රකාශයක් හෝ දණ්ඩන නියමයක් නීතිය අනුව ස්ථිර කිරීම, ප්‍රතිවර්තනය කිරීම, නිවැරදි කිරීම හෝ සුළු වශයෙන් වෙනස් කිරීම හෝ ඒ මුල් අවස්ථා අධිකරණයට, විනිශ්චය අධිකාරයට හෝ වෙනත් ආයතනයකට විධාන නිකුත් කිරීම හෝ සුදුසු යයි අභියාචනාධිකරණය සලකන නියමයන් මත අලුතෙන් නඩු විභාගයක් නැතහොත් වැඩිදුර නඩු විභාගයක් පවත්වන ලෙස ආඥා කිරීම හෝ කළ හැක්කේ ය.

(2) යම් මුල් නඩුකරයක දී, සිවිල් නඩුවක දී, අපරාධ නඩුවක දී හෝ නඩුවක දී ප්‍රස්තුත කාරණාවලට අදාළව මුල් අවස්ථා අධිකරණය විසින් ගෙන ඇති සාක්ෂිවලට අමතරව හෝ පරිපූරකව යුක්ති ධර්මය අනුව අවශ්‍ය විය හැකි අලුත් සාක්ෂි භාරගැනීම සහ පිළිගැනීම අභියාචනාධිකරණය විසින් වැඩිදුරටත් කළ හැක්කේ ය.

හේතියස් කෝපුස්
රිට ආඥා හැර
වෙනත් රිට ආඥා
නිකුත් කිරීමේ
බලය

140. කවර වූ හෝ මුල් අවස්ථා අධිකරණයක හෝ විනිශ්චය අධිකාරයක හෝ වෙනත් ආයතනයක වාර්තා සෝදිසි කිරීමට සහ පරීක්ෂා කිරීමට ද නීතිය අනුව සර්වියොරාරි, තහනම්, ප්‍රොසිචුට්ටෝ, මන්ඩාමුස් සහ ක්වෝ වොරන්ටෝ යන ස්වභාවයේ වූ රිට ආඥා යම් මුල් අවස්ථා අධිකරණයක විනිශ්චයකාරවරයාට හෝ විනිශ්චය අධිකාරයකට හෝ වෙනත් ආයතනයකට හෝ වෙනත් තැනැත්තකුට හෝ විරුද්ධව ප්‍රදානය කිරීමට සහ නිකුත් කිරීමට ද සම්පූර්ණ බලය හා අධිකාරය ආණ්ඩුක්‍රම ව්‍යවස්ථාවේ විධිවිධානවලට යටත්ව අභියාචනාධිකරණයට ඇත්තේ ය.

130[එසේ වුව ද, පාර්ලිමේන්තුව විසින් පනවනු ලබන නීතියකින්, ඒ නීතියෙහි දැක්වෙන යම් ගණයකට අයත් කාරණා සම්බන්ධයෙන් මේ ව්‍යවස්ථාවේ ඉහතින් ම වූ විධිවිධානවලින් අභියාචනාධිකරණය වෙත පැවරී ඇති අධිකරණ බලය අභියාචනාධිකරණය විසින් නොව, ශ්‍රේෂ්ඨාධිකරණය විසින් ක්‍රියාත්මක කළ යුතු යැයි විධිවිධාන සැලැස්විය හැකි ය.]

හේතියස් කෝපුස් රිට
ආඥා නිකුත් කිරීමේ
බලය

141. අභියාචනාධිකරණය විසින්—

- (අ) නීතිය අනුව ක්‍රියා කිරීම සඳහා යම් පුද්ගලයකු ඒ අධිකරණය ඉදිරියට ගෙන එන ලෙස; හෝ
- (ආ) රජයේ හෝ පෞද්ගලික හෝ අත්අඩංගුවේ නීති විරෝධීව හෝ අනිසි ලෙස රඳවා තබාගෙන ඇති යම් පුද්ගලයකු ඒ අධිකරණය ඉදිරියට ගෙන එන ලෙස,

130 - පළමුවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

හේබියස් කෝපුස් රිටි ආඥා ස්වභාවයේ වූ ආඥා ප්‍රදානය කළ හැක්කේ ය; නිකුත් කළ හැක්කේ ය. තව ද, එසේ අධිකරණය ඉදිරියට ගෙන එන ලද කවර හෝ තැනැත්තකු නිදහස් කරන ලෙස හෝ රිමාන්ඩ් භාරයේ තබන ලෙස නැතහොත් ඔහු සම්බන්ධයෙන් නීතිය අනුව අන්‍යාකාරයකින් ක්‍රියා කරන ලෙස නියම කළ හැක්කේ ය:

එසේ වුව ද, අභියාචනාධිකරණය විසින්, එවැනි පුද්ගලයකු වඩාත් ම පහසුවෙන් ඉදිරිපත් කළ හැකි මුල් අවස්ථා අධිකරණය ඉදිරියට ගෙන එන ලෙස නියම කිරීම ද සිදු වී ඇතැයි කියන බන්ධනාගාරගත කිරීමේ හෝ රඳවා තබා ගැනීමේ ක්‍රියා පිළිබඳව පරීක්ෂා කොට වාර්තා කරන ලෙස සහ ඉදිරිපත් කරන ලද පුද්ගලයාගේ අතුරු භාරය සඳහා සුදුසු යයි ඒ අධිකරණයට පෙනී යන විධිවිධාන යොදන ලෙස ඒ මුල් අවස්ථා අධිකරණයේ විනිශ්චයකාරවරයාට විධාන කිරීම ද නීත්‍යානුකූල වන්නේ ය. තව ද, ඒ වාර්තාව ලැබුණු විට, එසේ බන්ධනාගාරගත කර ඇතැයි හෝ රඳවා තබාගෙන ඇතැයි කියනු ලබන්නේ යම් තැනැත්තෙක් ද ඒ තැනැත්තා සම්බන්ධයෙන් නිදහස් කිරීමේ ආඥාවක් කිරීම හෝ ඒ තැනැත්තා රිමාන්ඩ් භාරයේ තැබීම හෝ නීතිය අනුව ඔහු සම්බන්ධයෙන් අන්‍යාකාරයකින් කටයුතු කිරීම අභියාචනාධිකරණය විසින් කළ යුත්තේ ය. අභියාචනාධිකරණය විසින් එසේ ප්‍රකාශ කරන ලද හෝ කරන ලද ආඥාව පිළිපැදීම ද, වහාම ක්‍රියාත්මක කිරීම ද මුල් අවස්ථා අධිකරණය විසින් කළ යුත්තේ ය:

එසේ ම, තවදුරටත් බාල වයස්කාර ළමයින්ගේ භාරය සහ පාලනය සම්බන්ධ අධිකරණ බලය යම් අධිකරණයක් විසින් ක්‍රියාත්මක කරනු ලැබීම සඳහා නීතියෙන් විධිවිධාන සලසනු ලැබුහොත් එවිට එවැනි යම්කිසි බාලවයස්කාර ළමයකුගේ භාරය පිළිබඳ ආරවුලක් සම්බන්ධයෙන් වඩාත් සුදුසු පරිදි ඒ අධිකරණයට කටයුතු කළ හැකි බවට අභියාචනාධිකරණය සෑහීමට පත් වන්නේ නම්, ඒ බාල වයස්කාර ළමයාගේ භාරය සම්බන්ධයෙන් ඒ අධිකරණය වෙත ඉල්ලීමක් කරන ලෙස පාර්ශ්වකරුවන්ට අභියාචනාධිකරණය විසින් විධාන කළ හැක්කේ ය.

142. අභියාචනාධිකරණය විසින්—

- (i) යම් බන්ධනාගාරයක රඳවා තබනු ලැබ සිටින සිරකරුවකු යුද්ධාධිකරණයක් ඉදිරිපිටට හෝ ජනරජයේ ජනාධිපතිවරයාගෙන් ලැබුණු යම් අධිකාරයක බලය යටතේ ක්‍රියා කරන යම් කොමසාරිස්වරයකු ඉදිරිපිටට නඩු විභාගය සඳහා හෝ පිළිවෙළින් එකී යුද්ධාධිකරණය නැතහොත් කොමසාරිස්වරයා ඉදිරියෙහි විභාග වෙමින් පවත්නා යම් කාරණා පිළිබඳව විමසනු ලැබීම සඳහා හෝ ඉදිරිපත් කරන ලෙස; හෝ

සිරකරුවන්
ගෙන්වා ගැනීමේ
සහ ඉවත් කිරීමේ
බලය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ii) බන්ධනාගාරයේ රඳවා තබනු ලැබ සිටින සිරකරුවකු නඩු විභාගයේ කාර්ය සඳහා එක් සිරභාරයකින් වෙනත් සිරභාරයකට ගෙන එන ලෙස

විධාන කළ හැක්කේ ය.

ඉන්ජන්ජන් තහනම් නිකුත් කිරීමේ බලය

143. ඉන්ජන්ජන් තහනමක් ලබා ගැනීම සඳහා ඉල්ලුම් කරන පාර්ශ්වකරුවකු විසින්, යම් මුල් අවස්ථා අධිකරණයක නඩුවක් පැවරීමෙන් ප්‍රතිකර්මයක් යෙදිය නොහැකි අන්තර්ගතයක් වැළැක්වීමට පෙර උද්ගත විය හැකි එවැනි අන්තර්ගතයක් සිදුවීම වැළැක්වීම සඳහා ඉන්ජන්ජන් තහනම් ප්‍රදානය කිරීමට හා නිකුත් කිරීමට අභියාචනාධිකරණයට බලය ඇත්තේ ය:

එසේ වුව ද, අභියාචනාධිකරණය වෙත අභියාචනය කිරීමෙන් හෝ අභියාචනාධිකරණය වෙත කරනු ලැබූ අභියාචනයක් පවත්වාගෙන යාමෙන් යම් අධිකරණයක යම් නඩුවක පාර්ශ්වකරුවකු වැළැක්වීම සඳහා හෝ නඩුව, විත්තිය හෝ අභියාචනය පිළිබඳව යම් කරුණක් ඉදිරිපත් කිරීමෙන් යම් අධිකරණයක යම් නඩුවක පාර්ශ්වකරුවකු වැළැක්වීම සඳහා හෝ යම් අධිකරණයක සිවිල් හෝ අපරාධ නඩුවක් පැවරීමෙන් හෝ යම් අධිකරණයක් ඉදිරියෙහි සිවිල් හෝ අපරාධ නඩුවක් පවත්වාගෙන යාමෙන් යම් තැනැත්තකු වැළැක්වීම සඳහා හෝ අභියාචනාධිකරණය විසින් ඉන්ජන්ජන් තහනමක් ප්‍රදානය කිරීම නීත්‍යානුකූල නොවන්නේ ය. එහෙත් එකම නඩු නිමිත්තක් සඳහා හෝ සම්බන්ධයෙන් හෝ විවිධ අධිකරණ දෙකක වෙන් වෙන්ව නඩු දෙකක් ඔහු විසින් පවරා ඇති අවස්ථාවක, එකී නඩු දෙකෙන් අභියාචනාධිකරණයට සුදුසු යැයි පෙනෙන පරිදි මැදිහත් වීමෙන් එක් නඩුවක් හෝ අනෙක් නඩුව හෝ ඔහු විසින් පවත්වාගෙන යනු ලැබීම වැළැක්වීමට අභියාචනාධිකරණයට බලය ඇත්තේ ය.

පාර්ලිමේන්තු ඡන්ද පෙත්සම්

144. පාර්ලිමේන්තු මන්ත්‍රී ධුරයට තෝරා පත් කර ගැනීම පිළිබඳ ඡන්ද පෙත්සම් සම්බන්ධයෙන් තත් කාලයේ බලපවත්නා යම් නීතියකට අනුකූලව, ඒ ධුරයකට තෝරා පත් කර ගැනීම පිළිබඳ ඡන්ද පෙත්සම් විභාග කිරීමට අභියාචනාධිකරණයට බලය ඇත්තේ ය. ඒ බලය, ඒ අධිකරණය විසින් ක්‍රියාත්මක කළ යුත්තේ ය.

වාර්තා සෝදිසි කිරීම

145. සිය මෙහෙයවීමෙන් ම හෝ ඉදිරිපත් කරනු ලැබූ ඉල්ලීමක් අනුව හෝ ඕනෑම මුල් අවස්ථා අධිකරණයක වාර්තා ගෙන්වා ගැනීම, සෝදිසි කිරීම හෝ පරීක්ෂා කිරීම ද ස්වකීය පර්යේෂණ බලතල ක්‍රියාත්මක කිරීමෙහි ලා යුක්ති ධර්මය අනුව අවශ්‍ය විය හැකි ආඥාවක් ඒ පිළිබඳව කිරීම ද අභියාචනාධිකරණය විසින් කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

146. (1) අභියාචනාධිකරණය සාමාන්‍යයෙන් කොළඹ දී ස්වකීය අධිකරණ බලය ක්‍රියාත්මක කළ යුත්තේ ය.

අභියාචනාධිකරණය පැවැත්වීම

එසේ වුව ද, අභියාචනාධිකරණය යම් අධිකරණ කලාපයක හෝ දිස්ත්‍රික්කයක පැවැත්වීම සහ එහි දී ඒ අධිකරණයේ අධිකරණ බලය ක්‍රියාත්මක කිරීම අවස්ථාවෝචිත යයි අග්‍ර විනිශ්චයකාරවරයා සලකන විට එය ස්වකීය විධානයේ විනිශ්චය කොට දැක්වෙන යම් අධිකරණ කලාපයක හෝ දිස්ත්‍රික්කයක පවත්වන ලෙස හා එහි අධිකරණ බලය එසේ ක්‍රියාත්මක කරන ලෙස අග්‍ර විනිශ්චයකාරවරයා විසින් කලින් කළ විධාන කළ හැක්කේ ය.

¹³¹[(2) අභියාචනාධිකරණයේ අධිකරණ බලය, වෙන් වෙන්ව නඩු විභාග කරන ඒ අධිකරණයේ විනිශ්චයකාරවරයන් විසින්, එකම අවස්ථාවේ දී විවිධ කාරණා සම්බන්ධයෙන් ක්‍රියාත්මක කළ හැක්කේ ය:

එසේ වුව ද—

(i) (අ) මහාධිකරණය විසින් විශේෂ අධිකරණ විභාගයක දී ප්‍රකාශයට පත් කරන ලද නඩු තීන්දු සහ ආඥා සම්බන්ධයෙන් අභියාචනාධිකරණයේ අධිකරණ බලය, ඒ අධිකරණයේ විනිශ්චයකාරවරයන් යටත් පිරිසෙයින් තිදෙනකු විසින් ක්‍රියාත්මක කළ යුත්තේ ය;

(ආ) මහාධිකරණයේ වෙනත් නඩු තීන්දු හා ආඥා සම්බන්ධයෙන් අභියාචනාධිකරණයේ අධිකරණ බලය, ඒ අධිකරණයේ විනිශ්චයකාරවරයන් යටත් පිරිසෙයින් දෙදෙනකු විසින් ක්‍රියාත්මක කළ යුත්තේ ය;

(ii) 144 වන ව්‍යවස්ථාව යටතේ වූ ස්වකීය බලතල සම්බන්ධව අභියාචනාධිකරණයේ අධිකරණ බලය, අභියාචනාධිකරණයේ සභාපතිවරයා විසින් හෝ සභාපතිවරයා විසින් නම් කරන ලද ඒ අධිකරණයේ යම්කිසි විනිශ්චයකාරවරයන් එක්කෙනකු හෝ වැඩි ගණනක් විසින් හෝ ක්‍රියාත්මක කළ යුත්තේ ය. අභියාචනාධිකරණයේ සභාපතිවරයා එකී විනිශ්චයකාරවරයන්ගෙන් කෙනකු විය හැක්කේ ය;

(iii) අභියාචනාධිකරණයේ සභාපතිවරයා විසින් පොදු හෝ විශේෂ නියමයන් මගින් අන්‍යාකාරව විධාන කළහොත් මිස, වෙනත් කාරණා සම්බන්ධයෙන් අභියාචනාධිකරණයේ අධිකරණ බලය, ඒ අධිකරණයේ තනි විනිශ්චයකාරවරයකු විසින් ක්‍රියාත්මක කළ යුත්තේ ය.]

131 - එකොළොස්වන ආණ්ඩුක්‍රම ව්‍යවස්ථා සංශෝධනයේ 6 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) විනිශ්චය පීඨයක් සමන්විත කෙරෙන විනිශ්චයකාරවරයන් දෙදෙනකු අතර මතභේදයක් ඇති වූ අවස්ථාවක, විනිශ්චයකාරවරයන් තිදෙනකු රැස්ව ඒ කාරණය සමාලෝචනය කරන තෙක් අධිකරණයේ තීරණය දීම අත්හිටවනු ලැබිය යුත්තේ ය.

(4) අභියාචනාධිකරණයේ නඩු තීන්දුව, ඒකමතික තීරණයක් නොවන විට, ඒ තීන්දුව බහුතර සංඛ්‍යාවෙහි තීරණය විය යුත්තේ ය.

අභියාචනාධිකරණයේ
රෙජිස්ට්‍රාර් කාර්යාලය
සහ රෙජිස්ට්‍රාර් මූරය

147. අභියාචනාධිකරණයේ රෙජිස්ට්‍රාර් කාර්යාලය, අභියාචනාධිකරණයේ රෙජිස්ට්‍රාර්වරයා යනුවෙන් පදවි නම් කරනු ලබන නිලධරයකු භාරයේ විය යුත්තේ ය. ඒ රෙජිස්ට්‍රාර්වරයා අභියාචනාධිකරණයේ සභාපතිවරයාගේ අධීක්ෂණයට, විධානයට සහ පාලනයට යටත් වන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XVII වන පරිච්ඡේදය

මූල්‍යය

148. රාජ්‍ය මූල්‍ය පිළිබඳ සම්පූර්ණ පාලනය පාර්ලිමේන්තුව සතු වන්නේ ය. පාර්ලිමේන්තුව විසින් සම්මත කරනු ලැබූ නීතියක හෝ පවත්නා යම් නීතියක හෝ අධිකාරය අනුව හෝ ඒ යටතේ හෝ මිස කිසිම පළාත් පාලන ආයතනයක් විසින් හෝ වෙනත් පොදු අධිකාරයක් විසින් හෝ කිසිම බද්දක්, වරිපනමක් හෝ වෙනත් යම්කිසි බදු විශේෂයක් නියම කිරීමට බලය නොමැත්තේ ය.

රාජ්‍ය මූල්‍ය පිළිබඳ පාලනය පාර්ලිමේන්තුව සතු බව

149. (1) නියමිත කාර්යය සඳහා නීතියෙන් වෙන් කරනු නොලැබූවා වූ ද, ජනරජය සතු වූ ද, සියලු ම අරමුදල් එක්ව ඒකාබද්ධ අරමුදල නමැති අරමුදලක් වන්නේ ය. සියලු ම අය බදු, තීරු බදු, වරිපනම් හා ගාස්තු යන මාර්ගවලින් ලැබෙන ආදායම් ද, නියමිත කාර්ය සඳහා වෙන් කරනු නොලැබූ ජනරජය සතු සෞඤ්ඤ සියලු ම ආදායම් සහ ලැබීම් ද ඒකාබද්ධ අරමුදලට ගෙවිය යුත්තේ ය.

ඒකාබද්ධ අරමුදල

(2) රාජ්‍ය ණය අරමුදලේ පොළිය ද, නිදන් අරමුදලට ගෙවන මුදල් ද, ඒකාබද්ධ අරමුදල එකතු කිරීම, පාලනය කිරීම සහ භාර ගැනීම යනාදී කටයුතු හා සම්බන්ධ පිරිවැය, ගාස්තු සහ වියදම් ද, පාර්ලිමේන්තුව විසින් නිශ්චය කරනු ලබන්නා වූ වෙනත් වියදමක් වේ නම් ඒ වියදම් ද, ඒකාබද්ධ අරමුදලට වැය බැරක් කළ යුත්තේ ය.

150. (1) මේ ව්‍යවස්ථාවේ (3) වන අනුව්‍යවස්ථාවේ සහ (4) වන අනුව්‍යවස්ථාවේ ප්‍රකාශිතව ම විධිවිධාන සලසා ඇති පරිදි හැර මුදල් විෂයය භාර අමාත්‍යවරයාගේ අත්සන යටතේ වූ බලපත්‍රයක අධිකාරය අනුව මිස ඒකාබද්ධ අරමුදලෙන් කිසිම මුදලක් ඉවත් කර ගත නොහැක්කේ ය.

ඒකාබද්ධ අරමුදලෙන් මුදල් ඉවත් කර ගැනීම

(2) යම්කිසි මුදලක් ඒකාබද්ධ අරමුදලෙන් ඉවත් කර ගැනීමේ දී ඒ මුදල ඒකාබද්ධ අරමුදලෙන් ඉවත් කර ගන්නා වූ මුදල් වර්ෂය තුළ දී ම රජයේ නියමිත සේවාවක් සඳහා පාර්ලිමේන්තුව විසින් සම්මත කරනු ලැබූ යෝජනා සම්මතයකින් හෝ වෙනත් යම්කිසි නීතියකින් හෝ ඒ මුදල වෙන් කොට දී ඇත්නම් මිස, එසේ නැත්නම් වෙනත් ආකාරයකින් ඒ මුදල නීත්‍යානුකූල පරිදි ඒකාබද්ධ අරමුදලට වැය බරක් කරනු ලැබුවහොත් මිස ඉහත කී බලපත්‍රය නිකුත් නොකළ යුත්තේ ය.

(3) යම්කිසි වර්ෂයක විසර්ජන පනත් කෙටුම්පත නීතිය බවට පත්වීමට පෙර ජනාධිපතිවරයා විසින් පාර්ලිමේන්තුව විසුරුවා හරිනු

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ලැබූ අවස්ථාවක පාර්ලිමේන්තුව විසින් රජයේ සේවාවන් සඳහා මුදල් වෙන් කර නොමැත්තේ නම් අභිනව පාර්ලිමේන්තුව රැස්වීමට නියමිත දින සිට මාස තුනක් ඉකුත් වන තෙක් රජයේ සේවාවන් සඳහා යම්කිසි මුදලක් අවශ්‍ය වේනැයි ජනාධිපතිවරයා සලකයි නම් ඒ මුදල ඒකාබද්ධ අරමුදලෙන් නිකුත් කිරීමටත්, වැය කිරීමටත් නියම කිරීමට ජනාධිපතිවරයාට බලය ඇත්තේ ය.

(4) ජනාධිපතිවරයා විසින් පාර්ලිමේන්තුව විසුරුවා හැර මහ මැතිවරණයක් සඳහා දිනයක් හෝ දින හෝ නියම කරන අවස්ථාවක, ඒ මැතිවරණය සඳහා පාර්ලිමේන්තුව විසින් කලින් ප්‍රතිපාදන සලසා නොමැති නම් ඒ සඳහා අරමුදල් ඒකාබද්ධ අරමුදලෙන් නිකුත් කිරීමටත්, මැතිවරණ කොමසාරිස්වරයා විමසා අවශ්‍ය යැයි සලකන අරමුදල් වැය කිරීමටත් ජනාධිපතිවරයාට බලය ඇත්තේ ය.

අවිනිශ්චිත අවස්ථා
අරමුදල

151. (1) 149 වන ව්‍යවස්ථාවේ කවර විධිවිධානයක් ඇතත්, අනුපේක්ෂිත හදිසි වියදම් සඳහා මුදල් සැපයීම පිණිස අවිනිශ්චිත අවස්ථා අරමුදලක් නීතියෙන් පිහිටුවීමට පාර්ලිමේන්තුවට බලය ඇත්තේ ය.

(2) (අ) අනුපේක්ෂිත හදිසි වියදමක් දැරීම අවශ්‍ය බව ද;

(ආ) එවැනි යම්කිසි වියදමක් සඳහා ප්‍රතිපාදන සලසා නොමැති බව ද;

මුදල් විෂයය භාර අමාත්‍යවරයාට අවබෝධ වුවහොත් ජනාධිපතිවරයාගේ කැමැත්ත ඇතිව අවිනිශ්චිත අවස්ථා අරමුදලෙන් අත්තිකාරම් මුදලක් ගෙවීමෙන් ඒ වියදමට අවශ්‍ය මුදල සැපයීමට නියෝග කිරීමේ බලය මුදල් විෂයය භාර අමාත්‍යවරයාට ඇත්තේ ය.

(3) අත්තිකාරම් වශයෙන් එවැනි මුදලක් දුන් සෑම අවස්ථාවකම ඒ මුදල ආපසු ගෙවීම සඳහා පරිපූරක ඇස්තමේන්තුවක් අප්‍රමාදව පාර්ලිමේන්තුවට ඉදිරිපත් කළ යුත්තේ ය.

රජයේ ආදායමට
බලපාන පනත්
කෙටුම්පත් පිළිබඳ
විශේෂ විධිවිධාන

152. ජනරජයේ ඒකාබද්ධ අරමුදලෙන් නැතහොත් ජනරජයේ වෙනත් අරමුදලකින් යම්කිසි මුදලක් ගෙවීමට හෝ එකී අරමුදල්වලට වැය බරක් පැවරීමට හෝ යම්කිසි බද්දක් පැනවීමට හෝ තත් කාලයේ බලපවත්නා යම්කිසි බද්දක් ඉවත් කිරීමට, වැඩි කිරීමට නැතහොත් අඩු කිරීමට හෝ බලය පවරන්නා වූ කිසිම පනත් කෙටුම්පතක් හෝ යෝජනාවක්, අමාත්‍යවරයකු විසින් විනා අන් කිසිවකු විසින් පාර්ලිමේන්තුවට ඉදිරිපත් කළ නොහැක්කේ ය. තව ද, අමාත්‍ය මණ්ඩලය විසින් අනුමත කොට ඇතොත් මිස හෝ අමාත්‍ය මණ්ඩලය විසින් නියම කරනු ලබන යම්කිසි ආකාරයකට අනුමත කොට ඇතොත් මිස, එවැනි පනත් කෙටුම්පතක් හෝ යෝජනාවක් හෝ අමාත්‍යවරයකු විසින් වුව ද පාර්ලිමේන්තුවට ඉදිරිපත් කළ නොහැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

විගණකාධිපතිවරයා

153.¹³²[(1)විගණකාධිපතිවරයෙක් වන්නේය. විගණකාධිපතිවරයා සුදුසුකම් ලත් විගණකවරයකු විය යුතු අතර,¹³³[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් පත් කරනු ලබන්නේ ය. විගණකාධිපතිවරයා යථා පැවැත්මෙන් සිටින තාක් ස්වකීය ධුරය දරන්නේ ය.]

(2) විගණකාධිපතිවරයාගේ වැටුප පාර්ලිමේන්තුව විසින් නිශ්චය කළ යුත්තේ ය. එසේ නිශ්චය කරන ලද වැටුප ඒකාබද්ධ අරමුදලට වැය බරක් වන්නේ ය. ඔහුගේ ධුර කාලය තුළ එකී වැටුප අඩු නොකළ යුත්තේ ය.

(3) විගණකාධිපතිවරයා —

- (අ) මිය ගියහොත් එවිට; හෝ
- (ආ) ජනාධිපතිවරයා වෙත යවන ලිපියක් මගින් ඉල්ලා අස් වුවහොත් එවිට; හෝ
- (ඇ) වයස අවුරුදු හැට සම්පූර්ණ කළ විට; හෝ
- (ඈ) රෝගාතුර වීම නිසා හෝ ශාරීරික නැතහොත් මානසික දුර්වලතාවක් නිසා හෝ ජනාධිපතිවරයා විසින් ඉවත් කරනු ලැබුවහොත් එවිට; හෝ
- (ඉ) පාර්ලිමේන්තුව විසින් සම්මත කොට ඉදිරිපත් කරන යෝජනාවක් අනුව ජනාධිපතිවරයා විසින් ඉවත් කරනු ලැබුවහොත් එවිට, විගණකාධිපති ධුරය හිස් වන්නේ ය.

¹³⁴[(4) විගණකාධිපතිවරයාට සිය ධුරයෙහි කාර්ය ඉටු කිරීමට නොහැකි වූ විට විගණකාධිපතිවරයා වෙනුවෙන් වැඩ බැලීමට ¹³⁵[ආණ්ඩුක්‍රම ව්‍යවස්ථා සභාවේ අනුමතයට යටත්ව,] සුදුසුකම් ලත් විගණකවරයකු පත් කිරීමට ජනාධිපතිවරයාට හැක්කේ ය.]

¹³⁶[153අ. (1) (මේ පරිච්ඡේදයේ “කොමිෂන් සභාව” යනුවෙන් සඳහන් කරනු ලබන) විගණන සේවා කොමිෂන් සභාවක් තිබිය යුතු අතර, එකී කොමිෂන් සභාව, එකී සභාවේ සභාපතිවරයා විය යුතු විගණකාධිපතිවරයාගෙන් සහ ආණ්ඩුක්‍රම ව්‍යවස්ථා සභාවේ නිර්දේශය මත ජනාධිපතිවරයා විසින් පත් කරනු ලැබිය යුතු පහත දැක්වෙන සාමාජිකයන්ගෙන් සමන්විත විය යුත්තේ ය:-

විගණන සේවා
කොමිෂන් සභාවේ
සංයුතිය

132 - විසිවන ආණ්ඩුක්‍රම ව්‍යවස්ථා සංශෝධනයේ 32(1) වන වගන්තිය මගින් ආදේශ කරන ලදී.
 133 - විසිඑක්වන ආණ්ඩුක්‍රම ව්‍යවස්ථා සංශෝධනයේ 18(1) වන වගන්තිය මගින් ආදේශ කරන ලදී.
 134 - විසිවන ආණ්ඩුක්‍රම ව්‍යවස්ථා සංශෝධනයේ 32(2) වන වගන්තිය මගින් ආදේශ කරන ලදී.
 135 - විසිඑක්වන ආණ්ඩුක්‍රම ව්‍යවස්ථා සංශෝධනයේ 18(2) වන වගන්තිය මගින් ආදේශ කරන ලදී.
 136 - විසිඑක්වන ආණ්ඩුක්‍රම ව්‍යවස්ථා සංශෝධනයේ 19 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (අ) නියෝජ්‍ය විගණකාධිපති ධුරය හෝ ඊට ඉහළින් වූ ධුරයක් දරන ලද විගණකාධිපති දෙපාර්තමේන්තුවේ විශ්‍රාමලත් නිලධරයන් දෙදෙනෙක්;
- (ආ) ශ්‍රී ලංකාවේ ශ්‍රේෂ්ඨාධිකරණයේ, අභියාචනාධිකරණයේ හෝ මහාධිකරණයේ විශ්‍රාමලත් විනිශ්චයකාරවරයෙක්; සහ
- (ඇ) ශ්‍රී ලංකා පරිපාලන සේවාවේ විශ්‍රාමලත් I වන පන්තියේ නිලධරයෙක්.

(2) කොමිෂන් සභාවේ සාමාජිකයකු ලෙස පත් කරන ලද තැනැත්තකු —

- (අ) ජනාධිපතිවරයා අමතා යවන ලිපියක් මගින් කලින් ඉල්ලා අස්වුවහොත්;
- (ආ) මෙහි මින්මතු විධිවිධාන සලසා ඇති පරිදි ධුරයෙන් ඉවත් කළහොත්; හෝ
- (ඇ) පාර්ලිමේන්තු මන්ත්‍රීවරයකු හෝ පළාත් සභා සභිකයකු හෝ පළාත් පාලන ආයතන සභිකයකු හෝ වුවහොත්,

මීස, අවුරුදු තුනක කාලයක් සඳහා ධුරය දැරිය යුත්තේ ය.

(3) කොමිෂන් සභාවේ සාමාජිකයකු ලෙස පත් කරනු ලැබූ තැනැත්තකු ආණ්ඩුක්‍රම ව්‍යවස්ථා සභාවේ නිර්දේශය මත වැඩිදුර ධුර කාලයක් සඳහා පත් කරනු ලැබීමට සුදුස්සකු වන්නේ ය.

(4) ජනාධිපතිවරයා විසින් ආණ්ඩුක්‍රම ව්‍යවස්ථා සභාවේ අනුමතය ඇතිව (1) වන අනුව ව්‍යවස්ථාව යටතේ කොමිෂන් සභාවේ සාමාජිකයකු ලෙස පත්කරනු ලැබූ යම් තැනැත්තකු හේතු දක්වා ධුරයෙන් ඉවත් කරනු ලැබිය හැක්කේ ය.

(5) කොමිෂන් සභාවේ සභාපතිවරයාට සහ සාමාජිකයන්ට පාර්ලිමේන්තුව විසින් තීරණය කරනු ලබන දීමනාවක් ගෙවනු ලැබිය යුත්තේ ය. එම දීමනාව ඒකාබද්ධ අරමුදලට වැය බරක් විය යුතු අතර සභාපතිවරයාගේ හෝ සාමාජිකයන්ගේ ධුර කාලය තුළ දී එය අඩු කරනු නොලැබිය යුත්තේ ය.

(6) කොමිෂන් සභාවේ සභාපතිවරයා සහ සාමාජිකයන් (19 වන අධිකාරය වූ) දණ්ඩ නීති සංග්‍රහයේ IX වන පරිච්ඡේදයේ අර්ථනුකූලව සහ එහි කාර්ය සඳහා රජයේ සේවකයන් ලෙස සලකනු ලැබිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(7) කොමිෂන් සභාවට, කොමිෂන් සභාව විසින් පත්කරනු ලබන ලේකම්වරයකු සිටිය යුත්තේ ය.

153ආ. (1) කොමිෂන් සභාවේ යම් රැස්වීමක ගණපුරණය එකී සභාවේ සාමාජිකයන් තුන්දෙනකු විය යුත්තේ ය.

කොමිෂන් සභාවේ රැස්වීම්

(2) පාර්ලිමේන්තුව විසින්, (1) වන අනුව්‍යවස්ථාවට යටත්ව, කොමිෂන් සභාවේ රැස්වීම් සඳහා ද, ශ්‍රී ලංකා රාජ්‍ය විගණන සේවය ස්ථාපිත කිරීම සඳහා ද, ඒ හා සම්බන්ධිත වූ සහ ඊට ආනුෂංගික වූ වෙනත් කාරණා සඳහා ද නීතියෙන් විධිවිධාන සැලැස්විය යුත්තේ ය.

153ඇ. (1) ශ්‍රී ලංකා රාජ්‍ය විගණන සේවයට අයත් සාමාජිකයන් පත් කිරීමේ, උසස් කිරීමේ, මාරු කිරීමේ, විනය පාලනය කිරීමේ සහ සේවයෙන් පහකිරීමේ බලතල කොමිෂන් සභාවට පැවරෙන්නේ ය.

කොමිෂන් සභාවේ බලතල සහ කර්තව්‍ය

(2) කොමිෂන් සභාව විසින් පහත සඳහන් බලතල, කාර්ය සහ කර්තව්‍ය ද ක්‍රියාත්මක කිරීම, ඉටුකිරීම සහ කිරීම කළ යුත්තේ ය:-

- (අ) ශ්‍රී ලංකා රාජ්‍ය විගණන සේවයට අයත් සාමාජිකයන් සේවයට බඳවා ගැනීමේ පටිපාටිවලට අදාළ රීති සහ ඔවුන්ගේ පත්කිරීම්, මාරුකිරීම්, විනය පාලනය සහ සේවයෙන් පහකිරීම්වලට අදාළ රීති, ඒවාට අදාළව අමාත්‍ය මණ්ඩලය විසින් නිශ්චය කරනු ලබන ප්‍රතිපත්තිවලට යටත්ව සකස් කිරීම;
- (ආ) නීතිය මගින් ස්ථාපිත ජාතික විගණන කාර්යාලයේ වාර්ෂික ඇස්තමේන්තු සකස් කිරීම; සහ
- (ඇ) නීතිය මගින් විධිවිධාන සලස්වනු ලැබිය හැකි පරිදි වූ වෙනත් බලතල, කාර්ය සහ කර්තව්‍ය ක්‍රියාත්මක කිරීම, ඉටුකිරීම හා කිරීම.

(3) (2) වන අනුව්‍යවස්ථාව යටතේ සාදනු ලබන රීති කොමිෂන් සභාව විසින් ගැසට් පත්‍රයේ පළ කරනු ලැබීමට සැලැස්විය යුත්තේ ය.

(4) එවැනි සෑම රීතියක් ම එසේ පළ කරනු ලැබූ දින සිට හෝ එම රීති මගින් නිශ්චිතව දක්වා ඇති යම් පසු දිනයක සිට ක්‍රියාත්මක විය යුත්තේ ය.

(5) එවැනි සෑම රීතියක් ම ගැසට් පත්‍රයේ පළ කරනු ලැබූ දින සිට මාස තුනක කාලයක් ඇතුළත පාර්ලිමේන්තුවේ අනුමතය සඳහා ඉදිරිපත් කළ යුත්තේ ය. එසේ අනුමත කරනු නොලැබූ යම් රීතියක්

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

එම අනුමතයේ දින සිට පරිච්ඡින්න කරනු ලැබූ ලෙස සලකනු ලැබිය යුතු අතර, ඒ යටතේ ඊට පෙර කරන ලද කිසිවකට අගතියක් නොවිය යුත්තේ ය.

කොමිෂන් සභාවේ හෝ ශ්‍රී ලංකා රාජ්‍ය විගණන සේවයේ යම් නිලධරයෙකුගේ තීරණයකට බලපෑම් කිරීම හෝ බලපෑම් කිරීමට තැත් කිරීම වරදක් බව

153ඇ. (1) තමාගේ රාජකාරි කටයුතු අතරතුර දී හැර, කෙළින් ම හෝ අන්‍යාකාරයකින්, තමන් විසින් ම හෝ වෙනත් යම් තැනැත්තකු මගින්, කවර වූ හෝ ආකාරයකින් කොමිෂන් සභාවේ තීරණයකට, එකී සභාවේ යම් සාමාජිකයකුට හෝ ශ්‍රී ලංකා රාජ්‍ය විගණන සේවයේ යම් නිලධරයකුට හෝ බලපෑමක් කරන හෝ බලපෑමක් කිරීමට තැත් කරන යම් තැනැත්තෙක් වරදක් සිදු කරන අතර, වරදකරු කිරීමේ දී රුපියල් එක් ලක්ෂයකට නොවැඩි දඩයකට හෝ අවුරුදු තුනකට නොවැඩි කාලයක් සඳහා වූ බන්ධනාගාරගත කිරීමකට හෝ එකී දඩය සහ බන්ධනාගාරගත කිරීම යන දඬුවම් දෙකට ම හෝ යටත් විය යුත්තේ ය.

(2) ආණ්ඩුක්‍රම ව්‍යවස්ථාවේ 154ග වන ව්‍යවස්ථාව යටතේ පිහිටුවන ලද සෑම මහාධිකරණයකට ම (1) වන අනුව්‍යවස්ථාවේ සඳහන් යම් කාරණයක් විභාගකොට තීරණය කිරීමට අධිකරණ බලය තිබිය යුත්තේ ය.

නීති කෘත්‍යවලින් මුක්තිය

153ඉ. 126 වන ව්‍යවස්ථාව යටතේ ශ්‍රේෂ්ඨාධිකරණය වෙත පිරිනමා ඇති අධිකරණ බලයට සහ 153උ වන ව්‍යවස්ථාව යටතේ පරිපාලන අභියාචන විනිශ්චය අධිකාරියට ප්‍රදානය කොට ඇති බලතලවලට යටත්ව, මේ පරිච්ඡේදය යටතේ හෝ යම් ලිඛිත නීතියක් යටතේ කොමිෂන් සභාව වෙත පවරා දී ඇති යම් කර්තව්‍යයක් ඉටුකිරීමේ දී එකී සභාව විසින් කරන ලද යම් නියමයක් හෝ දෙන ලද යම් තීරණයක් පිළිබඳව විභාග කිරීමට, මතයක් ප්‍රකාශ කිරීමට හෝ කවර වූ හෝ ආකාරයකින් ප්‍රශ්න කිරීමට කිසිදු අධිකරණයකට හෝ විනිශ්චය අධිකාරියකට බලය හෝ අධිකරණ බලය නොතිබිය යුත්තේ ය.

පිරිවැය සහ වියදම්

153ඊ. කොමිෂන් සභාවේ පිරිවැය සහ වියදම් ඒකාබද්ධ අරමුදලට වැයබරක් විය යුත්තේ ය.

පරිපාලන අභියාචන විනිශ්චය අධිකාරිය වෙත ඉදිරිපත් කරනු ලබන අභියාචන

153උ. කොමිෂන් සභාව විසින් ශ්‍රී ලංකා රාජ්‍ය විගණන සේවයේ යම් නිලධරයකු සම්බන්ධයෙන් වූ යම් පත් කිරීමකට, උසස් කිරීමකට හෝ ස්ථාන මාරුවකට අදාළව කරන ලද යම් නියමයකින් හෝ විනය පිළිබඳ කාරණයක් මත හෝ සේවයෙන් පහකිරීමක් මත කරන ලද යම් නියමයකින් අතෘප්තියට පත් ශ්‍රී ලංකා රාජ්‍ය විගණන සේවයේ යම් නිලධරයකු විසින් එයට විරුද්ධව 59 වන ව්‍යවස්ථාව යටතේ පිහිටුවන ලද පරිපාලන අභියාචන විනිශ්චය අධිකාරියට අභියාචනයක් ඉදිරිපත් කිරීම කළ හැක්කේ ය. කොමිෂන් සභාව විසින් කරන ලද යම් නියමයක් හෝ දෙන ලද යම් තීරණයක් වෙනස් කිරීමට, සුළු වශයෙන් වෙනස් කිරීමට, ප්‍රත්‍යාදිෂ්ඨ කිරීමට හෝ ස්ථිර කිරීමට එකී විනිශ්චය අධිකාරියට බලය ඇත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

153ඌ. කොමිෂන් සභාව, ස්වකීය කර්තව්‍ය ඉටු කිරීම සම්බන්ධයෙන් පාර්ලිමේන්තුවේ ස්ථාවර නියෝගවල විධිවිධානවලට අනුකූලව පාර්ලිමේන්තුවට වගකිව යුත්තේ ය. පිළිතුරු දීමට බැඳී සිටිය යුත්තේ ය. එසේම සෑම ලිඛිත වර්ෂයක දී ම එහි ක්‍රියාකාරකම් පිළිබඳව පාර්ලිමේන්තුවට වාර්තාවක් ඉදිරිපත් කළ යුත්තේ ය.]

කොමිෂන් සභාව පාර්ලිමේන්තුවට වගකිව යුතු බව

154. ¹³⁷[(1) විගණකාධිපතිවරයා විසින් ආණ්ඩුවේ සියලු දෙපාර්තමේන්තු, ජනාධිපතිවරයාගේ ලේකම්වරයාගේ කාර්යාලය, අග්‍රාමාත්‍යවරයාගේ ලේකම්වරයාගේ කාර්යාලය, ¹³⁸[අමාත්‍ය මණ්ඩලයේ ලේකම්වරයාගේ කාර්යාලය, 44 වන හෝ 45 වන ව්‍යවස්ථාව යටතේ පත් කරන ලද අමාත්‍යවරයන්ගේ කාර්යාල, අධිකරණ සේවා කොමිෂන් සභාව, ¹³⁹[ආණ්ඩුක්‍රම ව්‍යවස්ථා සභාව, 41] ආ වන ව්‍යවස්ථාවේ උපලේඛනයේ සඳහන් කොමිෂන් සභා,] පළාත් රාජ්‍ය සේවා කොමිෂන් සභා, පරිපාලන කටයුතු පිළිබඳ පාර්ලිමේන්තු කොමසාරිස්වරයා, පාර්ලිමේන්තුවේ මහ ලේකම්වරයා, පළාත් පාලන ආයතන, රාජ්‍ය සංස්ථා, යම් ලිඛිත නීතියක් යටතේ රජය වෙත පවරනු ලැබ ඇති වෙළඳ ව්‍යාපාර සහ වෙනත් ව්‍යාපාර සහ 2007 අංක 7 දරන සමාගම් පනත යටතේ ලියාපදිංචි වී ඇති හෝ ලියාපදිංචි වී ඇති බවට සලකනු ලබන සහ ස්වකීය කොටස්වලින් සියයට පනහක් හෝ ඊට වැඩි ප්‍රතිශතයක් රජය හෝ රාජ්‍ය සංස්ථාවක් හෝ පළාත් පාලන ආයතනයක් හෝ විසින් දරනු ලබන සමාගම් ද, ඒවායේ ගිණුම් ද ඇතුළුව විගණනය කරනු ලැබිය යුත්තේ ය.]]

විගණකාධිපතිවරයාගේ කාර්ය හා කර්තව්‍ය

(2) මේ ව්‍යවස්ථාවේ (1) වන අනුච්ඡේදයේ ව්‍යවස්ථාවේ කවර විධිවිධානයක් තිබුණ ද එවැනි යම් ¹⁴⁰[(1) වන අනුච්ඡේදයේ ව්‍යවස්ථාවේ සඳහන් රාජ්‍ය සංස්ථාවක, වෙළෙඳ ව්‍යාපාරයක, වෙනත් ව්‍යාපාරයක හෝ සමාගමක] ගිණුම් විගණනය කිරීම සඳහා, ඒ ¹⁴¹[(1) වන අනුච්ඡේදයේ ව්‍යවස්ථාවේ සඳහන් රාජ්‍ය සංස්ථාව, වෙළෙඳ ව්‍යාපාරය, වෙනත් ව්‍යාපාරය හෝ සමාගම] භාර අමාත්‍යවරයා විසින්, මුදල් විෂයය භාර අමාත්‍යවරයාගේ එකඟත්වය ඇතිව හා විගණකාධිපතිවරයා විමසා සුදුසුකම් ලත් විගණකවරයකු හෝ විගණකවරයන් පත් කළ හැක්කේ ය. එවැනි පත් කිරීමක් අමාත්‍යවරයා විසින් කරනු ලැබූ විට ඒ විගණකවරයාගේ හෝ විගණකවරයන්ගේ සේවය එම ¹⁴²[(1) වන අනුච්ඡේදයේ ව්‍යවස්ථාවේ සඳහන් රාජ්‍ය සංස්ථාව, වෙළෙඳ ව්‍යාපාරය, වෙනත් ව්‍යාපාරය හෝ සමාගම] සම්බන්ධයෙන් විගණකාධිපතිවරයාගේ කාර්ය හා කර්තව්‍ය ඉටු කිරීම සඳහා ප්‍රයෝජනයට ගැනීමට තමා අදහස් කරන බව, විගණකාධිපතිවරයා විසින් ඒ විගණකවරයාට හෝ විගණකවරයන්ට ලියවිල්ලකින් දැන්විය හැකි අතර, එසේ දන්වනු ලැබූ විට ඒ විගණකවරයා හෝ විගණකවරයන් විගණකාධිපතිවරයාගේ මෙහෙයවීම හා පාලනය යටතේ ක්‍රියා කළ යුත්තේ ය.

137 - දහවැනි ආණ්ඩුක්‍රම ව්‍යවස්ථා සංශෝධනයේ 36(1) වන වගන්තිය මගින් ආදේශ කරන ලදී.
138 - විසිවන ආණ්ඩුක්‍රම ව්‍යවස්ථා සංශෝධනයේ 41 වන වගන්තිය මගින් ආදේශ කරන ලදී.
139 - විසිඑක්වන ආණ්ඩුක්‍රම ව්‍යවස්ථා සංශෝධනයේ 20 වන වගන්තිය මගින් ආදේශ කරන ලදී.
140 - දහවැනි ආණ්ඩුක්‍රම ව්‍යවස්ථා සංශෝධනයේ 36(2) වන වගන්තිය මගින් ආදේශ කරන ලදී.
141 - දහවැනි ආණ්ඩුක්‍රම ව්‍යවස්ථා සංශෝධනයේ 36(2) වන වගන්තිය මගින් ආදේශ කරන ලදී.
142 - දහවැනි ආණ්ඩුක්‍රම ව්‍යවස්ථා සංශෝධනයේ 36(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) පාර්ලිමේන්තුව විසින් නීතියෙන් නියම කරනු ලබන්නා වූ කාර්ය සහ කර්තව්‍ය ද විගණකාධිපතිවරයා විසින් ඉටු කළ යුත්තේ ය.

(4) (අ) විගණකාධිපතිවරයා විසින්, තම කාර්ය හා කර්තව්‍ය ඉටු කිරීම සඳහා, තම මෙහෙයවීම හා පාලනය යටතේ කටයුතු කළ යුතු, සුදුසුකම් ලත් විගණකවරයකුගේ හෝ විගණකවරයන්ගේ හෝ සේවය ලබා ගත හැක්කේ ය.

(ආ) විගණනයට අදාළ යම්කිසි තාක්ෂණික, වෘත්තීය හෝ විද්‍යාත්මක ගැටලුවක් පරීක්ෂා කිරීමේ දී —

(i) ගිණුම් විගණනය කරනු ලබන්නේ යම් දෙපාර්තමේන්තුවක, පුද්ගල මණ්ඩලයක හෝ අධිකාරයක ද, ඒ දෙපාර්තමේන්තුවේ, පුද්ගල මණ්ඩලයේ හෝ අධිකාරයේ සේවා නියුක්තයකු නොවන තැනැත්තකුගේ; හෝ

(ii) එකී දෙපාර්තමේන්තුවේ, පුද්ගල මණ්ඩලයේ හෝ අධිකාරයේ කටයුතු කළමනාකරණයෙහි ලා කවර හෝ සම්බන්ධතාවක් ඇති ආයතනයක් නොවන යම්කිසි තාක්ෂණික හෝ වෘත්තීය හෝ විද්‍යාත්මක ආයතනයක,

සහය ලබා ගැනීම අවශ්‍ය බව විගණකාධිපතිවරයාගේ මතය වන්නේ නම්, ඔහු විසින් එපරිද්දෙන් ඒ සේවය ලබා ගත හැක්කේ ය. තව ද, ඒ තැනැත්තා හෝ ආයතනය විගණකාධිපතිවරයාගේ මෙහෙයවීම හා පාලනය යටතේ ක්‍රියා කළ යුත්තේ ය.

(5) (අ) විගණකාධිපතිවරයාට හෝ ඔහුගේ අධිකාරය ලත් කවර හෝ තැනැත්තකුට, තම කාර්ය සහ කර්තව්‍ය ඉටු කිරීමේ දී —

(i) සියලු පොත්පත්, වාර්තා, වාර වාර්තා සහ වෙනත් ලියකියවිලි ලබා ගැනීමේ දී;

(ii) ගබඩාවලට සහ වෙනත් දේපළවලට පිවිසීමේ දී;

(iii) එකී කාර්ය හා කර්තව්‍ය ඉටු කිරීම සඳහා අවශ්‍ය විය හැකි තොරතුරු ලබා ගැනීමේ දී, කරුණු පැහැදිලි කරවා ගැනීමේ දී,

හිමිකම ඇත්තේය.

(ආ) ¹⁴³[යම් රාජ්‍ය සංස්ථාවක හෝ වෙළෙඳ ව්‍යාපාරයක හෝ වෙනත් ව්‍යාපාරයක හෝ (1) වන අනුව්‍යවස්ථාවේ සඳහන් සමාගමක] හෝ ගිණුම් විගණනය කිරීම සඳහා පත් කරන ලද සෑම සුදුසුකම් ලත් විගණකවරයකුටම නැතහොත් ඔහුගේ අධිකාරය ලත් සෑම තැනැත්තකුට ම, ඒ ¹⁴⁴[රාජ්‍ය සංස්ථාව හෝ වෙළෙඳ ව්‍යාපාරය හෝ වෙනත් ව්‍යාපාරය හෝ (1) වන අනුව්‍යවස්ථාවේ සඳහන් සමාගම]

143 - දහනවවන ආණ්ඩුක්‍රම ව්‍යවස්ථා සංශෝධනයේ 36(3) වන වගන්තිය මගින් ඇතුළත් කරන ලදී.

144 - දහනවවන ආණ්ඩුක්‍රම ව්‍යවස්ථා සංශෝධනයේ 36(3) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සම්බන්ධයෙන් අවශ්‍ය විය හැකි පිවිසීමකට, තොරතුරු ලබා ගැනීමකට සහ කරුණු පැහැදිලි කරවා ගැනීමකට එවැනිම හිමිකමක් ඇත්තේ ය.

(6) විගණකාධිපතිවරයා විසින්, ආණ්ඩුක්‍රම ව්‍යවස්ථාව යටතේ තමන්ට අයත් කාර්ය සහ කර්තව්‍ය ඉටු කිරීම පිළිබඳ වාර්තාවක් එක් එක් මුදල් වර්ෂය අවසාන වීමෙන් පසු මාස දහයක් ඇතුළත දී සහ අවශ්‍ය යයි ඔහු සලකන කවර වූ හෝ අවස්ථාවක පාර්ලිමේන්තුවට ඉදිරිපත් කළ යුත්තේ ය.

(7) මේ ව්‍යවස්ථාවේ (2) වන අනුච්ඡේදයේ විධිවිධාන යටතේ පත් කරන ලද සෑම සුදුසුකම් ලත් විගණකවරයකු ම විසින්, තම වාර්තාව අමාත්‍යවරයා වෙත ඉදිරිපත් කළ යුතු අතර, එහි පිටපතක් විගණකාධිපතිවරයා වෙත ද ඉදිරිපත් කළ යුත්තේ ය.

(8) මේ ව්‍යවස්ථාවේ “සුදුසුකම් ලත් විගණකවරයා” යන්නෙන් —

(අ) ශ්‍රී ලංකා වරලත් ගණකාධිකාරීන්ගේ ආයතනයේ හෝ නීතියෙන් පිහිටුවන ලද වෙනත් යම් ආයතනයක හෝ සාමාජිකයකු වූ ද, ගණකාධිකාරීවරයකු වශයෙන් වෘත්තියෙහි යෙදීමට ඒ ආයතනයේ සභාව විසින් නිකුත් කරන ලද සහතිකයක් දරන්නා වූ ද තැනැත්තෙක් ; හෝ

(ආ) යම් ගණකාධිකාරී සමාගමක එක් එක් නේවාසික හවුල්කරු ශ්‍රී ලංකා වරලත් ගණකාධිකාරීන්ගේ ආයතනයේ හෝ නීතියෙන් පිහිටුවන ලද වෙනත් යම් ආයතනයක හෝ සාමාජිකයකු ව සිටින්නේ ද, එමෙන්ම ගණකාධිකාරීවරයකු වශයෙන් වෘත්තියෙහි යෙදීම සඳහා එකී ආයතනයේ සභාව විසින් නිකුත් කරන ලද සහතිකයක් දරන්නේ ද, එවැනි වරලත් ගණකාධිකාරී සමාගමක් හෝ

අදහස් වේ.

¹⁴⁵[(9) (8) වන අනු ව්‍යවස්ථාවේ (අ) ඡේදයේ විධිවිධාන, 153 (1) ව්‍යවස්ථාව යටතේ පත්කරනු ලබන විගණකාධිපතිවරයාට අදාළ විය යුත්තේ ය.]

145 - දහවන ආණ්ඩුක්‍රම ව්‍යවස්ථා සංශෝධනයේ 36(4) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

146[XVII] අ වන පරිච්ඡේදය

පළාත් සභා
පිහිටුවීම

154අ. (1) ජනාධිපතිවරයා විසින් ගැසට් පත්‍රයේ පළ කරනු ලබන නියමයක් මගින් නියම කරන දිනයේ හෝ දිනවල සිට ක්‍රියාත්මක වන පරිදි අටවන උපලේඛනයේ නිශ්චිතව සඳහන් සෑම පළාතක් ම සඳහා ආණ්ඩුක්‍රම ව්‍යවස්ථාවේ විධිවිධානවලට යටත්ව, පළාත් සභාවක් මෙයින් පිහිටුවනු ලැබේ. වෙනස් වෙනස් පළාත් සඳහා වෙනස් වෙනස් දිනයන් නියම කරනු ලැබිය හැකිය.

(2) (1) වන අනුච්ඡේදයට යටතේ පිහිටුවන ලද සෑම පළාත් සභාවක් ම, පළාත් සභා ඡන්ද විමසීමේදී අදාළ නීතියට අනුකූලව, එම සභාවේ මන්ත්‍රීවරුන් තෝරා පත් කරනු ලැබූ විට සංස්ථාපනය විය යුතු ය.

(3) මේ ව්‍යවස්ථාවේ ඉහතින් වූ විධිවිධානයන්හි පටහැනිව කුමක් සඳහන් වුව ද, එකිනෙකට යාබද පළාත් දෙකකට හෝ තුනකට එක් ආණ්ඩුකාරවරයකුගෙන්, එක් ප්‍රධාන අමාත්‍යවරයකුගෙන්, එක් අමාත්‍ය මණ්ඩලයකින් සහ තෝරා පත් කර ගන්නා ලද එක් පළාත් සභාවකින් යුත්, එක් පරිපාලන ඒකකයක් බවට පත්වීමට ද, එකී පළාත් එක් පරිපාලන ඒකකයක් වශයෙන් පරිපාලනය කරනු ලැබීම දිගට ම පවත්වාගෙන යා යුතු ද නැතහොත් ඒ එක් එක් පළාත් වෙත ම ආණ්ඩුකාරවරයෙක්, ප්‍රධාන අමාත්‍යවරයෙක් සහ අමාත්‍ය මණ්ඩලයක් සහිතව ස්වකීයමය වූ පළාත් සභාවක් ඇති වෙන ම පරිපාලන ඒකකයක් වශයෙන් සකස් විය යුතු ද යන්න නිශ්චය කිරීමේ ආකාරය පිළිබඳව ද විධිවිධාන පාර්ලිමේන්තුව විසින් යම් නීතියක් මගින් හෝ නීතියක් යටතේ හෝ සෑදිය හැක්කේ ය.

ආණ්ඩුකාරවරයා

154ආ. (1) 154අ වන ව්‍යවස්ථාවට අනුකූලව පළාත් සභාවක් පිහිටුවනු ලැබ ඇති සෑම පළාතක් සඳහා ම ආණ්ඩුකාරවරයකු සිටිය යුතු ය.

(2) ජනාධිපතිවරයා විසින් සිය අත්සන යටතේ වූ අධිකාර පත්‍රයක් මගින් ආණ්ඩුකාරවරයා පත් කරනු ලැබිය යුතු අතර, ජනාධිපතිවරයාගේ ප්‍රසාදය ඇති තාක් කල් 4 (ආ) වන ව්‍යවස්ථාවට අනුකූලව ඔහු විසින් ධුරය දැරිය යුත්තේ ය.

(3) ජනාධිපතිවරයා වෙත යවන ලිපියක් මගින් ආණ්ඩුකාරවරයාට සිය ධුරයෙන් ඉල්ලා අස්විය හැක්කේ ය.

(4)(අ) (i) ආණ්ඩුකාරවරයා ආණ්ඩුක්‍රම ව්‍යවස්ථාවේ විධිවිධාන වෙනනාන්විතව උල්ලංඝනය කර තිබීම;

146 - දහතුන්වන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ii) ආණ්ඩුකාරවරයා ස්වකීය ධුරයේ බලතල අයුතු අන්දමින් පාවිච්චි කිරීම හා සම්බන්ධ විෂමාවාරය හෝ දූෂණය හා සම්බන්ධ වරද සිදු කර තිබීම;
- (iii) ආණ්ඩුකාරවරයා අල්ලස සම්බන්ධ වරදක් හෝ වරින් දූෂණය හා සම්බන්ධ වරදක් සිදු කර තිබීම;

යන හේතු මත ආණ්ඩුකාරවරයා ඉවත් කරන ලෙසට ජනාධිපතිවරයාට උපදෙස් දෙන යෝජනාවක්, එම යෝජනාව ඉදිරිපත් කිරීම සඳහා වූ යෝජනා සම්මතය, (නොපැමිණි මන්ත්‍රීවරයන් ද ඇතුළුව) පළාත් සභාවේ මුළු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු සංඛ්‍යාවක් විසින් සම්මත කරනු ලැබීම නම්, පළාත් සභාව විසින් (ආ) ඡේදයට යටත්ව ජනාධිපතිවරයා වෙත ඉදිරිපත් කළ හැක්කේ ය.

(ආ) (අ) ඡේදයේ සඳහන් හේතු මත ආණ්ඩුකාරවරයා ඉවත් කරන ලෙසට ජනාධිපතිවරයාට උපදෙස් දෙන යෝජනාවක් ඉදිරිපත් කිරීම සඳහා වූ කිසිම යෝජනා සම්මතයක් ඒ යෝජනා සම්මතය පිළිබඳ දැන්වීම පළාත් සභාවේ පැමිණ සිටින මුළු මන්ත්‍රීවරයන් සංඛ්‍යාවෙන් දෙකෙන් කොටසකට නොඅඩු සංඛ්‍යාවක් විසින් අත්සන් කරනු ලැබ ඇත්නම් මිස, පළාත් සභාවේ සභාපතිවරයා විසින් භාර ගැනීම හෝ ඒ යෝජනා සම්මතය ගැන පළාත් සභාවේ දී සාකච්ඡා කිරීම හෝ නොකළ යුත්තේ ය.

(5) ආණ්ඩුකාරවරයා විසින් ස්වකීය ධුරය භාර ගත් දින සිට අවුරුදු පහක කාලසීමාවක් මේ ව්‍යවස්ථාවේ පූර්වයෙන් වූ විධිවිධානවලට යටත්ව ධුරය දැරිය යුත්තේ ය.

(6) ආණ්ඩුකාරවරයා ලෙස පත් කරනු ලබන සෑම තැනැත්තෙක් ම ජනාධිපතිවරයා ඉදිරිපිට දී හතරවන උපලේඛනයේ දැක්වෙන ප්‍රතිඥාව දී ඊට අත්සන් තැබීමෙන් හෝ දිවුරුම් දී ඊට අත්සන් තැබීමෙන් හෝ ධුරය භාර ගත යුත්තේ ය.

(7) එසේ ධුරය භාර ගත් විට, ආණ්ඩුක්‍රම ව්‍යවස්ථාවෙන් ඇති කරන ලද හෝ පිළිගන්නා ලද වෙනත් යම් ධුරයක් ආණ්ඩුකාරවරයකු විසින් දැරීම අවසාන වන අතර ඔහු පාර්ලිමේන්තු මන්ත්‍රීවරයෙක් වේ නම් පාර්ලිමේන්තුවේ සිය අසුනින් ඉවත් විය යුත්තේ ය. ආණ්ඩුකාරවරයා විසින් වෙනත් කවර වූ හෝ ලාභදායී ධුරයක් හෝ තනතුරක් නොදැරිය යුත්තේ ය.

(8) (අ) සුදුසු යයි ආණ්ඩුකාරවරයා අදහස් කරන වේලාවක දී සහ ස්ථානයක දී රැස්වීම සඳහා ඔහු විසින් කලින් කල පළාත් සභාව

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කැඳවිය හැක්කේ ය. එහෙත් එක් සභා වාරයක අවසාන රැස්වීම සහ ඊළඟ සභා වාරයේ ප්‍රථම රැස්වීම සඳහා නියම කරන ලද දිනය අතර කාලය මාස දෙකකට අඩු විය යුත්තේ ය.

(ආ) ආණ්ඩුකාරවරයා විසින් කලින් කල පළාත් සභාවේ වාරාවසානය කළ හැක්කේ ය.

(ඇ) ආණ්ඩුකාරවරයා විසින් පළාත් සභාව විසුරුවා හැරිය හැක්කේ ය.

(ඈ) ආණ්ඩුකාරවරයාගේ මතය අනුව, පළාත් සභාවේ මන්ත්‍රීවරයන් බහුතර සංඛ්‍යාවක සහයෝගය අමාත්‍ය මණ්ඩලයට ඇති තාක් කල් ආණ්ඩුකාරවරයා විසින් මේ අනුව්‍යවස්ථාව යටතේ ඔහුගේ බලතල ප්‍රධාන අමාත්‍යවරයාගේ උපදෙස්වලට අනුකූලව ක්‍රියාත්මක කළ යුත්තේ ය.

(9) 34 වන ව්‍යවස්ථාව යටතේ ජනාධිපතිවරයාගේ බලතලවලට හානියක් නොමැතිව, සහ ඔහුගේ විධානයට යටත්ව පළාතක ආණ්ඩුකාරවරයාට ඒ පළාත සඳහා පිහිටුවන ලද පළාත් සභාව විසින් සාදන ලද ප්‍රඥප්තියකට එරෙහිව වූ හෝ පළාත් සභාවට ප්‍රඥප්ති සෑදීමට බලය ඇති යම් කාරණයක් සම්බන්ධයෙන් පාර්ලිමේන්තුව විසින් සාදන ලද නීතියකට එරෙහිව වූ වරදකට වරදකරු කරනු ලැබූ සෑම තැනැත්තකුට ම සමාවක් දීමේ සහ එවැනි යම් තැනැත්තකුට අධිකරණය විසින් නියම කරන ලද දඩුවමක් ක්‍රියාත්මක කිරීම කල් තැබීමේ හෝ එම දඩුවම ලිහිල් කිරීමේ බලය ඇත්තේ ය:

එසේ වුව ද, යම් කාරණයක් සම්බන්ධයෙන්, අමාත්‍ය මණ්ඩලයේ උපදෙස්වලට ආණ්ඩුකාරවරයා එකඟ නොවන්නා වූ ද එම කාරණය, ආඥාවක් ලබා ගැනීම සඳහා ජනාධිපතිවරයා වෙත යොමු කිරීම මහජන යහපත පිණිස අවශ්‍ය වන්නේ යැයි ආණ්ඩුකාරවරයා සලකන්නා වූ ද අවස්ථාවක ඔහු විසින් ඒ කාරණය ජනාධිපතිවරයා වෙත යොමු කළ හැක්කේ ය.

(10) (අ) ආණ්ඩුකාරවරයා විසින් පළාත් සභාව අමතනු ලැබිය හැකි අතර එම කාර්යය සඳහා මන්ත්‍රීවරුන්ට පැමිණෙන ලෙස ද නියම කළ හැක්කේ ය.

(ආ) තත් කාලයෙහි සභාවේ සැලකිල්ලට භාජනව පවතින ප්‍රඥප්තියක් සම්බන්ධයෙන් හෝ වෙනත් කාරණයක් සම්බන්ධයෙන් හෝ ආණ්ඩුකාරවරයා විසින් සභාව වෙත පණිවුඩ යැවීම කළ හැකි අතර එවැනි පණිවුඩයක් යවනු ලැබූ විට සැලකිල්ලට ගත යුතු ලෙස එම පණිවුඩයෙන් නියම කර ඇති යම් කාරණයක් සභාව විසින් හැකි තරම් ඉක්මනින් සැලකිල්ලට ගත යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(11) (අ) යම් පළාතක කටයුතු පරිපාලනයට සම්බන්ධ සහ නීති සම්පාදනය සඳහා වූ යෝජනා සම්බන්ධ පළාතේ අමාත්‍ය මණ්ඩලයේ සියලු ම තීරණ, ඒ පළාතේ ආණ්ඩුකාරවරයාට දැනුම් දීම;

(ආ) යම් පළාතක කටයුතු පරිපාලනයට සහ නීති සම්පාදනය සඳහා වූ යෝජනාවලට අදාළව ආණ්ඩුකාරවරයා විසින් ඉල්ලනු ලබන තොරතුරු ඉදිරිපත් කිරීම; සහ

(ඇ) අමාත්‍යවරයකු විසින් තීරණයක් ගනු ලැබ ඇත්තා වූ ද, එහෙත් පළාත් අමාත්‍ය මණ්ඩලය විසින් සලකා බලනු ලැබ නොමැත්තා වූ ද, යම් කාරණයක් පළාත් අමාත්‍ය මණ්ඩලය විසින් සලකා බලනු ලැබීම සඳහා ඉදිරිපත් කරන ලෙස ආණ්ඩුකාරවරයා විසින් නියම කරනු ලැබුවහොත්, එසේ ඉදිරිපත් කිරීම

ඒ පළාතේ ප්‍රධාන අමාත්‍යවරයාගේ කාර්යය වන්නේ ය.

(12) ආණ්ඩුකාර ධුරය දරන තැනැත්තන්ගේ වැටුප, දීමනා, විශ්‍රාම ගැනීමේ වයස සහ විශ්‍රාම වැටුප් හිමිකම් සම්බන්ධයෙන් පාර්ලිමේන්තුව විසින් නීතිය මගින් විධිවිධාන සැලැස්විය යුත්තේ ය.

154ඇ. පළාත් සභාවක් විසින් ප්‍රඥප්ති සම්පාදනය කරනු ලැබිය හැකි කාරණාවලට ව්‍යාජ්‍ය වන විධායක බලය, එම පළාත් සභාව පිහිටුවනු ලැබූ පළාතේ ආණ්ඩුකාරවරයා විසින් 154ඊ ව්‍යවස්ථාවට අනුකූලව, කෙලින් ම හෝ පළාත් අමාත්‍ය මණ්ඩලයේ අමාත්‍යවරයන් මාර්ගයෙන් හෝ සිය යටත් නිලධරයන් මාර්ගයෙන් හෝ ක්‍රියාත්මක කළ හැක්කේ ය.

ආණ්ඩුකාරවරයා විසින් විධායක බලතල ක්‍රියාත්මක කිරීම

154ඈ. (1) පළාත් සභාවක්, එම පළාත් සභාව පිහිටුවනු ලැබ ඇති පළාතේ වර්ග ප්‍රමාණය සහ ජනගහනය සැලකිල්ලට ගෙන, නීතියෙන් තීරණය කරනු ලබන පරිදි වූ මන්ත්‍රීවරයන් සංඛ්‍යාවකින් සමන්විත විය යුත්තේ ය.

පළාත් සභාවේ සාමාජිකත්වය

(2) (අ) පළාත් සභාවක් පිහිටුවනු ලැබ ඇති පළාත ඇතුළත සීමාවන් පිහිටා ඇති මැතිවරණ කොට්ඨාස සඳහා තෝරා පත් කර ගනු ලැබ සිටින පාර්ලිමේන්තු මන්ත්‍රීවරයන්ට එම පළාත් සභාවේ රැස්වීම් කටයුතුවලට සහභාගී වීමේ අයිතිවාසිකම දීමට ඒ සභාව විසින් පළාත් සභාවේ මන්ත්‍රීවරයන්ගේ ධුර කාලය ආරම්භ වන අවස්ථාවේ දී යෝජනා සම්මතයක් මගින් තීරණය කළ හැක්කේ ය.

(ආ) (අ) ඡේදය යටතේ කරන ලද යෝජනා සම්මතයක් බල පවත්නා තාක් කල්, එම පළාත් සභාව පිහිටුවනු ලැබ ඇති පළාත ඇතුළත සීමාවන් පිහිටා ඇති මැතිවරණ කොට්ඨාසයක් සඳහා තෝරා

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පත් කර ගනු ලැබ සිටින පාර්ලිමේන්තු මන්ත්‍රීවරයකුට, එම සභාවේ ධුර කාලය ඇතුළත, එම පළාත් සභාවේ රැස්වීම් කටයුතුවල දී කටා කිරීමට සහ වෙනත් ආකාරයකින් සභාගී වීමට ද, එම පළාත් සභාවේ යම් කාරක සභාවක සාමාජිකයකු වශයෙන් ඔහු නම් කරනු ලැබූ විටක, ඒ කාරක සභාවේ දී කටා කිරීමට සහ වෙනත් ආකාරයකින් සභාගී වීමට ද අයිතිවාසිකම ඇත්තේ ය. නමුත් පළාත් සභාවක දී හෝ එහි කාරක සභාවක දී ඡන්දය දීමට හිමිකම් ඇත්තේ (අ) ඡේදය යටතේ වූ යෝජනා සම්මතයෙහි ඒ සඳහා විධිවිධාන සලස්වා ඇත්නම් පමණි.

(ඇ) මේ අනුව්‍යවස්ථාවේ විධිවිධාන ක්‍රියාත්මක වීම පළමුවන පාර්ලිමේන්තුව විසුරුවා හරිනු ලබන දිනයෙහි අවසාන වන්නේ ය.

ධුර කාලය

154ඉ. පළාත් සභාවක් කලින් විසුරුවා හරිනු ලැබුවහොත් මිස, එම පළාත් සභාවේ පළමු රැස්වීම සඳහා නියම කරන ලද දින සිට අවුරුදු පහක කාලයක් ඒ සභාව පවත්නේ ය. එකී පස් අවුරුදු කාලය ඉකුත්ව ගිය විට ම එම පළාත් සභාව විසිර ගියාක් සේ සැලකෙන්නේ ය.

අමාත්‍ය මණ්ඩලය

154ඊ. (1) යම් පළාතක ආණ්ඩුකාරවරයාට ඔහුගේ කර්තව්‍ය ඉටු කිරීමේ දී සහාය වීම සහ උපදෙස් දීම පිණිස ප්‍රධාන අමාත්‍යවරයාගේ ප්‍රධානත්වයෙන් යුත් වෙනත් අමාත්‍යවරයන් හතර දෙනකුට නොවැඩි සංඛ්‍යාවකින් සමන්විත වූ පළාත් අමාත්‍ය මණ්ඩලයක් තිබිය යුත්තේ ය. ආණ්ඩුකාරවරයා විසින් තම කර්තව්‍ය හෝ ඉන් කිසිවක් තම අභිමතය අනුව ඉටු කළ යුතු බවට ආණ්ඩුක්‍රම ව්‍යවස්ථාව මගින් හෝ යටතේ හෝ නියම කරනු ලැබ ඇති තාක් දුරට හැර, ආණ්ඩුකාරවරයා විසින් එම උපදෙස්වලට අනුකූලව තම කර්තව්‍ය ඉටු කළ යුත්තේ ය.

(2) යම් කාරණයක් ආණ්ඩුකාරවරයා විසින් තම අභිමතය අනුව ඉටු කළ යුතු කාරණයක් ලෙස ආණ්ඩුක්‍රම ව්‍යවස්ථාව මගින් හෝ යටතේ හෝ නියම කරනු ලැබ තිබේ ද, නැද්ද යන්න සම්බන්ධයෙන් යම් ප්‍රශ්නයක් උද්ගත වුවහොත් ආණ්ඩුකාරවරයා විසින් ඒ සම්බන්ධයෙන් තම අභිමතය අනුව කරනු ලබන තීරණය අවසානාත්මක වන අතර ආණ්ඩුකාරවරයා විසින් කරන ලද යම් ක්‍රියාවක වලංගුභාවය ගැන, ඔහු විසින් තම අභිමතය අනුව ක්‍රියා කළ යුතු ව තිබීණැයි හෝ නොතිබීණැයි යන හේතුව මත, කිසි අධිකරණයක දී ප්‍රශ්න කරනු නොලැබිය යුත්තේ ය. ආණ්ඩුකාරවරයාගේ අභිමතය ක්‍රියාත්මක කිරීම ජනාධිපතිවරයාගේ විධානය මත විය යුත්තේ ය.

(3) අමාත්‍යවරයන් විසින් ආණ්ඩුකාරවරයාට යම් උපදේශයක් දෙන ලද්දේ ද, එසේ නම් ඒ කවර උපදේශයක් වී ද යන්න

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සම්බන්ධයෙන් කිසිම අධිකරණයක දී විභාග කරනු නොලැබිය යුත්තේ ය.

(4) පළාතක් සඳහා සංස්ථාපිත පළාත් සභාවේ යම්කිසි මන්ත්‍රීවරයකු ඒ පළාත් සභාවේ බහුතර මන්ත්‍රීවරයන්ගේ සහාය ලබා ගැනීමට සමත් වන්නේ යැයි ආණ්ඩුකාරවරයා කල්පනා කෙරේ ද, ආණ්ඩුකාරවරයා විසින් ඒ මන්ත්‍රීවරයා ප්‍රධාන අමාත්‍ය ධුරයට පත් කළ යුත්තේ ය:

එසේ වුව ද, පළාත් සභාවකට තෝරා පත් කර ගනු ලැබ ඇති මන්ත්‍රීවරුන්ගෙන් දෙකෙන් එකකට වැඩි සංඛ්‍යාවක් එක් දේශපාලන පක්ෂයකට අයත් සාමාජිකයින් වන අවස්ථාවක, ආණ්ඩුකාරවරයා විසින් එම සභාවේ එම දේශපාලන පක්ෂයේ නායකයා ප්‍රධාන අමාත්‍යවරයා වශයෙන් පත් කළ යුත්තේ ය.

(5) ආණ්ඩුකාරවරයා විසින් ප්‍රධාන අමාත්‍යවරයාගේ උපදේශය අනුව, සෛෂ්‍ය අමාත්‍යවරයන් එම පළාත සඳහා සංස්ථාපනය කර ඇති පළාත් සභාවේ මන්ත්‍රීවරයන් අතරින් පත් කළ යුත්තේ ය.

(6) පළාත් අමාත්‍ය මණ්ඩලය පළාත් සභාවට සාමුහිකව වගකීමට සහ උත්තර දීමට බැඳී සිටින්නේ ය.

(7) ප්‍රධාන අමාත්‍ය ධුරයට හෝ පළාත් අමාත්‍ය මණ්ඩලයේ සාමාජිකයකු වශයෙන් හෝ පත් කරන ලද තැනැත්තෙක්, හතරවන උපලේඛනයේ දැක්වෙන ප්‍රතිඥාව දී ඊට අත්සන් තබන තෙක් හෝ දිවුරුම් දී ඊට අත්සන් තබන තෙක් හෝ ඔහුගේ ධුරයේ කාර්යය ආරම්භ නොකළ යුත්තේ ය.

154උ. (1) සෑම පළාත් සභාවක් ම විසින්, ආණ්ඩුක්‍රම ව්‍යවස්ථාවේ විධිවිධානවලට යටත්ව, එම පළාත් සභාව පිහිටුවනු ලැබ ඇති ප්‍රදේශයට අදාළ වන සේ (මෙහි මින්මතු “පළාත් සභා ලැයිස්තුව” යනුවෙන් හඳුන්වනු ලබන) නවවන උපලේඛනයේ I වන ලැයිස්තුවේ ඇති යම් කාරණයක් සම්බන්ධයෙන් ප්‍රඥප්ති සෑදිය හැක්කේ ය.

පළාත් සභා ප්‍රඥප්ති

(2) මේ පරිච්ඡේදයේ විධිවිධාන හෝ නවවන උපලේඛනය හෝ සංශෝධනය කිරීම සඳහා හෝ ඉවත් කිරීම සඳහා වන පනත් කෙටුම්පතක්, ගැසට් පත්‍රයේ පළ කරනු ලැබීමෙන් පසුව සහ පාර්ලිමේන්තුවේ න්‍යාය පත්‍රයට ඇතුළත් කරනු ලැබීමට පෙර, ඒ පිළිබඳව, යොමු කිරීමෙහි නිශ්චය කොට දැක්වෙන කාල සීමාවක් ඇතුළත, අදහස් ප්‍රකාශ කිරීම පිණිස, ජනාධිපතිවරයා විසින්, සෑම පළාත් සභාවක් වෙත ම යොමු කරනු ලැබ ඇත්නම් මිස, සහ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(අ) ඒ සෑම සභාවක් ම එම සංශෝධනයට හෝ ඉවත් කිරීමට හෝ එකඟ වන්නා වූ අවස්ථාවක, එම පනත් කෙටුම්පත පාර්ලිමේන්තුවට පැමිණ ඡන්දය දෙන පාර්ලිමේන්තු මන්ත්‍රීවරයන්ගේ බහුතරයක් විසින් සම්මත කරනු ලැබේ නම්; හෝ

(ආ) සංශෝධනය හෝ ඉවත් කිරීම හෝ පිළිබඳව එක සභාවක් හෝ සභා වැඩි ගණනක් එකඟ නොවන්නා වූ අවස්ථාවක, එම පනත් කෙටුම්පත 82 වන ව්‍යවස්ථාවේ නියම කර ඇති විශේෂ බහුතර ඡන්දයෙන් සම්මත කරනු ලැබේ නම්,

මිස ඒ පනත් කෙටුම්පත නීතියක් බවට පත් නොවන්නේ ය.

(3) පළාත් සභා ලැයිස්තුවේ දක්වා ඇති යම් කාරණයක් පිළිබඳව වන පනත් කෙටුම්පතක්, ගැසට් පත්‍රයේ පළ කරනු ලැබීමෙන් පසුව සහ පාර්ලිමේන්තුවේ න්‍යාය පත්‍රයට ඇතුළත් කරනු ලැබීමට පෙර, ඒ පිළිබඳව, යොමු කිරීමෙහි නිශ්චය කොට දැක්වෙන කාලසීමාවක් ඇතුළත, අදහස් ප්‍රකාශ කිරීම පිණිස, ජනාධිපතිවරයා විසින්, සෑම පළාත් සභාවක් වෙත ම යොමු කරනු ලැබ ඇත්නම් මිස, සහ

(අ) ඒ සෑම සභාවක් ම එම පනත් කෙටුම්පත සම්මත කිරීමට එකඟ වන්නා වූ අවස්ථාවක, එම පනත් කෙටුම්පත, පාර්ලිමේන්තුවට පැමිණ ඡන්දය දෙන පාර්ලිමේන්තුවේ මන්ත්‍රීවරයන්ගේ බහුතරයක් විසින් සම්මත කරනු ලැබේ නම්; හෝ

(ආ) පනත් කෙටුම්පත සම්මත කිරීමට, එක සභාවක් හෝ සභා වැඩි ගණනක් එකඟ නොවන්නා වූ අවස්ථාවක, එම පනත් කෙටුම්පත 82 වන ව්‍යවස්ථාවේ නියම කර ඇති විශේෂ බහුතර ඡන්දයෙන් සම්මත කරනු ලැබේ නම්,

මිස නීතියක් බවට පත් නොවන්නේ ය:

එසේ වුව ද, එවැනි යොමු කිරීමක් කරන ලදුව සියලුම පළාත් සභා නොව, පළාත් සභා සමහරක් පමණක් එම පනත් කෙටුම්පත සම්මත කිරීමට එකඟ වූ අවස්ථාවක, පාර්ලිමේන්තුවට පැමිණ ඡන්දය දෙන්නා වූ පාර්ලිමේන්තු මන්ත්‍රීවරයන්ගේ බහුතර ඡන්දයෙන් එම පනත් කෙටුම්පත සම්මත කරනු ලැබූ විට, එම පනත් කෙටුම්පත, ඊට එකඟ වූ පළාත් සභා පිහිටුවනු ලැබ ඇත්තේ යම් පළාත් සඳහා ද, ඒ පළාත් සම්බන්ධයෙන් පමණක් අදාළ වන නීතියක් බවට පත් වන්නේ ය.

(4) පළාත් සභා ලැයිස්තුවේ දක්වා ඇති යම් කාරණයක් සම්බන්ධයෙන් නීති සාදන ලෙස පළාත් සභා එකක් හෝ ඊට වැඩි ගණනක් විසින් යෝජනා සම්මතයක් මගින් පාර්ලිමේන්තුවෙන්

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ඉල්ලා සිටින ලද අවස්ථාවක, ඒ පළාත් සභා පිහිටුවනු ලැබ ඇත්තේ යම් පළාත් සඳහා ද, ඒ පළාත්වලට පමණක් අදාළ වන සේ පාර්ලිමේන්තුව විසින්, පැමිණ ඡන්දය දෙන්නා වූ පාර්ලිමේන්තු මන්ත්‍රීවරයන්ගේ බහුතර ඡන්දයෙන්, එම කාරණය සම්බන්ධයෙන් නීති සෑදිය හැක්කේ ය.

(5) (අ) එක් එක් කාරණාවේ අවස්ථාගත කරුණු අනුව උචිත යයි පාර්ලිමේන්තුව අදහස් කරන ආකාරයකට සියලුම පළාත් සභා විමසීමෙන් පසුව (මෙහි මින්මතු “සමගාමී ලැයිස්තුව” යනුවෙන් සඳහන් කරනු ලබන) නවවන උපලේඛනයේ III වන ලැයිස්තුවේ සඳහන් කළ යම් කාරණයක් සම්බන්ධයෙන් පාර්ලිමේන්තුව විසින් නීති පැනවිය හැක්කේ ය.

(ආ) එක් එක් කාරණාවේ අවස්ථාගත කරුණු අනුව උචිත යයි පළාත් සභාව අදහස් කරන ආකාරයට පාර්ලිමේන්තුව විමසීමෙන් පසුව, එම පළාත් සභාව පිහිටුවනු ලැබූ පළාතට අදාළ වන සේ සමගාමී ලැයිස්තුවේ සඳහන් යම් කාරණයක් සම්බන්ධයෙන් පළාත් සභාවක් විසින් ආණ්ඩුක්‍රම ව්‍යවස්ථාවේ විධිවිධානවලට යටත්ව ප්‍රඥප්ති සෑදිය හැක්කේ ය.

(6) පළාත් සභාවක් විසින් සම්පාදනය කරන ලද යම් ප්‍රඥප්තියක යම් විධිවිධානයක් මේ ව්‍යවස්ථාවේ පෙරාතුව වූ විධිවිධානවලට අනුකූලව සම්පාදනය කරන ලද යම් නීතියක විධිවිධානවලට අනනුකූල වන අවස්ථාවක, එම නීතියේ විධිවිධාන බලපැවැත්විය යුතු අතර, එම ප්‍රඥප්තියේ විධිවිධාන, එම අනනුකූලතාවයේ ප්‍රමාණයට බල රහිත වන්නේ ය.

(7) (මෙහි මින් මතු “සංවෘත ලැයිස්තුව” යනුවෙන් හඳුන්වනු ලබන) නවවන උපලේඛනයේ II වන ලැයිස්තුවේ දක්වා ඇති යම් කාරණයක් සම්බන්ධයෙන් ප්‍රඥප්ති සෑදීමට පළාත් සභාවකට බලය නොමැත්තේ ය.

(8) පළාත් සභා ලැයිස්තුවේ ඇති යම් කාරණයක් සම්බන්ධ නීතියක් මේ පරිච්ඡේදය බලපැවැත්වීම ආරම්භ වන දිනයෙහි බලාත්මකව තිබෙන සහ පළාතක් සඳහා පිහිටුවන ලද පළාත් සභාවක් විසින් ඊට පසුව නීතියට අනනුකූල බව දීර්ඝ නාමයේ විස්තර කරනු ලැබ ඇති ප්‍රඥප්තියක් එම කාරණය ම සම්බන්ධයෙන් සාදනු ලැබූ අවස්ථාවක, එම ප්‍රඥප්තියට අනුමතය ලැබුණු දින සිට එම ප්‍රඥප්තිය බලපවත්වන තාක් කල් පමණක්, එම පළාත ඇතුළත එම නීතියේ විධිවිධාන ක්‍රියාත්මක වීම අත්හිටුවනු ලැබ තිබිය යුතු අතර, ඒ විධිවිධාන අක්‍රියව පැවතිය යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(9) සමගාමී ලැයිස්තුවේ ඇති යම් කාරණයක් සම්බන්ධ නීතියක් මේ පරිච්ඡේදය බලපැවැත්වීම ආරම්භ වන දිනයෙහි බලාත්මකව තිබෙන සහ පළාතක් සඳහා පිහිටුවන ලද පළාත් සභාවක් විසින් ඊට පසුව එම නීතියට අනුකූල ප්‍රඥප්තියක් එම කාරණය ම සම්බන්ධයෙන් සම්පාදනය කරනු ලැබූ අවස්ථාවක, යෝජනා සම්මතයක් මගින් පාර්ලිමේන්තුව විසින් පටහැනි තීරණයක් ගනු ලැබුවහොත් මිස, එම ප්‍රඥප්තියට අනුමතය ලැබුණු දින සිට එම ප්‍රඥප්තිය බලපවත්වන තාක් කල් පමණක් එම පළාත් ඇතුළත එම නීතියේ විධිවිධාන අත්හිටුවනු ලැබ තිබිය යුතු අතර ඒ විධිවිධාන අක්‍රියව පැවතිය යුත්තේ ය.

(10) මේ ව්‍යවස්ථාවේ ඇතුළත් කිසිවක් ආණ්ඩුක්‍රම ව්‍යවස්ථාවේ විධිවිධානවලට අනුකූලව යම් කාරණයක් සම්බන්ධයෙන් මුළු ශ්‍රී ලංකාව ම හෝ එහි යම් කොටසක් සඳහා නීති සෑදීමට (මේ පරිච්ඡේදය ඇතුළුව) ආණ්ඩුක්‍රම ව්‍යවස්ථාවෙන් පාර්ලිමේන්තුවට පැවරී ඇති බලතල හීන කරන්නාක් සේ කියවා තේරුම් ගැනීම හෝ නොකළ යුත්තේ ය.

(11) මේ ව්‍යවස්ථාවේ (3) වන අනුව්‍යවස්ථාවේ කුමක් සඳහන් වී තිබුණ ද පාර්ලිමේන්තුව විසින්, පළාත් සභා ලැයිස්තුවේ දක්වා ඇති යම් කාරණයක් සම්බන්ධයෙන් වෙනත් යම් රටක් හෝ රටවල් සමඟ ඇති කර ගත් යම් ගිවිසුමක්, එකඟවීමක් හෝ සම්මුතියක් හෝ ක්‍රියාත්මක කිරීමේ හෝ ජාත්‍යන්තර සම්මේලනයක දී, සංගමයක දී හෝ වෙනත් මණ්ඩලයක දී එළඹෙන ලද යම් තීරණ ක්‍රියාත්මක කිරීමේ හෝ කාර්යය සඳහා, එම අනුව්‍යවස්ථාවේ දක්වා ඇති කාර්ය පටිපාටිය නොවන වෙනත් ආකාරයකින් නීති සෑදිය හැක්කේ ය.

අනුමතය

154ලා. (1) පළාත් සභාවක් විසින් සාදන ලද යම් ප්‍රඥප්තියකට මෙහි මින් මතු විධිවිධාන සලස්වනු ලබන ආකාරයට අනුමතය ලැබුණ විට, එම ප්‍රඥප්තිය බලාත්මක වන්නේ ය.

(2) පළාත් සභාවක් විසින් සාදන ලද සෑම ප්‍රඥප්තියක් ම එම ප්‍රඥප්තිය සාදන ලද වහාම, අනුමතය සඳහා ආණ්ඩුකාරවරයා වෙත ඉදිරිපත් කරනු ලැබිය යුතු ය. එවිට ආණ්ඩුකාරවරයා විසින් එම ප්‍රඥප්තියට අනුමතය දීම හෝ එම ප්‍රඥප්තිය තමාගේ අනුමතය සඳහා ඉදිරිපත් කරනු ලැබීමෙන් පසු හැකි තරම් ඉක්මනින් එම ප්‍රඥප්තිය හෝ එහි යම් නිශ්චිත විධිවිධානයක් නැවත සලකා බලන ලෙස සභාවෙන් ඉල්ලා සිටින සහ විශේෂයෙන්, පණිවුඩයේ නිර්දේශ කරනු ලබන සංශෝධන ඉදිරිපත් කිරීමේ යෝග්‍යතාව සලකා බලන ලෙස ඉල්ලා සිටින පණිවුඩයක් සමඟ පළාත් සභාව වෙත ආපසු යැවීම හෝ කළ යුත්තේ ය.

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

(3) ආණ්ඩුකාරවරයා විසින් (2) වන අනුව්‍යවස්ථාව යටතේ පළාත් සභාවක් වෙත ප්‍රඥප්තියක් ආපසු එවනු ලැබූ අවස්ථාවක, පළාත් සභාව විසින් ආණ්ඩුකාරවරයාගේ පණිවුඩය කෙරෙහි සැලකිල්ල ඇතිව ප්‍රඥප්තිය නැවත සලකා බැලිය යුතු අතර සංශෝධන සහිතව හෝ රහිතව එම ප්‍රඥප්තිය සම්මත කර, ආණ්ඩුකාරවරයාගේ අනුමතය සඳහා ඔහු වෙත ඉදිරිපත් කළ හැකිය.

(4) ප්‍රඥප්තියක් (2) වන අනුව්‍යවස්ථාව යටතේ ආණ්ඩුකාරවරයා වෙත ඉදිරිපත් කරනු ලැබූ විට, ආණ්ඩුකාරවරයා විසින් එයට අනුමතය දීම හෝ එම ප්‍රඥප්තිය ආණ්ඩුක්‍රම ව්‍යවස්ථාවේ විධිවිධානවලට අනුකූල නොවන බවට තීරණයක් ලබා ගැනීමට එම ප්‍රඥප්තිය දෙවන වරට සම්මත කරනු ලැබීමෙන් පසු එක් මාසයක් ඇතුළත ජනාධිපතිවරයා විසින් ශ්‍රේෂ්ඨාධිකරණයට යොමු කිරීම සඳහා රඳවා ගැනීම හෝ කළ හැක්කේ ය. එසේ යොමු කිරීමෙන් පසුව, එම ප්‍රඥප්තිය ආණ්ඩුක්‍රම ව්‍යවස්ථාවේ විධිවිධානවලට අනුකූල බව ශ්‍රේෂ්ඨාධිකරණය විසින් තීරණය කරන ලද අවස්ථාවක, එම අධිකරණ තීන්දුව තමාට ලැබුණු විට ආණ්ඩුකාරවරයා විසින් එම ප්‍රඥප්තියට අනුමතය දිය යුත්තේ ය. එසේ යොමු කිරීමෙන් පසුව, එම ප්‍රඥප්තිය ආණ්ඩුක්‍රම ව්‍යවස්ථාවේ විධිවිධානවලට අනුකූල යයි ශ්‍රේෂ්ඨාධිකරණය විසින් තීරණය කරන ලද අවස්ථාවක, ආණ්ඩුකාරවරයා විසින් එම ප්‍රඥප්තියට අනුමතය නොදිය යුත්තේ ය.

154ඵ. (1) අත්‍යවශ්‍ය සැපයුම් සහ සේවා පවත්වාගෙන යාමට තර්ජනයක් එල්ල වී තිබීමේ හෝ යුද්ධයක් හෝ විදේශ ආක්‍රමණයක් හෝ සන්නද්ධ කැරැල්ලක් නිසා ශ්‍රී ලංකාවේ ආරක්‍ෂාවට තර්ජනයක් එල්ල වී තිබීමේ හේතුව මත මහජන ආරක්‍ෂක ආඥාපනතේ හෝ මහජන ආරක්‍ෂාව සම්බන්ධයෙන් තත්කාලයේ බලපවත්නා නීතිවල විධිවිධාන ක්‍රියාත්මක කරන ප්‍රකාශනයක් ඒ ආඥාපනතේ හෝ නීති හෝ යටතේ කරනු ලැබූ විට, යම් ආණ්ඩුකාරවරයකු විසින් ක්‍රියාත්මක කළ යුතු විධායක බලය ක්‍රියාත්මක කළ යුතු වන ආකාරය සම්බන්ධයෙන් ජනාධිපතිවරයා විසින් ඒ ආණ්ඩුකාරවරයාට විධාන නිකුත් කළ හැක්කේ ය. එම විධාන, එම ප්‍රකාශනය කිරීම සඳහා හේතු වශයෙන් එහි දක්වා ඇති හේතුවලට අදාළ විය යුත්තේ ය.

මහජන ආරක්‍ෂාව

පැහැදිලි කිරීම:-

අත්‍යවශ්‍ය සැපයුම් සහ සේවා පවත්වාගෙන යාමට තර්ජනයක් එල්ල වී ඇති බව හෝ යුද්ධයක් හෝ විදේශ ආක්‍රමණයක් හෝ සන්නද්ධ කැරැල්ලක් නිසා ශ්‍රී ලංකාවේ හෝ එහි දේශයේ යම් කොටසක ආරක්‍ෂාවට තර්ජනයක් එල්ල වී ඇති බව ප්‍රකාශ කරමින් මහජන ආරක්‍ෂක ආඥාපනත යටතේ ප්‍රකාශනයක්, ඒ අන්තරායය අත්‍යාවශ්‍ය බවට ජනාධිපතිවරයා සෑහීමට පත් වේ නම් ඒ සේවා සහ සැපයුම් ඇත්ත වශයෙන් ම ඇනහිටීමට හෝ ඒ යුද්ධය හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ආක්‍රමණය හෝ කැරැල්ල ඇත්ත වශයෙන් ඇති වීමට පළමුව ජනාධිපතිවරයා විසින් කළ හැක්කේ ය:

එසේ වුව ද, එවැනි යම් ප්‍රකාශනයක් ශ්‍රී ලංකාවේ යම් කොටසක පමණක් ක්‍රියාත්මකව පවතින අවස්ථාවක, මේ ව්‍යවස්ථාව යටතේ විධාන නිකුත් කිරීමට ජනාධිපතිවරයා සතු බලය, අත්‍යවශ්‍ය සැපයුම් හා සේවා පවත්වා ගැනීම හෝ ශ්‍රී ලංකාවේ ආරක්‍ෂාව ස්ථිර කිරීම සඳහා යෝග්‍ය වේ නම් සහ එසේ යෝග්‍ය වන තාක් දුරට, එම ප්‍රකාශනය ක්‍රියාත්මකව පවතින පළාත නොවන වෙනත් පළාතකට ද ව්‍යාප්ත විය යුත්තේ ය.

(2) මහජන ආරක්‍ෂක ආඥාපනත හෝ මහජන ආරක්‍ෂාවට අදාළව තත්කාලයේ හෝ බල වන්නා නීතිය යටතේ හෝ කරන ලද ප්‍රකාශනයක් සියලුම කාර්ය සඳහා තීරණාත්මක විය යුතු අතර, එය කිසිම අධිකරණයක දී ප්‍රශ්න කරනු නොලැබිය යුත්තේ ය. තව ද, එම ප්‍රකාශනය පිළිබඳව හෝ ප්‍රකාශනය කිරීමේ හේතු පිළිබඳව හෝ එම හේතු පවතින්නේ ද යන්න පිළිබඳව හෝ මේ ව්‍යවස්ථාව යටතේ දෙන ලද යම් විධානයක් පිළිබඳව හෝ කිසිම අධිකරණයක් හෝ විනිශ්චය අධිකාරයක් විසින් විභාග කිරීම, මතයක් ප්‍රකාශ කිරීම හෝ වෙනත් යම් ආකාරයකින් ප්‍රශ්න කිරීම හෝ කරනු නොලැබිය යුත්තේ ය.

විධාන අනුව ක්‍රියා කිරීම පැහැර හැරීම

154ඒ. ආණ්ඩුක්‍රම ව්‍යවස්ථාවේ මේ පරිච්ඡේදය යටතේ ආණ්ඩුකාරවරයාට හෝ යම් පළාත් සභාවකට දෙන ලද යම් විධානයකට අනුකූලව කටයුතු කිරීම හෝ ඒවා ක්‍රියාත්මක කිරීම ආණ්ඩුකාරවරයා හෝ ඒ පළාත් සභාව විසින් පැහැර හැර ඇති අවස්ථාවක, ආණ්ඩුක්‍රම ව්‍යවස්ථාවේ විධිවිධානවලට අනුකූලව ඒ පළාතේ පරිපාලනය කරගෙන යා නොහැකි තත්වයක් උද්ගත වී ඇතැයි ජනාධිපතිවරයා විසින් තීරණය කරනු ලැබීම නීත්‍යානුකූල වන්නේ ය.

පරිපාලනය ඇනහිටීම

154ඔ. (1) යම් පළාතක පරිපාලනය ආණ්ඩුක්‍රම ව්‍යවස්ථාවේ විධිවිධානවලට අනුකූලව කරගෙන යා නොහැකි බවට එම පළාතේ ආණ්ඩුකාරවරයාගෙන් ලැබුණු වාර්තාවක් අනුව හෝ අන්‍යාකාරයකින් හෝ ජනාධිපතිවරයා සෑහීමකට පත්වුවහොත් ජනාධිපතිවරයා විසින් ප්‍රකාශනයක් මගින්—

(අ) පළාතේ පරිපාලනය සතු සියලුම කර්තව්‍ය හෝ ඉන් කිසිවක් හෝ ආණ්ඩුකාරවරයා වෙත හෝ පළාත් සභාව නොවන එම පළාතේ වෙනත් යම් මණ්ඩලයක් හෝ අධිකාරයක් වෙත පැවරී ඇති හෝ ඔහු හෝ එය විසින් ක්‍රියාත්මක කරනු ලැබිය හැකි සියලුම බලතල හෝ ඉන් කිසිවක් හෝ තමන් වෙත පවරා ගත හැක්කේ ය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ආ) පළාත් සභාවේ බලතල පාර්ලිමේන්තුව විසින් හෝ එහි බලය යටතේ ක්‍රියාත්මක කළ යුතු බව ප්‍රකාශ කළ හැක්කේ ය;
- (ඇ) ප්‍රකාශනයේ පරමාර්ථ සාර්ථක කර ගැනීම සඳහා අවශ්‍ය ලෙස හෝ උචිත ලෙස ජනාධිපතිවරයාට පෙනී යන ආකාරයේ ආනුෂංගික විධිවිධාන සැලැස්විය හැක්කේ ය;

එසේ වුව ද, යම් අධිකරණයකට පැවරී ඇති හෝ යම් අධිකරණයක් විසින් ක්‍රියාත්මක කළ හැකි කිසිම බලයක් ජනාධිපතිවරයා වෙත පවරා ගැනීම පිණිස මේ අනුව්‍යවස්ථාවේ කිසිවකින් බලය නොලැබෙන්නේය.

(2) ඊට පසුව කරනු ලබන ප්‍රකාශනයක් මගින් එවැනි යම් ප්‍රකාශනයක් ප්‍රත්‍යාදිෂ්ට කිරීම හෝ වෙනස් කිරීම හෝ කළ හැක්කේ ය.

(3) මේ ව්‍යවස්ථාව යටතේ වූ සෑම ප්‍රකාශනයක් ම පාර්ලිමේන්තුව වෙත ඉදිරිපත් කරනු ලැබිය යුතු අතර, එම ප්‍රකාශනය ඊට කලින් වූ ප්‍රකාශනයක් ප්‍රත්‍යාදිෂ්ට කිරීම සඳහා වූ ප්‍රකාශනයක් වන අවස්ථාවක හැර, දින දහහතරක් වූ කාලසීමාවක් ඉකුත් වීමට පෙර එය පාර්ලිමේන්තුව විසින් යෝජනා සම්මතයක් මගින් අනුමත කරනු ලැබිණි නම් මිස, එහි බලපෑම දින දහහතරක කාලයක් ඉකුත් වූ විට අවසන් වන්නේ ය.

එසේ වුව ද, (කලින් වූ ප්‍රකාශනයක් ප්‍රත්‍යාදිෂ්ට කිරීම සඳහා වූ ප්‍රකාශනයක් නොවන) එවැනි ප්‍රකාශනයක් පාර්ලිමේන්තුව විසුරුවා හැර තිබෙන අවස්ථාවක කරනු ලැබුවහොත් හෝ මේ අනුව්‍යවස්ථාවේ සඳහන් දින දහහතරක කාලසීමාව ඇතුළත පාර්ලිමේන්තුව විසුරුවා හරිනු ලැබුවහොත් සහ එම කාලසීමාව ඉකුත්වීමට පෙර එම ප්‍රකාශනය සම්බන්ධයෙන් යෝජනා සම්මතයක් පාර්ලිමේන්තුව විසින් සම්මත කර නොමැති නම්, පාර්ලිමේන්තුව ඊළඟට සංස්ථාපනය වී ප්‍රථම වරට රැස්වන දිනයේ සිට දින දහහතරක කාලසීමාවක් ඉකුත් වීමට පෙර එම ප්‍රකාශනය අනුමත කරන යෝජනා සම්මතයක් පාර්ලිමේන්තුව විසින් සම්මත කරනු ලැබුවහොත් මිස, එහි බලපෑම පාර්ලිමේන්තුව එසේ රැස් වූ දිනයේ සිට දින දහහතරක් ඉකුත් වූ විට අවසන් වන්නේ ය.

(4) එසේ අනුමත කරන ලද ප්‍රකාශනයක්, එය කලින් ප්‍රත්‍යාදිෂ්ට කරනු ලැබුවහොත් මිස එය නිකුත් කරන ලද දිනයේ සිට මාස දෙකක කාලයක් ඉකුත් වූ විට එහි බලපෑම අවසාන විය යුත්තේ ය:

එසේ වුව ද, එම ප්‍රකාශනය දිගට ම බලපවත්නා පිණිස අනුමත කරන යෝජනා සම්මතයක් පාර්ලිමේන්තුව විසින් සම්මත කළහොත්

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සහ එසේ සම්මත කරන සෑම වාරයකදී ම, ප්‍රකාශනය, ප්‍රත්‍යාදිෂ්ට කරනු ලැබුවහොත් මිස, එම ප්‍රකාශනයේ බලපෑම මේ අනුව්‍යවස්ථාව යටතේ අවසාන විය යුතු දිනයේ සිට වැඩිදුර මාස දෙකක කාල සීමාවක් දිගට ම බලපැවැත්විය යුතු ය. එහෙත් කිසිම අවස්ථාවක ඒ ප්‍රකාශනය එක් අවුරුද්දකට වැඩි කාලයක් බලාත්මක නොවිය යුත්තේ ය:

එසේ ම තවදුරටත්, එවැනි යම් මාස දෙකක කාල සීමාවක් ඇතුළත පාර්ලිමේන්තුව විසුරුවා හරිනු ලැබූ නමුත් එකී කාල සීමාව ඇතුළත එම ප්‍රකාශනය දිගට ම බලපවත්වන පිණිස යෝජනා සම්මතයක් පාර්ලිමේන්තුව විසින් සම්මත කරනු ලැබ නොමැති අවස්ථාවක, පාර්ලිමේන්තුව ඊළඟට සංස්ථාපනය වී ප්‍රථම වරට රැස්වන දිනයේ සිට දින දහහතරක් ඉකුත් වීමට පෙර, ඒ ප්‍රකාශනය දිගට ම බලපවත්වන පිණිස පාර්ලිමේන්තුව විසින් යෝජනා සම්මතයක් සම්මත කරනු ලැබුවහොත් මිස ඒ ප්‍රකාශනයේ බලපෑම එකී දින දහහතරක් වූ කාලසීමාව ඉකුත් වීමේ දී අවසාන වන්නේ ය.

(5) මෙම ව්‍යවස්ථාවේ කුමක් සඳහන්ව තිබුණ ද (1) වන අනුව්‍යවස්ථාව යටතේ තමා විසින් ප්‍රකාශනයක් කිරීමෙන් දින දහහතරක් ඇතුළත සහ එම අනුව්‍යවස්ථාවේ සඳහන් කාරණා අතුරින් කිසිවක් සම්බන්ධයෙන් තමා සෑහීමට පත් වීම සඳහා ජනාධිපතිවරයා විසින් එම කාරණා සම්බන්ධයෙන් දින හැටක කාලසීමාවක් ඇතුළත විභාග කර වාර්තා කිරීම සඳහා විශ්‍රාමලත් ශ්‍රේෂ්ඨාධිකරණ විනිශ්චයකාරවරයකු පත් කළ හැක්කේ ය. එසේ පත් කරන ලද විනිශ්චයකාරවරයකුට, එම පරීක්ෂණය සම්බන්ධයෙන් පරීක්ෂණ කොමිෂන් සභා පනත යටතේ පත් කරන ලද කොමසාරිස්වරයකු සතු බලතල ඇත්තේ ය. ඒ විනිශ්චයකාරවරයාගේ වාර්තාව ලැබුණු විට, (1) වන අනුව්‍යවස්ථාව යටතේ කරන ලද ප්‍රකාශනය ජනාධිපතිවරයා විසින් ප්‍රත්‍යාදිෂ්ට කළ හැක්කේ ය.

(6) මේ ව්‍යවස්ථාව යටතේ කරන ලද ප්‍රකාශනයක් සියලු කාර්ය සඳහා තීරණාත්මක විය යුතු අතර, ඒ ගැන කිසිම අධිකරණයක දී ප්‍රශ්න කරනු නොලැබිය යුත්තේ ය. තව ද, කිසිම අධිකරණයක් හෝ විනිශ්චය අධිකාරයක් විසින් එම ප්‍රකාශනය හෝ එය නිකුත් කිරීමට හේතු පිළිබඳව හෝ විභාග කිරීම හෝ ඒ පිළිබඳව මතයක් ප්‍රකාශ කිරීම හෝ වෙනත් යම් ආකාරයකින් ඒ ගැන ප්‍රශ්න කිරීම හෝ නොකළ යුත්තේ ය.

පළාත් සභාවක
බලතල
පාර්ලිමේන්තුව විසින්
ජනාධිපතිවරයාට
පැවරීම

154ඔ. (1) පළාත් සභාවක බලතල පාර්ලිමේන්තුව විසින් හෝ පාර්ලිමේන්තුවේ බලය යටතේ ක්‍රියාත්මක කළ යුතු බව 154ඔ වන ව්‍යවස්ථාවේ (1) වන අනුව්‍යවස්ථාව යටතේ නිකුත් කරන ලද ප්‍රකාශනයකින් ප්‍රකාශයට පත් කර ඇති අවස්ථාවක—

(අ) ප්‍රඥප්ති සම්පාදනය කිරීමට පළාත් සභාවට ඇති බලය පාර්ලිමේන්තුව විසින් ජනාධිපතිවරයාට පැවරීම සහ එසේ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පවරන ලද බලය සුදුසු යයි ජනාධිපතිවරයා අදහස් කරන කොන්දේසිවලට යටත්ව, තත් කාර්යය සඳහා ජනාධිපතිවරයා විසින් නිශ්චිතව සඳහන් කරනු ලබන වෙනත් යම් අධිකාරයකට පවරා දීමට පාර්ලිමේන්තුව විසින් ජනාධිපතිවරයාට බලය දීම;

(ආ) පාර්ලිමේන්තුවේ සභා වාර නොපවත්නා කාලයක් තුළ දී පළාතේ පළාත් සභා අරමුදලින් දරනු ලබන වියදම් සඳහා පාර්ලිමේන්තුවේ අනුමතය අපේක්ෂාවෙන් ජනාධිපතිවරයා විසින් ඒ වියදම් සඳහා බලය දීම නීත්‍යානුකූල වන්නේ ය.

(2) 154ඔ වන ව්‍යවස්ථාවේ (1) වන අනුව්‍යවස්ථාව යටතේ නිකුත් කරන ලද ප්‍රකාශනයක් බලපවත්වන අතරතුර දී පාර්ලිමේන්තුව විසින් හෝ ජනාධිපතිවරයා විසින් හෝ (1) වන අනුව්‍යවස්ථාවේ (අ) ඡේදයේ සඳහන් වෙනත් අධිකාරයක් විසින් සාදන ලද ප්‍රඥප්තියක්, එම පළාත් සභාව විසින් සංශෝධනය කරනු ලබන තුරු හෝ ඉවත් කරනු ලබන තුරු දිනට ම බලපැවැත්විය යුත්තේ ය.

154ක. (1) ශ්‍රී ලංකාවේ හෝ එහි දේශයේ යම් කොටසක මූල්‍ය ස්ථායීභාවයට හෝ මූල්‍ය කීර්තියට තර්ජනයක් වන අවස්ථාවක් පැන නැගී ඇති බවට ජනාධිපතිවරයා සැඟීමකට පත් වුවහොත්, ඔහු විසින් ප්‍රකාශනයක් මගින් ඒ බවට වූ ප්‍රකාශයක් කළ හැක්කේ ය.

මූල්‍ය ස්ථායීභාවය

(2) (1) වන අනුව්‍යවස්ථාව යටතේ නිකුත් කරන ලද ප්‍රකාශනයක්—

- (අ) ඊට පසුව කරන ලද ප්‍රකාශනයක් මගින් ප්‍රත්‍යාදීෂ්ට කිරීම හෝ වෙනස් කිරීම හෝ කළ හැක්කේ ය;
- (ආ) පාර්ලිමේන්තුව ඉදිරියේ තැබිය යුත්තේ ය;
- (ඇ) මාස දෙකක කාල සීමාවක් ඉකුත් වීමට පෙර පාර්ලිමේන්තුවේ යෝජනා සම්මතයක් මගින් අනුමත කරනු ලැබුවහොත් මිස, එකී මාස දෙකක් වූ කාල සීමාව ඉකුත් වීමේ දී බලාත්මක වීම අවසන් වන්නේ ය;

එසේ වුව ද, ප්‍රකාශනය පාර්ලිමේන්තුව විසුරුවා හැර තිබෙන කාලයක කරනු ලැබුවහොත් හෝ (ඇ) ඡේදයේ සඳහන් මාස දෙකක කාල සීමාව ඇතුළත පාර්ලිමේන්තුව විසුරුවා හරිනු ලැබූ නමුත් එම කාල සීමාව ඉකුත් වීමට පෙර එම ප්‍රකාශනය සම්බන්ධයෙන් යෝජනා සම්මතයක් පාර්ලිමේන්තුව විසින් සම්මත කරනු නොලැබුවහොත්

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පාර්ලිමේන්තුව රීළඟට සංස්ථාපනය වී ප්‍රථම වරට රැස්වන දිනයේ සිට දින තිහක් වූ කාල සීමාවක් ඉකුත් වීමට පෙර එම ප්‍රකාශනය අනුමත කරන යෝජනා සම්මතයක් පාර්ලිමේන්තුව විසින් සම්මත කරනු ලැබුවහොත් මිස, එකී දවස් තිහක් වූ කාලසීමාව ඉකුත් වූ විට, එකී ප්‍රකාශනයේ බලපෑම අවසන් වන්නේ ය.

(3) (1) වන අනුව්‍යවස්ථාවේ සඳහන් කර ඇති යම් ප්‍රකාශනයක් ක්‍රියාත්මකව පවතින කාල සීමාව ඇතුළත, විධානවල සඳහන් කරනු ලැබෙන අන්දමේ නිසි මූල්‍ය ප්‍රතිපත්ති අනුගමනය කරන ලෙසට ද තත් කාර්යය සඳහා ප්‍රමාණවත් යයි ජනාධිපතිවරයා විසින් අදහස් කරනු ලබන වෙනත් ක්‍රියාමාර්ග සම්බන්ධයෙන් ද යම් පළාතක ආණ්ඩුකාරවරයකුට ජනාධිපතිවරයා විසින් විධාන නිකුත් කළ හැක්කේ ය.

(4) ආණ්ඩුක්‍රම ව්‍යවස්ථාවේ කුමක් සඳහන්ව තිබුණ ද එවැනි යම් විධානයකට—

(අ) පළාතක කටයුතු සම්බන්ධයෙන් සේවයේ යෙදී සිටින සියලුම තැනැත්තන්ගේ හෝ යම් පන්තියකට අයත් තැනැත්තන්ගේ වැටුප් සහ දීමනා අඩු කිරීමට නියම කෙරෙන විධිවිධානයක් ද;

(ආ) පළාත් සභා අරමුදලකට හෝ එම අරමුදලෙන් ගෙවීම සඳහා විධිවිධාන සැලැස්වෙන සියලු ප්‍රඥප්ති පළාත් සභාව විසින් සම්මත කරනු ලැබීමෙන් පසුව, ඒ ප්‍රඥප්ති ජනාධිපතිවරයා විසින් සලකා බැලීම සඳහා වෙන් කර තැබිය යුතු බව නියම කෙරෙන විධිවිධානයක් ද,

ඇතුළත් විය හැක්කේ ය.

මහාධිකරණය

154ග. (1) මේ පරිච්ඡේදය බලපැවැත්වීම ආරම්භ වන දිනයේ සිට ක්‍රියාත්මක වන පරිදි, එක් එක් පළාතට මහාධිකරණයක් තිබිය යුත්තේ ය. ඒ එක් එක් මහාධිකරණය අදාළ පළාතේ මහාධිකරණය ලෙස නම් කරනු ලැබිය යුත්තේ ය.

(2) අග්‍ර විනිශ්චයකාරවරයා විසින් ඒ එක් එක් මහාධිකරණයට අවශ්‍ය විනිශ්චයකාරවරුන් සංඛ්‍යාවක්, ශ්‍රී ලංකාවේ මහාධිකරණයේ විනිශ්චයකාරවරුන් අතුරෙන් නම් කළ යුත්තේ ය. ඒ සෑම විනිශ්චයකාරවරයෙකුම අග්‍ර විනිශ්චයකාරවරයා විසින් මාරු කරනු ලැබිය හැක්කේ ය.

(3) (අ) පළාත් ඇතුළත සිදු කරන වරදවල් සම්බන්ධයෙන් ශ්‍රී ලංකාවේ මහාධිකරණයේ මුල් අපරාධ අධිකරණ බලය නීතියට අනුව ක්‍රියාත්මක කිරීම;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) 138 වන ව්‍යවස්ථාවේ කුමක් සඳහන්ව තිබුණ ද, යම් නීතියකට යටත්ව, එම පළාත ඇතුළත මහෙස්ත්‍රාත් අධිකරණ සහ ප්‍රාථමික අධිකරණ විසින් කරන ලද වරදකරු කිරීම්, දණ්ඩන නියමයන් සහ ආඥාවන් සම්බන්ධයෙන් අභියාචන සහ ප්‍රතිශෝධන අධිකරණ බලය ක්‍රියාත්මක කිරීම;

(ඇ) පාර්ලිමේන්තුව විසින් නීති මගින් විධිවිධාන සලස්වනු ලබන ආකාරයේ වෙනත් අධිකරණ බලය සහ බලතල ක්‍රියාත්මක කිරීම,

ඒ සෑම මහාධිකරණයක් විසින් ම කළ යුත්තේ ය.

(4) එකී සෑම මහාධිකරණයකට ම, නීතියට අනුව—

(අ) පළාත ඇතුළත නීති විරෝධී ලෙස රඳවා තබාගෙන ඇති යම් තැනැත්තන් සම්බන්ධයෙන් හේබියස් කෝපුස් රීට් ආඥා ස්වභාවයේ වූ ආඥා; සහ

(ආ) පළාත ඇතුළත—

(i) යම් නීතියක්; හෝ

(ii) එම පළාත සඳහා පිහිටුවන ලද පළාත් සභාව විසින් සාදන ලද ප්‍රඥප්තියක් යටතේ බලතල ක්‍රියාත්මක කරන යම් තැනැත්තකුට විරුද්ධව සර්වයෝරාරී, තහනම්, ප්‍රොසිඩෙන්ඩෝ, මන්ඩාමුස් සහ ක්වෝ වොරන්ටෝ යන රීට් ආඥාවල ස්වභාවයේ වූ ආඥා,

පළාත් සභා ලැයිස්තුවේ දක්වා ඇති යම් කාරණයක් සම්බන්ධයෙන් නිකුත් කිරීමට අධිකරණ බලය ඇත්තේ ය.

(5) පළාත ඇතුළත යම් මුල් අවස්ථා අධිකරණයක පරිපාලනය සම්බන්ධයෙන් පරීක්ෂා කර වාර්තා කිරීමේ බලය අධිකරණ සේවා කොමිෂන් සභාව විසින් යම් මහාධිකරණයකට පැවරිය හැක්කේ ය.

(6) (3) (ආ) හෝ (ඇ) ඡේද හෝ (4) වන අනුව්‍යවස්ථාව යටතේ හෝ තම අධිකරණ බලය ක්‍රියාත්මක කිරීමේ ලා එවැනි යම් අධිකරණයක් විසින් කරන ලද අවසාන ආඥාවකින්, නඩු නින්දුවකින් හෝ දණ්ඩන නියමයකින් අතෘප්තියට පත් යම් තැනැත්තකු විසින් ආණ්ඩුක්‍රම ව්‍යවස්ථාවේ සහ වෙනත් යම් නීතියක විධිවිධානවලට යටත්ව රීට් විරුද්ධව 138 වන ව්‍යවස්ථාවට අනුකූලව අභියාචනාධිකරණය වෙත අභියාචනයක් ඉදිරිපත් කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පළාත් සභාවල
කර්තව්‍ය, බලතල හා
ඒවායේ මන්ත්‍රීවරුන්
තෝරා පත්කර ගැනීම
ආදිය

154ව. පාර්ලිමේන්තුව විසින්, නීති මගින්—

- (අ) පළාත් සභාවල මන්ත්‍රීවරුන් තෝරා පත් කර ගැනීම සහ එම සභාවල සාමාජිකත්වය ලැබීම සඳහා සුදුසුකම්;
- (ආ) ඒ සෑම සභාවක් ම විසින් කටයුතු කරගෙන යාමේ දී අනුගමනය කළ යුතු කාර්ය පටිපාටිය;
- (ඇ) පළාත් සභාවල මන්ත්‍රීවරුන්ගේ වැටුප් සහ දීමනා; සහ
- (ඈ) මේ පරිච්ඡේදයේ ප්‍රතිපත්ති සහ විධිවිධාන ක්‍රියාත්මක කිරීමේ කාර්යය සඳහා අවශ්‍ය වෙනත් යම් කාරණයක් සහ මේ පරිච්ඡේදයේ විධිවිධානවලට සම්බන්ධ හෝ ආනුෂංගික කාරණා,

සම්බන්ධයෙන් විධිවිධාන සැලැස්විය යුත්තේ ය.

මුදල් කොමිෂන් සභාව

154ඡ. (1) පහත සඳහන් අයගෙන් සමන්විත මුදල් කොමිෂන් සභාවක් විය යුත්තේ ය:-

- (අ) ශ්‍රී ලංකා මහ බැංකුවේ අධිපතිවරයා;
- (ආ) භාණ්ඩාගාරයේ ලේකම්වරයා; සහ

¹⁴⁷[(ඇ) එක් එක් තැනැත්තා මූල්‍ය, නීතිය, පරිපාලනය, ව්‍යාපාර හෝ ශාස්ත්‍රීය යන ක්ෂේත්‍රයක කැපී පෙනෙනු හෝ උසස් නිලතල දැරූ හෝ තැනැත්තන් විය යුතු වූ ද ප්‍රධාන ජන වර්ග තුන නියෝජනය කිරීම සඳහා, ¹⁴⁸[ආණ්ඩුක්‍රම ව්‍යවස්ථා සභාවේ නිර්දේශය මත] ජනාධිපතිවරයා විසින් පත් කරනු ලබන්නා වූ ද වෙනත් සාමාජිකයන් තිදෙනෙක්.]

(2) කලින් මීය ගියහොත්, ඉල්ලා අස් වුවහොත් හෝ ධුරයෙන් ඉවත් කරනු ලැබුවහොත් මිස, කොමිෂන් සභාවේ සෑම සාමාජිකයෙකු ම අවුරුදු තුනක කාලයකට ධුරය දරන්නේ ය.

(3) පළාතේ අවශ්‍යතා සපුරාලීමේ කාර්යය සඳහා ප්‍රමාණවත් අරමුදල්, ආණ්ඩුව විසින් කොමිෂන් සභාවේ නිර්දේශ අනුව සහ කොමිෂන් සභාව විමසා වාර්ෂික අයවැය ලේඛනයෙන් වෙන් කර දිය යුත්තේ ය.

(4) (අ) පළාත් සඳහා ආණ්ඩුව විසින් වාර්ෂිකව ප්‍රදානය කරනු ලබන අරමුදල් පළාත් අතර බෙදා දීමේ දී අනුගමනය කළ යුතු ප්‍රතිපත්ති; සහ

147 - විසිවන ආණ්ඩුක්‍රම ව්‍යවස්ථා සංශෝධනයේ 42 වන වගන්තිය මගින් ආදේශ කරන ලදී.

148 - විසිඑක්වන ආණ්ඩුක්‍රම ව්‍යවස්ථා සංශෝධනයේ 21 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) පළාත්වල මුදල් කටයුතු සම්බන්ධයෙන් ජනාධිපතිවරයා විසින් කොමිෂන් සභාවට යොමු කරන ලද වෙනත් යම් කාරණයක්,

සම්බන්ධයෙන් ජනාධිපතිවරයාට නිර්දේශ ඉදිරිපත් කිරීම කොමිෂන් සභාවේ කාර්යය වන්නේ ය.

(5) රට තුළ ප්‍රාදේශීය සංවර්ධනයක් අත් කර ගැනීම අරමුණු කර කොමිෂන් සභාව විසින් ඒ ප්‍රතිපත්ති පිළියෙළ කළ යුතු අතර ඒ අනුව —

(අ) එක් එක් පළාතේ ජන සංඛ්‍යාව;

(ආ) එක් එක් පළාතේ ඒක පුද්ගල ආදායම;

(ඇ) විවිධ පළාත් අතර ආර්ථික විෂමතා අනුක්‍රමිකව අඩු කිරීමේ අවශ්‍යතාව; සහ

(ඈ) එක් එක් පළාතේ ඒක පුද්ගල ආදායම සහ පළාත් අතර වැඩි ම ඒක පුද්ගල ආදායම අතර වෙනස අනුක්‍රමිකව අඩු කිරීමේ අවශ්‍යතාව,

සැලකිල්ලට ගත යුත්තේ ය.

(6) කොමිෂන් සභාව විසින් ස්වකීය කාර්ය පටිපාටිය තීරණය කරනු ලැබිය යුතු අතර, පාර්ලිමේන්තුව විසින් නීති මගින් කොමිෂන් සභාව වෙත පවරනු ලබන බලතල කොමිෂන් සභාවේ කාර්ය ඉටු කිරීමේ දී කොමිෂන් සභාව සතු වන්නේ ය.

(7) මූල්‍ය කොමිෂන් සභාව විසින් මේ ව්‍යවස්ථාව යටතේ කරනු ලබන සෑම නිර්දේශයක් ම පාර්ලිමේන්තුවට ඉදිරිපත් කිරීමට ජනාධිපතිවරයා විසින් කටයුතු සැලැස්විය යුතු අතර, ඒ නිර්දේශ මත ගනු ලැබූ ක්‍රියා කවරේදැයි පාර්ලිමේන්තුවට දැනුම් දිය යුත්තේ ය.

(8) එවැනි අරමුදල්වල ප්‍රමාණවත්භාවයට හෝ කොමිෂන් සභාව විසින් කරන ලද යම් නිර්දේශයකට හෝ සකස් කරන ලද යම් ප්‍රතිපත්තියකට අදාළ යම් ප්‍රශ්නයක් සම්බන්ධයෙන් පරීක්ෂා කිරීම හෝ කවර ආකාරයකින් වුව ද එවැන්නක් භාර ගැනීම, තීරණය කිරීම හෝ ඒ පිළිබඳව ආඥාවක් කිරීම කවර වුව ද අධිකරණයක් හෝ විනිශ්චය අධිකාරයක් විසින් නොකළ යුත්තේ ය.

154ඔ. (1) නවවන උපලේඛනයේ පළාත් සභා ලැයිස්තුවේ හෝ සමගාමී ලැයිස්තුවේ දක්වා ඇති යම් කාරණයක් හෝ යම් කාරණයකින් කොටසක් සම්බන්ධයෙන් 154උ ව්‍යවස්ථාව යටතේ වූ ස්වකීය බලතල ක්‍රියාත්මක නොකිරීමට, පළාත් සභාවක් විසින්, යෝජනා සම්මතයක් මගින් තීරණය කළ හැක්කේ ය.

මේ පරිච්ඡේදය යටතේ වූ බලතල ක්‍රියාත්මක නොකිරීමට පළාත් සභාවකට හැකියාව සලසන විශේෂ විධිවිධාන

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) පළාත් සභාවක් විසින් (1) වන අනුච්ඡේදයේ ව්‍යවස්ථාව යටතේ යෝජනා සම්මතයක් සම්මත කර ඇත්නම් වූ ද, ඒ යෝජනා සම්මතයේ නියමයන් පාර්ලිමේන්තුව විසින් යෝජනා සම්මතයක් මගින් පිළිගෙන ඇත්නම් වූ ද, අවස්ථාවක, 154උ ව්‍යවස්ථාව යටතේ ඒ පළාත් සභාවේ බලතල, ඒ යෝජනා සම්මතයේ නිශ්චය කොට දැක්වෙන කාරණය කෙරෙහි ව්‍යාජන නොවන සේ සැලකිය යුතු අතර, ඒ පළාත් සභාව පිහිටුවා ඇත්තේ යම් පළාතක් සඳහා ද, ඒ පළාතට අදාළ වන සේ ඒ කාරණය සම්බන්ධයෙන්, 154උ ව්‍යවස්ථාවේ විධිවිධානවලට අනුකූලව නොව අන්‍යාකාරයෙන්, පාර්ලිමේන්තුව විසින් නීති සාදනු ලැබිය හැක්කේ ය.

අන්තර්කාලීන පියවර

154ඩ. මේ පරිච්ඡේදයේ විධිවිධාන ක්‍රියාත්මක කිරීම හෝ ඒ සඳහා අවශ්‍ය පරිපාලනමය වෙනස්කම් සඳහා හෝ කිසියම් දුෂ්කරතාවක් ඉවත් කිරීමේ කාර්යය සඳහා හෝ ගැසට් පත්‍රයේ පළ කරන නියමයක් මගින් ජනාධිපතිවරයා විසින් ආණ්ඩුක්‍රම ව්‍යවස්ථාවේ විධිවිධානවලට අනනුකූල නොවන්නා වූ ද, අවශ්‍ය යැයි හෝ යෝග්‍ය යැයි ඔහුට පෙනී යන්නා වූ ද, යම් ක්‍රියා කිරීම හෝ විධාන දීම හෝ කළ හැක්කේ ය.]

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XVIII වන පරිච්ඡේදය

මහජන ආරක්ෂාව

මහජන ආරක්ෂාව

155. (1) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් බලපැවැත් වූ සංශෝධිත මහජන ආරක්ෂක ආඥාපනත පාර්ලිමේන්තුව විසින් පනවන ලද පනතක් සේ සැලකෙන්නේ ය.

(2) මහජන ආරක්ෂක ආඥාපනත යටතේ හෝ මහජන ආරක්ෂාව පිළිබඳව තත් කාලයේ බලපවත්නා නීතිය යටතේ හෝ හදිසි අවස්ථා නියෝග සෑදීමේ බලයට, ආණ්ඩුක්‍රම ව්‍යවස්ථාවේ විධිවිධාන හැර වෙනත් කවර වූ හෝ නීතියක විධිවිධාන යටපත් කිරීමේ, සංශෝධනය කිරීමේ හෝ අත්හිටුවීමේ නෛතික බලය ඇති නියෝග සෑදීමේ බලය ද ඇතුළත් වන්නේ ය.

(3) යම් නීතියක විධිවිධාන යටපත් කිරීමේ, සංශෝධනය කිරීමේ හෝ ඒ විධිවිධාන ක්‍රියාත්මක වීම අත්හිටුවීමේ නෛතික බලය ඇති හදිසි අවස්ථා නියෝග සෑදීමට ජනාධිපතිවරයාට බලය පවරන මහජන ආරක්ෂාවට අදාළ යම් නීතියක විධිවිධාන, ඒ විධිවිධාන ක්‍රියාත්මක කරමින් ඒ නීතිය යටතේ ප්‍රකාශනයක් කරනු ලැබූ විට මිස, ක්‍රියාත්මක නොවිය යුත්තේ ය.

¹⁴⁹[(3අ) නවවන උපලේඛනයේ දක්වා ඇති කවර හෝ කාරණයක් සම්බන්ධයෙන් හෝ පළාත් සභාවක් විසින් සාදන ලද ප්‍රඥප්තියක් අතික්‍රමණය කිරීමේ, සංශෝධනය කිරීමේ හෝ ක්‍රියාත්මක වීම අත්හිටුවීමේ ප්‍රතිඵලය ඇත්තා වූ හෝ හදිසි අවස්ථා නියෝග, මහජන ආරක්ෂක ආඥා පනත යටතේ හෝ මහජන ආරක්ෂාවට අදාළව තත් කාලයේ බලපවත්නා නීතිය යටතේ හෝ සෑදීම ආණ්ඩුක්‍රම ව්‍යවස්ථාවේ මීට ඉහතින් ඇති විධිවිධානවල ඇතුළත් කිසිවකින් තහනම් කරන්නාක් සේ නොසැලකිය යුත්තේ ය.]

(4) එවැනි ප්‍රකාශනයක් කරනු ලැබූ විට ඒ බව, මේ ව්‍යවස්ථාවේ අනෙකුත් විධිවිධානවලට යටත්ව, නොපමාව ම පාර්ලිමේන්තුවට දන්වා යැවිය යුත්තේ ය; තවද ඒ අනුව —

- (i) ඒ ප්‍රකාශනය නිකුත් කරනු ලැබුවේ පාර්ලිමේන්තුව විසුරුවා හරිනු ලැබීමෙන් පසුව නම්, ඒ ප්‍රකාශනයෙහි පාර්ලිමේන්තුව රැස්වීම සඳහා කලින් දිනයක් නියම කර ඇතොත් මිස, ඒ ප්‍රකාශනයෙන් අනතුරුව එළඹෙන දස වන දිනයෙහි පාර්ලිමේන්තුව රැස්වීම පිණිස කරන කැඳවීමක් සේ ඒ ප්‍රකාශනය ක්‍රියාත්මක වන්නේ ය.

149 දහතුන්වන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පාර්ලිමේන්තුව රැස්වීම සඳහා ඒ ප්‍රකාශනයෙහි යම් දිනයක් නියම කරනු ලබන්නේ නම් ඒ දිනය එකී ප්‍රකාශනය කළ දින සිට දින තුනක් ඉකුත් වූ පසු එළඹෙන දිනයක් විය යුත්තේ ය. තව ද, එසේ කැඳවනු ලැබූ පාර්ලිමේන්තුව ඒ ප්‍රකාශනයේ හෝ වැඩිදුරටත් කරනු ලැබූ යම් ප්‍රකාශනයක හෝ කාලය ඉකුත් වීම හෝ ඒ ප්‍රකාශනය හෝ වැඩිදුර ප්‍රකාශනය ප්‍රත්‍යාදීෂ්ට කිරීම නැතහොත් මහ මැතිවරණය නිමවීම යන අවස්ථා දෙකෙන් කලින් එළඹෙන අවස්ථාව තෙක් පවත්වා ගෙන යා යුත්තේ ය. එකී කාලය ඉකුත් වූ විට හෝ ප්‍රත්‍යාදීෂ්ට කිරීම කරනු ලැබූ විට හෝ මහ මැතිවරණය නිම වූ විට හෝ එසේ කැඳවනු ලැබූ පාර්ලිමේන්තුව විසිරෙන්නේ ය.

(ii) ඒ ප්‍රකාශනය කරනු ලැබූ දිනයේ දී, එදින සිට දින දහයක් තුළ දී අවසන් නොවන පරිදි රැස්වීම් කල් තැබීමක් නිසා හෝ වාර අවසාන කිරීමක් නිසා හෝ පාර්ලිමේන්තුව විසංයුක්තව තිබුණේ නම්, දින දහයක් තුළ දී පාර්ලිමේන්තු රැස්වීම සඳහා ප්‍රකාශනයක් නිකුත් කරනු ලැබිය යුත්තේ ය.

(5) මහජන ආරක්ෂාවට අදාළ යම් නීතියක් යටතේ ප්‍රකාශනයක් කිරීමෙන් ඒ නීතියේ විධිවිධාන ක්‍රියාත්මක කර ඇති අවස්ථාවක, මේ ව්‍යවස්ථාවේ පසුව එළඹෙන විධිවිධානවලට යටත්ව, ඒ ප්‍රකාශනය කළ දින සිට එක් මාසයක කාලයක් ඒ ප්‍රකාශනය ක්‍රියාත්මකව පැවතිය යුත්තේ ය. එහෙත් ඒ කාලය අවසාන වීමට කලින් ඒ ප්‍රකාශනය ප්‍රත්‍යාදීෂ්ට කිරීමට හෝ ඒ කාලය අවසානයේ දී නැතහොත් ඊට පෙර යම් වැඩිදුර ප්‍රකාශනයක් කිරීමට හෝ එකී ක්‍රියාත්මක වීමෙන් හානියක් නොවන්නේ ය.

(6) මේ ව්‍යවස්ථාවේ (3) වන අනුච්ඡේදයේ සඳහන් මහජන ආරක්ෂාවට අදාළ යම් නීතියක යම් විධිවිධාන, ඒ නීතිය යටතේ ප්‍රකාශනයක් කිරීමෙන් ක්‍රියාත්මක කර ඇති අවස්ථාවක, ඒ ප්‍රකාශනය පාර්ලිමේන්තුවේ යෝජනා සම්මතයකින් අනුමත කරනු ලැබ ඇත්නම් මිස, ඒ විධිවිධාන ක්‍රියාත්මක කරනු ලැබූ දින සිට දින දහහතරක කාලයකට පසු, ඒ ප්‍රකාශනය නිර්බල විය යුත්තේ ය:

එසේ වුව ද —

- (අ) ඒ ප්‍රකාශනය කරන දිනයේ දී පාර්ලිමේන්තුව විසුරුවා හරිනු ලැබ තිබේ නම්; හෝ
- (ආ) මේ ව්‍යවස්ථාවේ (4) වන අනුච්ඡේදයේ සඳහන් පරිදි එවැනි යම් රැස්වීම් කල් තැබීමක් හෝ වාර අවසාන කිරීමක් හෝ නිසා ඒ දිනයේ දී පාර්ලිමේන්තුව විසංයුක්තව තිබේ නම්; හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ඇ) මේ ව්‍යවස්ථාවේ (4) වන අනුව්‍යවස්ථාවේ (i) වන සහ
(ii) වන අනුඡේදවලින් විධිවිධාන සලස්වා ඇති පරිදි,
කැඳවනු ලැබූ විට පාර්ලිමේන්තුව රැස් නොවේ නම්,

පාර්ලිමේන්තුව ඊළඟට රැස් වී කටයුතු කරන දිනයෙහි ඒ රැස්වීමේ දී ඒ ප්‍රකාශනය යෝජනා සම්මතයක් මගින් පාර්ලිමේන්තුව විසින් අනුමත කරනු ලැබුවහොත් මිස පාර්ලිමේන්තුව ඊළඟට රැස් වී කටයුතු කරන දිනයෙන් පසු දින දහයක් අවසානයේ දී ඒ ප්‍රකාශනය නිර්බල වන්නේ ය.

(7) මහජන ආරක්ෂාවට අදාළ යම් නීතියක විධිවිධාන ක්‍රියාත්මක කරන ලද දිනයේ සිට දින දහතරක කාලයක් ඇතුළත දී මේ ව්‍යවස්ථාවේ (6) වන අනුව්‍යවස්ථාවෙහි සඳහන් ප්‍රකාශනයක් ප්‍රත්‍යාදිෂ්ට කරනු ලැබූ විටක හෝ (6) වන අනුව්‍යවස්ථාවේ විධිවිධානවලට අනුකූලව එවැනි ප්‍රකාශනයක් නිර්බල වූ විටක, එසේ ප්‍රත්‍යාදිෂ්ට කිරීමේ නැතහොත් නිර්බල වීමේ දින සිට එළඹෙන දින තිහක් ඇතුළත දී කරනු ලබන කිසිම ප්‍රකාශනයක්, එම ප්‍රකාශනය කිරීම පාර්ලිමේන්තුවේ යෝජනා සම්මතයක් මගින් අනුමත කරනු ලබන තෙක්, ක්‍රියාත්මක නොවිය යුත්තේ ය.

¹⁵⁰[(8) ඉවත් කරන ලදී.

(9) ඉවත් කරන ලදී.]

¹⁵¹[(8)] මේ ව්‍යවස්ථාවේ (3) වන අනුව්‍යවස්ථාවේ සඳහන් අන්දමේ විධිවිධාන ක්‍රියාත්මක කිරීම සඳහා වූ යම් ප්‍රකාශනයක් පාර්ලිමේන්තුව විසින් අනුමත නොකරනු ලැබුවේ නම්, එසේ අනුමත කරනු ලැබූ වහාම ඒ ප්‍රකාශනයේ වලංගු භාවය සහ නීතියෙහි ලා එහි යම් බලපෑමක් ඇතහොත් එය නතර විය යුතු නමුත් ඒ ප්‍රකාශනය යටතේ නීත්‍යානුකූලව එවකටත් කර තිබුණු කිසිවකට ඉන් හානියක් නොවන්නේ ය.

¹⁵²[(9)] කැඳවනු ලැබූ විට පාර්ලිමේන්තුව රැස් නොවීමේ හේතුවෙන් ප්‍රකාශනයක් කිරීම පිළිබඳව පාර්ලිමේන්තුවට දැනුම් දීමට හෝ පාර්ලිමේන්තුවේ අනුමතය ලබා ගැනීමට හෝ නොහැකි වන්නේ නම්, ඒ ප්‍රකාශනයේ වලංගු භාවය හෝ ක්‍රියාත්මක වීම හෝ කෙරෙහි ¹⁵³[මේ ව්‍යවස්ථාවේ (6) වන හෝ (7) වන අනුව්‍යවස්ථාවල ඇතුළත්] කිසිවක් බලනොපාන්නේ ය:

එසේ වුව ද, එවැනි අවස්ථාවක දී, ඉන් පසු හැකි තාක් ඉක්මනින් පාර්ලිමේන්තුව නැවත කැඳවිය යුත්තේ ය.

150 - දසවන ආණ්ඩුක්‍රම ව්‍යවස්ථා සංශෝධනයේ 2(1) වන වගන්තිය මගින් ඉවත් කරන ලදී.
151 - දසවන ආණ්ඩුක්‍රම ව්‍යවස්ථා සංශෝධනයේ 2(2) වන වගන්තිය මගින් මුල් 10 වන අනු ව්‍යවස්ථාව 8 ලෙස නැවත අංකනය කරන ලදී.
152 - දසවන ආණ්ඩුක්‍රම ව්‍යවස්ථා සංශෝධනයේ 2(2) වන වගන්තිය මගින් මුල් 11 වන අනු ව්‍යවස්ථාව 9 ලෙස නැවත අංකනය කරන ලදී.
153 - දසවන ආණ්ඩුක්‍රම ව්‍යවස්ථා සංශෝධනයේ 2(3) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

154[XVIIIඅ වන පරිච්ඡේදය

ජාතික පොලිස් කොමිෂන් සභාව

ජාතික පොලිස්
කොමිෂන් සභාවේ
සංයුතිය

155අ. 155¹⁵⁶[(1) ආණ්ඩුක්‍රම ව්‍යවස්ථා සභාවේ නිර්දේශය මත] ජනාධිපතිවරයා විසින් පත් කරනු ලබන සාමාජිකයන් පස් දෙනෙකුට නොඅඩු සහ සාමාජිකයන් හත් දෙනෙකුට නොවැඩි සංඛ්‍යාවකින් සමන්විත (මේ පරිච්ඡේදයේ “කොමිෂන් සභාව” යනුවෙන් සඳහන් කරනු ලබන) ජාතික පොලිස් කොමිෂන් සභාවක් තිබිය යුත්තේ ය. ජනාධිපතිවරයා විසින් එක් සාමාජිකයකු කොමිෂන් සභාවේ සභාපතිවරයා ලෙස පත් කරනු ලැබිය යුත්තේ ය.]

(2) යම් තැනැත්තකු පාර්ලිමේන්තු මන්ත්‍රීවරයකු, පළාත් සභා මන්ත්‍රීවරයකු හෝ පළාත් පාලන ආයතනයක සභිකයකු නම් හෝ එවැන්නකු බවට පත් වුවහොත් හෝ එවැනි තැනැත්තකු කොමිෂන් සභාවේ සාමාජිකයකු ලෙස පත් කරනු නොලැබිය යුතු අතර සාමාජිකයකු වශයෙන් තවදුරටත් කටයුතු නොකළ යුත්තේ ය.

(3) කොමිෂන් සභාවේ සාමාජිකයකු ලෙස පත් කරනු ලැබීමට පෙරාතුව ම රජයේ නිලධරයකු හෝ අධිකරණ නිලධරයකු හෝ වශයෙන් රජයේ සේවයේ නියුක්තව සිටි සෑම තැනැත්තකු ම එකී පත් කිරීම බලාත්මක වූ විට, තමා දරමින් සිටි ධුරය අත්හැරිය යුතු අතර, රජයේ නිලධරයකු හෝ අධිකරණ නිලධරයකු හෝ වශයෙන් තවදුරටත් පත් කරනු ලැබීමට ඔහු සුදුස්සෙක් නොවිය යුත්තේ ය:

එසේ වුව ද, එවැනි යම් තැනැත්තකු කොමිෂන් සභාවේ සාමාජිකයකු වී සිටීම නතර වන තෙක් හෝ, අවස්ථාවෝචිත පරිදි, ඔහු රජයේ නිලධරයකු හෝ අධිකරණ නිලධරයකු හෝ වශයෙන් සිටි නම් ඔහු විශ්‍රාම ගත යුතු වන්නා වූ වයසට කොමිෂන් සභාවේ සාමාජිකයකු වී සිටිය දී ඔහු එළඹුණ හොත් හෝ ඒ සේවයට අදාළ විශ්‍රාම වැටුප්, පාරිශ්‍රමික සහ වෙනත් දීමනා ගෙවීමට සම්බන්ධ යම් විධිවිධානයක කාර්ය සඳහා, ඔහු රජයේ නිලධරයකු හෝ අධිකරණ නිලධරයකු ලෙසත් රජයේ සේවයේ විශ්‍රාම වැටුප් සහිත ධුරයක් දරන ලෙසත් සලකනු ලැබිය යුත්තේ ය.

157[(4) කොමිෂන් සභාවේ සෑම සාමාජිකයකු ම, මේ ව්‍යවස්ථාවේ (2) වන අනුච්ඡේදයට යටතේ යම් නුසුදුසුකමකට පත්වුවහොත් හෝ ජනාධිපතිවරයා අමතා යවන ලිපියක් මගින් තම ධුරයෙන් කලින් ඉල්ලා අස්වුවහොත් හෝ ජනාධිපතිවරයා විසින් ධුරයෙන් ඉවත් කරනු ලැබුවහොත් හෝ වරින් දූෂණ වරදක් සම්බන්ධයෙන් අධිකරණයක් විසින් වරදකරු කරනු ලැබුවහොත් හෝ ඔහු විෂයයෙහි අශක්ෂතා නියම කිරීමේ යෝජනා සම්මතයක් 81 වන ව්‍යවස්ථාවට අනුකූලව

154 - දහහත්වන ආණ්ඩුක්‍රම ව්‍යවස්ථා සංශෝධනයේ 20 වන වගන්තිය මගින් XVIII පරිච්ඡේදය ඇතුළත් කරන ලදී.
155 - විසිවන ආණ්ඩුක්‍රම ව්‍යවස්ථා සංශෝධනයේ 43(1) වන වගන්තිය මගින් ආදේශ කරන ලදී.
156 - විසිඑක්වන ආණ්ඩුක්‍රම ව්‍යවස්ථා සංශෝධනයේ 22 වන වගන්තිය මගින් ආදේශ කරන ලදී.
157 - විසිවන ආණ්ඩුක්‍රම ව්‍යවස්ථා සංශෝධනයේ 43(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සම්මත කරනු ලැබ ඇත්නම් හෝ, මේ ව්‍යවස්ථාවේ (6) වන අනුව්‍යවස්ථාව යටතේ ඔහු සිය ධුරය හැර ගියාක් සේ සලකනු ලබන්නේ නම් හෝ මිස, එවැනි සාමාජිකයකු වශයෙන් ඔහු පත් කරනු ලැබූ දින සිට අවුරුදු තුනක කාලයක් ධුරය දැරිය යුත්තේ ය.]

(5) කොමිෂන් සභාවේ සාමාජිකයකු ලෙස නැවත පත් කරනු ලැබීමට කොමිෂන් සභාවේ සාමාජිකයකු සුදුස්සකු විය යුතු අතර, සාමාජිකයකු වශයෙන් ඔහුගේ ධුර කාලය අවසන් වීමෙන් පසු රජයේ නිලධාරියකු වශයෙන් හෝ අධිකරණ නිලධාරියකු වශයෙන් පත් කරනු ලැබීමට ඔහු සුදුස්සෙක් නොවිය යුත්තේ ය. වාර දෙකකට වඩා වැඩි වාර ගණනක් කොමිෂන් සභාවේ සාමාජිකයකු ලෙස ධුරය දැරීමට කිසිදු සාමාජිකයෙක් සුදුස්සකු නොවිය යුත්තේ ය.

(6) කොමිෂන් සභාවේ පූර්ව අනුමතය ලබා නොගෙන කොමිෂන් සභාවේ අනුක්‍රමික රැස්වීම් තුනකට කොමිෂන් සභාවේ සභාපතිවරයා හෝ සාමාජිකයකු හෝ නොපැමිණි අවස්ථාවක දී ඒ රැස්වීම් අතුරෙන් තුන්වන රැස්වීමේ දින සිට ඔහු සිය ධුරය හැර ගියාක් සේ සලකනු ලැබිය යුතු අතර, කොමිෂන් සභාවේ සභාපතිවරයා හෝ සාමාජිකයකු හෝ වශයෙන් නැවත පත් කරනු ලැබීමට ඔහු සුදුස්සෙක් නොවිය යුත්තේ ය.

(7) පාර්ලිමේන්තුව විසින් තීරණය කරනු ලබන දීමනා කොමිෂන් සභාවේ සභාපතිවරයාට සහ සාමාජිකයන්ට ගෙවිය යුත්තේ ය. එම දීමනා ඒකාබද්ධ අරමුදලට වැය බරක් විය යුතු අතර සභාපතිවරයාගේ හෝ සාමාජිකයන්ගේ ධුර කාලය තුළ දී ඒ දීමනා අඩු නොකළ යුත්තේ ය.

(8) දණ්ඩ නීති සංග්‍රහයේ IX වන පරිච්ඡේදයේ අර්ථනුකූලව සහ කාර්ය සඳහා කොමිෂන් සභාවේ සභාපතිවරයා සහ සාමාජිකයන් රජයේ සේවකයන් ලෙස සලකනු ලැබිය යුත්තේ ය.

155ආ. (1) කොමිෂන් සභාවේ යම් රැස්වීමක් සඳහා ගණපූරණය ¹⁵⁸[සාමාජිකයන් පස් දෙනෙකු විය යුත්තේ ය.]

කොමිෂන් සභාවේ රැස්වීම්

(2) කොමිෂන් සභාවේ සියලුම රැස්වීම්වල මූලසුන සභාපතිවරයා විසින් දැරිය යුත්තේ ය. ඔහු පැමිණ නොසිටි විටක දී ඒ රැස්වීමට පැමිණ සිටින සාමාජිකයන් විසින් තමන් අතුරෙන් කෙනකු ඒ රැස්වීමේ මූලසුන දැරීමට තෝරාපත් කර ගනු ලැබිය යුත්තේ ය.

(3) කොමිෂන් සභාවේ තීරණ, ඒ තීරණය ගනු ලබන රැස්වීමට පැමිණ ඡන්දය දෙන සාමාජිකයන්ගේ බහුතර ඡන්දයෙන් ගනු ලැබිය යුත්තේ ය. ඡන්දය සම සමච ලැබුණු අවස්ථාවක දී මූලසුන දරන තැනැත්තාට තීරණ ඡන්දයක් තිබිය යුත්තේ ය.

158 - විසිවන ආණ්ඩුක්‍රම ව්‍යවස්ථා සංශෝධනයේ 44(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(4) කොමිෂන් සභාවේ සාමාජිකත්වයේ යම් පුරප්පාඩුවක් තිබුණේ වුව ද, ඒ නොතකා ක්‍රියා කිරීමේ බලය කොමිෂන් සභාවට ඇති අතර, එවැනි පුරප්පාඩුවක් තිබීම හෝ සභාපතිවරයා හෝ සාමාජිකයකු හෝ පත් කිරීමේ යම් දෝෂයක් තිබීම හේතු කොට ගෙන පමණක් කොමිෂන් සභාවේ යම් ක්‍රියාවක්, කාර්ය පටිපාටියක් හෝ තීරණයක් නිර්බල නොවන්නේ ය; නිර්බල වන්නේ යැයි නොසැලකිය යුත්තේ ය.

¹⁵⁹[(5) පොලිස්පතිවරයාට අදාළ යම් කාරණයක් සාකච්ඡා කිරීම සඳහා යෝජිත යම් රැස්වීමකට හැර, කොමිෂන් සභාවේ රැස්වීම්වලට පැමිණීමට ද, සහභාගිවීමට ද, පොලිස්පතිවරයාට හිමිකම ඇත්තේ ය. එකී රැස්වීම්වල දී ඡන්දය භාවිත කිරීමට ඔහුට හිමිකම නොමැත්තේ ය.]

නීති කෘත්‍යවලින් මුක්තිය

155ඇ. කොමිෂන් සභාව වෙත, එහි යම් කමිටුවක් වෙත හෝ සාමාජිකයකු වෙත මේ පරිච්ඡේදය යටතේ හෝ වෙනත් යම් නීතියක් යටතේ හෝ පවරා ඇති හෝ පනවා ඇති බලතල හෝ කාර්ය කිසිවක් ප්‍රකාර, කොමිෂන් සභාව විසින්, එවැනි යම් කමිටුවක් විසින් හෝ කොමිෂන් සභාවේ නැතහොත් ඒ කමිටුවේ යම් සාමාජිකයකු විසින් කරනු ලැබූ යම් නියමයක් හෝ ගනු ලැබූ යම් තීරණයක් පරීක්ෂා කිරීමට හෝ ඒ සම්බන්ධයෙන් ප්‍රකාශයක් කිරීමට හෝ කවර වුව ද ආකාරයකින් ඒ ගැන ප්‍රශ්න කිරීමට, ¹⁶⁰[126 වන ව්‍යවස්ථාවේ (1) වන අනුව ව්‍යවස්ථාවෙන් ශ්‍රේෂ්ඨාධිකරණයට පවරා දී ඇති බලයට යටත්ව සහ 155ඔ වන ව්‍යවස්ථාව මගින් පරිපාලන අභියාචන විනිශ්චය අධිකාරිය වෙත ප්‍රදානය කොට ඇති බලතලවලට යටත්ව,] කිසිදු අධිකරණයකට හෝ විනිශ්චයාධිකාරයකට බලය හෝ අධිකරණ බලය නොතිබිය යුත්තේ ය.

කොමිෂන් සභාවේ ලේකම්වරයා

155ඈ. කොමිෂන් සභාව විසින් තීරණය කරනු ලබන නියමයන් හා කොන්දේසි මත කොමිෂන් සභාව විසින් පත් කරනු ලබන ලේකම්වරයකු සහ වෙනත් නිලධාරීන් කොමිෂන් සභාව සඳහා සිටිය යුත්තේ ය.

පිරිවැය සහ වියදම්

155ඉ. කොමිෂන් සභාවේ පිරිවැය සහ වියදම් ඒකාබද්ධ අරමුදලට වැය බරක් විය යුත්තේ ය.

කොමිෂන් සභාවේ කටයුතුවලට අයුතු ලෙස මැදිහත් වීම

155ඊ. (1) තමන්ගේ නීත්‍යනුකූල කාර්යය ඉටු කිරීමේ දී හැර, ¹⁶¹[කොමිෂන් සභාවේ හෝ එහි යම් කමිටුවක හෝ යම් තීරණයකට කෙළින් ම හෝ වක්‍රාකාරයෙන් හෝ තමා විසින් ම හෝ වෙනත් යම් තැනැත්තකු මගින් හෝ වෙනත් යම් තැනැත්තකු සමඟ එක් වී හෝ කවර වුව ද ආකාරයකින් බලපෑම් කරන හෝ බලපෑම් කිරීමට තැත්

159 - විසිඑක්වන ආණ්ඩුක්‍රම ව්‍යවස්ථා සංශෝධනයේ 23 වන වගන්තිය මගින් ඇතුළත් කරන ලදී.
160 - විසිඑක්වන ආණ්ඩුක්‍රම ව්‍යවස්ථා සංශෝධනයේ 24 වන වගන්තිය මගින් ආදේශ කරන ලදී.
161 - විසිවන ආණ්ඩුක්‍රම ව්‍යවස්ථා සංශෝධනයේ 46 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කරන හෝ අයුතු ලෙස මැදිහත් වන හෝ කොමිෂන් සභාවේ හෝ එහි යම් කමිටුවක සාමාජිකයකු වෙත එසේ බලපෑම් කරන සෑම තැනැත්තකු ම වරදකට වරදකරු වන අතර,] ඔහු එසේ වරදකරු කරනු ලැබූ විට රුපියල් එක් ලක්ෂයක දඩයකට හෝ අවුරුදු හතක් නොඉක්මවන කාලයකට බන්ධනාගාරගත කරනු ලැබීමට හෝ ඒ දඩය සහ ඒ බන්ධනාගාරගත කිරීම යන දඬුවම් දෙකට ම හෝ ඔහු යටත් විය යුත්තේ ය.

(2) (1) වන ඡේදයේ සඳහන් යම් කරුණක් අසා තීරණය කිරීමේ අධිකරණ බලය ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවන ලද මහාධිකරණයකට තිබිය යුත්තේ ය.

162[155ඊඊ. පොලිස් නිලධරයකුට හෝ පොලිස් බලකායට එරෙහිව ජනතා සාමාජිකයන්ගෙන් හෝ යම් අතෘප්තියට පත් යම් තැනැත්තකුගෙන් හෝ ලැබෙන පැමිණිලි භාරගැනීම සහ ඒ පිළිබඳ විමර්ශනය කිරීම සඳහා කොමිෂන් සභාවට බලතල ලබාදිය යුතු අතර, පාර්ලිමේන්තුව මගින් පනවන ලද යම් නීතියක විධිවිධානවලට අනුකූලව ඒ සම්බන්ධයෙන් සහන සැලසිය යුතු වන්නේ ය. මේ කාර්යය සඳහා කොමිෂන් සභාව විසින්, ජනතා සාමාජිකයන්ගෙන් හෝ යම් අතෘප්තියට පත් තැනැත්තකුගෙන් ලැබෙන පැමිණිලි භාර ගැනීම සඳහා සහ විමර්ශනය කිරීම සඳහා කාර්ය පටිපාටි ස්ථාපිත කිරීමට රීති සාදනු ලැබිය හැකි වන්නේ ය.]

කොමිෂන් සභාවේ බලතල

163[155ඊඊඊ. කොමිෂන් සභාව විසින් රීති සෑදීම නියමිත වන්නා වූ යම් කාරණා සම්බන්ධයෙන්, කලින් කල රීති සෑදීම කළ යුත්තේ ය. එකී සෑම රීතියක් ම ගැසට් පත්‍රයේ පළ කළ යුත්තේ ය.]

කොමිෂන් සභාව රීති සෑදිය යුතු බව

164[155උ. (1) (අ) පොලිස්පතිවරයා හැර, පොලිස් නිලධරයන් පත් කිරීමේ, උසස් කිරීමේ, ස්ථාන මාරු කිරීමේ, ඔවුන් විෂයයෙහි විනය පාලනය කිරීමේ සහ ඔවුන් සේවයෙන් පහකිරීමේ බලය කොමිෂන් සභාව වෙත පැවරිය යුත්තේ ය. උසස් කිරීම්, ස්ථාන මාරු කිරීම්, විනය පාලනය සහ සේවයෙන් පහකිරීම් පිළිබඳ කොමිෂන් සභාවේ බලතල පොලිස්පතිවරයා විමසා කොමිෂන් සභාව විසින් ක්‍රියාත්මක කරනු ලැබිය යුත්තේ ය.

කොමිෂන් සභාවේ බලතල

(ආ) මේ ව්‍යවස්ථාව යටතේ ස්වකීය බලතල ක්‍රියාත්මක කිරීමේ දී, ආණ්ඩුක්‍රම ව්‍යවස්ථාවේ XVIIඅ පරිච්ඡේදය යටතේ පළාත් පොලිස් කොමිෂන් සභා පිහිටුවනු ලබන පරිදි සහ පිහිටුවනු ලබන විට ඒ පළාත් පොලිස් කොමිෂන් සභා වෙත පවරනු ලබන බලතල සහ කාර්ය හීන කිරීමක්, කොමිෂන් සභාව විසින් නොකළ යුත්තේ ය.

162 - විසිවන ආණ්ඩුක්‍රම ව්‍යවස්ථා සංශෝධනයේ 47 වන වගන්තිය මගින් ඇතුළත් කරන ලදී.
163 - දහඅටවන ආණ්ඩුක්‍රම ව්‍යවස්ථා සංශෝධනයේ 27 වන වගන්තිය මගින් ඇතුළත් කරන ලදී.
164 - විසිඑක්වන ආණ්ඩුක්‍රම ව්‍යවස්ථා සංශෝධනයේ 25 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) මහජනයාගෙන් ලැබෙන පැමිණිලි සහ අත්‍යවේගීතාවයට පත් යම් තැනැත්තකු විසින් පොලිස් නිලධාරියකුට හෝ පොලිස් සේවයට හෝ විරුද්ධව ඉදිරිපත් කරනු ලබන පැමිණිලි භාරගැනීමේ හා ඒවා විමර්ශනය කිරීමේ කාර්ය පටිපාටි කොමිෂන් සභාව විසින් පිහිටුවිය යුතු අතර, පාර්ලිමේන්තුව විසින් පනවන ලද යම් නීතියක් මගින් විධිවිධාන සලසා ඇති පරිදි සහන සැලසිය යුත්තේ ය. කොමිෂන් සභාව විසින් සහන සැලසීමේ දී කොමිෂන් සභාව විසින් ඒ පිළිබඳව වහාම පොලිස්පතිවරයාට දැනුම් දිය යුත්තේ ය.

(3) කොමිෂන් සභාව විසින්, පොලිස්පතිවරයා විමසා—

- (අ) තත් කාර්යය සම්බන්ධයෙන් අමාත්‍ය මණ්ඩලය විසින් තීරණය කරනු ලබන යම් ප්‍රතිපත්තියකට යටත්ව පොලිස් නිලධාරියන් බඳවා ගැනීම, උසස් කිරීම සහ ස්ථාන මාරු කිරීම පිළිබඳ පටිපාටි සකස් කිරීම;
- (ආ) පුහුණුව සහ පොලිස් සේවයේ කාර්යක්ෂමතාව හා ස්වාධීනත්වය වැඩි දියුණු කිරීම;
- (ඇ) ජාතික අංශයේ සහ පළාත් අංශයේ භාවිතය සඳහා අවශ්‍ය අවිආයුධ, වෙඩි ද්‍රව්‍ය සහ වෙනත් උපකරණවල ස්වභාවය සහ වර්ගය; සහ
- (ඈ) වර්ග සංග්‍රහ සහ විනය පිළිබඳ පටිපාටි,

ඇතුළුව පොලිස් නිලධාරියන් සම්බන්ධයෙන් වූ සියලු කාරණා සඳහා කටයුතු සැලසීම ද, ඒ කාරණා නිශ්චය කිරීම ද, කරනු ලැබිය යුත්තේ ය.

(4) ආණ්ඩුක්‍රම ව්‍යවස්ථාවේ නවවන උපලේඛනයේ I වන ලැයිස්තුවේ I වන පරිශිෂ්ටය යටතේ කොමිෂන් සභාව වෙත පවරා ඇති සියලු ම බලතල ක්‍රියාත්මක කිරීම හා සියලු කාර්ය සහ කර්තව්‍ය ඉටු කිරීම කොමිෂන් සභාව විසින් කරනු ලැබිය යුත්තේ ය.

කොමිෂන් සභාවේ
ඇතැම් බලතල
කමිටුවකට පැවරීම

155උ. (1) කොමිෂන් සභාව විසින් නිශ්චය කරනු ලබන කාණ්ඩවල පොලිස් නිලධාරියන් පත්කිරීමේ, උසස් කිරීමේ, ස්ථාන මාරු කිරීමේ, ඔවුන් විෂයයෙහි විනය පාලනය කිරීමේ සහ ඔවුන් සේවයෙන් පහකිරීමේ ලා කොමිෂන් සභාව සතු බලතල කොමිෂන් සභාව විසින් නම් කරනු ලැබිය යුතු (කොමිෂන් සභාවේ සාමාජිකයන්ගෙන් සමන්විත නොවන) කමිටුවක් වෙත, කොමිෂන් සභාව විසින් පවරනු ලැබිය හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) එවැනි යම් කමිටුවක් පත්කිරීම කොමිෂන් සභාව විසින් ගැසට් පත්‍රයේ පළ කරනු ලැබීමට සැලැස්විය යුත්තේ ය.

(3) (1) වන අනුච්ඡේදයට යටතේ නම් කරනු ලබන කමිටුවක රැස්වීම්වල දී අනුගමනය කළ යුතු කාර්ය පටිපාටිය සහ ඒ රැස්වීම්වල ගණපූරණය, කොමිෂන් සභාව විසින් සාදනු ලබන රීතිවලට අනුකූලව විය යුත්තේ ය. කොමිෂන් සභාව විසින් ඒ රීති ගැසට් පත්‍රයේ පළ කරනු ලැබීමට සැලැස්විය යුත්තේ ය.

155ඵ. (1) යම් කාණ්ඩයකට අයත් පොලිස් නිලධරයන් පත්කිරීම, උසස් කිරීම, ස්ථාන මාරු කිරීම, ඔවුන් විෂයයෙහි විනය පාලනය කිරීම සහ සේවයෙන් පහකිරීම සඳහා කොමිෂන් සභාව සතු බලතල, කොමිෂන් සභාව විසින් නිශ්චිතව දක්වනු ලැබිය හැකි කොන්දේසිවලට සහ කාර්ය පටිපාටිවලට යටත්ව, පොලිස්පතිවරයා වෙත හෝ පොලිස්පතිවරයා විමසා යම් පොලිස් නිලධරයකු වෙත කොමිෂන් සභාව විසින් පවරනු ලැබිය හැක්කේ ය.

කොමිෂන් සභාව විසින් ඇතැම් කර්තව්‍ය පැවරීම

(2) එවැනි යම් බලතල පැවරීමක්, කොමිෂන් සභාව විසින් ගැසට් පත්‍රයේ පළ කරනු ලැබීමට සැලැස්විය යුත්තේ ය.

155ආ. (1) යම් කාණ්ඩයකට අයත් පොලිස් නිලධරයන් පත්කිරීම, උසස් කිරීම, ස්ථාන මාරු කිරීම, ඔවුන් විෂයයෙහි විනය පාලනය කිරීම හෝ ඔවුන් සේවයෙන් පහකිරීම පිළිබඳව කොමිෂන් සභාවට ඇති බලතල කොමිෂන් සභාව විසින් 155ඵ වන ව්‍යවස්ථාව යටතේ යම් පොලිස් නිලධරයකුට පවරා ඇති අවස්ථාවක එකී පොලිස් නිලධරයා විසින් එසේ ඔහු වෙත පවරනු ලැබූ බලතල ක්‍රියාත්මක කිරීමේ දී කරන ලද යම් නියමයකට විරුද්ධව කොමිෂන් සභාවට අභියාචනය කිරීමට පොලිස්පතිවරයාට අයිතිය ඇත්තේ ය.

අභියාචන කිරීමේ අයිතිය

(2) පොලිස්පතිවරයා හෝ 155ඌ වන සහ 155ඵ වන ව්‍යවස්ථාවල සඳහන් කමිටුවක් හෝ පොලිස් නිලධරයකු හෝ විසින් තමන්ගේ යම් උසස්වීමක් හෝ ස්ථාන මාරුවක් හෝ විනය පිළිබඳ කාරණයක් හෝ සේවයෙන් පහකිරීමක් සම්බන්ධයෙන් කරන ලද යම් නියමයකින් අතෘප්තියට පත් පොලිස් නිලධරයකු විසින්, අභියාචනයක් කිරීම සහ අභියාචනයක් විභාග කිරීම සඳහා නියම කරනු ලැබ ඇති කාර්යපටිපාටිය ද කාලසීමාව ද විධිමත් කරමින් කොමිෂන් සභාව විසින් කලින් කල සාදනු ලබන රීතිවලට අනුකූලව, එකී නියමයට විරුද්ධව කොමිෂන් සභාවට අභියාචනය කරනු ලැබිය හැක්කේ ය.

(3) (1) වන හෝ (2) වන අනුච්ඡේදයට යටතේ කරන ලද අභියාචනයක් මත, කරන ලද එකී නියමය වෙනස් කිරීමේ, සුළු වශයෙන් වෙනස් කිරීමේ, ප්‍රත්‍යාදීෂ්ට කිරීමේ හෝ ස්ථිර කිරීමේ හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ඒ සම්බන්ධයෙන් විධාන නිකුත් කිරීමේ හෝ තවදුරටත් වූ හෝ වෙනත් හෝ පරීක්ෂණයක් පැවැත්වීමට නියම කිරීමේ බලය කොමිෂන් සභාවට ඇත්තේ ය.

(4) මේ ව්‍යවස්ථාවේ (2) වන අනුව්‍යවස්ථාව යටතේ කොමිෂන් සභාව විසින්, කලින් කල, සාදනු ලබන රීති ගැසට් පත්‍රයේ පළ කරනු ලැබීමට සැලැස්විය යුත්තේ ය.

(5) මේ පරිච්ඡේදයේ 155ඌ වන හෝ 155එ වන ව්‍යවස්ථාව යටතේ කමිටුවක් වෙත හෝ පොලිස්පතිවරයා වෙත හෝ පොලිස් නිලධරයකු වෙත ස්වකීය බලතල පවරා දෙනු ලැබූ විට කොමිෂන් සභාව විසින් එසේ පවරන ලද බලතල බලාත්මකව පවතිද්දී, ඒ බලතල පැවරීම කරන ලද්දේ යම් කාණ්ඩයකට අයත් පොලිස් නිලධරයන් සම්බන්ධයෙන් ද, ඒ කාණ්ඩයේ පොලිස් නිලධරයන් සම්බන්ධයෙන්, මෙහි ඉහත විධිවිධාන සලස්වා ඇති පරිදි අභියාචනය කිරීමේ අයිතියට යටත්ව, කොමිෂන් සභාව විසින් ඒ බලතල ක්‍රියාත්මක කිරීම හෝ ඒ කාර්ය හෝ කර්තව්‍ය ඉටු කිරීම කරනු නොලැබිය යුත්තේ ය.

පරිපාලන අභියාචන විනිශ්චය අධිකාරිය වෙත අභියාචනය කිරීම

155ඔ. තමන්ගේ යම් උසස්වීමක් හෝ ස්ථාන මාරුවක් හෝ තමා සම්බන්ධයෙන් වූ විනය පිළිබඳ කාරණයක් හෝ සේවයෙන් පහකිරීමක් සම්බන්ධයෙන් කොමිෂන් සභාව විසින් 155ඒ වන ව්‍යවස්ථාව ප්‍රකාරව කරන ලද නියමයකින් අතෘප්තියට පත් යම් පොලිස් නිලධරයකු විසින් ඊට විරුද්ධව අභියාචනයක්, 59 වන ව්‍යවස්ථාව යටතේ පිහිටුවන ලද පරිපාලන අභියාචන විනිශ්චය අධිකාරිය වෙත ඉදිරිපත් කරනු ලැබිය හැක්කේ ය. කොමිෂන් සභාව විසින් කරන ලද යම් නියමයක් හෝ දෙන ලද යම් තීරණයක් වෙනස් කිරීමේ, සුළු වශයෙන් වෙනස් කිරීමේ, ප්‍රත්‍යාදිෂ්ඨ කිරීමේ හෝ ස්ථිර කිරීමේ බලය ඒ විනිශ්චය අධිකාරියට ඇත්තේ ය.]

165[දැනට බලපවත්නා රීති සහ නියෝග ශේෂ කිරීම

155ඕ. කොමිෂන් සභාව විසින් අන්‍යාකාරයකින් විධිවිධාන සලස්වනු ලබන තෙක්, මේ ව්‍යවස්ථාව ක්‍රියාත්මක වන දිනයේ දී බලාත්මකව පවත්නා සියලු ම රීති, නියෝග සහ කාර්ය පටිපාටි තවදුරටත් ක්‍රියාත්මකව සහ බලාත්මකව පැවතිය යුත්තේ ය.]

කොමිෂන් සභාව පාර්ලිමේන්තුවට වගකිව යුතු බව

155ක. බලතල, කාර්ය සහ කර්තව්‍ය ක්‍රියාත්මක කිරීම සහ ඉටු කිරීම සම්බන්ධයෙන් පාර්ලිමේන්තුවේ ස්ථාවර නියෝග මගින් සලස්වා ඇති විධිවිධාන ප්‍රකාර කොමිෂන් සභාව පාර්ලිමේන්තුවට වගකිව යුතු සහ උත්තර දිය යුතු වන අතර, එක් එක් ලිත් වර්ෂයේ කොමිෂන් සභාවේ කටයුතු සම්බන්ධයෙන් වාර්තාවක් ඒ ඒ වර්ෂයේ දී කොමිෂන් සභාව විසින් පාර්ලිමේන්තුවට ඉදිරිපත් කරනු ලැබිය යුත්තේ ය.]

165 - විසිඑකවන ආණ්ඩුක්‍රම ව්‍යවස්ථා සංශෝධනයේ 26 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIX වන පරිච්ඡේදය

පරිපාලන කටයුතු පිළිබඳ පාර්ලිමේන්තු කොමසාරිස්වරයා

156. (1) පරිපාලන කටයුතු පිළිබඳ පාර්ලිමේන්තු කොමසාරිස් (ඔම්බුඩ්ස්මන්) ධුරය ඇති කිරීම සඳහා පාර්ලිමේන්තුව විසින් නීතියෙන් විධිවිධාන සැලැස්විය යුත්තේ ය. රජයේ නිලධාරීන් විසින් සහ රාජ්‍ය සහ සංස්ථාවල, පළාත් පාලන ආයතනවල හා ඒවැනි වෙනත් ආයතනවල නිලධාරීන් විසින් සිදු කරනු ලබන මූලික අයිතිවාසිකම් උල්ලංඝනය කිරීම සහ වෙනත් අසාධාරණ ක්‍රියා ගැන කරනු ලබන පැමිණිලි හෝ චෝදනා ඒ නීතියේ විධිවිධානවලට අනුකූලව හා යටත්ව පරීක්ෂා කර බලා වාර්තා කිරීමේ කාර්යභාරය පරිපාලන කටයුතු පිළිබඳ පාර්ලිමේන්තු කොමසාරිස්වරයා වෙත පැවරෙන්නේ ය.

පරිපාලන කටයුතු පිළිබඳ පාර්ලිමේන්තු කොමසාරිස්වරයා

¹⁶⁶[(2) පරිපාලන කටයුතු පිළිබඳ පාර්ලිමේන්තු කොමසාරිස්වරයා ¹⁶⁷[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් පත් කරනු ලැබිය යුත්තේ ය. ඒ කොමසාරිස්වරයා යථා පැවැත්මෙන් සිටින තාක් ස්වකීය ධුරය දැරිය යුත්තේ ය.]

(3) පරිපාලන කටයුතු පිළිබඳ පාර්ලිමේන්තු කොමසාරිස්වරයාගේ වැටුප පාර්ලිමේන්තුව විසින් නිශ්චය කළ යුත්තේ ය. එසේ නිශ්චය කරන ලද වැටුප ඔහුගේ ධුර කාලය තුළ අඩු නොකළ යුත්තේ ය.

(4) පරිපාලන කටයුතු පිළිබඳ පාර්ලිමේන්තු කොමසාරිස්වරයා —

- (අ) මිය ගියහොත් එවිට;
- (ආ) ජනාධිපතිවරයා වෙත යවන ලිපියක් මගින් ඉල්ලා අස් වුවහොත් එවිට;
- (ඇ) නීතියෙන් නියමිත වයස සම්පූර්ණ කළ විට;
- (ඈ) රෝගාතුරවීම නිසා හෝ ශාරීරික නැතහොත් මානසික දුර්වලතාවක් නිසා හෝ ජනාධිපතිවරයා විසින් ඉවත් කරනු ලැබුවහොත් එවිට; හෝ
- (ඉ) පාර්ලිමේන්තුව විසින් සම්මත කොට ඉදිරිපත් කරන යෝජනාවක් අනුව ජනාධිපතිවරයා විසින් ඉවත් කරනු ලැබුවහොත් එවිට,

පරිපාලන කටයුතු පිළිබඳ පාර්ලිමේන්තු කොමසාරිස් ධුරය හිස් වන්නේ ය.

166 - විසිවන ආණ්ඩුක්‍රම ව්‍යවස්ථා සංශෝධනයේ 54(1) වන වගන්තිය මගින් ආදේශ කරන ලදී.
167 - විසිඑක්වන ආණ්ඩුක්‍රම ව්‍යවස්ථා සංශෝධනයේ 27(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

168[(5) පරිපාලන කටයුතු පිළිබඳ පාර්ලිමේන්තු කොමසාරිස්වරයාට සිය ධුරයෙහි කාර්ය හා කර්තව්‍ය ඉටු කිරීමට නොහැකි වූ කවර හෝ විටක ඒ පාර්ලිමේන්තු කොමසාරිස්වරයා වෙනුවෙන් වැඩ බැලීමට තැනැත්තකු ¹⁶⁹[ආණ්ඩුක්‍රම ව්‍යවස්ථා සභාවේ අනුමතයට යටත්ව,] ජනාධිපතිවරයා විසින් පත් කළ යුත්තේ ය.]

168 - විසිවන ආණ්ඩුක්‍රම ව්‍යවස්ථා සංශෝධනයේ 54(2) වන වගන්තිය මගින් ආදේශ කරන ලදී.

169 - විසිඑක්වන ආණ්ඩුක්‍රම ව්‍යවස්ථා සංශෝධනයේ 27(2) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

170[XIX] අ වන පරිච්ඡේදය

අල්ලස් හෝ දූෂණ චෝදනා විමර්ශනය කිරීම සඳහා වූ
කොමිෂන් සභාව

156අ. (1) පාර්ලිමේන්තුව විසින්, අල්ලස් හෝ දූෂණ චෝදනා විමර්ශනය කිරීම සඳහා කොමිෂන් සභාවක් ස්ථාපිත කිරීම පිණිස නීතිය මගින් විධිවිධාන සැලැස්විය යුත්තේ ය. ඒ නීතිය මගින්—

අල්ලස් හෝ දූෂණ චෝදනා විමර්ශනය කිරීම සඳහා වූ කොමිෂන් සභාව

(අ) ජනාධිපතිවරයා විසින් ආණ්ඩුක්‍රම ව්‍යවස්ථා සභාවේ නිර්දේශය මත කොමිෂන් සභාවේ සාමාජිකයන් පත් කිරීම;

(ආ) අල්ලස් හෝ දූෂණ චෝදනාවක් සම්බන්ධයෙන් තමාගේ ම මෙහෙයවීමෙන් හෝ වෙනත් තැනැත්තකු විසින් කරනු ලබන පැමිණිල්ලක් මත යම් අල්ලස් හෝ දූෂණ චෝදනාවක් පිළිබඳව මූලික පරීක්ෂණයක් පැවැත්වීමට හෝ විමර්ශනයක් කිරීමට විධාන කිරීම සඳහා වූ බලතල සහ අල්ලස් හෝ දූෂණවලට අදාළව බලපවත්නා නීතිය යටතේ වැරදි සඳහා නඩු පැවරීමට ඇති බලතල ද ඇතුළු කොමිෂන් සභාවේ බලතල; සහ

(ඇ) ශ්‍රී ලංකාව පාර්ශ්වයක් වන, දූෂණයට එරෙහි එක්සත් ජාතීන්ගේ සම්මුතිය සහ දූෂණය වැළැක්වීමට අදාළ වෙනත් යම් ජාත්‍යන්තර සම්මුතියක් ක්‍රියාත්මක කිරීම පිණිස ගත යුතු පියවර,

සම්බන්ධයෙන් විධිවිධාන සැලැස්විය යුත්තේ ය.

(2) පාර්ලිමේන්තුව විසින් යම් අල්ලස් හෝ දූෂණ චෝදනාවක් විභාග කිරීම හෝ විමර්ශනය කිරීම සඳහා එසේ විධිවිධාන සලස්වන තෙක්, 1994 අංක 19 දරන අල්ලස් හෝ දූෂණ චෝදනා විමර්ශන කොමිෂන් සභා පනත යටතේ පත්කරනු ලැබූ කොමිෂන් සභාව විසින් තම මෙහෙයවීමෙන් ම හෝ එය වෙත කරන ලිඛිත පැමිණිල්ලක් මත යම් අල්ලස් හෝ දූෂණ චෝදනාවක් විභාග කිරීම හෝ විමර්ශනය කිරීම නීත්‍යානුකූල බවට වූ සුළු වෙනස් කිරීමට යටත්ව, එකී පනත අදාළ විය යුත්තේ ය.

170 - විසිඑක්වන ආණ්ඩුක්‍රම ව්‍යවස්ථා සංශෝධනයේ 28 වන වගන්තිය මගින් XIXඅ සහ XIXආ පරිච්ඡේද ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XIX ආ වන පරිච්ඡේදය

ජාතික ප්‍රසම්පාදන කොමිෂන් සභාව

ජාතික ප්‍රසම්පාදන
කොමිෂන් සභාව

156ආ.(1) ආණ්ඩුක්‍රම ව්‍යවස්ථා සභාවේ නිර්දේශය මත ජනාධිපතිවරයා විසින් පත්කරනු ලබන්නා වූ ද, සාමාජිකයන් පස්දෙනෙකුගෙන් සමන්විත වූ ද (මේ පරිච්ඡේදයේ “කොමිෂන් සභාව” යනුවෙන් සඳහන් කරනු ලබන) ජාතික ප්‍රසම්පාදන කොමිෂන් සභාවක් තිබිය යුත්තේ ය. එකී සභාවේ යටත් පිරිසෙයින් සාමාජිකයන් තිදෙනෙකු ප්‍රසම්පාදනය, ගණකාධිකරණය, නීතිය හෝ රාජ්‍ය පරිපාලනය පිළිබඳ පිළිගත් අත්දැකීම් සහිත තැනැත්තන් විය යුත්තේ ය. ජනාධිපතිවරයා විසින්, ආණ්ඩුක්‍රම ව්‍යවස්ථා සභාවේ නිර්දේශය මත එක් සාමාජිකයකු කොමිෂන් සභාවේ සභාපතිවරයා ලෙස පත්කළ යුත්තේ ය.

(2) කොමිෂන් සභාවේ සෑම සාමාජිකයකු ම, ජනාධිපතිවරයා අමතා යවන ලිපියක් මගින් තම ධුරයෙන් කලින් ඉල්ලා අස්වුවහොත් හෝ ආණ්ඩුක්‍රම ව්‍යවස්ථා සභාවේ අනුමතය මත හේතු දක්වා ජනාධිපතිවරයා විසින් ධුරයෙන් ඉවත් කරනු ලැබුවහොත් හෝ වරින් දූෂණ වරදක් සම්බන්ධයෙන් යම් අධිකරණයක් විසින් ඔහු වරදකරු කරනු ලැබුවහොත් හෝ පාර්ලිමේන්තු මන්ත්‍රීවරයකු හෝ පළාත් සභා මන්ත්‍රීවරයකු හෝ පළාත් පාලන ආයතනයක සභිකයකු හෝ වශයෙන් තේරී පත්වුවහොත් හෝ ඔහු විෂයයෙහි ප්‍රජා අභක්ෂතා නියම කිරීමේ යෝජනා සම්මතයක් ආණ්ඩුක්‍රම ව්‍යවස්ථාවේ 81 වන ව්‍යවස්ථාවට අනුකූලව සම්මත කරනු ලැබුවහොත් හෝ මිස, එවැනි සාමාජිකයකු වශයෙන් ඔහු පත්කරනු ලැබූ දින සිට අවුරුදු තුනක කාලයක් ධුරය දැරිය යුත්තේ ය.

(3) කොමිෂන් සභාවේ සභාපතිවරයාට සහ සෑම සාමාජිකයකුට ම, පාර්ලිමේන්තුවේ යෝජනා සම්මතයක් මගින් නිශ්චය කරනු ලැබිය හැකි පරිදි වූ දීමනාවක් ගෙවිය යුත්තේ ය. එම දීමනාව ඒකාබද්ධ අරමුදලට වැය බරක් විය යුතු අතර එකී සභාපතිවරයාගේ හෝ සාමාජිකයාගේ ධුර කාලය අතරතුර එය අඩු නොකළ යුත්තේ ය.

කොමිෂන් සභාවේ
කර්තව්‍ය

156ඈ. (1) සියලු රජයේ ආයතන විසින් භාණ්ඩ සහ සේවා, වැඩ, උපදේශක සේවා සහ තොරතුරු පද්ධති ප්‍රසම්පාදනය කරනු ලැබීම සම්බන්ධයෙන් සාධාරණ, යුක්ති සහගත, විනිවිද පෙනෙනසුලු, තරගකාරී සහ පිරිවැය සඵලතාවයකින් යුත් පටිපාටි සහ උපමාන සකස් කිරීම කොමිෂන් සභාවේ කර්තව්‍යය වන්නේ ය. කොමිෂන් සභාව විසින් එකී උපමාන ගැසට් පත්‍රයේ පළ කරනු ලැබීමට සැලැස්විය යුතු අතර, එකී පළ කිරීමෙන් මාස තුනක් ඇතුළත පාර්ලිමේන්තුවට ඉදිරිපත් කළ යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(2) (1) වන අනුව්‍යවස්ථාවේ ව්‍යාප්තියට අගතියක් නොමැතිව—

- (අ) රජයේ ආයතන විසින් කරනු ලබන භාණ්ඩ සහ සේවා, වැඩ, උපදේශක සේවා සහ තොරතුරු පද්ධති ප්‍රසම්පාදනය, පූර්වයෙන් අනුමත වූ ක්‍රියාකාරී සැලසුම්වලට අනුකූලව පිළියෙල කරන ලද ප්‍රසම්පාදන සැලසුම් මත පදනම්ව ඇත් ද යන්න පිළිබඳව නියාමනය කොට උචිත බලධරයන් වෙත වාර්තා කිරීම;
- (ආ) රජයේ ආයතනවලට භාණ්ඩ හා සේවා, වැඩ, උපදේශක සේවා සහ තොරතුරු පද්ධති සැපයීම සඳහා වූ සියලු සුදුසුකම් ලත් ලංසුකරුවන්ට එකී භාණ්ඩ හා සේවා, වැඩ, උපදේශක සේවා සහ තොරතුරු පද්ධති සැපයීම සඳහා වූ ලංසු තැබීමේ ක්‍රියාවලියට සහභාගිවීම පිණිස සමාන අවස්ථා ලබා දී ඇත් ද යන්න පිළිබඳව නියාමනය කොට උචිත බලධරයන් වෙත වාර්තා කිරීම;
- (ඇ) රජයේ ආයතනවලට භාණ්ඩ හා සේවා, වැඩ, උපදේශක සේවා සහ තොරතුරු පද්ධති සැපයීම සඳහා කොන්ත්‍රාත්කරුවන් තෝරා ගැනීමේ සහ කොන්ත්‍රාත් ලබා දීමේ ක්‍රියා පටිපාටිය සාධාරණ හා විනිවිද පෙනෙනසුලු වන්නේ ද යන්න පිළිබඳව නියාමනය කොට උචිත බලධරයන් වෙත වාර්තා කිරීම;
- (ඈ) රජයේ ආයතන විසින් ප්‍රසම්පාදන කමිටුවලට සහ ප්‍රසම්පාදනවලට සම්බන්ධ තාක්ෂණික ඇගයුම් කමිටුවලට පත් කරනු ලබන සාමාජිකයින් යෝග්‍ය පරිදි සුදුසුකම් ලබා ඇත් ද යන්න පිළිබඳව වාර්තා කිරීම; සහ
- (ඉ) රජයේ ආයතන විසින්, පිළිගත් පටිපාටිවලින් සහ උපමානවලින් බැහැරව කරන ලද ප්‍රසම්පාදන වාර්තා විමර්ශනය කිරීම සහ එකී ප්‍රසම්පාදන සම්බන්ධයෙන් වගකිව යුතු නිලධරයන් අවශ්‍ය ක්‍රියාමාර්ග සඳහා අදාළ බලධරයන් වෙත වාර්තා කිරීම,

කොමිෂන් සභාවේ කර්තව්‍ය වන්නේ ය.

156ඇ. (1) කොමිෂන් සභාව විසින් යම් තැනැත්තකුට, ලිඛිත දැන්වීමක් මගින්—

කොමිෂන් සභාවේ බලතල

- (අ) කොමිෂන් සභාව විසින් ප්‍රශ්න කරනු ලැබීම සඳහා කොමිෂන් සභාව ඉදිරියට පැමිණෙන ලෙසට;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) එකී දැන්වීමේ නිශ්චිතව දක්වනු ලබන්නා වූ ද, එකී තැනැත්තාගේ සන්නකයේ හෝ පාලනයේ තිබෙන්නා වූ ද, යම් ලේඛනයක් හෝ දෙයක් කොමිෂන් සභාවට ඉදිරිපත් කරන ලෙසට,

නියම කරනු ලැබිය හැක්කේ ය.

(2) (අ) (1) වන අනුච්ඡේදයට යටතේ යවනු ලැබූ දැන්වීමක් මගින් කොමිෂන් සභාව ඉදිරියට පැමිණෙන ලෙසට නියම කරනු ලැබ සාධාරණ හේතුවක් නොමැතිව කොමිෂන් සභාව ඉදිරියට පැමිණීමට අපොහොසත් වන;

(ආ) එවැනි දැන්වීමකට අනුකූල වෙමින් කොමිෂන් සභාව ඉදිරියට පැමිණ, එහෙත්, කොමිෂන් සභාව විසින් ඔහුට ඉදිරිපත් කරනු ලබන යම් ප්‍රශ්නයකට පිළිතුරු දීම සාධාරණ හේතුවක් නොමැතිව ප්‍රතික්ෂේප කරන; හෝ

(ඇ) (1) වන අනුච්ඡේදයට යටතේ යවනු ලැබූ දැන්වීමක් මගින් කොමිෂන් සභාවට ඉදිරිපත් කරන ලෙස නියම කරනු ලැබූ යම් ලේඛනයක් හෝ දෙයක්, සාධාරණ හේතුවක් නොමැතිව, ඉදිරිපත් කිරීමට අපොහොසත් වන හෝ ප්‍රතික්ෂේප කරන,

සෑම තැනැත්තකු ම වරදක් සිදුකරන අතර, වරදකරු කිරීමේ දී රුපියල් එක් ලක්ෂයක් නොඉක්මවන දඩයකට හෝ අවුරුදු හතක් නොඉක්මවන කාලයක් සඳහා බන්ධනාගාරගත කිරීමට හෝ එකී දඩය සහ බන්ධනාගාරගත කිරීම යන දඬුවම් දෙකට ම හෝ ඒ තැනැත්තා යටත් විය යුත්තේ ය.

(3) ආණ්ඩුක්‍රම ව්‍යවස්ථාවේ 154ග වන ව්‍යවස්ථාව යටතේ පිහිටුවනු ලැබූ සෑම මහාධිකරණයකට ම (2) වන අනුච්ඡේදයට දක්වා ඇති යම් කාරණයක් විභාග කොට තීරණය කිරීමට අධිකරණ බලය ඇත්තේ ය.

කොමිෂන් සභාවේ
රැස්වීම

156ඉ. (1) කොමිෂන් සභාව, එහි කර්තව්‍ය ඉටු කිරීම සඳහා අවශ්‍ය විය හැකි පරිදි කවර හෝ වාර ගණනක් රැස්විය යුත්තේ ය.

(2) කොමිෂන් සභාවේ සියලු රැස්වීම්වල මූලාසනය සභාපතිවරයා විසින් දැරිය යුත්තේ ය. කොමිෂන් සභාවේ යම් රැස්වීමක් සඳහා සභාපතිවරයා නොපැමිණි විට දී පැමිණ සිටින සාමාජිකයින් විසින් තමන් අතුරෙන් සභාපතිවරයකු එකී රැස්වීම සඳහා තෝරා පත්කර ගත යුත්තේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) කොමිෂන් සභාවේ යම් රැස්වීමක් සඳහා ගණපූරණය සාමාජිකයන් තිදෙනකු විය යුත්තේ ය.

(4) කොමිෂන් සභාවේ තීරණ, එකී තීරණ ගනු ලබන්නේ යම් රැස්වීමක දී ද, එකී රැස්වීමට පැමිණ ඡන්දය දෙන සාමාජිකයන්ගේ බහුතර ඡන්දයෙන් විය යුත්තේ ය. ඡන්ද සමාන වන විටක සභාපතිවරයාට හෝ එකී රැස්වීමේ මූලාසනය දරන සාමාජිකයාට තීරක ඡන්දයක් ඇත්තේ ය.

(5) මේ ව්‍යවස්ථාවේ ඉහත විධිවිධානවලට යටත්ව, කොමිෂන් සභාව විසින් එහි රැස්වීම් සහ ඒ රැස්වීම්වල දී කටයුතු කළ යුතු ආකාරය සම්බන්ධයෙන් වන කාර්ය පටිපාටිය නිශ්චය කරනු ලැබිය හැක්කේ ය.

(6) කොමිෂන් සභාවේ සාමාජිකත්වයේ යම් පුරප්පාඩුවක් තිබුණ ද, ඒ නොතකා කටයුතු කිරීමට කොමිෂන් සභාවට බලය ඇත්තේ ය. එවැනි යම් පුරප්පාඩුවක් තිබූ පමණින්ම හෝ යම් සාමාජිකයකු පත්කිරීමෙහි ලා දෝෂයක් තිබූ පමණින්ම, කොමිෂන් සභාවේ යම් ක්‍රියාවක් හෝ කටයුත්තක් හෝ තීරණයක් නිර්බල නොවන්නේ ය; නිර්බල වන්නේ යයි නොසැලකිය යුත්තේ ය.

156ඊ. (1) කොමිෂන් සභාව විසින් නිශ්චය කරනු ලැබිය හැකි නියම සහ කොන්දේසි මත, එහි කර්තව්‍ය නිසි පරිදි ඉටු කර ගැනීම සඳහා අවශ්‍ය යයි සලකනු ලබන පරිදි මහ ලේකම්වරයකු ද, වෙනත් යම් නිලධරයන් ද, කොමිෂන් සභාවට පත්කර ගනු ලැබිය යුත්තේ ය.

කොමිෂන් සභාවේ
කාර්ය මණ්ඩලය

(2) කොමිෂන් සභාවේ සියලු සාමාජිකයන් සහ නිලධරයන් (19 වන අධිකාරය වූ) දණ්ඩ නීති සංග්‍රහයේ IX වන පරිච්ඡේදයේ අර්ථනුකූලව සහ එහි කාර්ය සඳහා රජයේ සේවකයන් ලෙස සලකනු ලැබිය යුත්තේ ය.

(3) කොමිෂන් සභාවේ යම් සාමාජිකයකු හෝ නිලධරයකු හෝ විසින් ආණ්ඩුක්‍රම ව්‍යවස්ථාව යටතේ ස්වකීය කාර්ය ඉටුකිරීමේ දී හෝ ස්වකීය කර්තව්‍ය කිරීමේ දී ඔහු විසින් සඳහා වශයෙන් කරන ලද හෝ සඳහා වශයෙන් කරන ලදැයි උද්දේශිත යම් ක්‍රියාවක් හෝ දෙයක් සම්බන්ධයෙන් ඔහුට විරුද්ධව කිසිදු සිවිල් හෝ අපරාධ නඩුවක් හෝ වෙනත් නඩු කටයුත්තක් නොපවරනු ලැබිය යුත්තේ ය.

156උ. කොමිෂන් සභාවේ වියදම් ඒකාබද්ධ අරමුදලට වැය බරක් විය යුත්තේ ය.

සභාවේ වියදම්
ඒකාබද්ධ අරමුදලට
වැය බරක් විය යුතු බව

156ඌ. මේ පරිච්ඡේදයේ “රජයේ ආයතනය” යන්නට,

අර්ථ නිරූපණය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ජනාධිපතිවරයාගේ ලේකම්වරයාගේ කාර්යාලය, අග්‍රාමාත්‍යවරයාගේ ලේකම්වරයාගේ කාර්යාලය, අමාත්‍ය මණ්ඩලයේ ලේකම්වරයාගේ කාර්යාලය, 44 වන හෝ 45 වන ව්‍යවස්ථාව යටතේ පත්කරන ලද අමාත්‍යවරයන්ගේ කාර්යාල, අධිකරණ සේවා කොමිෂන් සභාව, ආණ්ඩුක්‍රම ව්‍යවස්ථා සභාව, 41 ආ වන ව්‍යවස්ථාවේ උපලේඛනයේ සඳහන් කොමිෂන් සභා, පරිපාලන කටයුතු පිළිබඳ පාර්ලිමේන්තු කොමසාරිස්වරයා, පාර්ලිමේන්තුවේ මහ ලේකම්වරයා, අමාත්‍යාංශ, ආණ්ඩුවේ දෙපාර්තමේන්තු, පළාත් සභා, පළාත් පාලන ආයතන, රාජ්‍ය සංස්ථා, යම් ලිඛිත නීතියක් යටතේ රජය වෙත පවරනු ලැබ ඇති වෙළෙඳ ව්‍යාපාර හෝ වෙනත් ව්‍යාපාර සහ 2007 අංක 7 දරන සමාගම් පනත යටතේ ලියාපදිංචි වී ඇති හෝ ලියාපදිංචි වී ඇති බවට සලකනු ලබන සහ ස්වකීය කොටස්වලින් සියයට පනහකට වැඩි ප්‍රතිශතයක් රජය, රාජ්‍ය සංස්ථාවක් හෝ පළාත් පාලන ආයතනයක් හෝ විසින් දරනු ලබන සමාගම් ද ඇතුළත් වේ.]

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XX වන පරිච්ඡේදය

පොදු විධිවිධාන

157. ශ්‍රී ලංකාවේ ආණ්ඩුව සහ යම් විදේශ රාජ්‍යයක ආණ්ඩුව අතර, එම විදේශ රාජ්‍යයේ හෝ එහි වැසියන්ගේ හෝ ඒ රාජ්‍යයේ නීති යටතේ සංස්ථාගත කරන ලද නැතහොත් සංස්ථාපනය කරන ලද සංස්ථාවල, සමාගම්වල හෝ වෙනත් සංගම්වල ශ්‍රී ලංකාව තුළ ආයෝජන වඩාලීම් හෝ ආරක්ෂා කිරීම සඳහා ඇති කර ගත් යම් ගිවිසුමක් හෝ සම්මුතියක් ජාතික ආර්ථිකයේ වර්ධනයට අත්‍යවශ්‍ය වන්නක් බව, (නොපැමිණි මන්ත්‍රීවරයන් ද ඇතුළුව) මුළු පාර්ලිමේන්තු මන්ත්‍රීවරයන් සංඛ්‍යාවෙන් තුනෙන් දෙකකට නොඅඩු සංඛ්‍යාවක් විසින් පක්ෂව ඡන්දය දී සම්මත කරනු ලබන යෝජනා සම්මතයක් මගින් පාර්ලිමේන්තුව විසින් අනුමත කරනු ලැබූ අවස්ථාවක, ඒ ගිවිසුමට හෝ සම්මුතියට ශ්‍රී ලංකාව තුළ නීතියේ බලපෑම ඇති අතර, රාජ්‍ය ආරක්ෂාව තහවුරු කිරීම පිණිස හැර, ඒ ගිවිසුමේ හෝ සම්මුතියේ විධිවිධාන කඩ කෙරෙන කිසිම ලිඛිත නීතියක් පැනවීම හෝ සෑදීම ද විධායක හෝ පරිපාලන ක්‍රියාවක් කිරීම ද නොකළ යුත්තේ ය.

අන්තර්ජාතික
ගිවිසුම් හා සම්මුති

171[157අ. (1) ශ්‍රී ලංකාවේ දේශය තුළ වෙන ම රජයක් පිහිටුවීමට, කෙළින් ම හෝ අන්‍යාකාරයකින් ශ්‍රී ලංකාව තුළ දී හෝ ඉන් පිටත දී හෝ ආධාර කිරීම, අනුබල දීම, අනුග්‍රහය දැක්වීම, මුදල් යෙදවීම, ධෛර්ය දීම හෝ දේශනා කිරීම කිසිදු තැනැත්තකු විසින් නොකළ යුතු ය.

ශ්‍රී ලංකාවේ
දේශ පූර්ණත්වය
උල්ලංඝනය කිරීම
තහනම් කිරීම

(2) ශ්‍රී ලංකාවේ දේශය තුළ වෙන ම රජයක් පිහිටුවීම තම අරමුණුවලින් නැතහොත් පරමාර්ථවලින් එකක් ලෙස කිසිදු දේශපාලන පක්ෂයක් හෝ වෙනත් සංගමයක් හෝ සංවිධානයක් විසින් නොපිළිගනු ලැබිය යුතු ය.

(3) (1) වන අනුච්ඡේදයේ විධිවිධාන කඩකරමින් ක්‍රියා කරන කවර වුව ද තැනැත්තකු, අධිචෝදනාවක් මත සහ නීතියෙන් නියම කර ඇති කාර්ය පටිපාටියට අනුකූලව පවත්වනු ලබන නඩු විභාගයකින් පසුව අභියාචනාධිකරණය විසින් වරදකරු කරනු ලැබූ විට—

(අ) ඒ අධිකරණය විසින් තීරණය කරනු ලබන අවුරුදු හතක් නොඉක්මවන කාලයක් සඳහා ප්‍රජා අගයනුතාවට ඔහු යටත් වන්නේ ය;

171 - සයවන ආණ්ඩුක්‍රම ව්‍යවස්ථා සංශෝධනයේ 3 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) ඔහුගේ සහ ඔහුගේ පවුලේ අයගේ ජීවිකා වෘත්තීය පවත්වාගෙන යාම පිණිස අවශ්‍ය යයි ඒ අධිකරණයේ ආඥාවක් මගින් තීරණය කරනු ලබන දේපළ හැර, ඔහුගේ වංචල සහ නිශ්චල දේපළ රාජසන්තක වන්නේ ය;

(ඇ) ඒ අධිකරණය විසින් තීරණය කරනු ලබන අවුරුදු හතක් නොඉක්මවන කාලයක් සඳහා ප්‍රජා අයිතිවාසිකම්වලට හිමිකම් ඔහුට නොලැබෙන්නේ ය; තව ද,

(ඈ) ඔහු පාර්ලිමේන්තු මන්ත්‍රීවරයෙක් වේ නම් හෝ 165 වන ව්‍යවස්ථාවේ (1) වන අනුව්‍යවස්ථාවේ සඳහන් සේවාවකට අයත් වන හෝ ධුරයක් දරන හෝ තැනැත්තෙක් වේ නම්, ඔහු මන්ත්‍රීවරයකු වීම හෝ එකී සේවයේ සිටීම හෝ එකී ධුරය දැරීම අවසන් වන්නේ ය.

(4) ශ්‍රී ලංකාවේ දේශය තුළ වෙන ම රජයක් පිහිටුවීම, යම් දේශපාලන පක්ෂයක හෝ වෙනත් සංගමයක හෝ සංවිධානයක අරමුණුවලින් නැතහොත් පරමාර්ථවලින් එකක් වේ නම්, ශ්‍රී ලංකාවේ දේශය තුළ වෙන ම රජයක් පිහිටුවීම ඒ දේශපාලන පක්ෂයේ හෝ වෙනත් සංගමයේ හෝ සංවිධානයේ අරමුණුවලින් නැතහොත් පරමාර්ථවලින් එකක්ව ඇති බවට ප්‍රකාශයක් ලබා ගැනීම සඳහා ඉල්ලීමක් යම් තැනැත්තකු විසින්, ශ්‍රේෂ්ඨාධිකරණයට ඉදිරිපත් කරනු ලැබිය හැකි අතර, ඒ දේශපාලන පක්ෂයේ හෝ වෙනත් සංගමයේ හෝ සංවිධානයේ ලේකම් නැතහොත් වෙනත් නිලධාරියා ඒ ඉල්ලීමට වගදායීකරුවෙකු කරනු ලැබිය යුතු ය.

(5) (4) වන අනුව්‍යවස්ථාව යටතේ ශ්‍රේෂ්ඨාධිකරණය වෙත කරනු ලැබූ ඉල්ලීමක් ප්‍රකාර, යම් දේශපාලන පක්ෂයක් හෝ වෙනත් සංගමයක් හෝ සංවිධානයක් සම්බන්ධයෙන් එකී අනුව්‍යවස්ථාව යටතේ ප්‍රකාශයක් ශ්‍රේෂ්ඨාධිකරණය විසින් කරනු ලබන අවස්ථාවක—

(අ) ඒ දේශපාලන පක්ෂය හෝ වෙනත් සංගමය හෝ සංවිධානය තහනම් කරනු ලැබුවක් ලෙස සියලු කාර්ය සඳහා සලකනු ලැබිය යුතු ය. තව ද, පාර්ලිමේන්තු මන්ත්‍රීවරයකු වූ, ඒ දේශපාලන පක්ෂයේ හෝ වෙනත් සංගමයේ හෝ සංවිධානයේ හෝ සාමාජිකයකු ඒ ප්‍රකාශයේ දිනයේ සිට බලපවත්වන පරිදි පාර්ලිමේන්තුවේ ඔහුගේ අසුන හිස් කළ ලෙස සලකනු ලැබිය යුතු ය. තව ද එම දේශපාලන පක්ෂය හෝ වෙනත් සංගමය හෝ සංවිධානය විසින් ඉදිරිපත් කරන ලද යම් නාම යෝජනා පත්‍රයක් සියලු කාර්ය සඳහා බලරහිත ලෙස සලකනු ලැබිය යුතු ය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) එකී ප්‍රකාශය කරන ලද දිනයෙන් පසු ඒ දේශපාලන පක්ෂයේ හෝ වෙනත් සංගමයේ හෝ සංවිධානයේ ධුරයක් දරන හෝ සාමාජිකයකු වන යම් තැනැත්තකු වරදකට වරදකරු වන අතර, අධිචෝදනාවක් මත සහ නීතියෙන් නියම කර ඇති කාර්ය පටිපාටියකට අනුකූලව පවත්වනු ලබන නඩු විභාගයකින් පසුව අභියාචනාධිකරණය විසින් ඔහු වරදකරු කරනු ලැබූ විට—

(i) ඒ අධිකරණය විසින් තීරණය කරනු ලබන අවුරුදු හතක් නොඉක්මවන කාලයක් සඳහා ප්‍රජා අශක්ෂිතතාවට ඔහු යටත් වන්නේ ය;

(ii) ඔහුගේ සහ ඔහුගේ පවුලේ අයගේ ජීවිකා වෘත්තිය පවත්වාගෙන යාම පිණිස අවශ්‍ය යයි ඒ අධිකරණයේ ආඥාවක් මගින් තීරණය කරනු ලබන දේපළ හැර, ඔහුගේ වංචල සහ නිශ්චල දේපළ රාජසන්නක වන්නේ ය;

(iii) ඒ අධිකරණය විසින් තීරණය කරනු ලබන අවුරුදු හතක් නොඉක්මවන කාලයක් සඳහා ප්‍රජා අයිතිවාසිකම්වලට හිමිකම් ඔහුට නොලැබෙන්නේ ය;

(iv) ඔහු පාර්ලිමේන්තු මන්ත්‍රීවරයෙක් වේ නම් හෝ 165 වන ව්‍යවස්ථාවේ (1) වන අනුව්‍යවස්ථාවේ සඳහන් සේවාවකට අයත් වන හෝ ධුරයක් දරන හෝ තැනැත්තෙක් වේ නම්, ඔහු මන්ත්‍රීවරයකු වීම හෝ එකී සේවයේ සිටීම හෝ එකී ධුරය දැරීම අවසන් වන්නේ ය.

(6) (3) වන අනුව්‍යවස්ථාව යටතේ හෝ (5) වන අනුව්‍යවස්ථාවේ (ආ) ඡේදය යටතේ හෝ නියම කරන ලද යම් දඬුවමක් ක්‍රියාවේ යෙදවීම, ඒ දඬුවමට විරුද්ධව හෝ ඒ දඬුවම නියම කරනු ලැබීමට හේතු වූ වරදකරු කරනු ලැබීමට විරුද්ධව හෝ ඉදිරිපත් කරන ලද යම් අභියාචනයක් විනිශ්චයට භාජනව තිබීමේ හේතුවෙන් නතර කිරීම හෝ අත්හිටුවීම නොකරනු ලැබිය යුතු ය.

(7) දිවුරුම් දී අත්සන් තැබීමට හෝ ප්‍රතිඥා දී අත්සන් තැබීමට 32 වන ව්‍යවස්ථාවෙන් හෝ 53 වන ව්‍යවස්ථාවෙන් හෝ 61 වන ව්‍යවස්ථාවෙන් හෝ 107 වන ව්‍යවස්ථාවෙන් හෝ 165 වන ව්‍යවස්ථාවෙන් හෝ 169 වන ව්‍යවස්ථාවේ (12) වන අනුව්‍යවස්ථාවෙන් නියම කර තිබුණු නැතහොත් නියම කරනු ලබන සෑම නිලධරයකු හෝ තැනැත්තකු ම ද පළාත් පාලන ආයතනයක, සංවර්ධන සභාවක, ප්‍රාදේශීය මණ්ඩලයක, ග්‍රාමෝදය මණ්ඩලයක හෝ රාජ්‍ය සංස්ථාවක සෑම සාමාජිකයකු හෝ එහි සේවයේ යෙදී සිටින සෑම තැනැත්තකු ම ද සෑම නීතිඥවරයකු ම ද—

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(අ) මේ ව්‍යවස්ථාව බලාත්මක වන දිනයෙහි ධුරය දරන නිලධරයෙක් හෝ තැනැත්තෙක් වේ නම්, මේ ව්‍යවස්ථාව බලාත්මක වූ දින සිට මාසයක් ඇතුළත දී, ඒ ව්‍යවස්ථාවෙහි සඳහන් යම් තැනැත්තකු හෝ මණ්ඩලයක් වෙතොත් ඒ තැනැත්තා හෝ මණ්ඩලය ඉදිරියෙහි හත්වන උපලේඛනයෙහි දක්වා ඇති ආකෘතිය අනුව දිවුරුමක් හෝ ප්‍රතිඥාවක් දී අත්සන් කළ යුතු ය;

(ආ) මේ ව්‍යවස්ථාව බලාත්මක වූ දිනයෙන් පසුව ඒ ධුරයට පත් කරනු ලැබූ නිලධරයෙක් හෝ තැනැත්තෙක් වේ නම්, ඔහු ඒ ධුරයට පත්කරනු ලැබූ දින සිට මාසයක් ඇතුළත දී, ඒ ව්‍යවස්ථාවෙහි සඳහන් යම් තැනැත්තකු හෝ මණ්ඩලයක් වෙතොත් ඒ තැනැත්තා හෝ මණ්ඩලය ඉදිරියෙහි හත්වන උපලේඛනයෙහි දක්වා ඇති ආකෘතිය අනුව දිවුරුමක් හෝ ප්‍රතිඥාවක් දී අත්සන් කළ යුතු ය.

මේ අනුව්‍යවස්ථාවෙන් නියම කොට ඇති දිවුරුම දී අත්සන් කිරීම හෝ ප්‍රතිඥාව දී අත්සන් කිරීම යම් තැනැත්තකු හෝ නිලධරයකු විසින් පැහැර හරිනු ලැබුවහොත්, ඔහුට සහ ඔහු සම්බන්ධයෙන් 165 වන ව්‍යවස්ථාවේ සහ 169 වන ව්‍යවස්ථාවේ (12) වන අනුව්‍යවස්ථාවේ විධිවිධාන, අවශ්‍ය වෙනස් කිරීම් සහිතව, අදාළ විය යුතු ය.

(8) (අ) මේ ව්‍යවස්ථාව බලාත්මක වන දිනයෙහි පාර්ලිමේන්තුවේ මන්ත්‍රීවරයකුට සිටින සෑම තැනැත්තකු ම, හත්වන උපලේඛනයෙහි දැක්වෙන ආකෘතිය අනුව දිවුරුම් දී එයට අත්සන් තැබුවහොත් හෝ ප්‍රතිඥාව දී එයට අත්සන් තැබුවහොත් හෝ මිස, පාර්ලිමේන්තුවේ අසුන් ගැනීමට හෝ පාර්ලිමේන්තුවේ දී ඡන්දය දීමට හෝ හිමිකම නොලැබිය යුතු ය.

(ආ) මේ ව්‍යවස්ථාව බලාත්මක වන දිනයෙහි හෝ ඉන් පසුව පාර්ලිමේන්තුවේ මන්ත්‍රීවරයකු වශයෙන් තෝරා පත් කර ගනු ලබන හෝ නාම යෝජනා කරනු ලබන සෑම තැනැත්තකු ම, හත්වන උපලේඛනයෙහි දැක්වෙන ආකෘතිය අනුව දිවුරුම් දී එයට අත්සන් තැබුවහොත් හෝ ප්‍රතිඥාව දී එයට අත්සන් තැබුවහොත් හෝ මිස, පාර්ලිමේන්තුවේ අසුන් ගැනීමට හෝ පාර්ලිමේන්තුවේ දී ඡන්දය දීමට හෝ හිමිකම නොලැබිය යුතු ය.

(9) හත්වන උපලේඛනයෙහි දැක්වෙන ආකෘතිය අනුව දිවුරුම දී එයට අත්සන් කර ඇත්තා වූ හෝ ප්‍රතිඥාව දී එයට අත්සන් කර ඇත්තා වූ කිසිම තැනැත්තකුට, ආණ්ඩුක්‍රම ව්‍යවස්ථාවෙහි යම් විධිවිධානයක පටහැනිව කුමක් සඳහන්ව ඇත ද, දිවුරුම දී අත්සන් තැබීමට හෝ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ප්‍රතිඥාව දී අත්සන් තැබීමට ආණ්ඩුක්‍රම ව්‍යවස්ථාව යටතේ නියමිත වෙනත් යම් දිවුරුමක් දී අත්සන් තැබීමට හෝ ප්‍රතිඥාවක් දී අත්සන් තැබීමට නියම කරනු නොලැබිය යුත්තේ ය.

(10) (7) වන අනුව්‍යවස්ථාවේ විධිවිධාන අදාළ විය යුතු වෙනත් පන්තිවල තැනැත්තන් හෝ නිලධරයන් කවරේදැයි පාර්ලිමේන්තුව විසින් යෝජනා සම්මතයක් මගින් තීරණය කරනු ලැබිය හැකි අතර, එසේ කරනු ලැබූ විට, ඒ පන්තියට අයත් නිලධරයන්ට හෝ තැනැත්තන්ට නැතහොත් ඔවුන් සම්බන්ධයෙන් ඒ ඡේදයේ විධිවිධාන, අවශ්‍ය වෙනස් කිරීම් සහිතව, අදාළ විය යුතු ය.

(11) මේ ව්‍යවස්ථාව යටතේ අභියාචනාධිකරණයේ බලතල සම්බන්ධයෙන් එහි අධිකරණ බලය, 146 වන ව්‍යවස්ථාවේ (2) වන අනුව්‍යවස්ථාවේ අතුරු අනුව්‍යවස්ථාවේ (iv) වන අනුඡේදයෙන් විධිවිධාන සලස්වා ඇති ආකාරයට ක්‍රියාත්මක කරනු ලැබිය යුතු ය.

(12) මේ ව්‍යවස්ථාවේ “ප්‍රජා අයිතිවාසිකම්” යන්නෙන්—

- (අ) විදේශ ගමන් බලපත්‍රයක් ලබා ගැනීමේ අයිතිවාසිකම;
- (ආ) රජයේ යම් විභාගයකට පෙනී සිටීමේ අයිතිවාසිකම;
- (ඇ) යම් නිශ්චල දේපළක් අයිතිව සිටීමේ අයිතිවාසිකම;
- (ඈ) යම් ලිඛිත නීතියක් මගින් හෝ යටතේ හෝ වූ බලපත්‍රයක්, ලියාපදිංචි කිරීමක් නැතහොත් වෙනත් බලය දීමක් අවශ්‍ය වන යම් රැකියාවක හෝ වෘත්තියක යෙදීමේ අයිතිවාසිකම

අදහස් වේ.]

158. යම් බලයක්, කාර්යයක් හෝ කර්තව්‍යයක් වෙනත් යම් තැනැත්තකුට පැවරීමට ආණ්ඩුක්‍රම ව්‍යවස්ථාව යටතේ යම් තැනැත්තකුට බලය ලැබී ඇති අවස්ථාවක, එවැනි පැවරීමක් කර තිබුණ ද, ඒ තැනැත්තා විසින් ඒ බලය, කාර්යය හෝ කර්තව්‍යය ක්‍රියාත්මක කිරීම හෝ ඉටු කිරීම ද, කවර හෝ වේලාවක ඒ පැවරීම ප්‍රත්‍යාදීෂ්ට කිරීම ද කළ හැක්කේ ය.

බලතල පැවරීම

මේ ව්‍යවස්ථාවෙහි “තැනැත්තා” යන්නට යම් පුද්ගල මණ්ඩලයක් හෝ යම් අධිකාරියක් ඇතුළත් වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

නියෝජ්‍ය
කථානායකවරයා
කථානායකවරයා
වෙනුවට වැඩ
බැලීම

159. කථානායකවරයාගේ ධුරයේ කර්තව්‍ය ඉටු කිරීමට කථානායකවරයාට නොහැකි වන අවස්ථාවල දී 31 වන ව්‍යවස්ථාවේ (4) වන අනුච්ඡේදයේ (4) වන ව්‍යවස්ථාවෙන්, 37 වන ව්‍යවස්ථාවෙන්, 38 වන ව්‍යවස්ථාවේ (2) වන අනුච්ඡේදයේ (ආ) ඡේදයෙන්, 39 වන ව්‍යවස්ථාවේ (2) වන අනුච්ඡේදයේ සහ 40 වන ව්‍යවස්ථාවෙන් හැර ආණ්ඩුක්‍රම ව්‍යවස්ථාවේ යම් විධිවිධානයකින් කථානායකවරයා වෙත පැවරී ඇති, කථානායකවරයාට නියම කොට ඇති හෝ භාර කොට ඇති බලතල, කාර්ය සහ කර්තව්‍යය නියෝජ්‍ය කථානායකවරයා විසින් ක්‍රියාත්මක කළ හැක්කේ ය; නැතහොත් ඉටු කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XXI වන පරිච්ඡේදය

අන්තර්කාලීන විධිවිධාන

160. ආණ්ඩුක්‍රම ව්‍යවස්ථාවේ වෙනත් යම් විධිවිධානයක පටහැනිව කුමක් සඳහන්ව තිබුණ ද, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් යම් තැනැත්තෙක් ජනාධිපති ධුරය දැරුවේ ද, ඒ තැනැත්තා, ආණ්ඩුක්‍රම ව්‍යවස්ථාව යටතේ ප්‍රථම ජනාධිපතිවරයා වන්නේ ය. ඒ ජනාධිපතිවරයා ජනරජයේ ජනාධිපතිවරයා වශයෙන් තෝරා පත්කර ගනු ලැබූ ලෙස සියලු කාර්ය සඳහා සලකනු ලැබිය යුත්තේ ය. ඒ ජනාධිපතිවරයා 1978 පෙබරවාරි මස 4 වන දින සිට ¹⁷²[31 වන ව්‍යවස්ථාවේ විධිවිධානවලට යටත්ව සාවුරුද්දක් ධුරය දරන්නේ ය.]

ප්‍රථම
ජනාධිපතිවරයා

32 වන ව්‍යවස්ථාවේ කවර විධිවිධානයක් තිබුණ ද, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ වහාම ජනාධිපතිවරයා විසින් ධුරය භාර ගන්නා ලදැයි සැලකිය යුතු අතර, එවිට ආණ්ඩුක්‍රම ව්‍යවස්ථාව යටතේ හෝ අන්‍යාකාරයකින් හෝ ජනාධිපතිවරයා වෙත භාර වී ඇති, නියම වී ඇති හෝ පැවරී ඇති සියලු බලතල ක්‍රියාත්මක කිරීමට ද, කාර්ය හා කර්තව්‍ය ඉටු කිරීමට ද ඔහුට හිමිකම් ඇත්තේ ය. ඉන් අනතුරුව හැකි තාක් ඉක්මනින් පාර්ලිමේන්තුවේ රැස්වීමක දී ජනාධිපතිවරයා හතරවන උපලේඛනයේ දක්වා ඇති ප්‍රතිඥාව දී ඊට අත්සන තැබීම හෝ එහි දක්වා ඇති දිවුරුම දී ඊට අත්සන තැබීම හෝ කළ යුත්තේ ය.

161. ආණ්ඩුක්‍රම ව්‍යවස්ථාවේ පටහැනිව කුමක් සඳහන් ව ඇත ද—

ප්‍රථම පාර්ලිමේන්තුව

(අ) ප්‍රථම පාර්ලිමේන්තුව මන්ත්‍රීවරයන් එකසිය හැට අට දෙනකුගෙන් සමන්විත විය යුත්තේ ය. තව ද, මේ ව්‍යවස්ථාවේ මිළඟට ඇති විධිවිධානවලට යටත්ව, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ජාතික රාජ්‍ය සභාවේ මන්ත්‍රීවරයන්ව සිටි සියලුම තැනැත්තන් පාර්ලිමේන්තු මන්ත්‍රීවරයන් වශයෙන් තෝරා පත් කරන ලද ලෙස සලකනු ලැබිය යුත්තේ ය;

(ආ) (i) ප්‍රථම පාර්ලිමේන්තුවට තෝරා පත් කර ගන්නා ලදැයි සැලකෙන තැනැත්තකුගේ ජාතික රාජ්‍ය සභාවේ මන්ත්‍රීවරයකු වශයෙන් වූ තෝරා පත් කිරීම තත් කාලයේ බලපවත්නා නීතිය යටතේ නිෂ්ප්‍රභ බව ප්‍රකාශයට පත් කරනු ලැබූ ද වෙනත් තැනැත්තකු යථා පරිදි තෝරා පත්කර ගනු ලැබූ ලෙස හෝ පත් කරනු ලැබූ ලෙස හෝ

172 - තුන්වන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

තීරණය කරනු නොලැබූ ද අවස්ථාවක, ඒ මන්ත්‍රීවරයාගේ අසුන හිස් වන්නේ ය. එවිට ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් පැවති මැතිවරණ කොට්ඨාසය සඳහා මැතිවරණයක්, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ජාතික රාජ්‍ය සභාවට මන්ත්‍රීවරයන් තෝරා පත්කර ගැනීමේ මැතිවරණවලට අදාළ නීතිය අනුව ද ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ දිනයට පෙර දිනයේ ක්‍රියාත්මකව තිබූ ඒ මැතිවරණ කොට්ඨාසයට අදාළ ඡන්ද හිමි නාම ලේඛනය පදනම් කර ගෙන ද පැවැත්විය යුත්තේ ය;

(ii) (i) වන අනුඡේදයේ විධිවිධාන සලස්වා ඇති පරිදි පවත්වන ලද මැතිවරණයක් සම්බන්ධ ඡන්ද පත්සම්චලට අදාළ නීතිය ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් පසුව වලංගු වන නීතිය වන අතර, එවැනි මැතිවරණයක් නිෂ්ප්‍රභ බව ප්‍රකාශයට පත් කරනු ලැබූ අවස්ථාවක, (i) වන අනුඡේදයේ විධිවිධාන අවශ්‍ය වෙනස් කිරීම් සහිතව අදාළ වන්නේ ය;

(ඇ) ප්‍රථම පාර්ලිමේන්තුවට තෝරා පත්කර ගනු ලැබූ ලෙස සැලකෙන තැනැත්තකුගේ ජාතික රාජ්‍ය සභාවේ මන්ත්‍රීවරයකු වශයෙන් වූ තේරී පත් වීම නිෂ්ප්‍රභ හා අනිසි බව ප්‍රකාශ කරනු ලැබ වෙනත් තැනැත්තකු නිසි ලෙස තේරී පත් වූ බව හෝ තෝරා පත්කර ගන්නා ලද බව තීරණය කරනු ලැබූ අවස්ථාවක, ඒ වෙනත් තැනැත්තා ප්‍රථම පාර්ලිමේන්තුවේ මන්ත්‍රීවරයකු වශයෙන් නිසි පරිදි තෝරා පත්කර ගනු ලැබූ ලෙස සැලකිය යුත්තේ ය;

(ඇ)(i) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ජාතික රාජ්‍ය සභාවේ මන්ත්‍රී ධුරවල පුරප්පාඩුවක් තිබූ අවස්ථාවක හෝ මේ ව්‍යවස්ථාවේ (ආ) ඡේදයේ විධිවිධාන යටතේ හැර වෙනත් ආකාරයකින් ප්‍රථම පාර්ලිමේන්තුවේ මන්ත්‍රී ධුරවල පුරප්පාඩුවක් ඇති වූ අවස්ථාවක, මෙහි (iii) වන අනුඡේදයේ විධිවිධාන සලස්වා ඇති ආකාරයට ඒ පුරප්පාඩුව පිරවිය යුත්තේ ය;

¹⁷³[(ii) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන විට හෝ ඉන් පසුව යම් මන්ත්‍රීවරයකු අයත් වූ පිළිගත් දේශපාලන පක්ෂයේ ඔහුගේ සාමාජිකත්වය, ප්‍රථම පාර්ලිමේන්තුව පවත්නා කාලය තුළ දී, ඉල්ලා අස්වීම නිසා, පක්ෂයෙන් පහ කිරීම නිසා හෝ වෙනත් හේතුවක්

173 - දෙවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

නිසා අවසාන වන අවස්ථාවක, ඒ මන්ත්‍රීවරයාගේ ඒ පක්ෂයේ සාමාජිකත්වය එසේ අවසාන වූ දිනයේ සිට සති දෙකක් ඇතුළත, ඒ දේශපාලන පක්ෂයේ ලේකම්වරයා විසින් ඒ සිද්ධිය ද, එය සිදු වූ දිනය ද පාර්ලිමේන්තුවේ මහ ලේකම්වරයාට ලියවිල්ලකින් නිවේදනය කළ යුත්තේ ය. ඒ නිවේදනය ලැබුණු විට, මහ ලේකම්වරයා එය කථානායකවරයාට ඉදිරිපත් කළ යුත්තේ ය.

මන්ත්‍රීවරයකු අයත් වූ පිළිගත් දේශපාලන පක්ෂයේ ඔහුගේ සාමාජිකත්වය, ඔහු ඒ පක්ෂයෙන් පහ කිරීම නිසා අවසාන වන අවස්ථාවක, ඒ පහ කිරීම වලංගු නොවන බවට වූ තීරණයක් ලබා ගැනීම සඳහා ලියවිල්ලකින් වූ පෙත්සමක් මගින්, ඒ පහ කිරීමේ දිනයේ සිට එක් මාසයක් ඇතුළත ශ්‍රේෂ්ඨාධිකරණය වෙත ඉල්ලීමක් කිරීමේ හිමිකම ඔහුට ඇත්තේ ය. එවැනි යම් ඉල්ලීමක් කරනු ලැබුවහොත්, ශ්‍රේෂ්ඨාධිකරණයේ රෙජිස්ට්‍රාර්වරයා විසින් ඒ ඉල්ලීම පිළිබඳව, පාර්ලිමේන්තුවේ මහ ලේකම්වරයා වෙත, ලියවිල්ලකින් නොපමාව ම දැනුම් දිය යුත්තේ ය. ඒ සෑම ඉල්ලීමක් ම ශ්‍රේෂ්ඨාධිකරණයේ විනිශ්චයකාරවරයන් තිදෙනකුට නොඅඩු සංඛ්‍යාවක් විසින් විනිශ්චය කර තීරණය කළ යුතු අතර ඒ පහ කිරීම වලංගු වන හෝ නොවන බව ඒ ඉල්ලීම කළ දිනයේ සිට මාස දෙකක් ඇතුළත තීරණය කළ යුත්තේ ය.

මන්ත්‍රීවරයකු අයත් වූ පිළිගත් දේශපාලන පක්ෂයේ ඔහුගේ සාමාජිකත්වය අවසාන වූ බව කියැවෙන නිවේදනයක් ඉහත කී ආකාරයට කථානායකවරයාට ලැබුණු විට, කථානායකවරයා විසින්, ඒ මන්ත්‍රීවරයා ඒ දේශපාලන පක්ෂයෙන් ඉල්ලා අස් වූ බව හෝ පහ කරනු ලැබූ බව හෝ ඒ පක්ෂයේ ඔහුගේ සාමාජිකත්වය වෙනත් හේතුවක් නිසා අවසාන වූ බව කියැවෙන්නේ කවර අවස්ථාගත කරුණු යටතේ ද යන වග සහ එසේ වීමට හේතු කවරේ ද යන වග පිළිබඳව විභාග කොට, ඒ පිළිබඳව පාර්ලිමේන්තුවට වාර්තා කිරීම සඳහා පාර්ලිමේන්තු මන්ත්‍රීවරයන් පස්දෙනකුට නොඅඩු සංඛ්‍යාවකින් සමන්විත විශේෂ කාරක සභාවක් පත් කළ යුත්තේ ය. (ඉන් එක් මන්ත්‍රීවරයකු එකී විශේෂ කාරක සභාවේ සභාපතිවරයා වශයෙන් නම් කරනු ලැබිය යුත්තේ ය.):

එසේ වුව ද, මන්ත්‍රීවරයකු අයත් වූ පිළිගත් දේශපාලන පක්ෂයෙන් ඔහු පහ කිරීම නිසා ඒ පක්ෂයේ ඔහුගේ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සාමාජිකත්වය අවසාන වූ බව ඒ නිවේදනයෙන් කියැවෙන අවස්ථාවක, කියනු ලබන ඒ පහ කිරීමේ දිනයේ සිට එක් මාසයක් ඉකුත් වන තුරු ද, ඒ පහ කිරීම වලංගු නොවන බවට වූ තීරණයක් සඳහා ඒ මන්ත්‍රීවරයා ශ්‍රේෂ්ඨාධිකරණය වෙත ඉල්ලීමක් කර ඇති අවස්ථාවක දී නම්, ඒ පහ කිරීම වලංගු බව ශ්‍රේෂ්ඨාධිකරණය විසින් තීරණය කළහොත් මිස සහ එසේ තීරණය කරන තුරු ද ඉහත කී ආකාරයට විශේෂ කාරක සභාවක් පත් නොකළ යුත්තේ ය.

ඉහත කී පරිදි පත් කරන ලද විශේෂ කාරක සභාවක් ඉදිරියෙහි පැවැත්වෙන කටයුතු සම්බන්ධයෙන් සහ ඒ විශේෂ කාරක සභාවේ වරප්‍රසාද, පරිහාර හා බලතල සම්බන්ධයෙන් ද පාර්ලිමේන්තු (බලතල සහ වරප්‍රසාද) පනතේ විධිවිධාන, අවශ්‍ය වෙනස් කිරීම් සහිතව, අදාළ විය යුතු අතර, ඒ සෑම විශේෂ කාරක සභාවක් ම, තැනැත්තන්, ලියකියවිලි සහ වාර්තා ගෙන්වා ගැනීමට පාර්ලිමේන්තුවේ නියමයකින් නිසි පරිදි බලය ලබා ඇති ලෙස, ඒ පනතේ කාර්ය සඳහා සලකනු ලැබිය යුත්තේ ය.

ඉහත කී පරිදි පත් කරන ලද විශේෂ කාරක සභාවක් විසින් ඉදිරිපත් කරන ලද වාර්තාව සලකා බැලීමෙන් පසුව පාර්ලිමේන්තුව විසින් මන්ත්‍රීවරයන් අසූ පස් දෙනකුට නොඅඩු සංඛ්‍යාවක් පක්ෂව ඡන්දය දී සම්මත කර ගන්නා යෝජනා සම්මතයක් මගින්, ඒ වාර්තාව අදාළ වන්නේ යම් මන්ත්‍රීවරයකුට ද ඒ මන්ත්‍රීවරයාගේ පාර්ලිමේන්තු මන්ත්‍රී ධුරය අවසාන විය යුතු බව, සම්මත කළ හැකි ය. එසේ සම්මත කරනු ලැබූ සෑම යෝජනා සම්මතයක ම මෙහි පහත දැක්වෙන ආකෘතියෙහි වූ සහතිකයක් කථානායකවරයා විසින් ස්වකීය අත්සන ඇතිව සටහන් කළ යුත්තේ ය:-

“මේ යෝජනා සම්මතය ආණ්ඩුක්‍රම ව්‍යවස්ථාවේ 161 වන ව්‍යවස්ථාවේ (ඇ) ඡේදයේ (ii) වන අනුඡේදයේ නියමිත බහුතර ඡන්දයෙන් සම්මත කරන ලදී.”

ඒ මන්ත්‍රීවරයාගේ අසූන ඒ සහතිකයේ දිනයේ සිට ක්‍රියාත්මක වන පරිදි හිස් වන්නේ ය.

එවැනි සෑම සහතිකයක් ම සියලු කාර්ය සඳහා තීරණාත්මක වන අතර, කිසිම අධිකරණයක දී ඒ පිළිබඳව ප්‍රශ්න නොකළ යුත්තේ ය. තව ද කවර වූ හෝ ආකාරයක හේතුවක් මත කිසිම අධිකරණයක් හෝ විනිශ්චයාධිකාරයක් විසින් ඒ

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සහතිකය සටහන් කරනු ලැබ ඇති යෝජනා සම්මතයේ වලංගුභාවය ගැන විභාග කිරීම, මතයක් පළ කිරීම හෝ කවර හෝ ආකාරයකින් ප්‍රශ්න කිරීම නොකළ යුත්තේ ය.]

(iii) (i) වන හෝ (ii) වන අනුඡේදයේ සඳහන් අන්දමේ පුරප්පාඩුවක් ඇති වී ඇති අවස්ථාවක, පාර්ලිමේන්තුවේ මහ ලේකම්වරයා විසින් ඒ පුරප්පාඩුව ගැන මැතිවරණ කොමසාරිස්වරයාට නොපමාව දැන්විය යුත්තේ ය. ඒ පුරප්පාඩුව පුරවනු පිණිස එම පක්ෂයේ සාමාජිකයකු නාමයෝජනා කරන ලෙස ඒ මන්ත්‍රීවරයා අයත්ව සිටි දේශපාලන පක්ෂයේ ලේකම්වරයාට, මැතිවරණ කොමසාරිස්වරයා විසින් ¹⁷⁴[ඉන්පසු නියම කළ යුත්තේ ය. ඒ දේශපාලන පක්ෂයේ ලේකම්වරයා විසින් මේ ඡේදය යටතේ කරනු ලබන නාමයෝජනාව ඉදිරිපත් කිරීමේ දී, ඒ පුරප්පාඩුව පිරවීම සඳහා නාමයෝජනාව කරනු ලැබූ තැනැත්තා විසින්, අවස්ථාවෝචිත පරිදි, හත්වන උපලේඛනයෙහි දක්වා ඇති ආකෘතිය අනුව දිවුරුම් දී අත්සන් කරන ලද හෝ ප්‍රතිඥා දී අත්සන් කරන ලද දිවුරුමක් හෝ ප්‍රතිඥාවක් සමග ඒ නාමයෝජනාව ඉදිරිපත් කරනු ලැබිය යුතු ය. ඒ නාමයෝජනාව එකී දිවුරුම හෝ ප්‍රතිඥාව සමඟ ලැබුණු පසු] මැතිවරණ කොමසාරිස්වරයා විසින් ඒ තැනැත්තා ඒ පුරප්පාඩුව ඇති වූ මැතිවරණ කොට්ඨාසයේ මන්ත්‍රීවරයා වශයෙන් ප්‍රකාශ කරනු ලැබිය යුත්තේ ය:

¹⁷⁵[එසේ වුව ද මේ අනුඡේදයේ මීට ඉහතින් ඇති විධිවිධාන යටතේ ඒ පුරප්පාඩුව පිරවීම සඳහා ඒ දේශපාලන පක්ෂයේ සාමාජිකයකු ¹⁷⁶[නාමයෝජනා කරන ලෙස නියම කරනු ලැබූ දින සිට දින තිහක් ඇතුළත ඉහත සඳහන් ආකාරයට] එසේ සාමාජිකයකු නාමයෝජනා කිරීම ඒ දේශපාලන පක්ෂයේ ලේකම්වරයා විසින් ¹⁷⁷[පැහැර හරිනු ලැබූ අවස්ථාවක හෝ ඒ දේශපාලන පක්ෂය 157අ වන ව්‍යවස්ථාව යටතේ තහනම් කරනු ලැබූ ලෙස සැලකෙන අවස්ථාවක] ඒ විධිවිධාන යටතේ එවැනි යම් පුරප්පාඩුවක් පිරවීම සඳහා දේශපාලන පක්ෂයක සාමාජිකයකු නාමයෝජනා කරන ලෙස මේ අතුරු ඡේදය ක්‍රියාත්මක වීමට පෙරාතුව ඒ දේශපාලන පක්ෂයේ ලේකම්වරයාට නියම කරනු ලැබ, මේ අතුරු ඡේදය ක්‍රියාත්මක වී දින තිහක් ඇතුළත ඒ පුරප්පාඩුව පිරවීම සඳහා ඒ දේශපාලන පක්ෂයේ සාමාජිකයකු නාමයෝජනා කිරීම ඒ ලේකම්වරයා විසින් පැහැර හරිනු ලැබූ අවස්ථාවක හෝ මැතිවරණ කොමසාරිස්වරයා විසින් ඒ බව ජනාධිපතිවරයා වෙත නොපමාව දැනුම් දිය යුතු අතර, ඒ

174 - සයවන ආණ්ඩුක්‍රම ව්‍යවස්ථා සංශෝධනයේ 4(1) වන වගන්තිය මගින් ආදේශ කරන ලදී.
175 - පස්වන ආණ්ඩුක්‍රම ව්‍යවස්ථා සංශෝධනයේ 2(ආ) වන වගන්තිය මගින් ඇතුළත් කරන ලදී.
176 - සයවන ආණ්ඩුක්‍රම ව්‍යවස්ථා සංශෝධනයේ 4(2)(අ) වන වගන්තිය මගින් ආදේශ කරන ලදී.
177 - සයවන ආණ්ඩුක්‍රම ව්‍යවස්ථා සංශෝධනයේ 4(2)(ආ) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

පුරප්පාඩුව ඇති වූ මැතිවරණ කොට්ඨාසය සඳහා මැතිවරණයක් පවත්වන ලෙස, ඒ දැනුම් දීම තමා වෙත ලැබී දින තිහක් ඇතුළත ගැසට් පත්‍රයේ පළ කරන නිවේදනයක් මගින් ජනාධිපතිවරයා විසින් මැතිවරණ කොමසාරිස්වරයාට නියම කළ යුත්තේ ය. ආණ්ඩුක්‍රම ව්‍යවස්ථාව ක්‍රියාත්මක වන තෙක් පැවති පරිදි වූ ඒ මැතිවරණ කොට්ඨාසය සඳහා 1946 ලංකා (පාර්ලිමේන්තු මැතිවරණ) රාජසභා ආඥාවේ I වන කොටසට සහ IV වන කොටසේ සිට VI වන කොටස තෙක් (ඒ කොටස දෙකම ඇතුළුව) වූ කොටස්වලට අනුකූලව සහ 1980 අංක 44 දරන ඡන්ද හිමියන් ලියාපදිංචි කිරීමේ පනත යටතේ පිළියෙළ කරන ලද ඡන්ද හිමි නාම ලේඛනයේ ඒ මැතිවරණ කොට්ඨාසයට අනුරූපව ක්‍රියාත්මකව පැවතියා වූ කොටස පදනම් කරගෙන, මැතිවරණ කොමසාරිස්වරයා විසින් එවිට මැතිවරණයක් පැවැත්විය යුත්තේ ය. 1946 ලංකා (පාර්ලිමේන්තු මැතිවරණ) රාජසභා ආඥාව ඉවත් කරනු ලැබූව ද, ඒ රාජසභා ආඥාවේ ඉහත කී කොටස් ඒ මැතිවරණයේ කාර්යය සඳහා ක්‍රියාත්මකව පවත්නා සේ සැලකිය යුතු අතර, අවශ්‍ය වෙනස් කිරීම් සහිතව සහ ආණ්ඩුක්‍රම ව්‍යවස්ථාවේ ප්‍රකාශිතව ම අන්‍යාකාරයකින් විධිවිධාන සලස්වා ඇති පරිදි හැර ඒ කොටස් ඒ මැතිවරණයට අදාළ විය යුත්තේ ය.

ඉහත කී පරිදි අදාළ කර ගන්නා ලද ඒ රාජසභා ආඥාවේ ඉහත කී කොටස් එවැනි මැතිවරණ කොට්ඨාස හා සම්බන්ධ මැතිවරණ පෙත්සම්වලට අදාළ නීතිය විය යුතු අතර, ඒ මැතිවරණය නිෂ්ප්‍රභ බව ප්‍රකාශ කරනු ලැබ වෙනත් තැනැත්තකු නිසි ලෙස තේරී පත් වූ බව හෝ තෝරා පත් කර ගන්නා ලද බව හෝ තීරණය කරනු නොලැබූ විටක, ඒ පුරප්පාඩුව පිරවීම සඳහා පවත්වන මැතිවරණය, මේ අතුරු ඡේදයේ විධිවිධානවලට අනුකූලව පැවැත්විය යුත්තේ ය.]

178[(iv) (i) වන අනුඡේදයේ හෝ (ii) වන අනුඡේදයේ හෝ සඳහන් යම් පුරප්පාඩුවක් පිරවීම සඳහා නාමයෝජනා කරනු ලැබූ හෝ තෝරා පත්කර ගනු ලැබූ මන්ත්‍රීවරයකු, හත්වන උපලේඛනයෙහි සඳහන් ආකෘතිය අනුව දිවුරුමක් දී අත්සන් කළ හෝ ප්‍රතිඥාවක් දී අත්සන් කළ මන්ත්‍රීවරයකුට සිටීමත්, ශ්‍රී ලංකාවේ දේශය තුළ වෙන ම රජයක් පිහිටුවීමට, කෙළින් ම හෝ අන්‍යාකාරයකින්, ශ්‍රී ලංකාව තුළ දී හෝ ඉන් පිටත දී, ආධාර කිරීම, අනුබල දීම, අනුග්‍රහය දැක්වීම, මුදල් යෙදවීම, ධෛර්ය දීම හෝ දේශනා කිරීම කරයි නම්, ඒ මන්ත්‍රීවරයා විසින් ශ්‍රී ලංකාවේ දේශය තුළ වෙන ම රජයක් පිහිටුවීමට,

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

කෙළින්ම හෝ අන්‍යාකාරයකින් ශ්‍රී ලංකාව තුළ දී හෝ ඉන් පිටත දී ආධාර කොට, අනුබල දී, අනුග්‍රහය දක්වා, මුදල් යොදවා, ධෛර්ය දී හෝ දේශනා කොට ඇති බවට ප්‍රකාශයක් ලබා ගැනීම සඳහා අභියාචනාධිකරණය වෙත ඉල්ලීමක් යම් තැනැත්තකු විසින් ඉදිරිපත් කරනු ලැබිය හැකි ය.

ඒ මන්ත්‍රීවරයා විසින් ශ්‍රී ලංකාවේ දේශය තුළ වෙත ම රජයක් පිහිටුවීමට, කෙළින් ම හෝ අන්‍යාකාරයකින්, ශ්‍රී ලංකාව තුළ දී හෝ ඉන් පිටත දී ආධාර කොට, අනුබල දී, අනුග්‍රහය දක්වා, මුදල් යොදවා, ධෛර්ය දී හෝ දේශනා කොට ඇති බවට ප්‍රකාශයක්, එකී ඉල්ලීම මත, අභියාචනාධිකරණය විසින් කරනු ලැබුවහොත්, ඒ ප්‍රකාශය කරනු ලැබූ දින සිට බලපැවැත්වෙන සේ ඒ මන්ත්‍රීවරයාගේ අසුන හිස් වූ ලෙස සලකනු ලැබිය යුතු අතර, ඒ ප්‍රකාශයේ දින සිට අවුරුදු හතක කාලයකට පාර්ලිමේන්තුවේ අසුන් ගැනීමට සහ ඡන්දය පාවිච්චි කිරීමට සහ පාර්ලිමේන්තුවට තෝරා පත් කර ගනු ලැබීමට හෝ නාමයෝජනා කරනු ලැබීමට ඔහු නුසුදුස්සෙක් වන්නේ ය. ඒ ප්‍රකාශය හේතු කොට ගෙන පාර්ලිමේන්තු මන්ත්‍රී ධුරයේ ඇති වන පුරප්පාඩුව (iii) වන අනුඡේදයෙන් විධිවිධාන සලස්වා ඇති ආකාරයට පුරවනු ලැබිය යුතු ය.

මේ අනුඡේදය යටතේ අභියාචනාධිකරණයේ බලතල සම්බන්ධයෙන් එහි අධිකරණ බලය 146 වන ව්‍යවස්ථාවේ (2) වන අනුව්‍යවස්ථාවේ අතුරු අනුව්‍යවස්ථාවේ (iv) වන අනුඡේදයෙන් විධිවිධාන සලස්වා ඇති ආකාරයට ක්‍රියාත්මක කරනු ලැබිය යුතු ය.]

179[(ඉ) කලින් විසුරුවා හරිනු ලැබුවහොත් මිස, ප්‍රථම පාර්ලිමේන්තුව 1989 අගෝස්තු මස 04 වන දිනය තෙක් පවත්නේ ය. ඊට වඩා දීර්ඝ කාලයක් නොපවත්නේ ය. එයින් පසු පාර්ලිමේන්තුව විසිරෙන අතර 70 වන ව්‍යවස්ථාවේ (5) වන අනුව්‍යවස්ථාවේ (අ) ඡේදයෙහි විධිවිධාන අවශ්‍ය වෙනස් කිරීම් සහිතව අදාළ වන්නේ ය.]

162. (1) 98 වන ව්‍යවස්ථාවේ (8) වන සහ (9) වන අනුව්‍යවස්ථා හැර ඒ ව්‍යවස්ථාවේ විධිවිධාන ද 99 වන ව්‍යවස්ථාවේ විධිවිධාන ද ප්‍රථම පාර්ලිමේන්තුව විසුරුවා හැරීමෙන් අනතුරුව පැවැත්වෙන මහ මැතිවරණය තෙක් ක්‍රියාත්මක නොවන්නේ ය.

ඇතැම් විධිවිධාන අදාළ වීම

(2) ප්‍රථම පාර්ලිමේන්තුව එසේ විසුරුවා හරින අවස්ථාව වන විට 97 වන ව්‍යවස්ථාවෙන් නියමිත පරිදි මැතිවරණ කොට්ඨාස පිළිබඳ නිවේදනය ප්‍රකාශයට පත් කොට නොමැති නම් ප්‍රථම පාර්ලිමේන්තුව

179 - හතරවන ආණ්ඩුක්‍රම ව්‍යවස්ථා සංශෝධනයේ 2 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

විසුරුවා හැරීමෙන් අනතුරුව පැවැත්වෙන ප්‍රථම මහ මැතිවරණය සඳහා මැතිවරණ කොට්ඨාස හා 96 වන ව්‍යවස්ථාවේ (4) වන අනුව්‍යවස්ථාවේ විධිවිධාන ප්‍රකාර ඒ එක් එක් මැතිවරණ කොට්ඨාසයෙන් තෝරා පත් කිරීමට හිමිකම් ඇති මන්ත්‍රීවරයන් සංඛ්‍යාව, භයවන උපලේඛනයේ දැක්වෙන පරිදි වන්නේ ය. ඒ අනුව එක් එක් මැතිවරණ කොට්ඨාසය සඳහා ඡන්ද හිමි නාමලේඛන පිළියෙළ කොට සහතික කළ යුත්තේ ය. තව ද, පාර්ලිමේන්තුව විසින් අන්‍යාකාර විධිවිධාන සැලැස්වුවහොත් මිස ඒ නාම ලේඛන, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් බලපැවැත්වූ ඡන්ද හිමි නාමලේඛන පදනම් කොට ගෙන පිළියෙළ කරනු ලැබිය යුත්තේ ය.

ශ්‍රේෂ්ඨාධිකරණයේ සහ මහාධිකරණවල විනිශ්චයකාරවරයන් ධුර දැරීම නතර විය යුතු බව

163. ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද ශ්‍රේෂ්ඨාධිකරණයෙහි සහ මහාධිකරණයෙහි ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන දිනයට පෙර දිනයේ දී ධුර දැරූ සියලුම විනිශ්චයකාරවරයන් විසින් ඒ ධුර දැරීම, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ විට නතර වන්නේ ය.

විනිශ්චයකාරවරයන්, රජයේ නිලධරයන් සහ වෙනත් අය ඉදිරියටත් සේවයේ තබා ගැනීම

164. ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක්—

- (අ) 105 වන ව්‍යවස්ථාවේ (2) වන අනුව්‍යවස්ථාවේ විධිවිධාන ප්‍රකාර, පාර්ලිමේන්තුව විසින් ඇති කොට පිහිටුවන ලද අධිකරණයක් හෝ විනිශ්චය අධිකාරයක් ලෙස සැලකෙන අධිකරණයක හෝ විනිශ්චය අධිකාරයක ධුරයක් දැරුවා වූ; හෝ
- (ආ) ජනරජයේ හෝ යම්කිසි පළාත් පාලන ආයතනයක හෝ රාජ්‍ය සංස්ථාවක හෝ සේවයෙහි නියුක්තව සිටියා වූ; හෝ
- (ඇ) යම්කිසි පළාත් පාලන ආයතනයක හෝ රාජ්‍ය සංස්ථාවක හෝ ධුරයක් දැරුවා වූ; හෝ
- (ඈ) යම්කිසි පවත්නා ලිඛිත නීතියක් යටතේ යම් පත්වීමක් දැරුවා වූ හෝ,

සෑම තැනැත්තෙක් ම, 163 වන ව්‍යවස්ථාවේ විධිවිධානවලට යටත්ව ඒ ඒ සේවාවන්ට හෝ ධුරවලට හෝ පත්වීම්වලට හෝ අදාළ කොන්දේසි හා නියමයන් යටතේ තවදුරටත් ධුරය හෝ පත්වීම් දරන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

රජයේ නිලධරයන්
සහ වෙනත් අය
ප්‍රතිඥාව හෝ
දිවුරුම් දිය යුතු බව

165. (1) සෑම රජයේ නිලධරයකු ද අධිකරණ නිලධරයකු ද ස්වකීය ධුරයේ කටයුතු භාර ගැනීමේ දී ප්‍රතිඥා දීමට හෝ දිවුරුම් දීමට ආණ්ඩුක්‍රම ව්‍යවස්ථාවෙන් නියමිතව ඇති සෙසු සෑම තැනැත්තකු ද පවත්නා නීතිය යටතේ නිල ප්‍රතිඥාවක් හෝ දිවුරුමක් හෝ දීමට නියමිත ධුරයක් දරන සෑම තැනැත්තකු ද සෑම පළාත් පාලන ආයතනයක ම සහ සෑම රාජ්‍ය සංස්ථාවකම සේවයෙහි නියුක්ත සෑම තැනැත්තකු ද හතරවන උපලේඛනයෙහි දැක්වෙන ප්‍රතිඥාව නැතහොත් දිවුරුම දී ඊට අත්සන් කළ යුත්තේ ය. එසේ ප්‍රතිඥා දී නැතහොත් දිවුරුම දී අත්සන් තැබීමට නියමිත රජයේ නිලධරයකු හෝ අධිකරණ නිලධරයකු හෝ තැනැත්තකු හෝ ධුරයක් දරන්නකු ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ පසු ගැසට් පත්‍රයේ පළ කරනු ලබන නියමයක් මගින් අග්‍රාමාත්‍යවරයා විසින් නියම කරනු ලබන යම් දිනයක හෝ එදිනට පෙර ප්‍රතිඥා දීම නැතහොත් දිවුරුම් දීම හා ඊට අත්සන් තැබීම නොකළහොත් ඒ රජයේ නිලධරයා හෝ අධිකරණ නිලධරයා හෝ තැනැත්තා හෝ ධුරයක් දරන්නා සේවයෙන් හෝ නිලයෙන් හෝ පහ වන්නේ ය.

(2) මේ ව්‍යවස්ථාවේ (1) වන අනුව්‍යවස්ථාවේ සඳහන් යම්කිසි රජයේ නිලධරයකුට හෝ අධිකරණ නිලධරයකුට හෝ තැනැත්තකුට හෝ ධුරයක් දරන්නකුට නියමිත කාල සීමාව තුළ ප්‍රතිඥාව නැතහොත් දිවුරුම දිය නොහැකි වුවහොත් එසේ ප්‍රතිඥාව නැතහොත් දිවුරුම දිය නොහැකි වූයේ රෝගාතුර වීම නිසා හෝ වෙනත් යම් නොවැළැක්විය හැකි කාරණයක් නිසා හෝ බව රාජ්‍ය පරිපාලන විෂයය භාර අමාත්‍යවරයා පිළිගතහොත් හුදෙක් ඒ අමාත්‍යවරයාගේ අභිමතය පරිදි ඒ රජයේ නිලධරයාට හෝ අධිකරණ නිලධරයාට හෝ තැනැත්තාට හෝ ධුරය දරන්නාට හෝ නියමිත දිනට පසුව ප්‍රතිඥාව නැතහොත් දිවුරුම දීම සඳහා අවසර දීමට ඒ අමාත්‍යවරයාට බලය ඇත්තේ ය. ඒ රජයේ නිලධරයා හෝ අධිකරණ නිලධරයා හෝ තැනැත්තා හෝ ධුරයක් දරන්නා ඒ ප්‍රතිඥාව නැතහොත් දිවුරුම දුන් විට මේ ව්‍යවස්ථාවේ (1) වන අනුව්‍යවස්ථාව යටතේ නියම කරනු ලබන්නා වූ කාල සීමාව තුළ ඒ ප්‍රතිඥාව නැතහොත් දිවුරුම දුන්නාක් සේ ඒ රජයේ නිලධරයා හෝ අධිකරණ නිලධරයා හෝ තැනැත්තා හෝ ධුරය දරන්නා ඉදිරියටත් සේවයෙහි නියුක්ත වන්නේ ය; ධුරය දරන්නේ ය.

(3) ජනාධිපතිවරයා විසින් ප්‍රකාශනයක් මගින්—

- (අ) මේ ව්‍යවස්ථාවේ (1) වන අනුව්‍යවස්ථාවේ විධිවිධානවල බලපෑමෙන් යම්කිසි රජයේ නිලධර ගණයක් බැහැර කළ හැක්කේ ය;
- (ආ) පවත්නා නීතිය යටතේ ප්‍රතිඥාව හෝ දිවුරුම ගැනීමට බලය ඇති තැනැත්තන්ට අතිරේකව ඒ ප්‍රතිඥාව හෝ දිවුරුම ගත හැක්කේ කවර තැනැත්තන් හෝ කවර ගණවල තැනැත්තන් හෝ විසින් ද යන වග නියම කළ හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ජනරජයේ බලතල,
වරප්‍රසාද, පරිහාර
හා අයිතිවාසිකම්

166. ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ක්‍රියාත්මක කළා වූ ද, කළ හැකි වූ ද බලතල හා වරප්‍රසාද ද පරිහාර හා අයිතිවාසිකම් ද ඇතුළු සියලු බලමණිමය, පාර්ලිමේන්තුව වෙතත් අන්‍යාකාර විධිවිධාන සැලැස්වුවහොත් මිස, ශ්‍රී ලංකා ජනරජයට හිමි වන්නේ ය. ශ්‍රී ලංකා ජනරජය ඒ සියලු බලමණිමය දරා ක්‍රියාත්මක කරන්නේ ය.

ජනරජයේ
අයිතිවාසිකම්,
යුතුකම් හා බැඳීම්

167. කවර වූ හෝ ආකාරයකින් ඇතිව ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ශ්‍රී ලංකාණ්ඩුවට අයත්ව තිබුණා වූ යම්කිසි අයිතිවාසිකමක්, යුතුකමක් හෝ බැඳීමක් හෝ වෙ ද ඒ සියලු අයිතිවාසිකම්, යුතුකම් හා බැඳීම් ආණ්ඩුක්‍රම ව්‍යවස්ථාව යටතේ ශ්‍රී ලංකා ජනරජයේ ආණ්ඩුවට පැවරෙන්නේ ය.

ඉකුත්ව ගිය කාලය
තුළ නීතියෙහි
ක්‍රියාකාරීත්වය සහ
කලින් කරන ලද
ක්‍රියා, වැරදි සහ
විනිශ්චයට නියමව
ඇත්ත වූ නඩු ආදිය

168. (1) ආණ්ඩුක්‍රම ව්‍යවස්ථාවේ වෙනත් විධිවිධාන ප්‍රකාශිතවම ඇතොත් හැර, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් බලපැවැත්වූ සියලු ම නීති, ලිඛිත නීති හා ලිඛිත නොවූ නීති පාර්ලිමේන්තුව අන්‍යාකාර විධිවිධාන සැලැස්වුවහොත් මිස අවශ්‍ය වෙනස් කිරීම් ඇතිව නොකඩවා බල පැවැත්විය යුත්තේ ය.

(2) ආණ්ඩුක්‍රම ව්‍යවස්ථාවේ වෙනත් විධිවිධාන ඇතොත් මිස පවත්නා නීති, ලිඛිත නීති සහ ලිඛිත නොවූ නීති ආණ්ඩුක්‍රම ව්‍යවස්ථාවේ විධිවිධාන නො වන්නේ ය. එකී නීති ආණ්ඩුක්‍රම ව්‍යවස්ථාවේ විධිවිධාන වශයෙන් කිසිසේත් නොසැලකෙන්නේ ය.

(3) පාර්ලිමේන්තුව අන්‍යාකාර විධිවිධාන සැලැස්වුවහොත් මිස හෝ අන්‍යාකාර විධිවිධාන සලස්වන තෙක් හෝ යම්කිසි පවත්නා නීතියක්, ලිඛිත නීතියක් හෝ ලිඛිත නොවූ නීතියක් හෝ ආණ්ඩුක්‍රම ව්‍යවස්ථාවේ යම්කිසි විධිවිධානයක් හෝ නොකඩවා බල පැවැත්විය යුතු බවට ආණ්ඩුක්‍රම ව්‍යවස්ථාවේ විධිවිධාන සලසා ඇති විටක පාර්ලිමේන්තුව විසින් එසේ අන්‍යාකාර විධිවිධාන සලස්වන නීතියක් වෙතොත් එම නීතිය රැස්වීමට පැමිණ ඡන්දය දෙන්නා වූ මන්ත්‍රීවරයන්ගේ බහුතර ඡන්දයෙන් සම්මත කර ගැනීමට පාර්ලිමේන්තුවට බලය ඇත්තේ ය.

(4) පාර්ලිමේන්තුව අන්‍යාකාර විධිවිධාන සැලැස්වුවහොත් මිස හෝ අන්‍යාකාර විධිවිධාන සලස්වන තෙක් හෝ යම්කිසි පවත්නා ලිඛිත නීතියක යම්කිසි විධිවිධානයක් නොකඩවා බලපැවැත්විය යුතු බවට ආණ්ඩුක්‍රම ව්‍යවස්ථාවේ විධිවිධාන සලස්වා ඇති විටක, එකී ලිඛිත නීතියට අනුනීති ද ඇතුළත් වන්නේ නම්, පාර්ලිමේන්තුව අන්‍යාකාර විධිවිධාන සැලැස්වුවහොත් මිස හෝ අන්‍යාකාර විධිවිධාන සලස්වන තෙක් හෝ ඒ අනුනීති සෑදීමට ද සෑදූ අනුනීති සංශෝධනය කිරීමට, වෙනස් කිරීමට, පරිච්ඡින්න කිරීමට හෝ ප්‍රත්‍යාදීෂ්ට කිරීමට ද යම්කිසි

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

තැනැත්තකුට හෝ ආයතනයකට බලය පවරා ඇත්තේ ද ඒ තැනැත්තාගේ හෝ ඒ ආයතනයෙහි එකී බලය, පාර්ලිමේන්තුව අන්‍යාකාර විධිවිධාන සැලැස්වුවහොත් මිස හෝ අන්‍යාකාර විධිවිධාන සලස්වන තෙක් හෝ එකී ලිඛිත නීතිය නොකඩවා බලපැවැත්විය යුත්තේ ය යන විධිවිධානයෙන්, කිසිසේත් හීන නොවන්නාක් සේ සැලකෙන්නේ ය.

(5) ආණ්ඩුක්‍රම ව්‍යවස්ථාවේ අන්‍යාකාර විධිවිධාන සලසා ඇතොත් මිස ආණ්ඩුක්‍රම ව්‍යවස්ථාව ක්‍රියාත්මක වීම ආරම්භවීමට පෙර බලපැවැත් වූ යම්කිසි නීතියක ඉකුත්ව ගිය කාලය තුළ වූ ක්‍රියාකාරීත්වය කෙරෙහි හෝ ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර බලපැවැත් වූ යම්කිසි නීතියක් යටතේ යථා පරිදි කරන ලද්දා වූ යම්කිසිවක් වෙ නම් එය කෙරෙහි හෝ යම්කිසිවක් විදින ලද්දේ නම් එය කෙරෙහි හෝ යම්කිසි වරදක් කරන ලද්දේ නම් ඒ වරද කෙරෙහි හෝ යම්කිසි අයිතිවාසිකමක් අත්වූයේ නම් ඒ අයිතිවාසිකම කෙරෙහි හෝ යම්කිසි නිදහසක් ලැබුවේ නම් ඒ නිදහස කෙරෙහි හෝ යම්කිසි බැඳීමකට යටත් වූයේ නම් ඒ බැඳීම කෙරෙහි හෝ යම්කිසි දණ්ඩනයක් වින්දේ නම් ඒ දණ්ඩනය කෙරෙහි ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් කවර වූ හෝ ආකාරයක බලපෑමක් ඇති නොවන්නේ ය; බලපෑමක් ඇත්තා සේ ද නොසැලකෙන්නේ ය.

(6) යම්කිසි පවත්නා ලිඛිත නීතියකින් හෝ පවත්නා ලිඛිත නීතියක් යටතේ හෝ පත් කරන ලද්දා වූ හෝ පිහිටුවන ලද්දා වූ හෝ කොමිෂන් සභා විසින් ඉටු කිරීමට හෝ නිම කිරීමට තිබුණා වූ ද ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර එසේ ඉටු නොකරන ලද්දා වූ හෝ නිම නොකරන ලද්දා වූ හෝ නඩු කටයුතු ඇතුළු ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර විනිශ්චයට නියම වී තිබුණා වූ හෝ විනිශ්චයට භාජනය වී තිබුණා වූ හෝ සියලුම නඩු හෝ නඩු කටයුතු, කාරණා හෝ දේවල් ආණ්ඩුක්‍රම ව්‍යවස්ථාවේ විධිවිධානවලට යටත් ව ද අවශ්‍ය වෙනස් කිරීම් ඇතිව ද ඉදිරියටත් පවත්නා සේ සැලකෙන අතර, ඒ කොමිෂන් සභාවල සියලුම කටයුතු ඇතුළු සියලුම නඩු හෝ නඩු කටයුතු, කාරණා හෝ දේවල් ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් අනතුරුව ඉදිරියටත් පවත්වා නිම කළ හැක්කේ ය.

169. පාර්ලිමේන්තුව විසින් අන්‍යාකාර විධිවිධාන සලස්වන්නේ නම් මිස,—

අධිකරණයට අදාළ විධිවිධාන

(1) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ යම් විධිවිධාන ආණ්ඩුක්‍රම ව්‍යවස්ථාවේ විධිවිධානවලට අනනුකූල වන්නේ ද, ඒ විධිවිධාන ඒ අනනුකූලතාවේ ප්‍රමාණයට පරිච්ඡින්න කරන ලද සේ සැලකිය යුත්තේ ය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (2) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතින් පිහිටුවන ලද ශ්‍රේෂ්ඨාධිකරණයේ පැවැත්ම ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වූ විට නතර වන්නේ ය. ඒ අනුව එකී ශ්‍රේෂ්ඨාධිකරණය පිහිටුවීමට අදාළ ඒ පනතේ විධිවිධාන පරිච්ඡින්න කරන ලද සේ සැලකිය යුත්තේ ය. ආණ්ඩුක්‍රම ව්‍යවස්ථාවෙහි අන්‍යාකාර විධිවිධාන සලස්වා ඇතහොත් මිස, යම් පවත්නා නීතියක ශ්‍රේෂ්ඨාධිකරණය ගැන කර ඇති සෑම සඳහන් කිරීමක් ම, අභියාචනාධිකරණය ගැන කර ඇති සඳහන් කිරීමක් සේ සැලකිය යුත්තේ ය;
- (3) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද ශ්‍රේෂ්ඨාධිකරණයෙහි, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර දිනයෙහි විභාගයට භාජනව පැවති පරිශෝධන වශයෙන් වූ හෝ අධිකරණයේ තීරණය සඳහා යොමු කළ කාරණා වශයෙන් වූ හෝ යථා තත්ත්වයට පැමිණවීම වශයෙන් වූ හෝ නඩු කටයුතු ද ඇතුළුව සියලු අභියාචනා නඩු කටයුතු අභියාචනාධිකරණයට භාර වන්නේය. ඒ නඩු කටයුතු සංජානනය කිරීමට සහ විභාග කොට තීරණය කිරීමට අධිකරණ බලය අභියාචනාධිකරණයට ඇත්තේ ය. ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර ඉහත කී ශ්‍රේෂ්ඨාධිකරණය විසින් අභියාචනා නඩු කටයුතුවල දී ප්‍රකාශ කරන ලද නඩු තීන්දු හෝ කරන ලද ආඥා අභියාචනාධිකරණය විසින් ප්‍රකාශ කරන ලද හෝ කරන ලද නඩු තීන්දු හෝ ආඥා මෙන් වලංගු හා බල සහිත වන්නේ ය;
- (4) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද ශ්‍රේෂ්ඨාධිකරණයෙහි, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර දිනයෙහි විභාගයට භාජනව පැවති, පරමාධිකාර රීට ආඥා නිකුත් කරවා ගැනීම සඳහා වූ ඉල්ලීම් හා වෙනත් කවර වුව ද සහන සඳහා වූ ඉල්ලීම් වශයෙන් වූ සියලු මුල් නඩු කටයුතු ද, ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද මහාධිකරණයෙහි, ආණ්ඩුක්‍රම ව්‍යවස්ථාව ක්‍රියාත්මකවීම ආරම්භ වීමට පෙර දිනයෙහි විභාගයට භාජනව පැවති ඉන්පත්ෂන් තහනම් සඳහා වූ සියලු ඉල්ලීම් වශයෙන් වූ සියලු මුල් නඩු කටයුතු ද, අභියාචනාධිකරණයට භාර වන්නේ ය. තව ද, ඒ සියලු නඩු කටයුතු සංජානනය කිරීමට, විභාග කිරීමට සහ තීරණය කිරීමට හෝ පවත්වාගෙන යාමට සහ නිම කිරීමට අධිකරණ බලය අභියාචනාධිකරණයට ඇති අතර, එකී යුක්තිය පසිඳලීමේ පනත යටතේ පිහිටුවන ලද ශ්‍රේෂ්ඨාධිකරණය විසින්, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර මුල් නඩු කටයුතුවල දී ප්‍රකාශ කරන ලද

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

නඩු තීන්දු සහ කරන ලද ආඥා, අභියාචනාධිකරණය විසින් ප්‍රකාශ කරන ලද්දක් හෝ කරන ලද්දක් මෙන් වලංගු හා බල සහිත වන්නේ ය:

එසේ වුව ද, සිදු කර ඇතැයි කියනු ලබන පාර්ලිමේන්තු වරප්‍රසාද කඩ කිරීමකට අදාළව ශ්‍රේෂ්ඨාධිකරණයෙහි විභාගයට භාජනව පවතින යම් නඩු කටයුත්තක්, ආණ්ඩුක්‍රම ව්‍යවස්ථාවෙන් ඇති කොට පිහිටුවන ලබන ශ්‍රේෂ්ඨාධිකරණයට භාර වන්නේ ය;

- (5) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද ශ්‍රේෂ්ඨාධිකරණයේ යම් නඩු තීන්දුවකට, ආඥාවකට හෝ තීන්දු ප්‍රකාශයකට විරුද්ධව කිසිම අභියාචනයක්, ආණ්ඩුක්‍රම ව්‍යවස්ථාව යටතේ ඇති කොට, පිහිටුවන ලද ශ්‍රේෂ්ඨාධිකරණය වෙත ඉදිරිපත් කළ නොහැක්කේ ය. ඒ නඩු තීන්දුව, ආඥාව හෝ තීන්දු ප්‍රකාශය කරන ලද්දේ යම් නඩුවක දී ද, ඉල්ලීමක දී ද, නැතහොත් වෙනත් නඩු කටයුත්තක දී ද, ඒ නඩුවේ, ඉල්ලීමේ හෝ නඩු කටයුත්තේ පාර්ශ්වකරුවන් අතර, අවස්ථාවෝචිත පරිදි, ඒ නඩු තීන්දුව, ආඥාව හෝ තීන්දු ප්‍රකාශය අවසානාන්තක වන්නේ ය:

එසේ වුව ද, ඒ නඩු තීන්දු, ආඥා සහ තීන්දු ප්‍රකාශ, ආණ්ඩුක්‍රම ව්‍යවස්ථාවෙන් ඇති කොට පිහිටුවන ලද අභියාචනාධිකරණය විසින් ප්‍රකාශ කරන ලද්දක් මෙන් හෝ කරන ලද්දක් මෙන්, ඒ නඩු තීන්දු, ආඥා සහ තීන්දු ප්‍රකාශ සම්පූර්ණයෙන් ම සහ ඵලදායී ලෙස පිළිපදින බවට වග බලා ගනු පිණිස, ඒ තීන්දු ප්‍රකාශ එවකට සටහන් කොට නොමැති නම් තීන්දු ප්‍රකාශ සටහන් කිරීම ද නඩු ගාස්තු තක්සේරු කිරීම හා අය කර ගැනීම ද ඇතුළුව, අවශ්‍ය සියලු පියවර ගැනීමට අභියාචනාධිකරණයට සහ ඒ අධිකරණයේ සියලු නිලධාරීන්ට බලය ඇත්තේ ය. ඒ අධිකරණය විසින් සහ ඒ අධිකරණයේ සියලු නිලධාරීන් විසින් ඒ සියලු පියවර ගත යුත්තේ ය;

- (6) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ I වන පරිච්ඡේදය යටතේ පිහිටුවන ලද මහාධිකරණවලින්, ශ්‍රී ලංකා ජනරජයේ මහාධිකරණය යනුවෙන් හඳුන්වනු ලබන්නා වූ ද තත් කාලයෙහි වලංගුව බල පවත්නා නීතියට අනුකූලව ඒ ඒ කලාපවල අධිකරණ බලය ක්‍රියාත්මක කිරීම සඳහා ශ්‍රී ලංකා ජනරජය මුළුල්ලේ ම අධිකරණ බලය ඇත්තා වූ ද, පාර්ලිමේන්තුව විසින් ඇති කොට පිහිටුවනු ලැබූවා වූ ද එක් අධිකරණයක් සංස්ථාපනය වන ලෙස සියලු කාර්ය සඳහා සැලකිය යුත්තේ ය. තව ද, ඒ අනුව,

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ආණ්ඩුක්‍රම ව්‍යවස්ථාවේ විධිවිධානවලට සහ යම් පවත්නා ලිඛිත නීතියක විධිවිධානවලට යටත් ව, මහාධිකරණවලට අදාළ ව එකී පනතේ ඇතුළත් සියලු විධිවිධාන, අවශ්‍ය වෙනස් කිරීම් සහිත ව, ශ්‍රී ලංකා ජනරජයේ මහාධිකරණයට අදාළ වන්නේ ය;

- (7) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ පිහිටුවන ලද මහාධිකරණවල, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර දිනයේ දී විභාගයට භාජනව පැවැති, ඉන්පත්ෂන් තහනම් සඳහා වූ ඉල්ලීම් හැර සියලු අපරාධ නඩු කටයුතු, අද්මිරාල් ති නඩු, නඩු කටයුතු හෝ කාරණා ඉහත කී ශ්‍රී ලංකා ජනරජයේ මහාධිකරණයට භාර වන අතර, ඒවා සංජානනය කිරීමට, විභාග කිරීමට හා තීරණය කිරීමට හෝ පවත්වාගෙන ගොස් නිම කිරීමට අධිකරණ බලය ඒ මහාධිකරණයට ඇත්තේ ය. තව ද, ඉහත කී මහාධිකරණය විසින් ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර ප්‍රකාශ කරන ලද නඩු තීන්දු සහ කරන ලද ආඥා ශ්‍රී ලංකා ජනරජයේ මහාධිකරණය විසින් ප්‍රකාශ කරනු ලැබුවාක් මෙන් හෝ කරන ලද්දක් මෙන් වලංගු හා බල සහිත වන්නේ ය;
- (8) අභියාචනාධිකරණයේ සභාපතිවරයා විසින් නිශ්චය කරනු ලැබිය හැකි කලාපවල ශ්‍රී ලංකා ජනරජයේ මහාධිකරණයේ අධිකරණ බලය ක්‍රියාත්මක කිරීම සඳහා යෝග්‍ය යැයි ඔහු සලකන පරිදි කලින් කල, ශ්‍රී ලංකා ජනරජයේ මහාධිකරණයේ විනිශ්චයකාරවරයන් නම් කරනු ලැබිය යුත්තේ ය. තව ද, මහාධිකරණයේ විභාගයට භාජනව ඇති හෝ මින් මතු මහාධිකරණයෙහි පවරනු ලබන හෝ සියලු නඩු කටයුතු විභාග කොට නිම කිරීම සම්බන්ධයෙන්, ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ II වන පරිච්ඡේදයේ විධිවිධාන, අවශ්‍ය වෙනස් කිරීම් සහිතව, අදාළ වන්නේ ය;
- (9) ශ්‍රී ලංකා ජනරජයේ මහාධිකරණය වෙත මින් මතු ඉදිරිපත් කරනු ලබන සියලු අධිචෝදනා ශ්‍රී ලංකා ජනරජයේ නාමයෙන් විය යුත්තේ ය. තව ද, නීතිපතිවරයා විසින් හෝ ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ 189 වන වගන්තිය යටතේ බලය දී ඇති යම් තැනැත්තකු විසින් හෝ ඒ සියලු අධිචෝදනා අත්සන් කළ යුත්තේ ය;
- (10) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ ඇති කොට පිහිටුවන ලද මහාධිකරණවල, ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

දිනයේ විභාගයට භාජනව පැවැති, ජාතික රාජ්‍ය සභාවේ මන්ත්‍රී ධුරයකට යම් තැනැත්තකු තෝරා පත් කර ගැනීම සම්බන්ධයෙන් වූ ඡන්ද පෙත්සම් පිළිබඳ සියලු නඩු කටයුතු අභියාචනාධිකරණයට භාර වන්නේ ය. තව ද, ඒ සියලු නඩු කටයුතු සංජානනය කිරීමට, විභාග කිරීමට හා තීරණය කිරීමට හෝ පවත්වාගෙන ගොස් නිම කිරීමට එකී අධිකරණවලට ඇති බලයම අභියාචනාධිකරණයට ඇති අතර, ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනත යටතේ ඇතිකොට පිහිටුවන ලද ශ්‍රේෂ්ඨාධිකරණය හෝ මහාධිකරණ හෝ විසින් එවැනි ඡන්ද පෙත්සම් පිළිබඳ නඩු කටයුතුවල දී ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර ප්‍රකාශ කරන ලද නඩු තීන්දු සහ කරන ලද ආඥා, අවස්ථාවෝචිත පරිදි ආණ්ඩුක්‍රම ව්‍යවස්ථාවෙන් ඇති කොට පිහිටුවන ලද ශ්‍රේෂ්ඨාධිකරණය සහ අභියාචනාධිකරණය විසින් ප්‍රකාශ කරන ලද නඩු තීන්දු සහ කරන ලද ආඥා පරිද්දෙන් වලංගු හා බල සහිත වන්නේ ය. යම් ඡන්ද පෙත්සමක් විභාග කොට තීරණය කිරීමේ අධිකරණ බලය ආණ්ඩුක්‍රම ව්‍යවස්ථාව මගින් අභියාචනාධිකරණය වෙත පවරා ඇත්තේ ද ඒ ඡන්ද පෙත්සම විභාග කොට තීරණය කිරීමට අභියාචනාධිකරණයේ විනිශ්චයකාරවරයකු නම් කිරීමේ බලය අභියාචනාධිකරණයේ සභාපතිවරයාට මෙයින් පවරනු ලබන්නේය;

(11) ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ විධිවිධාන යටතේ නීතිඥවරයන් වශයෙන් පිළිගෙන බඳවා ගන්නා ලද හෝ එසේ පිළිගෙන බඳවා ගන්නා ලදැයි සලකනු ලබන හෝ සියලු නීතිඥවරයන්, ආණ්ඩුක්‍රම ව්‍යවස්ථාවේ විධිවිධානවලට යටත් ව, ආණ්ඩුක්‍රම ව්‍යවස්ථාවෙන් ඇතිකොට පිහිටුවන ලද ශ්‍රේෂ්ඨාධිකරණයේ නීතිඥවරයන් වශයෙන් පිළිගෙන බඳවා ගනු ලැබුවාක් මෙන් සැලකිය යුත්තේය;

(12) ශ්‍රේෂ්ඨාධිකරණයේ හෝ අභියාචනාධිකරණයේ හෝ මහාධිකරණයේ හෝ විනිශ්චයකාරවරයකු ඉදිරියේ දී නැතහොත් 114 වන ව්‍යවස්ථාවේ විස්තර කොට දක්වා ඇති වෙනත් යම් අධිකරණ නිලධරයකු ඉදිරියේ දී, මෙහි භතරවන උපලේඛනයේ දැක්වෙන ප්‍රතිඥාව හෝ දිවුරුම දී අත්සන් කරන තෙක් හෝ කරනහොත් මිස, ගැසට් පත්‍රයේ පළ කරන නියමයකින් අධිකරණ විෂයය භාර අමාත්‍යවරයා විසින් නියම කරනු ලබන දිනයෙන් පසු කිසිදු නීතිඥවරයකුට, යම් අධිකරණයක දී විනිශ්චය අධිකාරයක දී හෝ වෙනත් ආයතනයක දී නඩු කටයුත්තක යම් පාර්ශ්වකරුවකු නියෝජනය කිරීමට හෝ පෙනී සිටි කරුණු ඉදිරිපත් කිරීමට

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

හෝ හිමිකමක් නැත්තේ ය. එසේ ප්‍රතිඥා දී හෝ දිවුරුම් දී අත්සන් කරනු ලබන ප්‍රතිඥාව හෝ දිවුරුම ශ්‍රේෂ්ඨාධිකරණයේ රෙජිස්ට්‍රාර්වරයා වෙත යැවීම, අවස්ථාවෝචිත පරිදි, ඒ විනිශ්චයකාරවරයාගේ, නැතහොත් අධිකරණ නිලධරයාගේ කාර්යය වන අතර, ඒ රෙජිස්ට්‍රාර්වරයා විසින් ඒ ප්‍රතිඥාව හෝ දිවුරුම ඒ අධිකරණයේ නාමලේඛනවල සටහන් කළ යුත්තේ ය. ඒ නීතිඥවරයා විසින් ඒ ප්‍රතිඥාව හෝ දිවුරුම දී අත්සන් කර ඇති බවට එකම සාක්ෂිය එකී සටහන වන්නේ ය;

(13) නීතිපතිවරයා, නීතිඥ වෘත්තිය, රජයේ නීතිඥවරයන් සහ රජයේ අධිනීතිඥවරයන් සම්බන්ධයෙන් ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ ඇති සියලු විධිවිධාන ක්‍රියාත්මක වන සේ සියලු කාර්යය සඳහා සැලකිය යුතු අතර, ජාතික රාජ්‍ය සභාවේ 1973 අංක 44 දරන යුක්තිය පසිඳලීමේ පනතේ 33 සිට 36 දක්වා වූ වගන්තිවල සහ එයට අදාළ සියලු රීතිවල හා නියෝගවල ශ්‍රේෂ්ඨාධිකරණය පිළිබඳව කර ඇති සෑම සඳහන් කිරීමක් ම, ආණ්ඩුක්‍රම ව්‍යවස්ථාවෙන් ඇති කොට පිහිටුවන ලද ශ්‍රේෂ්ඨාධිකරණය පිළිබඳව කර ඇති සඳහන් කිරීමක් සේ සැලකිය යුත්තේ ය;

(14) ආණ්ඩුක්‍රම ව්‍යවස්ථාවේ හෝ යම් ලිඛිත නීතියක හෝ විධිවිධාන සලස්වා නොමැති වූ ද යම් අධිකරණයක් විසින් අනුගමනය කළ යුතු වූ ද යම් කාර්ය පටිපාටියක් නැතහොත් පරිචයක් සම්බන්ධයෙන් යම් කාරණයක් හෝ ප්‍රශ්නයක් ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමේ ප්‍රතිඵලයක් වශයෙන් උද්ගත වුවහොත්, අසාධාරණයක් සිදු වීම වැළැක්වීම සඳහා හෝ අවස්ථානුගතව යුක්තිය ඉෂ්ඨ කිරීම සඳහා සහ ආණ්ඩුක්‍රම ව්‍යවස්ථාවේ XV වන සහ XVI වන පරිච්ඡේදවල විධිවිධාන සම්පූර්ණයෙන් ම ද අනුනව ද එල ගැන්වෙන බවට වගබලා ගැනීම සඳහා අවශ්‍ය යැයි අග්‍ර විනිශ්චයකාරවරයා විසින් සලකනු ලබන විධාන කිරීමේ බලය අග්‍ර විනිශ්චයකාරවරයාට ඇත්තේ ය;

(15) (i) ජාතික රාජ්‍ය සභාවේ 1978 අංක 7 දරන විශේෂ ජනාධිපති පරීක්ෂණ කොමිෂන් සභා පනතේ 2 වන වගන්තියෙහි ශ්‍රේෂ්ඨාධිකරණය ගැන කර ඇති යම් සඳහනක් වෙනොත් එය ආණ්ඩුක්‍රම ව්‍යවස්ථාවෙන් පිහිටුවන ලද ශ්‍රේෂ්ඨාධිකරණය ගැන වූ සඳහනක් ලෙස සලකනු ලැබිය යුත්තේ ය;

(ii) යම් තැනැත්තකු, ජාතික රාජ්‍ය සභාවේ 1978 අංක 7 දරන විශේෂ ජනාධිපති පරීක්ෂණ කොමිෂන් සභා පනත යටතේ පිහිටුවන ලද විශේෂ ජනාධිපති පරීක්ෂණ කොමිෂන් සභාවක සාමාජිකයකු ලෙස පත් කරනු ලැබ ඇති අවස්ථාවක, ආණ්ඩුක්‍රම ව්‍යවස්ථාවේ විධිවිධානවල කුමක්

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සඳහන් ව ඇත ද එම තැනැත්තා තවදුරටත් එසේ සාමාජිකයෙකු ව සිටිය යුත්තේ ය; තව ද, එම තැනැත්තා ඉල්ලා අස් වුවහොත් හෝ කටයුතු කිරීම ප්‍රතික්ෂේප කළහොත් හෝ කටයුතු කිරීමට ඔහුට නොහැකි වුවහොත් හෝ, එවැනි සාමාජිකයකු ලෙස ස්වකීය කාර්යය ඉටු කිරීමෙන් ජනාධිපතිවරයා විසින් ජාතික රාජ්‍ය සභාවේ 1978 අංක 7 දරන විශේෂ ජනාධිපති පරීක්ෂණ කොමිෂන් සභා පනතේ විධිවිධාන අනුව ඔහු මුදා හරිනු ලැබුවහොත් හෝ මිස, එම තැනැත්තා 81 වන ව්‍යවස්ථාවේ (1) වන අනුව්‍යවස්ථාවේ කාර්යය සඳහා එහි සඳහන් අධිකරණයෙහි විනිශ්චයකාරවරයකු ලෙස සලකනු ලැබිය යුත්තේ ය;

(iii) විශේෂ ජනාධිපති පරීක්ෂණ කොමිෂන් සභාවක් පිහිටුවන අධිකාර පත්‍රයෙහි, සභාපතිවරයා වශයෙන් නිශ්චිතව සඳහන් යම් තැනැත්තකු මේ අනුව්‍යවස්ථාවේ (ii) වන අනුඡේදයෙහි විධිවිධානවලට යටත්ව, එම විශේෂ ජනාධිපති පරීක්ෂණ කොමිෂන් සභාවෙහි සභාපතිවරයා ලෙස තවදුරටත් කටයුතු කළ යුත්තේ ය;

(16) (i) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් ක්‍රියාත්මකව පැවැති ජාතික රාජ්‍ය සභාවේ යම් වරප්‍රසාද කඩ කිරීමක් පාර්ලිමේන්තුවේ වරප්‍රසාද කඩ කිරීමක් ලෙස සලකනු ලැබිය යුත්තේ ය. ඒ අනුව පාර්ලිමේන්තුවේ ඒ වරප්‍රසාද කඩ කිරීම සංජානනය කර, යම් තැනැත්තකුට නීතියට අනුව දඬුවම් කිරීමේ බලය පාර්ලිමේන්තුවට සහ ශ්‍රේෂ්ඨාධිකරණයට ඇත්තේ ය;

(ii) මේ ඡේදයේ (i) වන අනුඡේදයෙහි සඳහන් පාර්ලිමේන්තුවේ වරප්‍රසාද කඩ කිරීමක් සංයුක්ත කෙරෙතැයි කියනු ලබන යම් ක්‍රියාවක් හෝ නොකර හැරීමක් සම්බන්ධයෙන් හෝ යම් ක්‍රියාවකට හෝ නොකර හැරීමකට අදාළව හෝ ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර, සංශෝධිත පරිදි වූ පාර්ලිමේන්තු (බලතල සහ වරප්‍රසාද) පනතින් නියමිත බලය පවරා ඇති යම් පියවරක් ගෙන ඇති අවස්ථාවක, ඒ පියවර වලංගු ලෙස ගෙන ඇතැයි සැලකිය යුත්තේ ය; තව ද, පාර්ලිමේන්තුවේ එම වරප්‍රසාද කඩ කිරීම සංයුක්ත වන ක්‍රියාව හෝ නොකර හැරීම ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් පසුව කරනු ලැබ හෝ සිදු වී ඇත්තාක් මෙන්, ඒ කරන ලදැයි කියනු ලබන වරප්‍රසාද කඩ කිරීම සම්බන්ධයෙන් හෝ වරප්‍රසාද කඩ කිරීමට අදාළව හෝ, ඒ පනත යටතේ නියමිත හෝ බලය පවරා ඇති යම් පියවර තවදුරටත් ගැනීම කරනු ලැබිය හැක්කේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

¹⁸⁰[රාජ නීතිඥවරයන්ට සහ ජ්‍යෙෂ්ඨ නීතිඥවරයන්ට අදාළ විධිවිධාන

169අ.(1)(අ) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙරාතුව පත් කරන ලද සෑම රාජ නීතිඥවරයෙක් ද,

(ආ) ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමෙන් පසුව ජනාධිපතිවරයා විසින් පත් කරන ලද සෑම ජ්‍යෙෂ්ඨ නීතිඥවරයෙක් ද,

මේ ව්‍යවස්ථාව ක්‍රියාත්මක වීම ආරම්භ වන දිනයේ පටන් ජනාධිපති නීතිඥවරයා යනුවෙන් ද හඳුන්වනු ලබන අතර එතෙක් රාජ නීතිඥවරයකු විසින් භුක්ති විඳින ලද සියලු වරප්‍රසාද තවදුරටත් භුක්ති විඳින්නාහ.

(2) ජ්‍යෙෂ්ඨ නීතිඥවරයන් පත් කිරීම සම්බන්ධයෙන් 136 වන ව්‍යවස්ථාව යටතේ සාදන ලද සෑම රීතියක් ම, මේ ව්‍යවස්ථාව ක්‍රියාත්මක වීම ආරම්භ වන දිනයේ පටන් පරිච්ඡින්න කරනු ලැබූ සේ සැලකෙන්නේ ය.

(3) කවර වූ හෝ ලිඛිත නීතියක, “ජ්‍යෙෂ්ඨ නීතිඥවරයකු” පිළිබඳව ඇති සෑම සඳහනකට ම, මේ ව්‍යවස්ථාව ක්‍රියාත්මක වීම ආරම්භ වන දිනයේ පටන් “ජනාධිපති නීතිඥවරයකු” පිළිබඳ සඳහනක් ද ඇතුළත් වන්නාක් සේ සැලකෙන්නේ ය.]

180 - අටවන ආණ්ඩුක්‍රම ව්‍යවස්ථා සංශෝධනයේ 4 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XXII වන පරිච්ඡේදය

අර්ථ නිරූපණය

170. ආණ්ඩුක්‍රම ව්‍යවස්ථාවෙහි—

අර්ථ නිරූපණය

“අධිකරණ නිලධරයා” යන්නෙන් ¹⁸¹[111] ව්‍යවස්ථාවේ හැර]-

- (අ) ශ්‍රේෂ්ඨාධිකරණයේ විනිශ්චයකාරවරයකු ලෙස හෝ අභියාචනාධිකරණයේ විනිශ්චයකාරවරයකු ලෙස හෝ ධුරය දරන කවර වූ හෝ තැනැත්තෙක් අදහස් වේ;
- (ආ) මහාධිකරණ විනිශ්චයකාරවරයකු ලෙස හෝ යුක්තිය පසිඳලීම සඳහා නැතහොත් කාර්මික හෝ වෙනත් ආරාචුල් විනිශ්චය කොට නිරවුල් කිරීම සඳහා ඇති කොට පිහිටුවන ලද වෙනත් කවර වූ හෝ මුල් අවස්ථා අධිකරණයක, විනිශ්චය අධිකාරයක හෝ ආයතනයක විනිශ්චයකාරවරයකු මූලාසනාරූඪ නිලධරයකු හෝ සාමාජිකයකු ලෙස ධුරය දරන කවර වූ හෝ තැනැත්තෙක් අදහස් වේ. එහෙත්, සමථයකට පත් කිරීමේ කාර්යය ඉටු කරන තැනැත්තෙක් හෝ අධිකරණ ස්වභාවයක වූ කටයුතු ඉටු කිරීම තමාගේ ප්‍රධාන කාර්යය හෝ කාර්යය හෝ නොවන රජයේ නිලධරයෙක් ඊට ඇතුළත් නොවේ;

යම් තැනැත්තකු ආණ්ඩුක්‍රම ව්‍යවස්ථාවේ අර්ථනුකූලව අධිකරණ නිලධරයකු ද යන ප්‍රශ්නය තීරණය කිරීමට කිසිම අධිකරණයකට, විනිශ්චය අධිකාරයකට හෝ ආයතනයකට අධිකරණ බලය නැත්තේ ය. එවැනි ප්‍රශ්නයක් වේ නම් එය අධිකරණ සේවා කොමිෂන් සභාව විසින් විනිශ්චය කළ යුත්තේ ය. ඒ පිළිබඳව අධිකරණ සේවා කොමිෂන් සභාවේ තීරණය අවසානාත්මක හා තීරණාත්මක වන්නේ ය;

ඒ තීරණයට පෙර එවැනි තැනැත්තකු විසින් කරන ලද කිසියම් ක්‍රියාවක් හෝ එවැනි තැනැත්තකු ඉදිරියේ පවත්වනු ලැබූ නඩු කටයුත්තක් ඒ තීරණය හේතුකොට ගෙන නිර්බල වන්නේ යැයි නොසැලකිය යුත්තේ ය;

“ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීම” යන්නෙන්, 172 වන ව්‍යවස්ථාව යටතේ කරනු ලබන ප්‍රකාශනයෙන් නියම කරනු ලබන දිනය අදහස් වේ;

“දේශීය ජල තීරය” යන්නට, ශ්‍රී ලංකාවේ දේශීය මුහුදු තීරය හා ඓතිහාසික ජල තීරය ඇතුළත් වේ;

181 - දහහත්වන ආණ්ඩුක්‍රම ව්‍යවස්ථා සංශෝධනයේ 22(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

“නීතිය” යන්නෙන්, පාර්ලිමේන්තුවේ පනතක් සහ ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වීමට පෙර කවර අවස්ථාවක වුව ද යම්කිසි ව්‍යවස්ථාදායකයක් විසින් පනවන ලද පනතක් අදහස් වන අතර, රාජසභා ආඥාවක් ද ඊට ඇතුළත් වේ;

“පවත්නා නීතිය” සහ “පවත්නා ලිඛිත නීතිය” යන්නෙන්, පිළිවෙලින් ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන තෙක් බලපැවැත් වූ ද,

ආණ්ඩුක්‍රම ව්‍යවස්ථාව යටතේ ඉදිරියටත් බලපවත්වන්නා වූ ද යම්කිසි නීතියක් සහ ලිඛිත නීතියක් අදහස් වේ;

“පළාත් පාලන ආයතනය” යන්නෙන්, මහා නගර සභාවක්, නගර සභාවක්, සුළු නගර සභාවක් හෝ ගම් සභාවක් අදහස් වන අතර, ඒ යම් සභාවක් විසින් ක්‍රියාත්මක කරන හා ඉටු කරන බලතලවලට, කාර්යවලට සහ කර්තව්‍යවලට අනුරූප වන්නා වූ හෝ සමාන වන්නා වූ බලතල, කාර්ය සහ කර්තව්‍ය ක්‍රියාත්මක කිරීම හා ඉටු කිරීම සඳහා යම්කිසි නීතියකින් හෝ නීතියක් යටතේ හෝ ඇති කොට පිහිටුවන ලද කවර වූ හෝ අධිකාරයක් ඊට ඇතුළත් වේ;

“පිළිගත් දේශපාලන පක්ෂය” යන්නෙන්, පාර්ලිමේන්තුව විසින් අන්‍යාකාර විධිවිධාන සලසනු ලැබුවහොත් මිස, 1946 ලංකා (පාර්ලිමේන්තු මැතිවරණ) රාජසභා ආඥාව යටතේ පිළිගත් දේශපාලන පක්ෂයක් ලෙස සැලකෙන සෑම දේශපාලන පක්ෂයක් ම අදහස් වේ;

“ප්‍රජා අශක්ෂුතාව” යන යෙදුමෙහි ආණ්ඩුක්‍රම ව්‍යවස්ථාව ක්‍රියාත්මක වීම ආරම්භ වන අවස්ථාවේ ජාතික රාජ්‍ය සභාවේ 1978 අංක 7 දරන විශේෂ ජනාධිපති කොමිෂන් සභා පනතේ ඒ යෙදුමේ තිබූ අර්ථය ම ඇත්තේ ය;

“මහ මැතිවරණය අවසාන වීම” යන්නෙන්, 70 වන ව්‍යවස්ථාවේ (5) වන අනුච්ඡේදය යටතේ කරනු ලබන ප්‍රකාශනයේ නිශ්චය කොට දැක්වෙන දිනයේ දී හෝ දිනවල දී ඡන්දය විමසන ලද සියලුම මැතිවරණ කොට්ඨාස සඳහා පාර්ලිමේන්තු මන්ත්‍රීවරයන් තෝරා පත් කර ගන්නා ලදැයි ඒ ඒ තේරීම් භාර නිලධාරීන් විසින් ප්‍රකාශයට පත් කරනු ලැබීම හෝ ප්‍රකාශයට පත් කරන ලද ප්‍රතිඵල අනුව පාර්ලිමේන්තුවේ මුළු මන්ත්‍රී සංඛ්‍යාවෙන් දෙකෙන් එකකට වැඩි සංඛ්‍යාවක් යම්කිසි පිළිගත් දේශපාලන පක්ෂයකට හෝ ස්වාධීන කණ්ඩායමකට හෝ අයත් මන්ත්‍රීවරයන්ගෙන් සමන්විත වීම යන මේ දෙකින් පළමුව සිදුවන්නේ යමක් ද එය සිදුවන වේලාව අදහස් වේ;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

182[“රජයේ නිලධරයා” යන්නෙන්, අධිකරණ නිලධරයකු හැර ජනරජය යටතේ වැටුප් ලබන ධුරයක් දරන තැනැත්තෙක් අදහස් වේ; එහෙත් ඊට—

- (අ) ජනාධිපතිවරයා;
 - (ආ) අග්‍රාමාත්‍යවරයා;
 - (ඇ) කථානායකවරයා;
 - (ඈ) 44 වන ව්‍යවස්ථාව හෝ 45 වන ව්‍යවස්ථාව යටතේ පත්කරනු ලැබූ අමාත්‍යවරයෙක්;
 - (ඉ) 46 වන ව්‍යවස්ථාව යටතේ පත් කරනු ලැබූ නියෝජ්‍ය අමාත්‍යවරයෙක්;
 - (ඊ) පාර්ලිමේන්තු මන්ත්‍රීවරයෙක්;
 - (උ) ආණ්ඩුක්‍රම ව්‍යවස්ථා සභාවේ සාමාජිකයෙක්;
 - (ඌ) අධිකරණ සේවා කොමිෂන් සභාවේ සාමාජිකයෙක්;
 - (එ) 41 ආ වන ව්‍යවස්ථාවේ සඳහන් යම් කොමිෂන් සභාවක සභාපතිවරයා හෝ සාමාජිකයෙක්;
 - (ඒ) පාර්ලිමේන්තුවේ මහ ලේකම්වරයා;
 - (ඔ) පාර්ලිමේන්තුවේ මහ ලේකම්වරයාගේ කාර්ය මණ්ඩලයේ සාමාජිකයෙක්;
 - (ඕ) විශ්වවිද්‍යාල ප්‍රතිපාදන කොමිෂන් සභාවේ සාමාජිකයෙක්;
 - (ක) රාජ්‍ය භාෂා කොමිෂන් සභාවේ සාමාජිකයෙක්;
 - (ග) විගණකාධිපතිවරයා; සහ
 - (ච) ශ්‍රී ලංකා මහ බැංකුවේ අධිපතිවරයා,
- ඇතුළත් නොවන්නේය;]

“රාජ්‍ය සංස්ථාව” යන්නෙන්, සමාගම් ආඥාපනත යටතේ හැර වෙනත් යම්කිසි ලිඛිත නීතියකින් හෝ ලිඛිත නීතියක් යටතේ හෝ පිහිටුවන ලද්දා වූ හෝ පිහිටුවනු ලබන්නා වූ ද ආණ්ඩුව විසින් ප්‍රදානයක් හෝ ණයක් වශයෙන් නැතහොත් වෙනත් ආකාරයකින් මුළු අරමුදල හෝ මුළු ප්‍රාග්ධනය නැතහොත් අරමුදලෙන් කොටසක් හෝ

182 - විසිඑකවන ආණ්ඩුක්‍රම ව්‍යවස්ථා සංශෝධනයේ 29 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ප්‍රාග්ධනයෙන් කොටසක් හෝ සපයනු ලබන්නා වූ ද සංස්ථාවක්,
මණ්ඩලයක් හෝ වෙනත් ආයතනයක් අදහස් වේ;

“ලිඛිත නීතිය” යන්නෙන්, යම්කිසි නීතියක් සහ අනුනීති අදහස්
වන අතර, ¹⁸³[පළාත් සභාවක් විසින් සාදන ලද ප්‍රඥප්ති හෝ කවර වූ
හෝ නීතියක් යටතේ] නියමයන්, ප්‍රකාශන, රීති, අතුරු ව්‍යවස්ථා සහ
නියෝග සෑදීමට හෝ නිකුත් කිරීමට හෝ බලය නැතහොත් අධිකාරය
ඇති යම්කිසි මණ්ඩලයක් හෝ තැනැත්තකු විසින් සාදන ලද හෝ
නිකුත් කරන ලද නියමයන්, ප්‍රකාශන, රීති, අතුරු ව්‍යවස්ථා සහ
නියෝග ඊට ඇතුළත් වේ.

183 - දහතුන්වන ආණ්ඩුක්‍රම ව්‍යවස්ථා සංශෝධනයේ 6 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XXIII වන පරිච්ඡේදය

පරිච්ඡින්න කිරීම

171. 1972 මැයි මස 22 වන දින සම්මත කොට පනවන ලද **පරිච්ඡින්න කිරීම**
ආණ්ඩුක්‍රම ව්‍යවස්ථාව මෙයින් පරිච්ඡින්න කරනු ලබන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

XXIV වන පරිච්ඡේදය

ආණ්ඩුක්‍රම ව්‍යවස්ථාව ක්‍රියාත්මක වන බව

ප්‍රකාශනය කිරීම

ආණ්ඩුක්‍රම
ව්‍යවස්ථාව
ක්‍රියාත්මක වන බව
ප්‍රකාශනය කිරීම

172. (1) I වන පරිච්ඡේදයේ සිට XXIII වන පරිච්ඡේදය තෙක් වූ පරිච්ඡේදවල විධිවිධාන ජනාධිපතිවරයා විසින් ප්‍රකාශනයක් මගින් නියම කරන දින සිට ක්‍රියාත්මක විය යුත්තේ ය.

(2) එසේ නියම කරන ලද දිනයේ දී පාර්ලිමේන්තුව රැස්විය යුත්තේ ය. පාර්ලිමේන්තුව එසේ රැස්විය යුත්තේ කවර වේලාවක දැයි ජනාධිපතිවරයා විසින් එම ප්‍රකාශනයෙහි නිශ්චය කොට දැක්විය හැක්කේ ය.

දෙවො වසාතු කාලෙන
සසා සමපතති හොතු ව
ඒතො හවතු ලොකො ව
රාජා හවතු ධම්මිකො
සිධිරසතු.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

* විසිඑක්වන ආණ්ඩුක්‍රම ව්‍යවස්ථා සංශෝධනයේ අනෙකුත් ආනුෂංගික සංශෝධන

අන්තර්කාලීන විධිවිධාන

30. (1) (අ) මේ පනත ක්‍රියාත්මක වන දිනයට පෙරාතුව ම වූ දිනයේ දී පවතින නවවන පාර්ලිමේන්තුව, එය කලින් විසුරුවා හරිනු ලැබුවහොත් මීස, 2025 අගෝස්තු මස 19 වන දින තෙක් දිගට ම ක්‍රියා කළ යුතු අතර, ඉන්පසු එය විසිරෙන්නේ ය.

(ආ) මේ පනත ක්‍රියාත්මක වන දිනයට පෙරාතුව ම වූ දිනයේ දී පිළිවෙලින් ජනාධිපති ධුරය සහ අග්‍රමාත්‍ය ධුරය දරන තැනැත්තන් ඒ දිනයෙන් පසු ආණ්ඩුක්‍රම ව්‍යවස්ථාවේ විධිවිධානවලට යටත්ව එම ධුර දැරිය යුතු වන්නේ ය.

(2) මේ පනත ක්‍රියාත්මක වන දිනයට පෙරාතුව ම වූ දිනයේ දී—

- (අ) අග්‍ර විනිශ්චයකාරවරයා;
- (ආ) ශ්‍රේෂ්ඨාධිකරණයේ විනිශ්චයකාරවරයන්;
- (ඇ) අධිකරණ සේවා කොමිෂන් සභාවේ සාමාජිකයන්;
- (ඈ) අභියාචනාධිකරණයේ සභාපතිවරයා;
- (ඉ) අභියාචනාධිකරණයේ විනිශ්චයකාරවරයන්;
- (ඊ) නීතිපතිවරයා;
- (උ) ශ්‍රී ලංකා මහ බැංකුවේ අධිපතිවරයා;
- (ඌ) විගණකාධිපතිවරයා;
- (එ) පොලිස්පතිවරයා;
- (ඵ) පරිපාලන කටයුතු පිළිබඳ පාර්ලිමේන්තු කොමසාරිස්වරයා (ඔම්බුඩ්ස්මන්);
- (ඹ) පාර්ලිමේන්තුවේ මහ ලේකම්වරයා;
- (ඹ) මහාධිකරණයේ විනිශ්චයකාරවරයන්; හෝ
- (ක) අධිකරණ නිලධරයන්, උපලේඛනගත රජයේ නිලධරයන්, රජයේ නිලධරයන් හෝ පොලිස් නිලධරයන්,

වශයෙන් ධුර දරන සෑම තැනැත්තකු ම තවදුරටත් එම ධුර දරනු ලැබිය යුතු අතර, 41෫ වන ව්‍යවස්ථාවේ (3) වන අනුව්‍යවස්ථාවට යටත්ව එම නියම හා කොන්දේසි යටතේ එම ධුරයේ බලතල, කාර්ය හා කර්තව්‍ය ක්‍රියාත්මක කිරීම හා ඉටුකිරීම කරනු ලැබිය යුතු වන්නේ ය.

* මෙම කොටසේ අංක විසිඑක්වන ආණ්ඩුක්‍රම ව්‍යවස්ථා සංශෝධනයේ දක්වා ඇති අංකවලට අනුරූප වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

(3) මේ පනත ක්‍රියාත්මක වන දිනයට පෙරාතුව ම වූ දිනයේ දී පාර්ලිමේන්තු සභාවේ සාමාජිකයකු ලෙස ධුරය දරන සෑම තැනැත්තකු ම මේ පනත ක්‍රියාත්මක වන දින සිට බලපවත්වන පරිදි පාර්ලිමේන්තු සභාවේ සාමාජිකයකු ලෙස ධුරය දැරීම නතර වන්නේ ය.

(4) මේ පනත ක්‍රියාත්මක වන දිනයට පෙරාතුව ම වූ දිනයේ දී —

- (අ) මැතිවරණ කොමිෂන් සභාවේ;
- (ආ) රාජ්‍ය සේවා කොමිෂන් සභාවේ;
- (ඇ) ජාතික පොලිස් කොමිෂන් සභාවේ;
- (ඈ) ශ්‍රී ලංකා මානව හිමිකම් කොමිෂන් සභාවේ;
- (ඉ) අල්ලස් හෝ දූෂණ චෝදනා විමර්ශනය කිරීමේ කොමිෂන් සභාවේ;
- (ඊ) මුදල් කොමිෂන් සභාවේ; සහ
- (උ) සීමා නිර්ණය කොමිෂන් සභාවේ,

සභාපතිවරයා හෝ සාමාජිකයකු හෝ ලෙස ධුරය දරන සෑම තැනැත්තකු ම මේ පනත ක්‍රියාත්මක වන දින සිට බලපවත්වන පරිදි ඒ ධුරය දැරීම නතර වන්නේ ය:

එසේ වුව ද, මේ පනත ක්‍රියාත්මක වන දිනයට පෙරාතුව ම වූ දිනයේ දී ඉහත සඳහන් යම් කොමිෂන් සභාවක සභාපතිවරයා හෝ යම් සාමාජිකයකු හෝ වශයෙන් ධුරය දරන තැනැත්තකුට එකී අදාළ කොමිෂන් සභා ආණ්ඩුක්‍රම ව්‍යවස්ථාවේ VIIඅ වන පරිච්ඡේදයට අනුකූලව ස්ථාපිත කරනු ලබන දිනය තෙක් තම අදාළ ධුරවල බලතල සහ කර්තව්‍ය ක්‍රියාත්මක කිරීම සහ ඉටු කිරීම දිගටම කරගෙන යනු ලැබිය හැක්කේ ය.

(5) මෙම පනත ක්‍රියාත්මක වන දිනයට පෙරාතුව ම වූ දිනයේ දී රාජ්‍ය සේවා කොමිෂන් සභාව ඉදිරියේ පවත්නා—

- (අ) පොලිස් නිලධාරීන්ගේ පත් කිරීම්, උසස් කිරීම්, මාරු කිරීම්, විනය පාලනය සහ සේවයෙන් පහකිරීම් සම්බන්ධ සියලු කාරණා; සහ
- (ආ) පොලිස් නිලධාරීන් විසින් රාජ්‍ය සේවා කොමිෂන් සභාවට ඉදිරිපත් කරන ලද සියලු අභියාචනා,

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

ඒ දිනයේ සිට බලපැවැත්වෙන පරිදි 155අ වන ව්‍යවස්ථාව යටතේ පිහිටුවන ලද ජාතික පොලිස් කොමිෂන් සභාව වෙත පවරනු ලැබූ ලෙස සලකනු ලැබිය යුතු අතර, ඒ අනුව ජාතික පොලිස් කොමිෂන් සභාව විසින් ඒවා තීරණය කරනු ලැබිය යුත්තේ ය.

(6) මෙම පනත ක්‍රියාත්මක වන දිනයට පෙරාතුව ම වූ දිනයේ දී රාජ්‍ය සේවා කොමිෂන් සභාව ඉදිරියේ පවත්නා ශ්‍රී ලංකා රාජ්‍ය විගණන සේවයේ සාමාජිකයන්ගේ පත්කිරීම්, උසස් කිරීම්, මාරු කිරීම්, විනය පාලනය සහ සේවයෙන් පහ කිරීම් සම්බන්ධ සියලු කාරණා ඒ දිනයේ සිට බලපවත්වන පරිදි 153අ වන ව්‍යවස්ථාව යටතේ පිහිටුවන ලද විගණන සේවා කොමිෂන් සභාව වෙත පවරනු ලැබූ ලෙස සලකනු ලැබිය යුතු අතර, ඒ අනුව විගණන සේවා කොමිෂන් සභාව විසින් ඒවා තීරණය කරනු ලැබිය යුත්තේ ය.

31. (අ) මේ පනත ක්‍රියාත්මක වන දිනයට පෙරාතුව ම වූ දිනයේ දී පාර්ලිමේන්තු සභාවේ නිර්දේශය හෝ අනුමතය ලබා ගැනීම සඳහා යම් ලිඛිත නීතියකින් නියම කර ඇති අවස්ථාවක දී, පාර්ලිමේන්තු සභාවට කරනු ලබන ඒ සඳහන, මේ පනත ක්‍රියාත්මක වන දිනයේ සිට බලපැවැත්වෙන පරිදි ආණ්ඩුක්‍රම ව්‍යවස්ථා සභාවට කරනු ලබන සඳහනක් ලෙස කියවා තේරුම් ගනු ලැබිය යුතු යැයි ද; සහ

සැක දුරු කිරීම

(ආ) ආණ්ඩුක්‍රම ව්‍යවස්ථාවේ 91 වන ව්‍යවස්ථාවේ (1) වන අනු ව්‍යවස්ථාවේ (ඇ) ඡේදයේ (xiii) වන අයිතමයේ දක්වා ඇති නුසුදුසුකමට යටත් වන්නා වූ මේ පනත ක්‍රියාත්මක වන දිනයට පෙරාතුව ම වූ දිනයේ දී පවතින නවවන පාර්ලිමේන්තුවේ මන්ත්‍රීවරයකු මේ පනත ක්‍රියාත්මක වන දිනයේ සිට බලපැවැත්වෙන පරිදි පාර්ලිමේන්තුවේ අසුන් ගැනීමට සහ පාර්ලිමේන්තුවේ දී ඡන්දය දීමට සුදුස්සෙක් නොවන්නේ යැයි ද,

සැක දුරු කිරීම සඳහා මෙයින් ප්‍රකාශ කරනු ලැබේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පළමු වන උපලේඛනය

5 වන ව්‍යවස්ථාව

පරිපාලන දිස්ත්‍රික්කවල නම්


- (1) කොළඹ
- (2) ගම්පහ
- (3) කළුතර
- (4) මහනුවර
- (5) මාතලේ
- (6) නුවරඑළිය
- (7) ගාල්ල
- (8) මාතර
- (9) හම්බන්තොට
- (10) යාපනය
- ¹⁸⁴[(11) කිලිනොච්චිය]
- (12) මන්නාරම
- (13) වවුනියාව
- (14) මුලතිව්
- (15) මඩකලපුව
- (16) අම්පාර
- (17) ත්‍රිකුණාමලය
- (18) කුරුණෑගල
- (19) පුත්තලම
- (20) අනුරාධපුරය
- (21) පොළොන්නරුව
- (22) බදුල්ල
- (23) මොනරාගල
- (24) රත්නපුරය
- (25) කෑගල්ල

184 - හත්වන ආණ්ඩුක්‍රම ව්‍යවස්ථා සංශෝධනයේ 5(ආ) වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

දෙවන උපලේඛනය

6 වන ව්‍යවස්ථාව



ජාතික කොඩිය

හතරවන උපලේඛනය

32 වන, 53 වන, 61 වන, 107 වන සහ 165 වන ව්‍යවස්ථා

..... වන මම

..... දුරයෙහි කාර්ය සහ කර්තව්‍ය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවට සහ නීතියට අනුකූලව අවංකව ඉටු කරන බවට ද, ශ්‍රී ලංකා ජනරජයට පක්ෂපාත වන බවට ද, මගේ උපරිම ශක්ති ප්‍රමාණයෙන් ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාව ආරක්ෂා කොට අනුගමනය කරන බවට ද ගෞරව බහුමානයෙන් යුක්තව ප්‍රකාශ කොට ප්‍රතිඥා දෙමි. / දිවුරුම් දෙමි.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පස්වන උපලේඛනය

111(ඕ) වන ව්‍යවස්ථාව

ලිපිකරුවෝ

185[නියෝජ්‍ය පිස්කල් නිලධරයෝ]

භාෂා පරිවර්තකයෝ

ලඝු ලේඛකයෝ

යතුරු ලේඛකයෝ

පොත් බඳින්නෝ

185 - එකොළොස්වන ආණ්ඩුක්‍රම ව්‍යවස්ථා සංශෝධනයේ 7 වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

භයවන උපලේඛනය

162 (2) වන ව්‍යවස්ථාව

කොළඹ නගරය සහ දෙහිවල-ගල්කිස්ස (මහා නගර සභා සීමාව)	මන්ත්‍රීවරයන් 1
කොළඹ දිස්ත්‍රික්කය (කොළඹ නගරය සහ දෙහිවල-ගල්කිස්ස හැර)	මන්ත්‍රීවරයන් 2
කළුතර දිස්ත්‍රික්කය	මන්ත්‍රීවරයන් 1
මහනුවර දිස්ත්‍රික්කය	මන්ත්‍රීවරයන් 2
මාතලේ දිස්ත්‍රික්කය	මන්ත්‍රීවරයන් 1
නුවරඑළිය දිස්ත්‍රික්කය	මන්ත්‍රීවරයන් 1
ගාල්ල දිස්ත්‍රික්කය	මන්ත්‍රීවරයන් 2
මාතර දිස්ත්‍රික්කය	මන්ත්‍රීවරයන් 1
හම්බන්තොට දිස්ත්‍රික්කය	මන්ත්‍රීවරයන් 1
යාපනය දිස්ත්‍රික්කය	මන්ත්‍රීවරයන් 3
මන්නාරම සහ වවුනියා දිස්ත්‍රික්ක	මන්ත්‍රීවරයන් 1
මඩකලපුව දිස්ත්‍රික්කය	මන්ත්‍රීවරයන් 1
ත්‍රිකුණාමලය දිස්ත්‍රික්කය	මන්ත්‍රීවරයන් 1
අම්පාර දිස්ත්‍රික්කය	මන්ත්‍රීවරයන් 2
කුරුණෑගල දිස්ත්‍රික්කය	මන්ත්‍රීවරයන් 3
පුත්තලම දිස්ත්‍රික්කය	මන්ත්‍රීවරයන් 1
අනුරාධපුර දිස්ත්‍රික්කය	මන්ත්‍රීවරයන් 3
පොළොන්නරුව දිස්ත්‍රික්කය	මන්ත්‍රීවරයන් 1
බදුල්ල දිස්ත්‍රික්කය	මන්ත්‍රීවරයන් 3
මොනරාගල දිස්ත්‍රික්කය	මන්ත්‍රීවරයන් 1
කෑගල්ල දිස්ත්‍රික්කය	මන්ත්‍රීවරයන් 2
රත්නපුර දිස්ත්‍රික්කය	මන්ත්‍රීවරයන් 2

“දිස්ත්‍රික්කය” යන්නෙන්, (392 වන අධිකාරය වූ) පරිපාලන දිස්ත්‍රික්ක පනත යටතේ පිහිටුවනු ලැබ 1977 ජූලි මස 21 වන දින ඒ යටතේ නිශ්චිතව තිබූ සීමා ඇති පරිපාලන දිස්ත්‍රික්ක අදහස් වේ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

186[හත්වන උපලේඛනය

157අ (7) වන ව්‍යවස්ථාව සහ 161 (අ) (iii) වන ව්‍යවස්ථාව

..... වන මම, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාව ආරක්ෂා කොට අනුගමනය කරන බවට ද, ශ්‍රී ලංකාවේ දේශය තුළ වෙන ම රජයක් පිහිටුවීමට, කෙළින් ම හෝ අන්‍යාකාරයකින්, ශ්‍රී ලංකාව තුළ දී හෝ ඉන් පිටත දී ආධාර දීම, අනුබල දීම, අනුග්‍රහය දැක්වීම, මුදල් යෙදවීම, ධෛර්ය දීම හෝ දේශනා කිරීම නොකරන බවට ද, ගෞරව බහුමානයෙන් යුක්තව ප්‍රකාශ කොට ප්‍රතිඥා දෙමි./ දිවුරුම් දෙමි.]

186 - හයවන ආණ්ඩුක්‍රම ව්‍යවස්ථා සංශෝධනයේ 5 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

187[අටවන උපලේඛනය

154අ ව්‍යවස්ථාව

පළාත්

බස්නාහිර පළාත

වයඹ පළාත

ඌව පළාත

සබරගමුව පළාත

මධ්‍යම පළාත

නැගෙනහිර පළාත

දකුණු පළාත

උතුරු මැද පළාත

උතුරු පළාත]

187 - අහඹුවන ආණ්ඩුක්‍රම ව්‍යවස්ථා සංශෝධනයේ 7 වන වගන්තිය මගින් ඇතුළත් කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

188 | නවවන උපලේඛනය

I වන ලැයිස්තුව

(පළාත් සභා ලැයිස්තුව)

1. පොලිසි සහ මහජන සාමය—

ජාතික ආරක්ෂාව සහ ජාතික සුරක්ෂිතභාවය ද, යම් සන්නද්ධ හමුදා හෝ සිවිල් බලයට සහාය පිණිස ශ්‍රී ලංකාවේ ආණ්ඩුවේ පාලනය යටතේ වූ වෙනත් යම් හමුදා යොදා ගැනීම ද බැහැර කොට සහ කොළඹ නගරය, කෝට්ටේ ශ්‍රී ජයවර්ධනපුර සහ ගැසට් පත්‍රයේ පළ කරන නියමයක් මගින් ජනාධිපතිවරයා විසින් සීමාවන් නිශ්චය කොට නියම කරනු ලබන ඒ නගරවල තදාසන්න ප්‍රදේශයන් අත්හැර, පළමුවන පරිශිෂ්ටයේ දක්වා ඇති ප්‍රමාණයට පළාත ඇතුළත මහජන සාමය පැවැත්වීම සහ පොලිස් බලතල ක්‍රියාත්මක කිරීම.

2. සැලසුම්—

පළාත්වලට අදාළ ආර්ථික සැලසුම් ක්‍රියාත්මක කිරීම.

3. අධ්‍යාපනය සහ අධ්‍යාපන සේවා—

III වන පරිශිෂ්ටයේ දක්වා ඇති ප්‍රමාණයට, අධ්‍යාපනය.

4. පළාත් පාලනය—

4:1 පළාත් පාලන ආයතනවල සංයුතිය, ස්වරූපය සහ ව්‍යුහය නීතියෙන් නියම කළ යුතු ය යන ව්‍යතිරේකයට යටත් ව, පළාත් පාලන සහ ග්‍රාම පරිපාලන කාර්යය සඳහා මහ නගර සභා, නගර සභා සහ ප්‍රාදේශීය සභා වන පළාත් පාලන ආයතන;

4:2 නීතියෙන් පිහිටුවනු ලබන පළාත් පාලන ආයතන (විසුරුවා හැරීමට හේතු පිළිබඳව යම් අර්ධ අධිකරණමය විභාගවලට සහ ඒ සම්බන්ධයෙන් වූ නීතිමය ප්‍රතිකර්මවලට සහ නීතියෙන් විධිවිධාන සලස්වනු ලැබිය හැකි වන පරිදි විගණනයට අදාළ විධිවිධානවලට යටත් ව) විසුරුවා හැරීමේ බලය ද ඇතුළු වන පරිදි ඒ පළාත් පාලන ආයතනවල පරිපාලනය අධීක්ෂණය කිරීම;

4:3 පවත්නා නීතිය යටතේ පළාත් පාලන ආයතනවලට පැවරී ඇති බලතල ඒ ආයතනවලට තිබෙන්නේ ය. මහ නගර සභා ආඥාපනත සහ නගර සභා ආඥාපනත යටතේ මහ නගර සභාවලට සහ නගර සභාවලට පැවරී ඇති බලතල ඒ ආයතනවලට තිබෙන්නේ ය. පවත්නා නීතිය යටතේ ප්‍රාදේශීය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

සභාවලට පැවරී ඇති බලතල ප්‍රාදේශීය සභාවලට තිබෙන්නේ ය. පළාත් සභාවක් විසින් පළාත් පාලන ආයතන වෙත අතිරේක බලතල පවරා දීම කළ හැක්කේ ය. එහෙත් එකී සභාවල බලතල අහිමි කිරීම පළාත් සභාවක් විසින් කළ නොහැක්කේ ය;

4:4 පවත්නා නීතිය යටතේ ග්‍රාමෝදය මණ්ඩල වෙත පැවරී ඇති බලතල ග්‍රාමෝදය මණ්ඩලවලට තිබෙන්නේ ය. පළාත් සභාවක් විසින් ග්‍රාමෝදය මණ්ඩලවලට අතිරේක බලතල පවරා දීම කළ හැකි ය.

5. පළාත්වල නිවාස සහ ඉදිකිරීම්—

5:1 ආධාර දෙනු ලබන අත්කම් නිවාස ව්‍යාපෘති, නිවාස ණය සහ ගොඩනැගිලි උපකරණ සැපයීම ඇතුළුව (ජාතික නිවාස සංවර්ධන අධිකාරියේ ව්‍යාපෘති නොවන) පළාත්බද නිවාස සංවර්ධන වැඩසටහන් සහ ව්‍යාපෘති ක්‍රියාත්මක කිරීම, සම්බන්ධීකරණය, අධීක්ෂණය සහ පසු විපරම් කිරීම;

5:2 කුලී නිවැසියන් ආරක්ෂා කිරීමේ පනත සහ ගෙවල් කුලී පනත, පළාතක් ඇතුළත ක්‍රියාත්මක කිරීම;

5:3 මේ ලැයිස්තුවේ දක්වා ඇති විෂයයන් හා සම්බන්ධ ඉදිකිරීම් කටයුතු.

6. (අ) ජාතික මහාමාර්ග;

(ආ) ජාතික මහාමාර්ගවල ඇති පාලම් සහ තොටුපළවල් හැර, පළාත ඇතුළත ඇති පාරවල්, පාලම් සහ තොටුපළවල්.

7. සමාජසේවා සහ පුනරුත්ථාපනය—

7:1 පරිවාස හා ළමාරක්ෂක සේවා;

7:2 අනාථ තැනැත්තන් සහ පවුල් පුනරුත්ථාපනය;

7:3 කායික, මානසික සහ සාමාජික වශයෙන් ආබාධිත තැනැත්තන් පුනරුත්ථාපනය කිරීම සහ ඔවුන්ගේ ශ්‍රහ සාධනය;

7:4 අබල සහ සේවා නියුක්තියක යෙදිය නොහැකි තැනැත්තන්ට සහන සැලසීම.

8. පළාත ඇතුළත මෝටර් වාහන මගින් පාරවල් ඔස්සේ මගීන් ගෙන යාමේ සේවා සහ භාණ්ඩ ගෙන යාම විධිමත් කිරීම සහ පළාත් අතර මාර්ග ඔස්සේ ප්‍රවාහන සේවා සැලසීම.

9. කෘෂිකර්මය සහ ගොවිජන සේවා—

9:1 පළාත්බද කාර්යය සඳහා කෘෂිකාර්මික ව්‍යාප්තිය, ප්‍රවර්ධනය සහ අධ්‍යාපනය ද (අන්තර් පළාත් වාරිමාර්ග සහ ඉඩම්වල පදිංචි කිරීමේ යෝජනා ක්‍රම, රජයේ ඉඩම් සහ වැවිලි කෘෂිකර්මය හැර) කෘෂිකාර්මික සේවා ද ඇතුළුව, කෘෂිකර්මය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

9:2 සුළු වාරිමාර්ග වැඩ කටයුතු පුනරුත්ථාපනය සහ නඩත්තු කිරීම;

9:3 ජාතික කෘෂිකාර්මික පර්යේෂණ ආයතන ලෙස නාමෝද්දේශය ආයතන හැර කෘෂිකාර්මික පර්යේෂණ.

10. ග්‍රාම සංවර්ධනය

11. සෞඛ්‍යය—

11:1 (ශික්ෂණ රෝහල් සහ විශේෂ කාර්යය සඳහා පිහිටුවනු ලබන රෝහල් හැර) මහජන රෝහල්, ග්‍රාමීය රෝහල්, මාතෘ නිවාස සහ බෙහෙත් ශාලා පිහිටුවා පවත්වාගෙන යාම;

11:2 මහජන සෞඛ්‍ය සේවා, සෞඛ්‍ය අධ්‍යාපනය, පෝෂණය, පවුල් සෞඛ්‍යය, මාතෘ දාරක රක්ෂණය, ආහාර සහ ආහාර සෞඛ්‍යාරක්ෂණය, පාරිසරික සෞඛ්‍යය;

11:3 පළාත සඳහා සෞඛ්‍ය වර්ධන සැලසුම් සහ වාර්ෂික සෞඛ්‍ය සැලසුම් පිළියෙළ කොට ක්‍රියාත්මක කිරීම;

11:4 ඖෂධ ලබා දීම හැර පළාත ඇතුළත ඉහත 1 හි සඳහන් සියලු ආයතන සඳහා පහසුකම් සැලසීම;

11:5 ඉහත 1 හි සඳහන් ආයතනවලට අනුයුක්ත පිරිස්වලට ශ්‍රී ලංකාව ඇතුළත පශ්චාත් උපාධි අධ්‍යාපනය සඳහා ශිෂ්‍යත්ව ප්‍රදානය කිරීම.

12. දේශීය වෛද්‍ය කටයුතු - ආයුර්වේද, සිද්ධ සහ යුනානි—

12:1 ආයුර්වේද බෙහෙත් ශාලා සහ රෝහල් පිහිටුවීම, එවැනි බෙහෙත් ශාලාවලට හා රෝහල්වලට ආධාර මුදල්;

12:2 ඖෂධ උද්‍යාන පිහිටුවා පවත්වාගෙන යාම.

13. 13.1 පළාත් පාලන ආයතන විසින් පවත්වාගෙන යනු ලබන තානයම්; සහ

13:2 මේ ලැයිස්තුවෙහි යම් ආණ්ඩුවේ දෙපාර්තමේන්තුවල කර්තව්‍ය විශේෂයෙන් සඳහන් කොට ඇත්තේ ද ඒ දෙපාර්තමේන්තු විසින් දැනට පාලනය කරනු ලබන සංචාරක බංගලා.

14. බඩු උකස් ගන්නන්—

බැංකු විසින් කරගෙන යනු ලබන බඩු උකස් ගැනීමේ ව්‍යාපාර හැර, බඩු උකස් ගන්නන්.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

15. වෙළෙඳ පොළවල්, පොළවල්.

16. පළාත් ඇතුළත ආහාර සැපයීම සහ බෙදා හැරීම.

17. සමුපකාර—

17:1 සමුපකාර ව්‍යාපාර සහ පළාත ඇතුළත සමුපකාර සමිති සංවිධානය, ලියාපදිංචිය, අධීක්ෂණය හා විගණනය;

17:2 සමුපකාර අධ්‍යාපනය සහ ප්‍රචාරක කටයුතු ද ඇතුළුව, පළාත ඇතුළත සමුපකාර සංවර්ධනය;

17:3 පළාත්බද සමුපකාර සේවා නියුක්තයන්ගේ කොමිෂන් සභාව;

17:4 පළාත ඇතුළත සමුපකාර සමිතිවල සේවා නියුක්තයන් සේවයෙහි නියුක්ත කිරීම, ඔවුන් උසස් කිරීම, විශ්‍රාම ගැන්වීම සහ ඒ සේවා නියුක්තයන් හා සම්බන්ධ වෙනත් කාරණා.

18. ඉඩම්—

ඉඩම්, එනම් (II) වන පරිශිෂ්ටයෙහි දක්වා ඇති ප්‍රමාණයට ඉඩම් කෙරෙහි හෝ ඉඩම් විෂයයෙහි ඇති අයිතිවාසිකම්, ඉඩම් භුක්තිය, ඉඩම් විකිණීම හා අත්සතු කිරීම, ඉඩම් පරිහරණය, ඉඩම්වල පදිංචි කරවීම සහ ඉඩම් වැඩි දියුණු කිරීම.

19. වාරිමාර්ග—

පළාත් එකකට වැඩි ගණනක් හරහා ගලා යන ගංගා හා සම්බන්ධ වාරිමාර්ග යෝජනා ක්‍රම හෝ අන්තර් පළාත් වාරිමාර්ග සහ ඉඩම් සංවර්ධන යෝජනා ක්‍රම හැර සියලු වාරිමාර්ග වැඩ හා සම්බන්ධ ක්‍රමසම්පාදනය, ඒවා සැලසුම් කිරීම, ක්‍රියාත්මක කිරීම, අධීක්ෂණය සහ නඩත්තු කිරීම.

20. සත්ත්ව පාලනය—

පළාත ඇතුළත පශු සම්පත් සංරක්ෂණය කිරීම, රැක ගැනීම සහ වැඩි දියුණු කිරීම හා සත්ව රෝග වැළැක්වීම.

21. සංවර්ධනය සහ ක්‍රම සම්පාදනය හා සම්බන්ධ ජාතික ප්‍රතිපත්තිය පිළියෙළ කිරීමට සහ ක්‍රියාත්මක කිරීමට යටත්ව, කෘෂිකාර්මික, කාර්මික, වාණිජ හා වෙළෙඳ ව්‍යවසාය සහ වෙනත් ආදායම් උපදින ව්‍යාපෘති, එවන ව්‍යවසාය හා ව්‍යාපෘති කරගෙන යාමට ආණ්ඩුවට සහ රාජ්‍ය සංස්ථාවලට ඇති බලයට හානියක් නොමැතිව, පළාත ඇතුළත ප්‍රවර්ධනය කිරීමට පිහිටු වීමට හා ඒවායේ නිරත වීමට ඇති බලය (පළාත ඇතුළත විද්‍යාත්මක හා කාර්මික පර්යේෂණ කටයුතු ප්‍රවර්ධනය කිරීම සහ පළාත සඳහා කාර්මික සංවර්ධන සැලසුම් සකස් කිරීම, ඒ පිළිබඳ සම්බන්ධීකරණය සහ ඒවා ක්‍රියාත්මක කිරීම ද මෙයට ඇතුළත් වේ.)

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

22. වරිතශෝධනාගාර, බෝස්ටල් ආයතන සහ ඒ සමාන ස්වභාවයේ වෙනත් ආයතන හා ඒවායේ රඳවාගෙන සිටින තැනැත්තන්, එවැනි ආයතන ප්‍රයෝජනයට ගැනීම සම්බන්ධයෙන් වෙනත් පළාත් සමග වැඩපිළිවෙළ.

23. මත්බීම සන්නකයේ තබා ගැනීම, ප්‍රවාහනය කිරීම, මිල දී ගැනීම හා විකිණීම.

24. පාර්ලිමේන්තුව විසින් පනවන ලද නීතියක් මගින් හෝ නීතියක් යටතේ හෝ ජාතික අනුස්මරණ සුසාන භූමි ලෙස ප්‍රකාශයට පත් කරන ලද ඒවා හැර, භූමදාන සහ භූමදාන බිම්, ආදාහන සහ ආදාහන බිම්.

25. 25:1 පළාත් සභාවක් විසින් පාලනය කරන සහ මුදල් සපයන පුස්තකාල, කෞතුකාගාර සහ වෙනත් ඒ හා සමාන ආයතන;

25:2 ජාතික වැදගත්කමකින් යුතු යැයි පාර්ලිමේන්තුව විසින් පනවන ලද නීතියක් මගින් හෝ නීතියක් යටතේ හෝ ප්‍රකාශයට පත් කරන ලද ඒවා හැර පෞරාණික සහ ඓතිහාසික ස්මාරක සහ වාර්තා.

26. පාර්ලිමේන්තුව විසින් පනවන ලද යම් නීතියක් මගින් හෝ ඒ යටතේ හෝ අවසර දී ඇති ප්‍රමාණයට පළාත ඇතුළත පතල් හා ඛනිජ සංවර්ධන විධිමත් කිරීම.

27. වෙළෙඳ සංස්ථා, බැංකු, රක්ෂණ සහ මූල්‍ය සංස්ථා හැර පළාතට සීමා වූ අරමුණු ඇති සංස්ථා සංස්ථාගත කිරීම, විධිමත් කිරීම සහ අධිකරණය විසින් ගණන් බේරා වසා දැමීම.

28. සංස්ථාගත කරනු නොලැබූ වෙළෙඳ, සාහිත්‍ය, විද්‍යා, ආගමික සහ වෙනත් සමිති හා සංගම් විධිමත් කිරීම.

29. 29:1 ප්‍රදර්ශනය හා ප්‍රසිද්ධ රභ දැක්වීම සඳහා සිනමා චිත්‍රපට අනුමත කිරීම හැර, රැඹුම්හල් සහ රභ දැක්වීම, සංගීතය, සිනමාහල්, ප්‍රසංග සහ විනෝද කටයුතු;

29:2 ක්‍රීඩා දිරිගැන්වීම සහ වැඩි දියුණු කිරීම (ජාතික ක්‍රීඩා සංගම් හැර).

30. බලපත්‍ර ගාස්තු සහ බදු නියම කිරීම හැර ඔට්ටු ඇල්ලීම සහ සුදු ක්‍රීඩා.

31. පළාත් ණය.

32. මේ ලැයිස්තුවෙහි සඳහන් කාරණා අතුරින් කවර හෝ කාරණයක් සම්බන්ධයෙන් ප්‍රඥප්තිවලට විරුද්ධව සිදු කරනු ලබන වැරදි.

33. යම් අධිකරණයක දී ගනු ලබන ගාස්තු හැර, මේ ලැයිස්තුවෙහි සඳහන් කවර හෝ කාරණයක් හා සම්බන්ධ ගාස්තු.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

34. (ජාතික විදුලිබල පද්ධතිය පෝෂණය කිරීම සඳහා උත්පාදනය කරනු ලබන ජල විදුලි බලය හා බලය හැර) විදුලිබල ශක්ති උත්පාදනය කිරීම සහ ප්‍රවර්ධනය කිරීම සඳහා පළාත ඇතුළත වැඩ බිම් සහ පහසුකම් සංවර්ධනය කිරීම, සංරක්ෂණ කිරීම සහ පාලනය කිරීම.

35. පාර්ලිමේන්තුව විසින් පනවන ලද යම් නීතියක් මගින් හෝ නීතියක් යටතේ හෝ අවසර දී ඇති ප්‍රමාණයට, මුදල් ණයට ගැනීම.

36. 36:1 පාර්ලිමේන්තුව විසින් පනවන ලද නීතියෙන් නියමිත යම් සීමා ඇතුළත සහ යම් නිදහස් කිරීම්වලට යටත්ව, තොග සහ සිල්ලර විකිණීම සම්බන්ධයෙන් පිරිවැටුම් බදු;

36:2 ජාතික ලොතරැයි සහ ශ්‍රී ලංකා ආණ්ඩුව විසින් සංවිධානය කරන ලද ලොතරැයි නොවන ලොතරැයි සහ තැගි තරග බදු සහ ඔට්ටු බදු;

36:3 බලපත්‍ර බදු, අරක්කු, රා රේන්ද, මැදිම් බලපත්‍ර ගාස්තු, සහ මත්පැන් බලපත්‍ර ගාස්තු;

36:4 පාර්ලිමේන්තුව විසින් පනවන ලද නීති මගින් නියම කරනු ලැබිය හැකි යම් සීමා ඇතුළත සහ යම් නිදහස් කිරීම්වලට යටත්ව මෝටර් වාහන බලපත්‍ර ගාස්තු;

36:5 ඖෂධ සහ වෙනත් රසායනික ද්‍රව්‍ය සම්බන්ධයෙන් වෙළෙඳ බලපත්‍ර බදු;

36:6 ඉඩම් සහ මෝටර් රථ වන දේපළ පැවරීම සම්බන්ධයෙන් මුද්දර ගාස්තු;

36:7 රේන්ද ගාස්තු එකතු කිරීම;

36:8 අධිකරණ විසින් පනවනු ලබන දඩ;

36:9 වෛද්‍ය ආඥාපනත යටතේ අය කරනු ලබන ගාස්තු;

36:10 මෝටර් වාහන ගමනාගමන පනත යටතේ අයකරනු ලබන ගාස්තු;

36:11 මෙම ලැයිස්තුවේ සඳහන් යම් කරුණක් සම්බන්ධයෙන් දෙපාර්තමේන්තු ගාස්තු;

36:12 වන සත්ත්ව සහ වෘක්ෂලතා ආරක්ෂා ආඥාපනත යටතේ ගාස්තු;

36:13 ඉඩම් සංවර්ධන ආඥාපනත සහ රජයේ ඉඩම් ආඥාපනත යටතේ අත්සතු කරන ලද ඉඩම් සම්බන්ධයෙන් ගාස්තු;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

36:14 අධිකරණයේ දී ඉදිරිපත් කෙරෙන ලේඛන සම්බන්ධයෙන් මුද්දර ගාස්තු ද ඇතුළු අධිකරණ ගාස්තු;

36:15 පඩි සහ මිම් ආඥාපනත යටතේ නියමිත ගාස්තු;

36:16 ආදායම් තක්සේරුව සහ එකතු කිරීම ඇතුළු ඉඩම් ආදායම සහ ආදායම් කාර්යය සඳහා ඉඩම් වාර්තා සමීක්ෂණය සහ පවත්වාගෙන යාම;

36:17 පාර්ලිමේන්තුව විසින් පනවන ලද නීති මගින් අවසර දෙන ලද ප්‍රමාණයට රජයේ දේපළ ද ඇතුළු ඉඩම් සහ ගොඩනැගිලි සම්බන්ධයෙන් බදු;

36:18 පාර්ලිමේන්තුව විසින් පනවන ලද නීති මගින් නියමිත යම් සීමා ඇතුළත සහ යම් නිදහස් කිරීම්වලට යටත්ව, ඛනිජ අයිතිවාසිකම් සම්බන්ධයෙන් බදු;

36:19 මත්ද්‍රව්‍ය සන්නකය, ප්‍රවාහනය, මිලට ගැනීම සහ විකිණීම සම්බන්ධයෙන් බලපත්‍ර ගාස්තු;

36:20 පාර්ලිමේන්තුව විසින් පනවන ලද යම් නීතියක් මගින් හෝ යටතේ අවසර දෙන ලද ප්‍රමාණයට පළාත්වල කාර්ය සඳහා ආදායම් ලබාගනු පිණිස පළාත ඇතුළත වෙනත් අයබදු ගැනීම.

37. පාර්ලිමේන්තුව විසින් පනවන ලද යම් නීතියක් මගින් හෝ නීතියක් යටතේ අවසර දී ඇති ප්‍රමාණයට, පළාත ඇතුළත පරිසරය ආරක්ෂා කිරීම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පරිශිෂ්ටය I

නීතිය හා යථා පැවැත්ම

1. විමධ්‍යගත කරනු ලබන විෂයය පහත දැක්වෙන ආකාරයට විස්තර කළ යුතුය:-

මේ උපලේඛනයෙහි දක්වා ඇති පරිදි පළාත ඇතුළත මහජන සාමය සහ පොලිස් බලතල ක්‍රියාත්මක කිරීම; එහෙත් පහත දැක්වෙන විෂයයන් ඇතුළත් නොවිය යුතු ය:-

- (අ) ජාතික ආරක්ෂාව;
- (ආ) ජාතික සුරක්ෂිතභාවය; සහ
- (ඇ) යම් සන්නද්ධ හමුදා හෝ සිවිල් බලතලවලට සහාය පිණිස ශ්‍රී ලංකා ආණ්ඩුවේ පාලනය යටතේ ඇති වෙනත් යම් හමුදා යොදා ගැනීම.

2. පොලිස්පතිවරයා, ශ්‍රී ලංකා පොලිස් හමුදාවේ ප්‍රධානියා විය යුතු ය. ශ්‍රී ලංකා පොලිස් හමුදාව පහත දැක්වෙන අංශවලට බෙදිය යුතු ය:-

- (අ) ජාතික අංශය (විශේෂ ඒකක ද ඇතුළුව); සහ
- (ආ) එක් එක් පළාත සඳහා පළාත්බද අංශයක්.

2:1 ජාතික අංශය, පොලිස්පතිවරයා, නියෝජ්‍ය පොලිස්පතිවරයන්, ජ්‍යෙෂ්ඨ පොලිස් අධිකාරිවරයන්, සහකාර පොලිස් අධිකාරිවරයන් සහ ජාතික මට්ටමෙන් බඳවා ගනු ලබන වෙනත් නිල දරන තැනැත්තන්ගෙන් සමන්විත විය යුතු ය.

2:2 ජාතික අංශයෙන් ද්විතීයනය කරන ලද නියෝජ්‍ය පොලිස්පතිවරයාගෙන් හෝ ජ්‍යෙෂ්ඨ පොලිස් අධිකාරිවරයන්ගෙන්, පොලිස් අධිකාරිවරයන්ගෙන් හා සහකාර පොලිස් අධිකාරිවරයන්ගෙන් ද, පළාත් මට්ටමින් බඳවා ගන්නා ලද පළාත්බද සහකාර පොලිස් අධිකාරිවරයන්, ප්‍රධාන පරීක්ෂකවරයන්, පරීක්ෂකවරයන්, උප පරීක්ෂකවරයන්, සැරයන් සහ කොස්තාපල්වරයන් යන තැනැත්තන්ගෙන් ද පළාත්බද අංශය සමන්විත විය යුතු ය. පළාත්බද අංශයේ සාමාජිකයෝ ජාතික අංශයට උසස් කරනු ලැබීමට සුදුස්සෝ වෙති.

3.¹⁸⁹[ජාතික පොලිස් අංශයට බඳවා ගැනීම් සහ පළාත් අංශවල පොලිස් නිලධරයන් ජාතික අංශයට උසස් කිරීම, ජාතික පොලිස් කොමිෂන් සභාව විසින් කළ යුත්තේ ය.]

189 - දහහත්වන ආණ්ඩුක්‍රම ව්‍යවස්ථා සංශෝධනයේ 23(1) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

3:1 යම් පළාත්බද අංශයක සේවය කරන යම් පොලිස් නිලධරයකු ජාතික අංශයට උසස් කිරීමට පළමුව, ජාතික පොලිස් කොමිෂන් සභාව විසින් අදාළ පළාත්බද පොලිස් කොමිෂන් සභාවෙන් ඒ නිලධරයා පිළිබඳව රහස්‍ය වාර්තාවක් කැඳවිය යුතු අතර, ඒ නිලධරයා උසස් කළ යුතු ද, නොයුතු ද යන වග නිශ්චය කිරීමේ දී ඒ වාර්තාවේ සඳහන් කාරණා සැලකිල්ලට ගනු ලැබිය යුතු ය.

3:2 මෙහි පහත 4:1 වන ඡේදයට යටත්ව, පොලිස්පතිවරයා හැර, ජාතික අංශයේ සාමාජිකයන් උසස් කිරීම, මාරු කිරීම හා ඔවුන්ගේ විනය පාලනය සම්බන්ධයෙන් ද කොමිෂන් සභාව වගකිව යුතු ය.

3:3 පළාත්බද අංශවලට ද්විතීයතය කරනු ලැබූ ද, තමන්ට විරුද්ධව පළාත්බද පොලිස් කොමිෂන් සභාව විසින් විනය ක්‍රියා මාර්ග ගෙන ඇත්තා වූ ද, නිලධරයන් විසින් ඉදිරිපත් කරනු ලබන අභියාචනා කොමිෂන් සභාව විසින් විභාග කර නිශ්චය කරනු ලැබිය යුතු ය.

3:4 කොමිෂන් සභාව විසින්, සියලුම අංශවල පොලිස් නිලධරයන් බඳවා ගැනීම සහ උසස් කිරීම සඳහා වූ ප්‍රමිති නියම කළ යුතු අතර, ඒ ප්‍රමිති සියලුම පළාත්බද අංශ සඳහා ඒකාකාර වූ ප්‍රමිති විය යුතු ය.

4. එක් එක් පළාත්බද අංශයට බඳවා ගැනීම පහත සඳහන් තැනැත්තන්ගෙන් සමන්විත පළාත්බද පොලිස් කොමිෂන් සභාවක් විසින් කළ යුතු ය:-

- (අ) පළාතේ නියෝජ්‍ය පොලිස්පතිවරයා;
- (ආ) ජනාධිපතිවරයා විමසා රාජ්‍ය සේවා කොමිෂන් සභාව විසින් නම් කරන ලද තැනැත්තෙක්; සහ
- (ඇ) පළාතේ ප්‍රධාන අමාත්‍යවරයාගේ නාමිකයෙක්.

4:1 පළාත්බද පොලිස් කොමිෂන් සභාව, පළාත්බද අංශයේ නිලධාරීන්ගේ මාරු කිරීම්, උසස් කිරීම් සහ ඔවුන්ගේ විනය පාලනය සම්බන්ධයෙන් ද, පළාත්බද අංශයට ද්විතීයතය කරන ලද ජාතික අංශයේ නිලධරයන්, ජ්‍යෙෂ්ඨ පොලිස් අධිකාරිවරයාගේ තනතුර තෙක් උසස් කිරීම සම්බන්ධයෙන් ද, නියෝජ්‍ය පොලිස්පතිවරයා හැර පළාත්බද අංශයට ද්විතීයතය කරන ලද නිලධරයන් මාරු කිරීම හා ඔවුන්ගේ විනය පාලනය සම්බන්ධයෙන් ද වගකිව යුතු ය:

එසේ වුව ද, යම් පළාත්බද අංශයකට ද්විතීයතය කරනු ලැබූ ද, පළාත්බද පොලිස් කොමිෂන් සභාවක් විසින් තමන්ට විරුද්ධව විනයානුකූල ක්‍රියා මාර්ගයක් ගනු ලැබ ඇත්තා වූ ද, ජාතික අංශයේ යම් නිලධරයකුට, ජාතික පොලිස් කොමිෂන් සභාව වෙත අභියාචනය කිරීමේ අයිතිවාසිකම් ඇති අතර, අභියාචනය සම්බන්ධයෙන් ඒ කොමිෂන් සභාවේ තීරණය අවසානාත්මක විය යුතු ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

5. ජාතික පොලිස් කොමිෂන් සභාව විසින් හෝ පළාත්බද කොමිෂන් සභාවක් විසින් හෝ ස්වකීය බලතල අතුරින් නියම කරනු ලැබිය හැකි යම් බලතල, නියම කරනු ලැබිය හැකි යම් වෙනත් තැනැත්තකුට හෝ අධිකාරියකට පැවරීමට ජාතික පොලිස් කොමිෂන් සභාවට හෝ පළාත්බද කොමිෂන් සභාවට හෝ හිමිකම් තිබිය යුතු ය.

6. එක් එක් පළාත් සඳහා ඒ ඒ පළාතේ ප්‍රධාන අමාත්‍යවරයාගේ එකඟතාවය ඇතිව පොලිස්පතිවරයා විසින් නියෝජ්‍ය පොලිස්පතිවරයකු පත් කළ යුතු ය. පොලිස්පතිවරයා හා ප්‍රධාන අමාත්‍යවරයා අතර එකඟතාවක් නොමැති අවස්ථාවක ඒ කාරණය 190[ජාතික පොලිස් කොමිෂන් සභාව වෙත යොමු කරනු ලැබිය යුතු අතර] ප්‍රධාන අමාත්‍යවරයාගෙන් නිසි විමසීම් කිරීමෙන් පසුව ජනාධිපතිවරයා විසින් ඒ පත්වීම කරනු ලැබිය යුතු ය.

7. ජාතික අංශයේ සියලුම නිලවල පොලිස් නිලධාරී සේවක සංඛ්‍යාව ශ්‍රී ලංකාවේ ආණ්ඩුව විසින් නියම කළ යුතු ය. එක් එක් පළාත්බද අංශයේ නිලධාරීන්ගේ සහ වෙනත් නිලවල සේවක සංඛ්‍යාව—

- (අ) පළාතේ වර්ග ප්‍රමාණය;
- (ආ) පළාතේ ජනගහනය; සහ
- (ඇ) එකඟවනු ලබන හෝ නියම කරනු ලැබිය හැකි වෙනත් යම් උපමාන කෙරෙහි සැලකිලිමත්ව පළාත්බද පරිපාලනය විසින් 191[ජාතික පොලිස් කොමිෂන් සභාවේ අනුමතය ඇතිව] නියම කරනු ලැබිය යුතු ය.

මේ මූලධර්ම සියලුම පළාත්බද අංශ කෙරෙහි ඒකාකාරී ලෙස අදාළ විය යුතු ය.

7:1 ජනගහනය, වර්ග ප්‍රමාණය, පොලිස් ස්ථාන සංඛ්‍යාව යනාදිය සහ වෙනත් අදාළ කරුණු කෙරෙහි සැලකිලිමත් ව නිර්ණය කරනු ලබන ප්‍රතිපත්ති මත, පළාත්බද අංශවල සේවක සංඛ්‍යාව නිශ්චය කළ යුතු ය. මේ ප්‍රතිපත්ති සියලු ම පළාත්බද අංශ කෙරෙහි වෙනසක් නොමැතිව අදාළ විය යුතු ය.

7:2 ජාතික සහ පළාත්බද අංශවල විවිධ නිලවල නිලධාරීන් භුක්ති විඳින වැටුප් පරිමාණ සහ ධුරයට අදාළ අතිරේක ලාභ, පළාත්වල ප්‍රධාන අමාත්‍යවරයන් විමසා ශ්‍රී ලංකාවේ ආණ්ඩුව විසින් නිශ්චය කරනු ලැබිය යුතු ය. පළාත්බද අංශවල සාමාජිකයන් විසින් භුක්ති විඳිනු ලබන වැටුප් පරිමාණ සහ ධුරයට අදාළ අතිරේක ලාභ සියලුම පළාත්බද අංශ කෙරෙහි ඒකාකාර ලෙස අදාළ විය යුතු ය.

8. ජාතික අංශය සඳහා වූ ගිනි අවි, වෙඩි ද්‍රව්‍ය සහ අනිකුත් උපකරණවල ස්වභාවය, වර්ගය සහ ප්‍රමාණය ජාතික පොලිස් කොමිෂන් සභාව විසින් නිශ්චය කරනු ලැබිය යුතු ය. සියලුම පළාත්බද අංශ සඳහා වූ ගිනි අවි හා වෙඩි ද්‍රව්‍ය සහ අනිකුත් උපකරණවල ස්වභාවය, වර්ගය හා ප්‍රමාණය පළාත්බද පොලිස් කොමිෂන් සභාව විසින් විමසා ජාතික පොලිස් කොමිෂන් සභාව විසින් නිශ්චය කරනු ලැබිය යුතු අතර, සියලුම පළාත්බද අංශ සඳහා ඒකාකාර ප්‍රමිති හා ප්‍රතිපත්ති අදාළ විය යුතු ය.

190 - දහන්වන ආණ්ඩුක්‍රම ව්‍යවස්ථා සංශෝධනයේ 23(2) වන වගන්තිය මගින් ආදේශ කරන ලදී.
191 - දහන්වන ආණ්ඩුක්‍රම ව්‍යවස්ථා සංශෝධනයේ 23(3) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

9. ජාතික අංශයට බඳවා ගැනීම පොලිස් කොස්තාපල්, උප පොලිස් පරීක්ෂක සහ සහකාර පොලිස් අධිකාරී නිල සඳහා විය යුතු ය. පළාත්බද අංශයට බඳවා ගැනීම පොලිස් කොස්තාපල්, උප පොලිස් පරීක්ෂක සහ (ඉහත 2:2 ඡේදයේ සඳහන් නිලය වන) පළාත්බද සහකාර පොලිස් අධිකාරී නිල සඳහා විය යුතු ය.

9:1 ජාතික අංශයට බඳවා ගැනීම, ජාතික පොලිස් කොමිෂන් සභාව විසින් ද, පළාත්බද අංශයට බඳවා ගැනීම පළාත්බද පොලිස් කොමිෂන් සභාව විසින් ද, තත්කාර්යය සඳහා නියමිත බඳවා ගැනීමේ ප්‍රමිති හා උපමාන කෙරෙහි සැලකිලිමත්ව කළ යුතු ය. එසේ වුව ද, බඳවා ගත් තැනැත්තකු පත් කරනු ලැබීමේ දී ඔහු සේවය කිරීමට කැමති අංශය පිළිබඳ මනාපය දැක්විය යුතු අතර, හැකි නම් ඔහු සේවය කිරීමට කැමති අංශයට, ඒ අංශයේ කැමැත්ත ඇතිව පත් කරනු ලැබිය යුතු ය.

9:2 ශ්‍රී ලංකා පොලිස් හමුදාවේ සියලු අංශවලට බඳවා ගනු ලබන තැනැත්තන් හා ඒවායේ සාමාජිකයන් පුහුණු කිරීම සම්බන්ධයෙන් ශ්‍රී ලංකාවේ ආණ්ඩුව වගකිව යුතු ය.

192[අවශ්‍ය යැයි ජාතික පොලිස් කොමිෂන් සභාව සලකනු ලබන අවස්ථාවක, යම් පළාත්බද අංශයක සාමාජිකයන් සඳහා වෛකල්පිත පුහුණුවක් සැපයීම පිණිස ජාතික පොලිස් කොමිෂන් සභාව විසින් විධිවිධාන සලස්වනු ලැබිය හැක්කේ ය.]

10. ජාතික අංශයේ සහ පළාත්බද අංශවල සාමාජිකයන් එකම නිල ඇඳුම් සහ නිල ලාඡනය පැළඳිය යුතු ය. එසේ වුව ද, එක් එක් අංශයේ සාමාජිකයන්ගේ නිල ඇඳුම්වල ඔහු අයත් වන අංශය පෙන්නුම් කරන විශේෂ උරහිස් ලකුණක් විය යුතු ය.

10:1 එක් එක් පළාත සඳහා පළාත්බද අංශයේ සාමාජිකයන්ගෙන් සහ ඊට ද්විතීයතය කරන ලද නිලධරයන්ගෙන් සමන්විත නිල ඇඳුම් සහිත එක් පොලිස් හමුදාවක් විය යුතු ය. ජාතික අංශයේ සාමාජිකයන් සාමාන්‍යයෙන්, සාමාන්‍ය ඇඳුමින් සැරසී සිටිය යුතු ය. එසේ වුව ද, 12:2, 12:3 සහ 12:4 වන ඡේදවල දක්වා ඇති මහජන සාමය පවත්වාගෙන යාම හෝ නැවත ඇති කිරීම හා සම්බන්ධ යම් කාර්ය ඉටු කරන විට ඔවුන්ට නිල ඇඳුම්වලින් සැරසී සිටිය හැකි ය. තව ද, පොලිස්පතිවරයා හා නියම කරනු ලැබිය හැකි වෙනත් යම් නිලධරයන් සාමාන්‍යයෙන් නිල ඇඳුම්වලින් සැරසී සිටිය යුතු ය.

11. යම් පළාතක ජාතික අංශයේ ඒකකවල සහ පළාත්බද අංශවල සේවය කරන සියලුම පොලිස් නිලධරයන් ඒ පළාතේ නියෝජ්‍ය පොලිස්පතිවරයාගේ විධානය හා පාලනය යටතේ කටයුතු කළ යුතු ය.

11:1 පළාතේ මහජන සාමය පවත්වාගෙන යාම සම්බන්ධයෙන් සහ මේ උපලේඛනයේ දක්වා ඇති පරිදි පළාතේ පොලිස් බලතල ක්‍රියාත්මක කිරීම සම්බන්ධයෙන් පළාතේ නියෝජ්‍ය පොලිස්පතිවරයා එම පළාතේ ප්‍රධාන අමාත්‍යවරයාට වගකිව යුතු අතර, ඔහුගේ පාලනය යටතේ සිටිය යුතු ය.

192 - දහහත්වන ආණ්ඩුක්‍රම ව්‍යවස්ථා සංශෝධනයේ 23(4) වන වගන්තිය මගින් ආදේශ කරන ලදී.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

11:2 ඉහත 11:1 ඡේදයේ විධිවිධාන පහත දැක්වෙන සීමා කිරීම්වලට යටත් විය යුතු ය:-

(අ) පළාතේ හදිසි තත්ත්වයක් ප්‍රකාශයට පත් කරනු ලැබූ විට, පළාත ඇතුළත මහජන සාමය සම්බන්ධව ප්‍රධාන අමාත්‍යවරයාගේ සහ පළාත්බද පරිපාලනයේ බලතල සහ වගකීම් අතුරින් ජනාධිපතිවරයා විසින් නියෝග මගින් සලස්වන විධිවිධානවල නියම කරනු ලැබිය හැකි යම් බලතල සහ වගකීම් ජනාධිපතිවරයා විසින් තමා වෙත පවරා ගනු ලැබිය හැකි ය;

(ආ) බරපතල අභ්‍යන්තර කැළඹීම් නිසා පළාතක ආරක්ෂාවට හෝ මහජන සාමයට තර්ජනයක් එල්ල වී ඇති බව ජනාධිපතිවරයාගේ මතය වන අවස්ථාවක, ඔහු විසින් හදිසි තත්ත්වයක් ප්‍රකාශයට පත් නොකර, එහෙත් ඒ පළාතේ ප්‍රධාන අමාත්‍යවරයා විමසීමෙන් සහ මහජන ආරක්ෂක ආඥාපනතේ විධිවිධානවලට යටත්ව, නියමයක් මගින්, මහජන සාමය නැවත ඇති කිරීමේ කාර්යය සඳහා ජාතික අංශයේ යම් ඒකකයක් සිවිල් බලතලවලට ආධාර පිණිස යොදා ගනු ලැබිය හැකි ය:

එසේ වුව ද, මහජන සාමය නැවත පිහිටුවා ඇති බවට ජනාධිපතිවරයා සැහීමකට පත් වූ වහාම නැතහොත් නියමයේ දිනයේ සිට දින තිහක් ඉකුත් වූ විට යන මේ අවස්ථා දෙකින් කලින් එළඹෙන අවස්ථාවේ දී, ඒ සෑම නියමයක් ම බලාත්මක වීම තනර විය යුතු ය.

12. 12:1 පළාත ඇතුළත මහජන සාමය ආරක්ෂා කිරීම සහ (උපලේඛනයේ නිශ්චිතව දක්වා ඇති වැරදි හැර) සියලු වැරදි වැළැක්වීම, අනාවරණය කර ගැනීම හා ඒ පිළිබඳව විමර්ශනය කිරීම සම්බන්ධයෙන් ද, අපරාධ නඩු විධාන සංග්‍රහය පනත ප්‍රකාර නීතිපතිවරයාගේ බලතලවලට යටත්ව, ඒ වැරදි පිළිබඳව අදාළ අධිකරණවල නඩු පැවරීම සම්බන්ධයෙන් ද පළාත්බද අංශය වගකිව යුතු ය.

උපලේඛනයෙහි නිශ්චිතව දක්වා ඇති සියලු වැරදි වැළැක්වීම, අනාවරණය කර ගැනීම සහ ඒ පිළිබඳව විමර්ශනය කිරීම සම්බන්ධයෙන් ද, අපරාධ නඩු විධාන සංග්‍රහය පනත ප්‍රකාර නීතිපතිවරයාගේ බලතලවලට යටත්ව, ඒ වැරදි පිළිබඳව අදාළ අධිකරණවල නඩු පැවරීම සම්බන්ධයෙන් ද ශ්‍රී ලංකා පොලිස් හමුදාවේ ජාතික අංශය වගකිව යුතු ය.

12:2 පළාතක් ඇතුළත මහජන සාමය ආරක්ෂා කිරීම සඳහා ප්‍රධාන අමාත්‍යවරයා ජාතික අංශයේ සහාය ඉල්ලා සිටින අවස්ථාවක, පොලිස්පතිවරයා විසින් ඒ කාර්යය සඳහා අවශ්‍ය වන පරිදි ජාතික අංශයේ පිරිස් යොදවා ඒ පිරිස් පළාතේ නියෝජ්‍ය පොලිස්පතිවරයාගේ පාලනය යටතට පත් කළ යුතු ය.

12:3 පළාත තුළ හදිසි තත්ත්වයක් ප්‍රකාශ කරනු ලැබූ අවස්ථාවක, ඒ පළාත තුළ මහජන සාමය නැවත ඇති කිරීම සහ පවත්වාගෙන යාම සඳහා අවශ්‍ය යයි පොලිස්පතිවරයා අදහස් කරන ජාතික අංශයේ යම් ඒකක ඔහු විසින් යොදවනු ලැබිය හැකි ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

12:4 සාමාන්‍යයෙන් පළාත්බද අංශයක් විසින් විමර්ශනය කරනු ලැබිය හැකි යම් වරදක් පහත දැක්වෙන අවස්ථාවල දී අපරාධ විමර්ශන දෙපාර්තමේන්තුව විසින් හෝ ජාතික අංශයේ වෙනත් යම් ඒකකයක් විසින් හෝ විමර්ශනය කරනු ලැබිය හැකි ය:-

- (අ) අපරාධ විමර්ශන දෙපාර්තමේන්තුව හෝ ජාතික අංශයේ වෙනත් යම් ඒකකයක් විසින් හෝ ඒ විමර්ශනය කළ යුතු බවට ප්‍රධාන අමාත්‍යවරයා විසින් ඉල්ලා සිටින අවස්ථාවක; සහ
- (ආ) ඒ වරද පිළිබද විමර්ශනයක්, අපරාධ විමර්ශන දෙපාර්තමේන්තුව විසින් හෝ ජාතික අංශයේ වෙනත් යම් ඒකකයක් විසින් හෝ මහජන යහපත සඳහා වේ යයි පොලිස්පතිවරයාගේ මතය වන හා ඒ වරද අපරාධ විමර්ශන දෙපාර්තමේන්තුව විසින් හෝ ජාතික අංශයේ වෙනත් යම් ඒකකයක් විසින් හෝ විමර්ශනය කළ යුතු බව පොලිස්පතිවරයා විසින් ප්‍රධාන අමාත්‍යවරයා විමසා සහ නීතිපතිවරයාගේ අනුමතය ඇතිව විධාන කරනු ලබන අවස්ථාවක.

13. පළාත්බද අංශයක් සතු වී ඇති සියලු කර්තව්‍ය ජාතික අංශය විසින් එක් අවුරුදු කාලයක් සඳහා හෝ ඒ පළාතේ පළාත් අංශයක් පිහිටුවනු ලබන තෙක් යන මේ අවස්ථා දෙකින් කලින් එළඹෙන අවස්ථාව තෙක් යම් පළාතක් තුළ ඉටු කරනු ලැබිය යුතු ය.

14. ජාතික අංශයේ සහ පළාත්බද අංශවල සියලු රාජ්‍ය නිවේදිත නිලධරයන් සිංහල සහ දෙමළ භාෂාවලින් නියමිත ප්‍රවීණත්වය ලබා ගත යුතු බවට නියම කරනු ලැබිය යුතු ය. සහකාර පොලිස් අධිකාරි සහ ඊට ඉහළ නිලවල සියලුම නිලධරයන් ඉංග්‍රීසි භාෂාවෙන් නියමිත ප්‍රවීණත්වය ලබා ගත යුතු බවට නියම කරනු ලැබිය යුතු ය.

ශ්‍රී ලංකා පොලිස් හමුදාවට බඳවා ගනු ලබන සෑම තැනැත්තෙකුට ම ස්වකීය මව් භාෂාව පිළිබද ප්‍රවීණත්වයක් තිබිය යුතු ය. ඔහුගේ පළමුවන උසස්වීම සඳහා ඔහුගේ මව් භාෂාව හැර වෙනත් භාෂාවක ප්‍රවීණත්වයක් ඔහු විසින් ලබා ගත යුතු ය. ඔහුගේ ඊළඟ උසස්වීම සඳහා තුන්වන භාෂාව පිළිබද දැනීමක් ඔහු විසින් ලබා ගත යුතු ය. මේ කාර්යය සඳහා පිළිගත් භාෂා තුන වන්නේ සිංහල, දෙමළ හා ඉංග්‍රීසි යන භාෂාවන් ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

උපලේඛනය

ජාතික පොලිසිය විසින් විමර්ශනය කළ යුතු වරදවල් පිළිබඳ ලැයිස්තුව

1. රජයට විරුද්ධව කරනු ලබන වරදවල්.
2. නාවුක හමුදාවට, යුද හමුදාවට සහ ගුවන් හමුදාවට අදාළව කරනු ලබන වරදවල්.
3. ඡන්ද විමසීමවලට අදාළව කරනු ලබන වරදවල්.
4. කාසිවලට, මුදල්වලට, නෝට්ටුවලට සහ ආණ්ඩුවේ මුද්දරවලට අදාළව කරනු ලබන යම් වරදක්.
5. ජනාධිපතිවරයාට විරුද්ධව කරනු ලබන යම් වරදක්.
6. රජයේ නිලධරයකුට හෝ අධිකරණ නිලධරයකුට හෝ කථානායකවරයාට හෝ අග්‍රාමාත්‍යවරයාට හෝ අමාත්‍යවරයකුට හෝ අධිකරණ සේවා කොමිෂන් සභාවේ සාමාජිකයකුට හෝ රාජ්‍ය සේවා කොමිෂන් සභාවේ සාමාජිකයකුට හෝ නියෝජ්‍ය අමාත්‍යවරයකුට හෝ පාර්ලිමේන්තු මන්ත්‍රීවරයකුට හෝ පාර්ලිමේන්තුවේ මහ ලේකම්වරයාට හෝ ජනාධිපතිවරයාගේ කාර්ය මණ්ඩලයේ සාමාජිකයකුට හෝ පාර්ලිමේන්තුවේ මහ ලේකම්වරයාගේ කාර්ය මණ්ඩලයේ සාමාජිකයකුට හෝ විරුද්ධව කරනු ලබන යම් වරදක්.
7. රජයට අයත් දේපළවලට හෝ රජය විසින් ප්‍රාග්ධනය සම්පූර්ණයෙන් ම හෝ ප්‍රාග්ධනයෙන් කොටසක් හෝ සපයනු ලැබ ඇති රාජ්‍ය සංස්ථාවකට හෝ සමාගමකට හෝ ආයතනයකට අයත් දේපළවලට අදාළ යම් වරදක්.
8. ජාතික ආරක්ෂාවට හානිකර හෝ අත්‍යවශ්‍ය සේවා පවත්වාගෙන යාමට හානිකර වන යම් වරදක්.
9. සංචාන ලැයිස්තුවේ ඇතුළත් යම් කාරණයකට අදාළව යම් නීතියක් යටතේ වූ වරදවල් අතුරෙන් ගැසට් පත්‍රයේ පළ කරනු ලබන නියමයන් මගින් ජනාධිපතිවරයා විසින් බැහැර කරනු ලබන වරදවල් හැර එකී සෙසු වරදවල්.
10. පළාත් එකකට වැඩි සංඛ්‍යාවක අධිකරණවලට යම් වරදක් සම්බන්ධයෙන් අධිකරණ බලය ඇති විටක, ඒ වරද.
11. ජාත්‍යන්තර වරදවල්.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පරිශිෂ්ටය II

ඉඩම් සහ ඉඩම්වල පදිංචි කරවීම

රජයේ ඉඩම් ජනරජය සතුව දිගට ම පැවතිය යුතු අතර, 33(ඇ) ව්‍යවස්ථාව අනුව හා එම කාරණය පාලනය කෙරෙන ලිඛිත නීතියට අනුව එම ඉඩම් බැහැර කළ හැකි ය.

ඉහත කී ආකාරයට යටත්ව ඉඩම් පිළිබඳ විෂයය, පහත දැක්වෙන විශේෂ විධිවිධානවලට යටත්ව, පළාත් සභා විෂයයක් විය යුතු ය.

1. රජයේ ඉඩම්—

1:1 සංචාන හෝ සමගාමී විෂයයක් සම්බන්ධයෙන් ආණ්ඩුවේ කාර්ය සඳහා අවශ්‍ය රජයේ ඉඩම්, ආණ්ඩුව විසින් එම කාරණය පාලනය කෙරෙන නීතිවලට අනුකූලව ප්‍රයෝජනයට ගනු ලැබිය හැකි ය. එම ඉඩම් එම විෂයය සම්බන්ධයෙන් ප්‍රයෝජනයට ගැනීම පිළිබඳව ආණ්ඩුව විසින් අදාළ පළාත් සභාව විමසිය යුතු ය.

1:2 සෑම පළාත් සභාවකටම, පළාත් සභා විෂයයන් සම්බන්ධයෙන් අවශ්‍ය වී ඇති එම පළාත ඇතුළත ඇති, රජයේ ඉඩම් ආණ්ඩුව විසින් ලබා දිය යුතු ය. පළාත් සභාව විසින් එම රජයේ ඉඩම්, එම කාරණය පාලනය කෙරෙන නීති හා ප්‍රඥප්තිවලට අනුකූලව පරිපාලනය කිරීම, පාලනය කිරීම සහ ප්‍රයෝජනයට ගැනීම කළ යුතු ය.

1:3 පළාතක් ඇතුළත ඇති රජයේ ඉඩම් යම් පුරවැසියකුට හෝ සංවිධානයකට පවරා දීම හෝ නියාදනය කිරීම, අදාළ පළාත් සභාවේ උපදේශය මත එම කාරණය පාලනය කෙරෙන නීතිවලට අනුකූලව, ජනාධිපතිවරයා විසින් සිදු කළ යුතු ය.

2. අන්තර් පළාත් වාරිමාර්ග කටයුතු සහ ඉඩම් සංවර්ධන ව්‍යාපෘති.

2:1 ඒ ව්‍යාපෘති—

(අ) රජය විසින් පළාත ඇතුළත ආරම්භ කරනු ලැබූවා වූ ද, පළාත් එකකට වැඩි ගණනක් භරහා ගලා යන ගංගාවල ජලය යොදා ගනු ලබන්නා වූ ද, වාරිමාර්ග සහ ඉඩම් සංවර්ධන යෝජනා ක්‍රමවලින් සමන්විත විය යුතු ය:

එසේ වුව ද, පළාත් සභාවක් විසින් ඒ ගංගාවල ජලය යොදා ගනිමින් ඒ පළාත ඇතුළත වාරිමාර්ග සහ ඉඩම් සංවර්ධන ව්‍යාපෘති ද ආරම්භ කරනු ලැබිය හැකි ය;

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

(ආ) පළාතෙන් පිටත සිටින භරවන ලද ජලය යොදා ගනු ලබන සහ පළාත් ඇතුළත වූ වාරිමාර්ග සහ ඉඩම් සංවර්ධන යෝජනා ක්‍රම වලින් සමන්විත විය යුතු ය;

(ඇ) මහවැලි සංවර්ධන ව්‍යාපෘතිය වැනි, පාලන ප්‍රදේශය පළාත් දෙකකට හෝ වැඩි ගණනකට අයත් වන, සියලු යෝජනා ක්‍රමවලින් සමන්විත විය යුතු ය.

2:2 මේ ව්‍යාපෘති සම්බන්ධයෙන් වගකීම ශ්‍රී ලංකා ආණ්ඩුව සතු විය යුතු ය.

2:3 මේ ව්‍යාපෘති නිසා ඇති වන කෘෂිකාර්මික ඉඩම්වල සහ නිවාසස්ථාන ඉඩම් දැරිය හැකි ප්‍රමාණය පිළිබඳ ප්‍රතිපත්ති සහ උපමාන පළාත් සභා විමසා ශ්‍රී ලංකා ආණ්ඩුව විසින් නිශ්චය කරනු ලැබිය යුතු ය.

2:4 එම ඉඩම් කොටස් ලබන තැනැත්තන් තෝරා ගැනීම, පිළිවෙළ, ශ්‍රී ලංකාවේ ආණ්ඩුව විසින්, ඉල්ලුම්කරුවන්ගේ ඉඩම් නොමැතිකමේ ප්‍රමාණය, ඔවුන්ගේ ආදායම් තත්ත්වය, පවුලේ සංඛ්‍යාව, කෘෂිකාර්මික පසුබිම ආදිය ඇතුළු පදිංචිකරුවන් තෝරා ගැනීමේ උපමාන කෙරෙහි සැලකිලිමත්ව නිශ්චය කරනු ලැබිය යුතු ය. මේ ප්‍රතිපත්ති නියම වශයෙන් අදාළ කර ගැනීම, කොටස් ලබන තැනැත්තන් තෝරා ගැනීම සහ ඒ හා සම්බන්ධ වෙනත් ආනුෂංගික කාරණා පළාත් සභාවල බලතලවලට ඇතුළත් විය යුතු ය.

2:5 ඒ ව්‍යාපෘතිවල ඒ ඉඩම් කොටස් බෙදා දීම ජාතික ජනවාර්ගික අනුපාතය අනුව විය යුතු ය. ඒ අනුපාතවලට අනුකූලව ඉඩම් කොටස් බෙදා දීමේ දී, ඒ ව්‍යාපෘතිය නිසා උන්හිටි තැන් අහිමි වූ සහ ඒ ව්‍යාපෘතිය පිහිටි දිස්ත්‍රික්කයේ ඉඩම් නොමැති තැනැත්තන්ට ද, ඉන් පසුව ඒ පළාතේ ඉඩම් නොමැති තැනැත්තන්ට ද, ප්‍රමුඛතාව දෙනු ලැබිය යුතු ය.

2:6 එවැනි යම් ව්‍යාපෘතියකින් තමන්ට හිමි ඉඩම් කොටස් යම් ජන සමූහයක සාමාජිකයන් විසින් ලබා නොගන්නා හෝ ඔවුන්ට ඒ කොටස් ලබා ගත නොහැකි වන අවස්ථාවක, ඔවුන්ට ඒ හා සමාන ඉඩම් කොටස් ගණනක් වෙනත් අන්තර් පළාත් වාරිමාර්ග හෝ ඉඩම් සංවර්ධන යෝජනා ක්‍රමයකින් ලබා ගැනීමට හිමිකම තිබිය යුතු ය. මේ පාවිච්චි නොකරන ලද ප්‍රමාණය, දෙන ලද කාල රාමුවක් ඇතුළත ප්‍රයෝජනයට ගනු ලැබිය යුතු ය.

2:7 ඉහත කී ප්‍රතිපත්තිවලට අනුකූලව ඒ ව්‍යාපෘතිවල ඉඩම් කොටස් බෙදා දීම හැකිතාක් දුරට ඒ පළාතේ ජන විකාශන රටාව සැලකිය යුතු ප්‍රමාණයකින් වෙනස් නොවන පරිදි ද, මනුෂ්‍ය ජනාවාසවල ප්‍රජාවේ ඒකාග්‍රතාව සහතික කිරීමේ ප්‍රතිපත්තියට අනුකූලව ද සිදු කළ යුතු ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

2:8 ඒ ව්‍යාපෘතියේ පරිපාලනය කිරීම සහ කළමනාකරණය කිරීම ශ්‍රී ලංකා ආණ්ඩුව විසින් කළ යුතු ය.

3. ජාතික ඉඩම් කොමිෂන් සභාව

3:1 ශ්‍රී ලංකා ආණ්ඩුව විසින්, ජාතික ඉඩම් කොමිෂන් සභාවක් පිහිටුවිය යුතු අතර, ඒ කොමිෂන් සභාව රජයේ ඉඩම් පාවිච්චිය හා සම්බන්ධ ජාතික ප්‍රතිපත්තිය සකස් කිරීම පිළිබඳව වගකිව යුතු ය. මේ කොමිෂන් සභාවට දිවයිනේ සියලුම පළාත් සභාවල නියෝජිතයන් ඇතුළත් විය යුතු ය.

3:2 ජාතික ඉඩම් කොමිෂන් සභාවට, ස්වාභාවික සම්පත් කළමනාකරණයට අදාළ සමාජ-ආර්ථික සාධක මෙන් ම භෞතික සාධක ඇගයීම සඳහා අවශ්‍ය, අදාළ සියලු විෂයයන් නියෝජනය වන තාක්ෂණික ලේකම් කාර්යාලයක් තිබිය යුතු ය.

3:3 ඉඩම් පාවිච්චිය පිළිබඳ ජාතික ප්‍රතිපත්තිය (දේශපාලනික හෝ ජනවාර්ගික වශයෙන් නොව) කාර්මික සාධක මත පදනම් විය යුතු අතර, කොමිෂන් සභාව විසින් පස, දේශගුණය, වර්ෂාපතනය, පස සේදියාම, වන ආවරණය, පාරිසරික සාධක, ආර්ථික යෝග්‍යතාව ආදී කරුණු කෙරෙහි සැලකිලිමත් ව ඉඩම් පාවිච්චිය හා සම්බන්ධ පොදු න්‍යාය නියම කළ යුතු ය.

3:4 පළාත් සභා වෙත පැවරුණු බලතල ක්‍රියාත්මක කිරීමෙහි ලා, ඒ පළාත් සභා විසින් ජාතික ඉඩම් කොමිෂන් සභාව විසින් සකස් කරන ලද ජාතික ප්‍රතිපත්තිය කෙරෙහි නිසි පරිදි සැලකිලිමත් ව ඒ බලතල ක්‍රියාත්මක කරනු ලැබිය යුතු ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

පරිශිෂ්ටය III

අධ්‍යාපනය

1. නිශ්චිත පාසල් නොවන සියලු ම රජයේ පාසල් සඳහා පහසුකම් සැලසීම (නිශ්චිත පාසල් නම්, ජාතික පාසල්, හමුදාවල සාමාජිකයන් සඳහා වූ විශේෂ පාසල් සහ නිශ්චිතව සංවර්ධන යෝජනා ක්‍රම සඳහා වූ පාසල් වේ.)

2. පහත දැක්වෙන පාසල් අධීක්ෂණය කිරීම හා කළමනාකරණය කිරීම:-

(අ) සියලු ම පෙර පාසල්; සහ

(ආ) ඉහත දක්වා ඇති නිශ්චිත පාසල් නොවන සියලු ම රජයේ පාසල්.

(ප්‍රමිති පවත්නා බවට වගබලා ගැනීම පිණිස පාසල්වල කළමනාකරණය පරීක්ෂා කිරීමේ හා අධීක්ෂණය කිරීමේ අයිතිය අධ්‍යාපන අමාත්‍යාංශය විසින් රඳවා ගනු ලබන්නේ ය.)

3. සියලු ම අධ්‍යාපන සේවා පිරිස් එනම්, ගුරුවරු, විදුහල්පතිවරු සහ අධ්‍යාපන නිලධරයන් මාරු කිරීම හා ඔවුන්ගේ විනය පාලනය, ජාතික සේවයට අයත් එහෙත් පළාත්බද අධිකාරියට ද්විතීයතය කිරීම මත සේවය කරන නිලධරයන්ට රාජ්‍ය සේවා කොමිෂන් සභාව වෙත අභියාචනය කිරීමේ අයිතිවාසිකම ඇත්තේ ය. සේවයෙන් පහකිරීමට විරුද්ධව රාජ්‍ය සේවා කොමිෂන් සභාව වෙත අභියාචනා කිරීමේ අයිතිය පළාත්බද සේවාවට අයත් නිලධරයන්ට ඇත්තේ ය.

4. අධ්‍යාපන විද්‍යායතනවලින් සහ විශ්වවිද්‍යාලවලින් දෙන ලද්දා වූ ද, ඉගැන්වීමේ සුදුසුකම් වශයෙන් පිළිගෙන ඇත්තා වූ ද ඩිප්ලෝමා සහ උපාධි ඇති තැනැත්තන් ගුරු සේවයට බඳවා ගැනීම.

5. මේ වර්ගවලට ප්‍රමාණවත් පුද්ගලයන් සංඛ්‍යාවක් බඳවා ගත හැකි වන තෙක් ගුරු සේවයට වෙනත් තැනැත්තන් බඳවා ගැනීම, රාජ්‍ය සේවා කොමිෂන් සභාව විසින් පවත්වනු ලබන බඳවා ගැනීමේ පරීක්ෂණවල ප්‍රතිඵල අනුව සිදු කරනු ලබන්නේ ය. මේ පරීක්ෂණවල ප්‍රතිඵල අනුව පළාත්බද අධිකාරිවල සහභාගිත්වයෙන් සම්මුඛ පරීක්ෂණ හා තෝරා ගැනීමේ පරීක්ෂණ පවත්වනු ලබන්නේ ය.

6. 1 ඒ, බී, සී වර්ගවල පාසල් හැර අනෙක් සියලු පාසල්වල විදුහල්පතිවරුන් පත් කිරීම (මෙහිලා අනුගමනය කළ යුතු තෝරා ගැනීමේ උපමාන අධ්‍යාපන අමාත්‍යවරයා විසින් නියම කරනු ලැබේ.)

7. 1 ඒ, බී, සී පාසල්වල විදුහල්පතිවරුන් පත් කිරීම, අධ්‍යාපන විෂය භාර අමාත්‍යවරයාගේ අමාත්‍යාංශයේ ලේකම්වරයා විසින් හෝ රාජ්‍ය සේවා කොමිෂන් සභාව විසින් හෝ කරනු ලබන්නේ ය.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

8. ගුරුවරුන් සහ වෙනත් අධ්‍යාපන සේවා පිරිස් පුහුණු කිරීම, ජාතික අධ්‍යාපන ආයතනයේ විෂය පථයට අයත් වේ. පළාත්බද අධිකාර විසින් ස්වකීය අවශ්‍යතා ජාතික අධ්‍යාපන ආයතනයට දැන්විය යුතු ය.

9. උපදේශක කර්තව්‍ය භාර පළාත්බද අධ්‍යාපන මණ්ඩල පත් කිරීම, අධ්‍යාපන අමාත්‍යවරයාගේ වගකීම වන්නේ ය. එහෙත් මෙය පළාත්බද අධිකාරියේ ප්‍රධාන අමාත්‍යවරයාගේ එකඟත්වය ඇතිව කරනු ලැබේ.

10. අධ්‍යාපන අමාත්‍යාංශය විසින් නියම කරනු ලබන නියමයන්ට අනුකූලවන පාසල් මණ්ඩල, පළාත්බද අධිකාර විසින් පිහිටුවනු ලැබේ.

11. පාසල් මණ්ඩලවල ක්‍රියාකාරිත්වය පළාත්බද අධිකාර විසින් අධීක්ෂණය කරනු ලැබේ.

12. සැලසුම් (අධ්‍යාපන සංවර්ධන සැලැස්ම සහ වාර්ෂික ක්‍රියාත්මක සැලැස්ම) පිළියෙල කිරීම පළාත්බද අධිකාරියේ වගකීම වේ.

13. වාර්ෂික අධ්‍යාපන සංවර්ධන සැලැස්ම ක්‍රියාත්මක කිරීම.

14. විදුහල්පතිවරුන්, ගුරුවරුන් සහ අධ්‍යාපන නිලධරයන් කළ වැඩ පිළිබද ඇගයීම.

15. ජාතික අධ්‍යාපන ආයතනයේ පූර්ව අනුමතය ලබා ගෙන ඇති සේවාස්ථ පුහුණු කිරීමේ වැඩසටහන් පවත්වාගෙන යාම.

16. විභාග කොමසාරිස් ජනරාල්වරයා විසින් අනුමත කරන ලද ප්‍රාදේශීය විභාග පැවැත්වීම.

17. අවිධිමත් අධ්‍යාපනය පිළිබද වැඩසටහන් ක්‍රියාත්මක කිරීම.

18. පෙර පාසල් ලියාපදිංචි කිරීම සහ ඒවා අධීක්ෂණය කිරීම.

19. ප්‍රාථමික පාසල්වල විෂයමාලාවේ සහ ද්විතියික අධ්‍යාපනය පිළිබද තෝරා ගත් විෂයවල ප්‍රාදේශීය වෙනස්කම් ඇති කිරීමට ජාතික අධ්‍යාපන ආයතනයේ අනුමතය ලබා ගැනීම.

20. අධ්‍යාපන ගොඩනැගිලි, පුස්තකාල සහ ක්‍රීඩා භූමි ඉදි කිරීම සහ නඩත්තු කිරීම.

21. ඉගැන්වීමේ ආධාර, දායාධාර සහ ශ්‍රව්‍ය දෘෂ්‍ය උපකරණ, ලී බඩු සහ වෙනත් උපකරණ සැපයීම සහ බෙදා හැරීම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

22. අමාත්‍යාංශය විසින් සඳහන් කරන නිශ්චිත උපකරණ සමහරක් හැර, විද්‍යා උපකරණ ලබා ගැනීම සහ බෙදා හැරීම.

23. අමාත්‍යාංශයේ අනුමතය ලබා ගැනීමෙන් පසු පාසල් පොත් නිෂ්පාදනය කිරීම සහ බෙදා හැරීම.

24. ජාතික පුස්තකාල සේවා මණ්ඩලය විසින් කරනු ලබන මහ පෙත්විම්වලට අනුකූලව පාසල් පුස්තකාල සංවිධානය කිරීම හා සංවර්ධනය කිරීම.

(ඉහතින් දැක්වෙන්නේ දේශපාලන පක්ෂ සම්මේලනයේ I වන කමිටුවේ නිර්දේශ අනුවය.)

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

II වන ලැයිස්තුව

(සංවෘත ලැයිස්තුව)

සියලු විෂයයන් සහ කර්තව්‍ය පිළිබඳ ජාතික ප්‍රතිපත්තිය

රාජ්‍ය ආරක්ෂාව සහ ජාතික සුරක්ෂිතභාවය, අභ්‍යන්තර ආරක්ෂාව, නීතිය හා යථා පැවැත්ම සහ I වන ලැයිස්තුවේ අංක 1 දරන විෂයෙහි දක්වා ඇති ප්‍රමාණයට හැර අපරාධ වැළැක්වීම හා අනාවරණය කර ගැනීම.

මෙයට පහත දැක්වෙන විෂයයන් ඇතුළත් වේ:-

- (අ) ශ්‍රී ලංකාවේ ආරක්ෂාව සඳහා සුදානම් වීම සහ යුද්ධමය අවස්ථාවක දී යුද්ධය පවත්වාගෙන යාම පිණිස හිතකර වන සියලු ක්‍රියා කිරීම සහ යුද්ධය අවසන් වූ පසුව සඵල ලෙස සේනා විසුරුවා හැරීම පිණිස හිතකර වන සියලු ක්‍රියා කිරීම ඇතුළුව ශ්‍රී ලංකාවේ සහ එහි සෑම කොටසක ම ආරක්ෂාව;
- (ආ) නාවුක, යුද සහ ගුවන් හමුදා, ශ්‍රී ලංකා ආණ්ඩුවේ වෙනත් කවර හෝ සන්නද්ධ හමුදා;
- (ඇ) සිවිල් බලයට සහාය වීම පිණිස, ශ්‍රී ලංකා ආණ්ඩුවේ යම් සන්නද්ධ හමුදාවක් හෝ ශ්‍රී ලංකා ආණ්ඩුවේ පාලනයට යටත් වෙනත් යම් හමුදාවක් හෝ ඒ හමුදාවක යම් බලඇණියක් හෝ ඒකකයක් යම් පළාතක යෙදවීම; එසේ යොදවනු ලැබ සිටිය දී ඒ හමුදාවල සාමාජිකයන්ගේ බලතල, ඒ බලතලවල විෂය පථය, වරප්‍රසාද සහ වගකීම්;
- (ඈ) පාලන කොට්ඨාසවල සීමා නිර්ණය කිරීම, ඒ කොට්ඨාසවල ප්‍රාදේශීය ස්වයං පාලනය, ඒ පාලන කොට්ඨාස බලමණ්ඩල ඇතුළත ප්‍රදේශවල සංයුතිය සහ බලතල හා (ගෙවල් කුලී පාලනය ද ඇතුළුව) ඒ ප්‍රදේශවල නිවාස ඉඩ පහසුකම් විධිමත් කිරීම;
- (ඉ) නාවුක, යුද හා ගුවන් හමුදා කටයුතු;
- (ඊ) යුද්ධායුධ, ගිනි අවි, වෙඩි ද්‍රව්‍ය සහ පුපුරණ ද්‍රව්‍ය;
- (උ) පරමාණු ශක්තිය සහ එය නිපදවීම සඳහා අවශ්‍ය බනිප සම්පත්;
- (ඌ) ආරක්ෂක කාර්ය සඳහා හෝ යුද්ධයෙහි යෙදීම සඳහා හෝ අවශ්‍ය යයි පාර්ලිමේන්තුව විසින් නීතියෙන් ප්‍රකාශයට පත් කරන කර්මාන්ත;
- (එ) අපරාධ විමර්ශන දෙපාර්තමේන්තුව;

ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ
ආණ්ඩුක්‍රම ව්‍යවස්ථාව

- (ඒ) රාජ්‍ය ආරක්ෂාව, විදේශ කටයුතු හෝ ශ්‍රී ලංකාවේ ආරක්ෂාව හා සම්බන්ධ හේතු නිසා නිවාරක රැඳවීමෙහි තබා ගැනීම; එසේ රඳවා තබා ගැනීමට යටත් තැනැත්තෝ; සහ
- (ඔ) යම් පළාතකට අයත් පොලිස් හමුදාවක සාමාජිකයන් සතු බලතල හා ඒ බලතලවල විෂය පථය ඒ පළාතෙන් පිටත යම් ප්‍රදේශයකට ව්‍යාප්ත කිරීම. එහෙත් එසේ ව්‍යාප්ත කිරීම, ඒ ප්‍රදේශය පිහිටා ඇති පළාත් සභාවේ කැමැත්ත නොමැතිව එක් පළාතක පොලිසියකට ස්වකීය බලතල හා බලතලවල විෂය පථය, ඒ පළාතෙන් පිටත යම් ප්‍රදේශයක් තුළ ක්‍රියාත්මක කිරීමට හැකි නොවන පරිදි විය යුතු ය. යම් පළාතකට අයත් පොලිස් හමුදාවක සාමාජිකයන් සතු බලතල හා ඒ බලතලවල විෂය පථය ඒ පළාතෙන් පිටත දුම්රිය ප්‍රදේශවලට ව්‍යාප්ත කිරීම.

විදේශ කටයුතු

මෙයට පහත දැක්වෙන විෂයයන් ඇතුළත් වේ:-

- (අ) විදේශ කටයුතු; ශ්‍රී ලංකා ආණ්ඩුව වෙතත් යම් විදේශ රටක් සමඟ සම්බන්ධතාවකට යොමු කරන සියලු කාරණා;
- (ආ) රාජ්‍ය තාන්ත්‍රික, කොන්සල් සහ වෙළෙඳ නියෝජනය;
- (ඇ) එක්සත් ජාතීන්ගේ සංවිධානය;
- (ඈ) ජාත්‍යන්තර සම්මේලනවලට, සමිතිවලට සහ වෙනත් මණ්ඩලවලට සහභාගි වීම සහ ඒවායේ දී එළඹෙන තීරණ ක්‍රියාත්මක කිරීම;
- (ඉ) විදේශ රටවල් සමඟ සන්ධානවලට සහ ගිවිසුම්වලට ඇතුළත් වීම සහ විදේශ රටවල් සමඟ වූ සන්ධාන, ගිවිසුම් සහ සම්මුති ක්‍රියාත්මක කිරීම;
- (ඊ) යුද්ධය හා සාමය; සහ
- (උ) විදේශ අධිකරණ බලය.

තැපැල් හා විදුලි සංදේශ, ගුවන් විදුලිය සහ රූපවාහිනී

මෙයට පහත දැක්වෙන විෂයයන් ඇතුළත් වේ:-

- (අ) තැපැල් හා විදුලි සංදේශ, දුරකථන, ගුවන්විදුලිය, විකාශන සහ වෙනත් එවැනි සන්නිවේදන මාධ්‍ය; සහ
- (ආ) ප්‍රදර්ශනය කිරීම සඳහා සිනමා චිත්‍රපට අනුමත කිරීම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

අධිකරණයට සහ අධිකරණ පද්ධතියට අදාළ වන කාර්ය දුරට යුක්තිය පසිඳලීම

මෙයට පහත දැක්වෙන විෂයයන් ඇතුළත් වේ:-

- (අ) ශ්‍රේෂ්ඨාධිකරණයේ සංයුතිය, සංවිධානය, අධිකරණ බලය සහ (ඒ අධිකරණයට අපහාස කිරීම ද ඇතුළුව) එහි බලතල හා එහි දී අය කරනු ලබන ගාස්තු; ශ්‍රේෂ්ඨාධිකරණය, අභියාචනාධිකරණය සහ වෙනත් අධිකරණ ඉදිරියෙහි වෘත්තියෙහි යෙදීමට හිමිකම් ලබන තැනැත්තෝ;
- (ආ) අභියාචනාධිකරණයේ සංයුතිය, සංවිධානය, අධිකරණ බලය සහ බලතල හා එහි දී අය කරනු ලබන ගාස්තු; සහ
- (ඇ) ශ්‍රේෂ්ඨාධිකරණය සහ අභියාචනාධිකරණය හැර අනෙකුත් සියලු අධිකරණවල අධිකරණ බලය සහ බලතල.

ජාතික ආදායමට, මූල්‍ය ප්‍රතිපත්තියට සහ විදේශ සම්පත්වලට අදාළ මුදල් පිළිබඳ කටයුතු;

රේගුව

මෙයට පහත දැක්වෙන විෂයයන් ඇතුළත් වේ:-

- (අ) ශ්‍රී ලංකා ආණ්ඩුවේ රාජ්‍ය ණය;
- (ආ) ව්‍යවහාර මුදල්, කාසි සහ වලංගු මුදල්; විදේශ විනිමය;
- (ඇ) විදේශ ණය;
- (ඈ) ශ්‍රී ලංකා මහ බැංකුව;
- (ඉ) ජාතික ඉතිරි කිරීමේ බැංකුව;
- (ඊ) ජාතික ලොතරැයි සහ ශ්‍රී ලංකා ආණ්ඩුව විසින් සංවිධානය කරනු ලබන ලොතරැයි;
- (උ) බැංකු කටයුතු;
- (ඌ) විනිමය බිල්පත්, චෙක්පත්, පොරොන්දු නෝට්ටු සහ වෙනත් එවැනි සාධන පත්‍ර;
- (එ) රක්ෂණ කටයුතු;
- (ඒ) ව්‍යාපාර වස්තු හුවමාරු මධ්‍යස්ථාන සහ අනාගත භාණ්ඩ වෙළෙඳ පොළ;
- (ඔ) ශ්‍රී ලංකා ආණ්ඩුවේ සහ පළාත් සභාවල ගිණුම් විගණනය;
- (ඕ) පුද්ගලයන්ගේ, සමාගම්වල සහ සංස්ථාවල ආදායම, ප්‍රාග්ධනය හා ධනය මත බදු;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ක) ආනයන හා අපනයන බදු සහ සුරා බදු ඇතුළුව රේගු බදු;
- (ග) I වන ලැයිස්තුවේ නිශ්චිතව දැක්වෙන ප්‍රමාණය හැර පිරිවැටුම් බදු සහ මුද්දර ගාස්තු;
- (ච) I වන ලැයිස්තුවේ නිශ්චිතව නොදැක්වෙන වෙනත් යම් බද්දක් හෝ ගාස්තුවක්.

විදේශ වෙළෙඳාම, අන්තර් පළාත් අතර වෙළෙඳාම හා වාණිජ කටයුතු

මෙයට පහත දැක්වෙන විෂයයන් ඇතුළත් වේ:-

- (අ) විදේශ රටවල් සමඟ වෙළෙඳාම සහ වාණිජ කටයුතු, රේගු ප්‍රත්‍යන්ත හරහා ආනයනය සහ අපනයනය; රේගු ප්‍රත්‍යන්ත පිළිබඳ අර්ථ කථනය; සහ
- (ආ) අන්තර් පළාත් වෙළෙඳාම හා වාණිජ කටයුතු.

වරායවල් සහ නැව් තොටවල්

මෙයට පහත දැක්වෙන විෂයයන් ඇතුළත් වේ:-

- (අ) පාර්ලිමේන්තුව විසින් පනවන ලද නීති හෝ පවත්නා නීති මගින් හෝ ඒ නීති යටතේ හෝ ප්‍රධාන වරායවල් ලෙස ප්‍රකාශයට පත් කරන වරායවල් සීමා නිර්ණය කිරීම ඇතුළුව, වරායවල් සහ ඒවායේ වරාය අධිකාරිවල සංයුතිය හා බලතල;
- (ආ) නිරෝධායනය හා සම්බන්ධ රෝහල් ද ඇතුළුව වරාය නිරෝධායනය; (නාවිකයන්ගේ රෝහල් සහ සාමුද්‍රිකයන්ගේ රෝහල්.)

ගුවන් ගමනාගමනය සහ ගුවන් තොටුපළවල්

මෙයට පහත දැක්වෙන විෂයයන් ඇතුළත් වේ:-

ගුවන් සේවා; ගුවන් යානා සහ ගුවන් තරණය; ගඟන යාත්‍රාංගන සැපයීම; ගුවන් ගමනාගමනය සහ ගඟන යාත්‍රාංගන විධිමත් කිරීම සහ සංවිධානය කිරීම; ගඟන යාන්ත්‍රික අධ්‍යාපනය සහ පුහුණුව සැලසීම සහ පළාත් මගින් සහ වෙනත් නියෝජ්‍යායතන මගින් සපයන ඵලදායී අධ්‍යාපනය සහ පුහුණුව විධිමත් කිරීම.

ජාතික ප්‍රවාහනය

මෙයට පහත දැක්වෙන විෂයයන් ඇතුළත් වේ:-

- (අ) දුම්රිය සේවය;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ආ) පාර්ලිමේන්තුව විසින් සම්මත කරන ලද නීතියක් මගින් හෝ ඒ යටතේ හෝ ජාතික මහා මාර්ග බවට ප්‍රකාශයට පත් කරන ලද මහා මාර්ග; සහ
- (ඇ) දුම්රියෙන්, ගොඩින්, මුහුදින් හෝ ගුවනින් හෝ යන්ත්‍රානුසාරයෙන් ධාවනය වන යාත්‍රාවලින් ජාතික ජල මාර්ග ඔස්සේ හෝ මගීන් සහ භාණ්ඩ ගෙන යාම.

ගංගා සහ ජල මාර්ග; නැව් ගමනාගමනය සහ මුහුදු තරණය, ඓතිහාසික ජලය, දේශීය ජල තීරය, අන්‍යාය ආර්ථික කලාපය සහ මහාද්වීපික තටකය සහ අභ්‍යන්තර ජලය ඇතුළුව සමුද්‍රීය කලාප; I වන ලැයිස්තුවේ 18 වන විෂයය යටතේ නිශ්චිතව දක්වා ඇති ප්‍රමාණයට හැර රජයේ ඉඩම් සහ අක් වෙරළ.

මෙයට පහත දැක්වෙන විෂයයන් ඇතුළත් වේ:-

- (අ) මහ මුහුදේ දී හෝ ගුවනේ දී සිදු කරනු ලබන මුහුදු කොල්ලකෑම් හෝ ගුවන් කොල්ලකෑම් සහ අපරාධ; ගොඩබිම දී හෝ මහ මුහුදේ දී හෝ ගුවනේ දී හෝ ජාත්‍යන්තර නීතියට විරුද්ධව සිදු කරනු ලබන වැරදි;
- (ආ) ජාතික ජල මාර්ග බවට පාර්ලිමේන්තුව විසින් නීතියෙන් ප්‍රකාශයට පත් කරන ලද දේශීය ජල මාර්ගවල යන්ත්‍රානුසාරයෙන් ධාවනය වන යාත්‍රාවලට අදාළව, නැව් ගමනාගමනය හා මුහුදු තරණය; ඒ ජල මාර්ගවල මාර්ග නීති;
- (ඇ) බාදිය ජල තීරයේ නැව් ගමනාගමනය හා මුහුදු තරණය ඇතුළුව, සමුද්‍රීය නැව් ගමනාගමනය සහ මුහුදු තරණය; වෙළෙඳ නාවිකයන් සඳහා අධ්‍යාපනය සහ පුහුණුව සැලසීම සහ පළාත් විසින් සහ වෙනත් නියෝජ්‍යායතන විසින් සලසනු ලබන එවැනි අධ්‍යාපනය සහ පුහුණුව විධිමත් කිරීම;
- (ඈ) නැව් ගමනාගමනයෙහි සහ ගුවන් යානාවල ආරක්ෂාව සඳහා ප්‍රදීප යාත්‍රා, ධාරාලෝක සහ වෙනත් විධිවිධාන ඇතුළුව ප්‍රදීපාගාර;
- (ඉ) ශ්‍රී ලංකා ආණ්ඩුවේ පාලනය යටතේ, අන්තර් පළාත් ගංගා සහ ගංගා නිම්න විධිමත් කිරීම හා සංවර්ධනය කිරීම; මහජන හිත පිණිස අවස්ථාවෝචිත යයි පාර්ලිමේන්තුව විසින් නීතියෙන් ප්‍රකාශයට පත් කරනු ලබන ප්‍රමාණයට අන්තර් පළාත් ගංගා සහ ගංගා නිම්න විධිමත් කිරීම හා සංවර්ධනය කිරීම;
- (ඊ) දේශීය ජල තීරයෙන් ඔබ්බෙහි මසුන් ඇල්ලීම හා ධීවර කටයුතු; සහ
- (උ) පළාතක් තුළ පිහිටා ඇති ශ්‍රී ලංකා ආණ්ඩුවේ දේපළ සම්බන්ධයෙන් වන විට, පාර්ලිමේන්තුව විසින් නීති මගින් අන්‍යාකාරයෙන් විධිවිධාන සලස්වන තාක් දුරට හැර, ඒ පළාත විසින් සාදන ලද ප්‍රඥප්තිවලට යටත්ව ශ්‍රී ලංකා ආණ්ඩුවේ දේපළ සහ එයින් ලැබෙන ආදායම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

බන්ධන ද්‍රව්‍ය හා පතල්

මෙයට පහත දැක්වෙන විෂයයන් ඇතුළත් වේ:-

- (අ) තෙල් බිම් සහ බන්ධන තෙල් සම්පත් විධිමත් කිරීම හා සංවර්ධනය කිරීම; පෙට්‍රෝලියම් සහ පෙට්‍රෝලියම් නිෂ්පාදන; භයානක අන්දමින් ගිනි ගන්නා සුළු යැයි පාර්ලිමේන්තුව විසින් නීති මගින් ප්‍රකාශයට පත් කරනු ලබන වෙනත් ද්‍රව හා ද්‍රව්‍ය; සහ
- (ආ) ශ්‍රී ලංකා ආණ්ඩුවේ පාලනය යටතේ පතල් හා බන්ධන සම්පත් සංවර්ධනය විධිමත් කිරීම මහජන හිත පිණිස වන්නේ යයි පාර්ලිමේන්තුව විසින් නීති මගින් ප්‍රකාශයට පත් කරනු ලබන ප්‍රමාණයට, පතල් හා බන්ධන සම්පත් සංවර්ධනය විධිමත් කිරීම.

ආගමනය හා විගමනය සහ පුරවැසිභාවය

මෙයට පහත දැක්වෙන විෂයයන් ඇතුළත් වේ:-

- (අ) පුරවැසිභාවය, පුරවැසිභාවයට ඇතුළත් කිරීම සහ විදේශිකයෝ;
- (ආ) උදර්පණය; සහ
- (ඇ) ශ්‍රී ලංකාවට පැමිණීමට ඉඩදීම සහ විගමනය හා ශ්‍රී ලංකාවෙන් පිටමං කිරීම; විදේශ ගමන් බලපත්‍ර හා විසා බලපත්‍ර.

ජනාධිපතිවරණය, පාර්ලිමේන්තු මැතිවරණය, පළාත් සභා සඳහා ඡන්ද විමසීම හා පළාත් පාලන ආයතන සඳහා ඡන්ද විමසීම ඇතුළුව, ඡන්ද විමසීම

මෙයට පහත දැක්වෙන විෂයයන් ඇතුළත් වේ:-

පාර්ලිමේන්තුව සඳහා, පළාත් සභා සඳහා, පළාත් පාලන ආයතන සඳහා සහ ජනාධිපති ධුරය සඳහා ඡන්ද විමසීම්; මැතිවරණ දෙපාර්තමේන්තුව.

ජනලේඛන සහ සංඛ්‍යාලේඛන

මෙයට පහත දැක්වෙන විෂයයන් ඇතුළත් වේ:-

- (අ) ජනලේඛන; සහ
- (ආ) මේ ලැයිස්තුවේ ඇතුළත් කවර හෝ කාරණයක කාර්යය සඳහා වූ විමර්ශන, සමීක්ෂණ සහ සංඛ්‍යාලේඛන.

වෘත්තීය රැකියා සහ පුහුණු කිරීම

මෙයට පහත දැක්වෙන විෂයයන් ඇතුළත් වේ:-

- (අ) ජාතික වැදගත්කමින් යුත් ආයතන බවට පාර්ලිමේන්තුව විසින් නීතියෙන් ප්‍රකාශයට පත් කරන ලද විශ්වවිද්‍යාල වන ආයතන;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (ආ) ජාතික වැදගත්කමින් යුත් ආයතන බවට පාර්ලිමේන්තුව විසින් නීතියෙන් ප්‍රකාශයට පත් කරන ලද්දා වූ ද, ශ්‍රී ලංකා ආණ්ඩුව විසින් සම්පූර්ණයෙන් ම හෝ කොටසක් හෝ පවත්වාගෙන යනු ලබන්නා වූ ද, විද්‍යාත්මක හෝ කාර්මික අධ්‍යාපනය සඳහා වන ආයතන;
- (ඇ) (i) පොලිස් නිලධරයන් පුහුණු කිරීම ද ඇතුළුව වෘත්තීය, ශිල්පීය හෝ කාර්මික පුහුණුව; හෝ
- (ii) විශේෂ අධ්‍යාපන හෝ පර්යේෂණ ප්‍රවර්ධනය කිරීම; හෝ
- (iii) අපරාධ විමර්ශනය කිරීම හෝ අනාවරණය කර ගැනීම සඳහා විද්‍යාත්මක හෝ කාර්මික සහාය;
- සඳහා වන පළාත් නියෝජ්‍යායතන හා ආයතන; සහ
- (ඈ) උසස් අධ්‍යාපනය හෝ පර්යේෂණ සඳහා වන ආයතනවල සහ විද්‍යාත්මක හා කාර්මික ආයතනවල සම්බන්ධීකරණය සහ ප්‍රමිති නිශ්චය කිරීම.

ජාතික ලේඛනාගාරය; ජාතික වැදගත්කමකින් යුක්ත බවට පාර්ලිමේන්තුව විසින් පනවන ලද යම් නීතියක් මගින් හෝ යටතේ හෝ ප්‍රකාශයට පත් කරන ලද පුරාවිද්‍යා කටයුතු සහ භූමි හා පුරා වස්තු

මෙයට පහත දැක්වෙන විෂයයන් ඇතුළත් වේ:-

ජාතික වැදගත්කමකින් යුක්ත බවට පාර්ලිමේන්තුව විසින් පනවන ලද නීතියක් මගින් හෝ ඒ යටතේ හෝ ප්‍රකාශයට පත් කරන ලද පෞරාණික සහ ඓතිහාසික ස්මාරක හා වාර්තා සහ පුරාවිද්‍යාත්මක භූමි සහ නිෂ්පාදන.

පහත දැක්වෙන විෂයයන් ඇතුළුව I වන ලැයිස්තුවේ හෝ III වන ලැයිස්තුවේ නිශ්චය කොට දක්වා නොමැති සියලු විෂයයන් හෝ කර්තව්‍ය:

- (අ) ශ්‍රී ලංකාවෙන් බැහැර ස්ථානවලට වන්දනා ගමන්;
- (ආ) බැංකු, රක්ෂණ සහ මූල්‍ය සංස්ථා ඇතුළුව එහෙත් සමුපකාර සමිති අත්හැර වෙළෙඳ සංස්ථා සංස්ථාගත කිරීම, විධිමත් කිරීම හා ගණන් බේරා වසා දැමීම;
- (ඇ) එක් පළාතකට සීමා නොවූ අරමුණු ඇති එහෙත් විශ්වවිද්‍යාල, ඇතුළත් නොවන වෙළෙඳ හෝ වෙළෙඳ නොවන සංස්ථා සංස්ථාගත කිරීම, විධිමත් කිරීම හා ගණන් බේරා වසා දැමීම;
- (ඈ) ජේටන්ට් බලපත්‍ර, නව නිර්මාණ සහ මෝස්තර, ප්‍රකාශන අයිතිය, වෙළෙඳ ලකුණු සහ වෙළෙඳ බඩු ලකුණු;
- (ඉ) කිරුම් හා මිණුම් පිළිබඳ ප්‍රමිති නියම කිරීම;
- (ඊ) ශ්‍රී ලංකාවෙන් අපනයනය කරන හෝ එක් පළාතකින් තව පළාතකට ප්‍රවාහනය කරන භාණ්ඩ සඳහා ප්‍රමිති නියම කිරීම;

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- (උ) ශ්‍රී ලංකා ආණ්ඩුව විසින් පාලනය කිරීම ජාතියේ හිත පිණිස අවස්ථාවෝචිත යැයි පාර්ලිමේන්තුව විසින් නීතියෙන් ප්‍රකාශයට පත් කරන ලද කර්මාන්ත;
- (ඌ) පනල්වල ශ්‍රමය සහ කම්කරුවන්ගේ ආරක්ෂාකාරීත්වය විධිමත් කිරීම;
- (එ) ශ්‍රී ලංකා ආණ්ඩුවේ නියෝජ්‍යායතන විසින් ලුණු නිෂ්පාදනය කිරීම, සැපයීම හා බෙදා හැරීම, වෙනත් නියෝජ්‍යායතන විසින් කරන ලුණු නිෂ්පාදනය සැපයීම හා බෙදාහැරීම විධිමත් කිරීම;
- (ඒ) අපනයනය සඳහා අබිං වගා කිරීම, නිෂ්පාදනය කිරීම හා විකිණීම;
- (ඔ) ශ්‍රී ලංකා ආණ්ඩුවේ සේවානියුක්තයන් හා සම්බන්ධ කාර්මික ආරවුල්;
- (ඔ) ශ්‍රී ලංකා ආණ්ඩුව විසින් සම්පූර්ණයෙන් ම හෝ කොටසක් මුදල් සපයන ලද්දා වූ ද, ජාතික වැදගත්කමකින් යුත් ආයතන බවට පාර්ලිමේන්තුව විසින් නීතියෙන් ප්‍රකාශයට පත් කරන ලද්දා වූ ද, කෞතුකාගාර සහ යුද්ධ ස්මාරක වන ආයතන;
- (ක) ශ්‍රී ලංකාව මැනීම; ශ්‍රී ලංකාවේ භූ විද්‍යාත්මක, උද්භිද විද්‍යාත්මක, සත්ව විද්‍යාත්මක සහ මානව විද්‍යාත්මක සමීක්ෂණ; කාලගුණ විද්‍යා සංවිධාන;
- (ග) ජාතික රාජ්‍ය සේවා; ජාතික රාජ්‍ය සේවා කොමිෂන් සභාව;
- (ව) විශ්‍රාම වැටුප්, එනම්, ශ්‍රී ලංකා ආණ්ඩුව විසින් ගෙවිය යුතු හෝ ඒකාබද්ධ අරමුදලින් ගෙවිය යුතු විශ්‍රාම වැටුප්;
- (ජ) පාර්ලිමේන්තු මන්ත්‍රීවරයන්ගේ සහ පාර්ලිමේන්තුවේ කථානායකවරයාගේ සහ නියෝජ්‍ය කථානායකවරයාගේ වේතන;
- (ච) පාර්ලිමේන්තුව සහ පාර්ලිමේන්තු මන්ත්‍රීවරයන්ගේ සහ කාරක සභාවල බලතල, වරප්‍රසාද හා පරිහාර, සාක්ෂි දීම හෝ ලියවිලි ඉදිරිපත් කිරීම සඳහා පාර්ලිමේන්තු කාරක සභා හෝ පාර්ලිමේන්තුව විසින් පත් කරන ලද කොමිෂන් සභා ඉදිරියෙහි පෙනී සිටින ලෙස තැනැත්තන්ට බල කිරීම;
- (ඩ) ජනාධිපතිවරයාගේ සහ ආණ්ඩුකාරවරයන්ගේ පඩිනඩි, දීමනා, වරප්‍රසාද සහ නිවාඩු පිට බැහැරව සිටීමේ අයිතිවාසිකම්, ශ්‍රී ලංකා ආණ්ඩුවේ අමාත්‍යවරයන්ගේ වේතන හා දීමනා විගණකාධිපතිවරයාගේ වේතන, දීමනා සහ නිවාඩු හා සම්බන්ධ අයිතිවාසිකම් සහ වෙනත් සේවා කොන්දේසි;
- (ණ) අන්තර් පළාත් සංක්‍රමණය; අන්තර් පළාත් නිරෝධායනය;
- (ත) මේ ලැයිස්තුවේ ඇතුළත් කවර හෝ කාරණයක් හා සම්බන්ධ නීතිවලට විරුද්ධව සිදුකරනු ලබන වැරදි; සහ
- (ද) මේ ලැයිස්තුවේ ඇතුළත් කවර හෝ කාරණයක් හා සම්බන්ධ ගාස්තු, එහෙත් යම් අධිකරණයක දී ගනු ලබන ගාස්තු බැහැර කොට.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

III වන ලැයිස්තුව

(සමගාමී ලැයිස්තුව)

1. සැලසුම් කිරීම

- 1:1 පළාත්බද මට්ටමේ දී සැලසුම් ක්‍රියාත්මක කිරීමේ ක්‍රම ඇති කිරීම සහ ඇගයීම;
- 1:2 ප්‍රගති පාලනය;
- 1:3 රාජ්‍ය සහ පෞද්ගලික අංශයේ ආයෝජන වැඩසටහන්වල ප්‍රගතිය පසු විපරම් කිරීම;
- 1:4 ආර්ථික කටයුතුවල යෙදී සිටින ආයතනවල සහ ව්‍යවසායවල වැඩ කටයුතු ඇගයීම;
- 1:5 සැලසුම් ඉලක්ක සාක්ෂාත් කර ගැනීමෙහි ලා අදාළ දත්ත ඉදිරිපත් කිරීම;
- 1:6 සැලසුම් ඉලක්ක සාක්ෂාත් කර ගැනීමෙහි ලා අදාළ තොරතුරු බෙදාහැරීම;
- 1:7 ක්‍රියාත්මක කිරීමේ වැඩසටහන්වලට ප්‍රචාරයක් ලබා දීම;
- 1:8 මිනිස් බල ක්‍රම සම්පාදනය සහ රැකියා දත්ත බැංකුව;
- 1:9 පෝෂණ සැලසුම් සහ වැඩසටහන්.

2 සහ 3 අධ්‍යාපනය සහ අධ්‍යාපන සේවා -

I වන ලැයිස්තුවේ අංක (3) සහ (4) විෂයවල නිශ්චිතව දක්වා ඇති ප්‍රමාණයට හැර අධ්‍යාපනය.

4. උසස් අධ්‍යාපනය -

- 4:1 අලුත් විශ්වවිද්‍යාල පිහිටුවා පවත්වාගෙන යාම;
- 4:2 1985 අංක 7 දරන විශ්වවිද්‍යාල (සංශෝධන) පනත යටතේ උපාධි ප්‍රදානය කරන ආයතන සහ තෘතීයික, කාර්මික සහ ප්‍රාග්-විද්‍යාල අධ්‍යාපනය සහ පුහුණුව සඳහා වෙන් කළ ආයතන පිහිටුවීම.

5. ජාතික නිවාස සහ ඉදිකිරීම් -

නාගරික සංවර්ධන ප්‍රදේශවල ආර්ථික, සමාජමය සහ භෞතික සංවර්ධනය පිළිබඳ ඒකාබද්ධ ක්‍රම සැලසුම් ප්‍රවර්ධනය කිරීම සහ ඒ සැලසුම් ක්‍රියාත්මක කිරීම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

6. දේපළ අත්කර ගැනීම සහ බලකර ලබා ගැනීම.

7. සමාජ සේවා සහ පුනරුත්ථාපනය—

7:1 උන්හිටි තැන් අහිමි වූ තැනැත්තන්ට සහන සැලසීම, ඔවුන් පුනරුත්ථාපනය කිරීම සහ නැවත පදිංචි කරවීම;

7:2 ගංවතුර, නියඟ, වසංගත හෝ වෙනත් අසාමාන්‍ය හේතු නිසා ඇති වූ ආපදාවල දී සහන සැලසීම සහ ඒවායින් හානියට පත් තැනැත්තන් පුනරුත්ථාපනය කිරීම සහ නැවත පදිංචි කරවීම;

7:3 විනාශ වූ හෝ අලාභ භානියට පත් නගර, ගම්, රජයේ ආයතන සහ දේපළ, කර්මාන්ත, ව්‍යාපාරික ස්ථාන, පූජනීය ස්ථාන සහ වෙනත් දේපළ ප්‍රතිසංස්කරණය කිරීම, යළි ගොඩනැංවීම සහ පුනරුත්ථාපනය කිරීම; පාඩු හෝ අලාභභානි ලැබූ තැනැත්තන්ට හෝ ආයතනවලට වන්දි හෝ සහන ප්‍රදානය කිරීම සහ සිවිල් ජීවිතය ප්‍රතිසංවිධානය කිරීම.

8. කෘෂිකර්මය සහ ගොවිජන සේවා—

8:1 කෘෂිකර්මයට සම්බන්ධ කර්මාන්ත පිහිටුවීම සහ වැඩි දියුණු කිරීම; ගොවිපළවල් පිහිටුවීම සහ නඩත්තු කිරීම සහ පෞද්ගලික තව්‍යාන අධීක්ෂණය කිරීම;

8:2 පස සංරක්ෂණය;

8:3 ශාක පලිබෝධක.

9. සෞඛ්‍යය—

9:1 උපකාරක වෛද්‍ය සේවා පිරිස් පුහුණු කිරීම සඳහා පාසල්;

9:2 පළාතක් ඇතුළත පුද්ගලික වෛද්‍ය පහසුකම් අධීක්ෂණය කිරීම, සාත්තු නිවාස සහ රෝග නිශ්චය කිරීමේ පහසුකම් පාලනය කිරීම;

9:3 ජනගහන පාලනය සහ පවුල් සංවිධානය;

9:4 පළාත්බද වෛද්‍ය මණ්ඩල සංස්ථාපනය කිරීම.

10. උප්පැන්න, විවාහ සහ මරණ ලියාපදිංචි කිරීම.

11. නගර සහ ගම් නැවත නම් කිරීම.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

- 12. පළාත ඇතුළත පෞද්ගලික ලෝතරැයි.
- 13. උත්සව සහ ප්‍රදර්ශන.
- 14. ආහාර සලාක කිරීම සහ ආහාර තොග පවත්වා ගැනීම.
- 15. සමුපකාර-සමුපකාර බැංකු.
- 16. සමීක්ෂණ-පළාත්බද හෝ සමගාමී ලැයිස්තුවේ දක්වා ඇති කාරණා අතුරින් කවර හෝ කාරණාගත කාර්ය සඳහා.

17. වාරිමාර්ග—

- 17:1 ජලය රැස් කර තැබීම සහ පාලනය කිරීම, ජලාපවහනය සහ වේලි ගංවතුරින් ආරක්ෂාව, ජල සම්පත් සැලසුම් කිරීම;
- 17:2 ග්‍රාම සංවර්ධනය, සෞඛ්‍යය, අධ්‍යාපනය, වෘත්තීය සහ කාර්මික පුහුණුව, සමුපකාර වන අන්තර් පළාත් ඉඩම් හා වාරිමාර්ග යෝජනා ක්‍රමවලට සලසනු ලබන සේවා සහ වෙනත් පහසුකම්.

18. සමාජ වන විද්‍යාව සහ වන සතුන් සහ කුරුල්ලන් ආරක්ෂා කිරීම.

19. ධීවර කටයුතු—

දේශීය ජල තීරයෙන් ඔබ්බෙහි මසුන් ඇල්ලීම හැර.

20. සත්ව පාලනය—

- 20:1 පශු සම්පත් සහ පශු නිෂ්පාදන නිපදවීම, සකස් කිරීම, බෙදාහැරීම සහ විකිණීම;
- 20:2 විද්‍යාගාර සහ විද්‍යා උපකරණ සැපයීම ඇතුළුව පශු කටයුතු පුහුණු සේවා සහ පර්යේෂණ;
- 20:3 සතුන් බෝ කිරීම, රැකබලා ගැනීම සහ සෞඛ්‍යය;
- 20:4 තණ බිම් පිහිටුවීම.

21. සේවා නියුක්තිය—

- 21:1 පළාත්බද මට්ටමේ දී සේවා නියුක්තිය සැලසුම් කිරීම;
- 21:2 පළාතට අදාළ විශේෂ සේවා නියුක්ති වැඩසටහන්;
- 21:3 පළාතට අදාළ යෞවන සේවා නියුක්ති කටයුතු ප්‍රවර්ධනය කිරීම;
- 21:4 පළාතට අදාළ තාක්ෂණික මිනිස්බල සංවර්ධන වැඩපිළිවෙළවල්.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ආණ්ඩුක්‍රම ව්‍යවස්ථාව

22. සංචාරක ව්‍යාපාර -

පළාතේ සංචාරක ව්‍යාපාරය සංවර්ධනය කිරීම සහ පාලනය කිරීම.

23. පහත සඳහන් දේ පිළිබඳ වෙළෙඳාම හා වාණිජ්‍ය, නිෂ්පාදනය, සැපයීම සහ බෙදා හැරීම—

(අ) යම් කර්මාන්තයක් මධ්‍යම ආණ්ඩුව විසින් පාලනය කිරීම මහජන යහපත සඳහා යෝග්‍ය වේ යැයි පාර්ලිමේන්තුව විසින් නීති මගින් ප්‍රකාශ කර ඇති අවස්ථාවක, ඒ කර්මාන්තයේ නිෂ්පාදිත සහ ඒ නිෂ්පාදිත වර්ගයේ ම වූ ආනයනය කළ බඩු; සහ

(ආ) ආහාර ද්‍රව්‍ය සහ ගව ආහාර.

24. ප්‍රවෘත්ති පත්‍ර, පොත් හා වාර සභරා සහ මුද්‍රණාල.

25. මේ ලැයිස්තුවේ නිශ්චිතව දක්වා ඇති කාරණා කිසිවක් හා සම්බන්ධ ව්‍යවස්ථාවලට විරුද්ධව සිදු කරනු ලබන වැරදි.

26. යම් අධිකරණයක දී අය කරනු ලබන ගාස්තු හැර, මේ ලැයිස්තුවෙහි සඳහන් කවර හෝ කාරණයක් සම්බන්ධයෙන් වූ ගාස්තු.

27. පුණ්‍ය කටයුතු සහ පුණ්‍යායතන, පුණ්‍ය සහ ආගමික ප්‍රදාන සහ ආගමික ආයතන.

28. මිල පාලනය.

29. මේ ලැයිස්තුවේ හෝ පළාත් සභා ලැයිස්තුවේ දක්වා ඇති යම් කාරණයක කාර්ය සඳහා පරීක්ෂණ සහ සංඛ්‍යා ලේඛන.

30. ආහාර ද්‍රව්‍ය සහ වෙනත් භාණ්ඩවල තත්ත්වය බාල කිරීම.

31. ඖෂධ සහ විෂ වර්ග.

32. පළාත ඇතුළත විදුලිය සැපයීම, ව්‍යාප්ත කිරීම සහ පළාත ඇතුළත විදුලි බලය පාවිච්චි කිරීම, ප්‍රවර්ධනය කිරීම සහ විධිමත් කිරීම.

33. පරිසරය ආරක්ෂා කිරීම.

34. ජාතික වැදගත්කමකින් යුක්ත බවට පාර්ලිමේන්තුව විසින් පනවන ලද නීතියක් මගින් හෝ නීතියක් යටතේ ප්‍රකාශයට පත් කරනු නොලැබ ඇති පුරාවිද්‍යාත්මක භූමි සහ නටබුන්.

35. මනුෂ්‍යයන්ට, සතුන්ට හෝ ශාකවලට, බලපාන ආසාදක හෝ ස්පර්ශක රෝග හෝ පලිබෝධ එක් පළාතකින් තවත් පළාතකට පැතිර යාම වැළැක්වීම.

36. වන්දනා ගමන්.]